

မင်းသိင်္ခီ

ဆားပုလင်းနှင်းဖောင်နှင့်

မြိုင်ရာအတ္တစော

WHISPER OF WORDS

## About Author




### မင်းသိင်္ခီ

မင်းသိင်္ခီ (၁၉၃၉-၂၀၀၈) သည် ဗမာလူမျိုး စာရေးဆရာနှင့် ဗေဒင်ပညာရှင် ဖြစ်သည်။ မင်းသိင်္ခီသည် တီထွင်ကြံဆမှုရှိသော ဝတ္ထုတိုရှည်များကို နိုင်နင်းစွာဖွဲ့နိုင်သော စာအရေးအသားကောင်းသူ တစ်ဦးလည်းဖြစ်သည်။ စိတ်ကူးအထင်အမြင်ပြောင်းလဲခြင်းမှ စပြီး အတတ်ပညာများ၊ လက်တွေ့ရုပ်ဝတ္ထုများ နှင့် အောင်မြင်ပျော်ရွှင်မှုများ ရရှိနိုင်ပုံကဲ့သို့ စိတ်ပညာသဘောတရားများကို ပုဏ္ဏားဘကွန်း၊ ဖြစ်ချင်ရာဖြစ် မောင်ဘချစ်နှင့် ပြည်ကြီးမဏ္ဍိုင်မြကြီးစသော ဝတ္ထုများတွင် ထည့်သွင်းဖော်ပြခဲ့သည်။ ၁၉၅၄ ခု၊ အထက်တန်းကျောင်းသားဘဝတွင် မေပင်အောက်က ထွက်ခဲ့ပါ ဝတ္ထုကို အောင်စိုး (အညတရ) အမည်နှင့် ရေးကာ စာပေနယ်သို့ ရောက်သည်။ ၁၉၇၄ ခု၊ ဇူလိုင်လထုတ် ပြစ်မှု မဂ္ဂဇင်းတွင် ဆားပုလင်းနှင်းမောင်နှင့် ဂျူးမျက်လှည့်ဆရာ သတ်မှု ကို အောင်သင်း ကလောင်နှင့် ရေးသည်။ မနုစာရီ လုံးချင်းကို စရေးမှသာ မင်းသိင်္ခီ အမည်ကို ခံယူသည်။

မကွယ်လွန်မီ နောက်ဆုံးထွက်ခဲ့သည့်စာအုပ်များမှာ မကွယ်လွန်မီတစ်လခန့်က လာဘ်မိုးဆွေစာအုပ်တိုက်မှ မြရာရွှေပြည်မင်းသမီး လုံးချင်းဝတ္ထု၊ မရမ်းတလင်းစာအုပ်တိုက်မှ ယတြာချေနည်းစာအုပ်၊ ပြုံးပန်းတရာစာအုပ်တိုက်မှ ထီထိုးနည်း စာအုပ်များ ဖြန့်ဝေခဲ့ပြီး ဆက်လက်ထုတ်ဝေရန် စာပေစိစစ်ရေးမှ ခွင့်ပြုသည့်စာအုပ်များ ကျန်ခဲ့သေးသည်။

၁၉၇၆ မှ ၂၀၀၈ ခုနှစ်အတွင်း လုံးချင်းစာအုပ် စုစုပေါင်း အုပ်ရေ (၁၀၀) ကျော်ရေးသား ထုတ်ဝေခဲ့သည်။

## About Us



ကျွန်တော်တို့အဖွဲ့သည် မြန်မာနိုင်ငံအတွင်းက e-Books Reader အသုံးပြုသူများနှင့် Digital Devices တွေမှာ စာဖတ်သူများ အတွက် မြန်မာစာအုပ်များကို ဖတ်ရှုနိုင်စေရန် ကူညီပေးဖို့ ရည်ရွယ် ဖွဲ့စည်းထားသော အဖွဲ့ဖြစ်ပါသည်။

တိုးတက်လာသော နည်းပညာများအရ e-books Reader အသုံးပြုသူများလည်း များပြားလာပြီ ဖြစ်သော်လည်း နိုင်ငံတွင်းမှတော့ e-books Reader အသုံးပြုသူများ အတွက် မြန်မာစာအုပ် ဖတ်ရှုနိုင်ရန် အလွန် ခက်ခဲလျက်ရှိသည်။

ထို့ပြင်လက်ရှိမှာလည်း မြန်မာစာအုပ်များကို Digital နည်းဖြင့် ဖြန့်ဝေမှု လုံးဝ မရှိသလောက် ဖြစ်သည်။

ထိုအခက်ခဲများကိုကျနော်တို့တတ်နိုင်သည့်ဘက်မှကူညီပေးနိုင်ရန် ရည်ရွယ်ပြီး ပြုလုပ်ထားခြင်းဖြစ်ပါသည်။

**မူပိုင်ခွင့်ချိုးဖောက်ပြီးကိုယ်ကျိုးအတွက်လုံးဝ(လုံးဝ)အသုံးမပြုပါ။**

## "စာရေးဆရာများနှင့် စာပေထုတ်လုပ်ရေးများသို့ ပန်ကြားချက်"

စာပေထုတ်ဝေသူတို့နှင့် ဆရာ၊ ဆရာမများ အနေဖြင့် မြန်မာနိုင်ငံအတွင်းက e-Books Market အတွက်ကိုလည်း ဖြည့်ဆည်း ပေးနိုင်ရန် အကြံပြုလိုပါသည်။ eBooks Digital Marketဟာ မြန်မာနိုင်ငံမှာ ကြီးမားစွာ ရှိနေပါပြီ။

Digital Product ဖြစ်သည့်အတွက် ဆရာ၊ ဆရာမများ အတွက်လည်း ပိုမိုအကျိုးများပါသည်။

ကျွန်ုပ်တို့ ယခုကဲ့သို့ မူပိုင်ခွင့် ချိုးဖောက်နေမှုများကိုလည်း လိုအပ်ချက်အရဟု နားလည်ခွင့်လွှတ်ပေးပြီး စာချစ်သူ၊ စာဖတ်သူများ ဆီသို့ တစ်နည်းနည်းနှင့် ပို့ပေးနေသည်ဟု နားလည် ပေးကြပါရန် ပန်ကြားတောင်းဆိုအပ်ပါသည်။

## "စာဖတ်သူများသို့ ပန်ကြားချက်"

စာဖတ်သူများသို့ ပန်ကြားလိုသည်မှာ eBook ဖတ်ပြီးလို့ "ကြိုက်နှစ်သက်တယ်" စာရေးသူများအား "အသိမှတ် ပြသင့်တယ်" လို့ ယူဆပြီး ဖတ်ပြီးသွားလျှင်တောင် လက်လှမ်းမှီပါက မူရင်းစာအုပ်ကို ဝယ်ယူအားပေးကြပါ။

စာအုပ်များဝယ်ယူမှု မရှိလျှင် မိမိကြိုက်သော ဆရာ၊ ဆရာမတို့ နောက်ထပ် နောက်ထပ်သော ဖန်တီးမှုတို့ ပြုလုပ်ရန် ခက်ခဲပါလိမ့်မည်။ ထိုအခါ စာချစ်သူ၊ စာဖတ်သူများနှင့် မြန်မာနိုင်ငံ စာပေလောက အတွက် အနာဂတ် ကလေးငယ်များ အတွက် များစွာ နစ်နာကြပါလိမ့်မည်။

ကျွန်တော်တို့ အဖွဲ့သားများဆိုလျှင်လည်း (Ebook ရှိလျှင်) Ebook များ ကို အဓိက ဖတ်ကြပါသည်။

ပြီးလျှင် စာရေးဆရာတို့အား "အသိမှတ်ပြုသောအားဖြင့်" တစ်ခုတည်းကို ရည်ရွယ်ပြီး စာအုပ် ဝယ်လိုက်တာတွေ များစွာရှိပါသည်။

ထို့ကြောင့် လက်လှမ်းမှီပါက မိမိကြိုက်နှစ်သက်သော ဆရာ၊ ဆရာမတို့၏ မူရင်းစာအုပ်များကို ဝယ်ယူအားပေးကြဖို့ တိုက်တွန်းပါသည်။

## အခကြေးငွေဖြင့် ရောင်းချခြင်း မပြုရ

အကယ်၍ ဤစာအုပ်အတွက် အဖိုးအခ တစ်စုံတစ်ရာ ပေးခဲ့ပြီး ရခဲ့သည် ရှိသော် ဂျင်းထည့်ခံရပြီ မှတ်ပါ။

W H I S P E R of W O R D S

<https://t.me/TheBookR>

# ဆားပုလင်းနှင်းမောင် နှင့် မြိုင်ရာဇာတာတေ

---

မင်းသိမ်

*Whisper Of Words*

## အပိုင်း - ၁

Revenge is a kind of wild justice, Which the more man's nature runs to, The more ought law to need it out.

Francis Bacon,

လက်စားချေခြင်းဆိုသည်မှာ ရိုင်းစိုင်းစွာ တရား စီရင်ခြင်းပင် ဖြစ်၏။  
သို့ရာတွင် လူတို့သည် ထိုနည်းကို ကျင့်သုံးလာသည်နှင့်အမျှ တရားဥပဒေဖြင့်  
ကွပ်မျက်ရ လေတော့၏။

ဖရန်စစ်ဘေကွန်

**ကျွန်ုပ်တို့သည်** ဆားပုလင်းနှင်းမောင်နှင့်အတူ တွဲဖက်၍ အမှုပေါင်းများစွာ လိုက်ခဲ့ဖူးသော်လည်း မြိုင်ရာဇာတာတေအမှုလောက် အမှုသွားအမှုလာ အနေအထားအားဖြင့် သိမ်မွေ့လှသော အမှုမျိုးကို မကြုံတွေ့ခဲ့ဖူးကြောင်း ဝန်ခံရပေမည်။ ထို့တိုင် ကျွန်ုပ်အနေနှင့် နိုင်ငံပေါင်းစုံမှ ရာဇဝတ်မှုခင်း များနှင့် ပတ်သက်သော စာအုပ်စာတမ်းများကို ရတတ်သရွေ့မှတ်တမ်း ဖတ်ရှုခဲ့ဖူးသော်လည်း “မြိုင်ရာဇာတာတေ” အမှုနှင့် အလားအလာတူသော မှုခင်းမျိုးကို ဖတ်ခဲ့ဖူးခြင်း မရှိကြောင်းကို ဝန်ခံရပေမည်။

အိုင်အေ အထက်တန်းကို အောင်မြင်၍ ဆပ်ကျောင်းသို့ ဆက်ကာ ပုလိပ်ဘက်၌ အမှုထမ်းသည့်နေ့မှစ၍ ပုလိပ်မင်းကြီးအဖြစ်နှင့် ပင်စင်ယူခဲ့သည့်တိုင်အောင် အင်္ဂလိပ်ဘာသာဖြင့်ရေးသား ထုတ်ဝေလျက်ရှိသော စာရေးဆရာတို့၏ စိတ်ကူးဉာဏ်ဖြင့် အကွက်ဆင် ရေးသားသည့် စုံထောက်ဝတ္ထုများကိုလည်း မလွတ်တမ်း ဖတ်ရှုခဲ့ရာ၌ “မြိုင်ရာဇာတာတေ” အမှုနှင့် ခပ်ဆင်ဆင်တူသောအမှုမျိုး ပါဝင်သည့်ဝတ္ထုများ တစ်အုပ်တစ်လေမျှပင် ဖတ်ဖူးသည်ဟု ကျွန်ုပ် မထင်မှတ်ပါ။ ယခုနောက်ပိုင်း နှစ်များ၌မူ သက်တမ်းအရ သေခြင်းတရားနှင့် နီးကပ်လာပြီ ဖြစ်သည့်အလျောက် “အသေတတ်”စေခြင်း အလို့ငှာ အသေကျင့်သော တရားစာအုပ် များနှင့်သာ အချိန်ကုန်နေရပြီ ဖြစ်သဖြင့် ဝတ္ထုစာအုပ်ကဲ့သို့သော စာအုပ်များကို မဖတ်အား၊ သို့တည်းမဟုတ် ဖတ်ရှုရန်မလိုတော့ပြီ ဟု ယူဆသည့်အလျောက် မဖတ်ဖြစ်ခဲ့ပါ။

ထိုသို့ မဖတ်ဖြစ်တော့ သည့်အချိန်၌ ပေါ်ထွက်လာသောစာအုပ်များ (ဝတ္ထုစာအုပ်များ) တွင် မြိုင်ရာဇာတာတေအမှုနှင့် အသွားအလာတူသော ဝတ္ထုများ ပေါ်ပေါက်လာခဲ့လျှင်တော့ မပြောတတ်ပေ။ အကယ်၍များ စာရေး ဆရာတို့ အကွက်ဆင်၍ ရေးသားသော စုံထောက်ဝတ္ထုမျိုး၌ ကျွန်ုပ် လိုက်ခဲ့ရသော မြိုင်ရာဇာတာတေအမှုနှင့် ခပ်ဆင်ဆင်တူသည်ဆိုလျှင်ပင် ထိုစာရေးဆရာအား ကျွန်ုပ်တို့သည် မချီးကျူးဘဲ မနေနိုင် တော့ပါ။ အမှန်ပင် ချီးကျူးရပေလိမ့်မည်။

ထို့ပြင် မြိုင်ရာဇာတာတေအမှုသည် ကျွန်ုပ်အဖို့ စုံထောက် ပညာများ အပြည့်အဝရစေခဲ့သော အမှုဖြစ်သည့်ပြင် ကျွန်ုပ်၏မိတ်ဆွေ ဆားပုလင်းနှင်းမောင်အဖို့ ဉာဏ်ကို အစွမ်းကုန် အသုံးပြုရသော အမှုလည်း ဖြစ်ပေသည်။ အကယ်၍ ဆားပုလင်းနှင်းမောင်ဆိုသောသူသည် ဤ လောက၌ မရှိခဲ့လျှင်လည်းကောင်း၊ ရှိခဲ့သော်လည်း ပုလိပ်အဖွဲ့တွင်လုပ်ကိုင်ခြင်း မရှိခဲ့လျှင်လည်းကောင်း ထိုသိမ်မွေ့နက်နဲလှသော မြိုင်ရာဇာတာတေအမှု၏ လက်သည်တရားခံသည် မည်သည့်နည်း နှင့်မျှ ဖမ်းမိနိုင်စရာ မရှိရုံမျှမက တရားခံ မည်သူမည်ဝါ ဖြစ်သည်ကိုပင် ကျွန်ုပ်တို့ပုလိပ်အဖွဲ့သည် အဖြေပေးနိုင်လိမ့်မည် မဟုတ်ပေ။



နာနတ်သီး ကြိုက်သည်ဆိုသူများသည် ပဲခူးမြို့အနီး ထုံး ကြီးရွာမှ ထွက်သော ထုံးကြီးနာနတ်သီးကို စားမိပြီးနောက် အခြား နာနတ်သီးများအား အချို့ပေါ့သည်ဟု ထင်တတ်ကြလေ၏။ ထိုနည်းတူစွာပင် ဆားပုလင်းနှင်းမောင်၏ စုံထောက်စွမ်းရည်ကို သဘောကျသောသူတို့သည် မြိုင်ရာဇာတာတေအမှု၌ အမှုလိုက်ပုံ၊ စဉ်းစားစွန့်စားပုံတို့ကို သိရှိခဲ့ပါလျှင် ဆားပုလင်းနှင်းမောင် လိုက်ခဲ့သော အခြားအမှုများအား ခပ်ပေါ့ပေါ့ ခပ်လွယ်လွယ် လိုက်ခဲ့သည်ဟုပင် ထင်မှတ်ဖွယ်ရာ ရှိလေတော့၏။

## ထူးဆန်းသော လူသတ်မှု

တစ်နေ့သ၌ ကျွန်ုပ်နှင့် ဆားပုလင်းနှင်းမောင်တို့သည် အရေးတကြီး ဆောင်ရွက်ရန်အမှုများ မရှိသည့်အလျောက် အင်းစိန် “စီအိုင်ဒီ”ရှိ ကျွန်ုပ်၏ရုံးခန်းအတွင်း၌ ရောက်တတ်ရာရာများကိုပြောဆိုလျက်ရှိကြရာ ဆားပုလင်းနှင်းမောင်က “တစ်ခါတစ်ရံ၌ တကယ့်အဖြစ်အပျက် အစစ်အမှန်တို့သည် စာရေးဆရာတို့ စိတ်ကူး ဖြင့် ဖန်တီးထားသော ဝတ္ထုတို့ထက်ပင် ထူးဆန်းဖွယ်ရာများ ရှိတတ်ကြောင်း” ကို ပြောဆိုလေရာ ကျွန်ုပ်က...

“အိုင်ဆေး... ဒါကတော့ မဖြစ်နိုင်ဘူးဗျာ၊ စိတ်ကူးနဲ့ ဖန်တီးတာပဲဗျာ၊ စိတ်ကူးရှိသလောက် ဖန်တီးနိုင်တာပဲ၊ တကယ့်အဖြစ် အပျက်က ဘယ်လိုလုပ်ပြီး သာနိုင်ပါ့မလဲဗျာ”

“ဒီလိုဆိုရင် နမူနာတစ်ခုလောက်တော့ အိုင်ပီကို ပြောလိုက်မယ်၊ ကျောက်မြောင်းဈေးနားမှာ အဖိုးကြီး အဖွားကြီး လင်မယား နှစ်ယောက်ရှိတယ်၊ အဖိုးကြီးနာမည်က ဦးလှဘူးတဲ့၊ အဖွားကြီး နာမည်ကလဲ ဒေါ်လှဘူးတဲ့”

“ဒါလောက်နဲ့တော့ဖြင့် မဆန်းသေးပေါင်ဗျာ”

“အဲဒီအဖိုးကြီးဟာ ထမင်းစားတိုင်း စပိုးနှင့်(စားပိုးနှင့်) လေ့ ရှိတယ်ဗျာ”

“ဒါလဲ မဆန်းသေးပေါင်ဗျာ”

“အဲဒီလို စားပိုးနှင့်တာနဲ့ တစ်ပြိုင်နက် ဒေါ်လှဘူးက အဖိုး ကြီးရဲ့ ပါးကို မွှေးမွှေးပေးလိုက်မှ အဖိုးကြီးဟာ စားပိုးနှင့်ရာက သက်သာသွားလေ့ ရှိတယ်ဗျာ၊ တစ်နပ်တစ်လေ မဟုတ်ဘူးနော်၊ စပြီးညား ကတည်းက အသက်(၄၀)အထိ ဖြစ်နေတာ”

“အလို... နည်းနည်းတော့ ဆန်းလာပြီ”

“တစ်ရက်တစ်လေကိစ္စ မဟုတ်ဘူး၊ တစ်နေ့ကို ထမင်းနှစ်နပ်စားတယ်ဆိုတော့ နှစ်ကြိမ်ဖြစ်နေတာ၊ တစ်နေ့ကို နှစ်ကြိမ် နှစ်ပေါင်း(၄၀)ကျော်ထိ ဖြစ်နေတာနော်”

“ဟား.. ဟား၊ တကယ်သာဆိုရင်တော့ အတိုင်းထက် အလွန် ဆန်းတယ်ဗျာ ကိုနှင်းမောင်”

“ဒါလောက် ဘယ်ဟုတ်ဦးမလဲ အိုင်ပီ အဲဒီအဖိုးကြီးအဖွား ကြီးမှာ သားတစ်ယောက် ရှိတယ်ဆိုပဲ၊ အဲဒီသားနာမည်က ကိုလှစုတဲ့ အိမ်ထောင်ကျတော့ မလှစုဆိုတဲ့ မိန်းကလေးနဲ့ အိမ်ထောင်ကျ တယ်ဗျ”

“တန်တော့ ကိုမင်းမောင်၊ ကိုလှစုဟာလဲ ထမင်းစားရင် စားပိုးနှင့်တာပဲဆိုပါတော့”

“အစစ်ပေါ့ဗျာ... မလှစုကလဲ မွေးမွေးပေးမှ သက်သာရာ ရရှာတယ် အိုင်ပီ”

“ဒီလိုဆိုရင်တော့ ခင်ဗျားစကားကို လက်ခံပြီ”

ကျွန်ုပ်တို့နှစ်ဦးသည် အထက်ပါအတိုင်း ရယ်စရာ မောစရာများ ပြောဆိုလျက်ရှိကြစဉ် ကျွန်ုပ်တို့ထံသို့ ရာဇဝတ်အုပ် မောင်စိန်လှဆိုသည့် သူတစ်ယောက် ရောက်ရှိလာပြီးလျှင် “ဗဟန်းတိုက် နယ်အတွင်းမှာ လူသတ်မှုတစ်မှု ဖြစ်တယ်၊ အဲဒါ လက်သည်မပေါ် နိုင်တဲ့အမှုမျိုး ဖြစ်တဲ့အတွက် အကူအညီပေးဖို့ ဗဟန်းဂါတ်က တိုက်ပိုင်ကြီးက တယ်လီဖုန်းဆက်တယ် ဆရာ” ဟု ပြောသဖြင့် ကျွန်ုပ်တို့ နှစ်ဦး၏ စကားဝိုင်းကို ရပ်စဲကာ စုံထောက်ပုလိပ်မင်းကြီး စတီးဝပ် ရုံးခန်းသို့ အစီရင်ခံရန်အတွက် ကျွန်ုပ်သည် ၎င်းမောင်စိန်လှနှင့် အတူထွက်ခဲ့လေ၏။ ကိုနှင်းမောင်မှာမူ ကျွန်ုပ်၏ရုံးခန်းအတွင်း၌ပင် ကျန်ရစ်ခဲ့လေသည်။ ။

စုံထောက်မင်းကြီး မစွတာစတီးဝပ်သည် ကျွန်ုပ်တို့ ပြောပြ ချက်များအား နားထောင်ပြီးနောက်...

“ကိစ္စမရှိဘူး၊ ဖြစ်ချင်တဲ့အမှုတွေ ဖြစ်ပါစေ ဆားပုလင်းနှင်းမောင်... “သဂရိတ်” ငါတို့မှာ ရှိနေမှပဲ၊ ဘာမှ ပူစရာမလိုဘူး၊ ဒီတော့ မောင်မင်းက ဆားပုလင်းနှင်းမောင်နဲ့ အတူ လိုက်သွားပြီး သူလိုတဲ့အကူအညီပေး မဟုတ်ဘူး.. မဟုတ်ဘူး၊ သူခိုင်းတာကိုလုပ်၊ အခုပဲ လိုက်သွားပေတော့” ဟု ဆိုကာ ကျွန်ုပ်တို့အား မကြည့်ဘဲ ရေးလက်စ စာများကို ဆက်၍ရေးနေတော့သဖြင့် ကျွန်ုပ်တို့လည်း ဆလံပေးကာ သူ၏ရုံးခန်းအတွင်းမှ ထွက်၍လာခဲ့ကြလေတော့၏။ ။

ကျွန်ုပ်နှင့် ကိုနှင်းမောင်တို့သည် (စီအိုင်ဒီ)ဌာနအပိုင်ကား တစ်စီးကို ထုတ်ယူ၍ ဗဟန်းဂါတ်သို့ ထွက်လာခဲ့ကြရလေ၏။ ကျွန်ုပ် တို့အား ဗဟန်းဂါတ်မှ တိုက်ပိုင်ကြီး စောင့်ကြိုလျက် သူ၏လက် အောက်မှ ရာဇဝတ်အုပ်များနှင့် မိတ်ဆက်ပေးလေ၏။ ကိုမင်းမောင် အား မမြင်ဖူးသော ပုလိပ်ကလေးများနှင့် (စာသင်)များလည်း သူ့ အနီးအနား၌ ရစ်စပ်ရစ်စပ်လုပ်ကာ ကိုနှင်းမောင်အား ကြည့်ရှုကြလေ၏။ ထိုအထဲတွင် တစ်ယောက်သော ပုလိပ်ကလေးက “ဆားပုလင်း နှင်းမောင်၊ ဆားပုလင်းနှင်းမောင်လို့ ပုလိပ်ဘက်မှာတော့ နာမည် ကြီးလိုက်တာ၊

မမြင်ဖူးခင်ကတော့ လူဆိုးလူမိုက်တွေက ကြောက် ‘လောက်အောင် ရုပ်ဆိုးဆိုးကြီး ဖြစ်လိမ့်မယ်လို့ အောက်မေ့ထားတာ၊ ယခုတော့ တကယ့်ကို မင်းသားဘတင့် ကျနေတာပဲ” ဟူ၍ အခြားသော ပုလိပ်တစ်ဦးအား ပြောလိုက်သည်ကို ကျွန်ုပ်သည် ကြားလိုက်မိသဖြင့် ပြုံးမိရသေးတော့၏။

“ လက်ဖက်ရည် တိုက်ခြင်း၊ မိတ်ဆက်ခြင်း ပြုပြီးနောက် ကျွန်ုပ်တို့သည် အခင်းဖြစ်ပွားရာ ငါးထပ်ကြီးဘုရားအနီးရှိ ရှေးဟောင်း တိုက်အိုကြီးတစ်လုံးဆီသို့ ရာဇဝတ်အုပ် မောင်ဘိုးတော်၊ မောင်လှတောတို့နှင့်အတူ သွားရောက်ကြရလေတော့၏။

ငါးထပ်ကြီးဘုရား၏ မြောက်ဘက်ရှိ လျှိုကြီးများအကြား တွင် ရှေးနှစ်ပေါင်းများစွာက ဆောက်လုပ်ခဲ့ဟန်တူသော တိုက်အို ကြီးပင် ဖြစ်လေ၏။ ဆောက်လုပ်ထားသည်မှာ နှစ်ကြာ၍ တိုက်အိုကြီးဟု ဆိုသော်လည်း ဆွေးမြည့်ဟောင်းနွမ်းခြင်း မရှိသဖြင့် တိုက်ဆွေးကြီးဟု မဆိုနိုင်ပေ။ ၎င်းတိုက်ကြီး၏ ပတ်ပတ်လည်တွင်လည်း ဝါးရုံပင်များပျဉ်းမပင်များနှင့် ကုက္ကို၊ အုန်း၊ ပိန္နဲစသည့် အပင်မျိုးစုံသည် နေပြောက်မထိုးနိုင်လောက်အောင် ထူထပ်လျက် ရှိလေ၏။

(မှတ်ချက်။ ၎င်းတိုက်ကြီးအား ဂျပန်ခေတ်တွင် ဂျပန်တို့ကစစ်တပ်လျှို့ဝှက်ရုံးအဖြစ် အသုံးပြုခဲ့ပြီး စစ်အ တွင်း၌ပင် ဗုံးဒဏ်ကြောင့် ပျက်စီးသွားရပြီ ဖြစ်လေသည်။(စာရေးသူ)

တိုက်အနီးသို့ ကျွန်ုပ်တို့ ရောက်ရှိသွားကြလျှင် အစောင့်အဖြစ် ရောက်ရှိနေသော ပုလိပ်တစ်ယောက်က ကျွန်ုပ်တို့အား လာ ရောက်၍ ဆလံပေးကာ ကျွန်ုပ်တို့အား ရှေ့ဆောင်၍ ခေါ်ငင်သွား လေ၏။

တိုက်၏လှေကားပေါ်သို့ တက်ခါနီးတွင် လှေကားထိပ်ရှိ တိုင်ကြီး(၂)တိုင်အား ကျွန်ုပ်တို့ သတိထား၍ ကြည့်ရှုမိရာ လွန်စွာ လက်ရာမြောက်သော ကိန္နရာရုပ်များကို တွေ့ရလေ၏။ တံခါးမှာလည်း ကျွန်းဖြင့် ပြုလုပ်ထားပြီးလျှင် မယ်နဟု ခေါ်သော သံမှိုကြီး များ တပ်ဆင်ထားရာ ထီးမူနန်းဟန်များ ကျန်ရှိသေးသော မန္တလေး မြို့ကို ကျွန်ုပ် အမှတ်ရမိလေတော့၏။

တံခါးကြီးမှာ လွန်စွာခွံညားလှပေရာ ထိုတံခါးကြီးနှင့် လိုက်ဖက်လှသည့် ပွတ်လုံးများ၊ နရားရုပ်များဖြင့် ပြုလုပ်ထားသော အတွင်း လှေကားတစ်ခုကို တွေ့ရသည့်အခါ၌ ဤတိုက်ကြီးသည် မြန်မာမင်းများ ရှိစဉ်ကပင် ဆောက်လုပ်ခဲ့သော ဝန်ကြီးတစ်ပါး၏ အိမ်တော် ဖြစ်ပေလိမ့်မည်ဟု ခန့်မှန်းမိလေသည်။

ကျွန်ုပ်တို့သည် ထိုလှေကားကြီးမှနေ၍ အပေါ်ထပ်သို့တက်၍ သွားကြရာ ကျန်းသားဖြင့် ပြုလုပ်ထားသော အခန်းဆီးများ ကို တွေ့ရလေ၏။ ထိုအခန်းဆီးများ၌ ထွင်းထု၍ထားသော ပန်းပု လက်ရာမှာလည်း လွန်စွာအသေးစိတ် နိုင်လှသည့်အပြင် ယိုးဒယား ပန်းခက် ကလေးများမှာ တကယ်ပင် ပျော့ညွတ်၍ နေသည်ကိုထောက်ရှုခြင်းအားဖြင့် တော်ရုံပန်းပုဆရာ၏ လက်ရာမျိုးမဟုတ်ဘဲ နန်းသုံး ပန်းပုဆရာကြီးတစ်ဦးဦး၏ လက်ရာ ဖြစ်ပေလိမ့်မည်ဟု ခန့်မှန်းမိလေ၏။ နောင်တွင် ထိုပန်းပုလက်ရာများကို စိတ်ဝင်စား လွန်းသဖြင့် ကျွန်ုပ် စုံစမ်းကြည့်ရာ မန္တလေးမြို့၌ သီပေါမင်း ပါတော်မူပြီး အင်္ဂလိပ်တက်စခေတ်၌ ကျော်ကြားခဲ့သော ပန်းပုဆရာ ကြီး (ဦးဖိုးခင်)၏ လက်ရာဖြစ်ကြောင်း သိရှိရလေသည်။

[မှတ်ချက်။ ။ ၎င်းဆရာကြီး၏ ပန်းပုဆိုင် ဓါတ်ပုံအား ယခုအခါ၌ အမျိုးသားပြတိုက်၌ ပြသထားရှိပေရာ အများပြည်သူများသည် ကြည့်ရှုနိုင်ကြပေသည်။ ထိုဓါတ်ပုံများတွင် ကျွမ်းကျင်စွာ ထုလုပ်နေကြသော မြန်မာပန်းပုပညာရှင်များနှင့် (ဆရာဖိုး aclusiva & "Mg Pho Khin's Curving Shop" ဟူသော အင်္ဂလိပ်စာတန်းပါ ဆိုင်းဘုတ် နှင့် ပုံပင် ဖြစ်သည်။ အမျိုးသားပြတိုက် အပေါ် ဆုံးထပ်၌ ရှိလေ၏။ စိတ်ပါဝင်စားသူများ သွား ရောက် ကြည့်ရှုကြပါကုန်။

• (စာရေးသူ) ]

ကျွန်ုပ်တို့သည် ထိုလှေပသော အခန်းဆီးများကို ကျော်ဖြတ် ၍ သွားရာ ဘုရားရှိခိုးဆောင်ဟု ယူဆရသောနေရာ၌ ဆီဆေးဖြင့်ရေးခြယ်ထားသော အမျိုးသားနှင့် အမျိုးသမီး မင်္ဂလာလက်ထပ် ခြင်း ပြုနေသော ပုံတူပန်းချီကားကြီးတစ်ချပ်ကို တွေ့မြင်ရလေ၏။ ဘုရားခန်းဟု ယူဆရသော အခန်းအတွင်း၌မူ လွန်စွာဝမ်းသာ လှူဝကြီးတစ်ဦးသည် သူကြွယ်တစ်ဦး၏ အဆောင်အယောင်ဖြင့် ကျနစွာ ထိုင်နေပုံ ရေဆေးပန်းချီကားတစ်ချပ် ၎င်းလှူဝကြီးနှင့် လွန်စွာပိန်သော်သော်လည်း မျက်နှာပေါက် အလွန်ချောမောလှပသော မိန်းမတစ်ဦးတွဲ၍ထိုင်နေသော ရေဆေးပန်းချီကားတစ်ချပ် ကိုလည်း တွေ့မြင်ရလေ၏။

ထိုအခန်းနှင့် ကပ်လျက်အခန်းကို ဝင်လိုက်သည့်အခါ၌မူ ကျနစွာ ခင်းကျင်းပြင်ဆင်ထားသော အိပ်ရာထက်၌ အသက်(၃၀) နီးပါးခန့် အမျိုးသမီးတစ်ဦး သေဆုံးနေသည်ကို တွေ့ရ၏။ ကျွန်ုပ် သည် ထိုအမျိုးသမီး၏ဦးခေါင်းကို ကိုင်၍ကြည့်လိုက်ရာ ခေါင်းသည် ခေါင်းအုံးပေါ်မှ လည်၍ကျသွားသဖြင့် ခေါင်းအုံးပေါ်သို့ ပြန်၍တင် ပေးလိုက်ရသေး၏။ ထိုအခါ၌ ဆားပုလင်းနှင်းမောင်က “ဧကကျိုး ပြီး သေတာဗျ”ဟု ကျွန်ုပ်အား

လှမ်းပြောလိုက်လေ၏။

ထိုစကားကို ကြားရသော အစောင့်ရဲသားမှာ မျက်လုံးပြူး၍ သွားပြီးလျှင် အိမ်ကြီးအမိုးကိုလည်းကောင်း၊ ထုပ်လျောက် ဒိုင်း များစသော နေရာများကိုလည်းကောင်း မော့၍ကြည့်လေ၏။ သေဆုံးလျက်ရှိသော မိန်းမမှာ ရုပ်ရည်အားဖြင့် လွန်စွာလှပပြီးလျှင် ပါး၌ စံပယ်တင်ဟု ခေါ်သော မွဲနက်ကလေးတစ်လုံးမှာလည်း ထင်ရှားလျက် ရှိပြီးလျှင် ကော့ညွတ်သောမျက်တောင်နှင့် ဖြောင့်စင်းသော နှာတံတို့သည် အသက်(၃၀) အရွယ်တိုင်အောင် လှလျက်ရှိ သေးသည်ကို ထောက်၍ ငယ်စဉ်က မြင်သူငေးလောက်သောသူ ဖြစ်မည်ဟု ခန့်မှန်းမိလေ၏။

ကိုနင်းမောင်သည် ၎င်းမိန်းမ၏ လက်သူကြွယ်တွင် ဝတ်ဆင်ထားသော စိန်လက်စွပ်ကို ဖြုတ်ယူလျက် ပြတင်းပေါက်အနီးသို့ သွားရောက်ကာ ကြည့်ရှုလေ၏။ ရိုးရိုးကြည့်ရှုရုံနှင့် မကျေနပ်သေး ဘဲ မှန်ဘီလူးကို ထုတ်လျက် စိန်ပွဲစား စိန်ကို ဝယ်တော့မည်ကဲ့သို့ သေချာစွာ ကြည့်လေ၏။ ပြီးလျှင် တစ်ဖန် ထိုမိန်းမ၏နားကပ်များကို ဖြုတ်၍ကြည့်ပြန်လေ၏။ နားကပ်များမှာလည်း စိန်နားကပ်များ ပင် ဖြစ်လေ၏။

ကိုနင်းမောင်သည် စိန်များကို ကြည့်ပြီးနောက် ပစ္စည်းရာ ဖွေပုံစံ (Search form) (ခေါ်) စာရင်းစာရွက်၌ ရေးသွင်းနိုင်ရန် အတွက် ကျွန်ုပ်လက်သို့ အပ်လိုက်လေ၏။ ရာဇဝတ်အုပ် မောင်လှတောသည် အဆင်သင့် ယူလာသော ပုံစံစာရွက်၌ ရှာဖွေရရှိသော ပစ္စည်းများကို ရေးသွင်း၍ လက်မှတ်ထိုးပြီးလျှင် ကျွန်ုပ်ထံသို့ ပြန်၍ အပ်လေသည်။

၎င်းအခန်းတွင်း၌ ပန်းညွန့်ပန်းခက်နှင့် ရုပ်စုံများ ထွင်းထု ထားသော ကျွန်းသေတ္တာကြီး(၂)လုံးလည်း သော့ခတ်လျက်သား တွေ့ရလေ၏။ ကိုနင်းမောင်သည် ၎င်းသေတ္တာ(၂)လုံးမှ သော့များ အား ရိုက်ချိုး၍ သေတ္တာများကို ဖွင့်ကြည့်ရာ ဗလာထဘီဟု ခေါ်သော ရှေးခေတ်က အမျိုးသမီးများ ဝတ်ဆင်သည့် ထဘီနှင့် ထိုင်မသိမ်း အင်္ကျီများ၊ ပိုးဖဲကတ္တီပါ အစရှိသော အဝတ်အထည်များကိုသာ တွေ့ရလေ၏။

သေတ္တာများကို ကြည့်ရှုနေစဉ် သေတ္တာကြားမှ သံပုရာသီး ကလေးတစ်လုံးကို ခြေထောက်ဖြင့်တိုက်မိ၍ ကျွန်ုပ်တို့ရှေ့မှောက်သို့ လိမ့်၍ထွက်လာရာ ကိုနင်းမောင်က အနီးရှိ အဝတ်ဖြူစကလေးနှင့် ကောက်ကိုင်ပြီးလျှင် သံပုရာသီးကို ပွတ်လိုက်ရာ အဝတ်၌ သွေးများပေကျံလာသည်ကို တွေ့ရလေ၏။

ကျွန်ုပ်၏မိတ်ဆွေကြီး ကိုမင်းမောင်သည် သဲလွန်စ ရနိုင်မည့် ပစ္စည်းများကို

ဤသို့ ကြည့်ရှုနေစဉ်၌ ရာဇဝတ်အုပ် မောင်လှတောနှင့် မောင်ဘိုးထော်တို့သည် ကျွန်ုပ်တို့အနီးမှ ထွက်ခွာ၍ သူတို့ လည်း သူတို့နည်းသူတို့ဟန်ဖြင့် သဲလွန်စများကို ရှာဖွေကြကုန်၏။

ကိုနင်းမောင်သည် သံပုရာသီးအား သေချာစွာ ကြည့်ပြီး နောက် သေဆုံးသူ၏ပါးစပ်ကိုလည်း ဆွဲ၍ဟပြီးလျှင် ကြည့်ရှုစစ် ဆေးပြန်၏။ ထို့နောက် စောစောက ဖွင့်ကြည့်ခဲ့သော သေတ္တာကြီး (၂)လုံးအား တစ်လုံးစီ မ စမ်း၍ကြည့်ရာ ကျွန်းဖြင့် ပြုလုပ်ထားသည် တစ်ကြောင်း၊ အတွင်း၌ ပစ္စည်းများ ပြည့်သိပ်လျက်ရှိသည် တစ် ကြောင်းကြောင့် လွယ်ကူစွာ မ နိုင်ခြင်း မရှိသည်ကို တွေ့ရလေ၏။

“တော်တော် စိတ်ဝင်စားဖို့ကောင်းတဲ့အမှုပဲ အိုင်ပီ၊ ဒီအမှုဟာ ကျုပ်တို့လိုက်ခဲ့တဲ့ အမှုတွေထက်ကို စံချိန်ချိုးလိမ့်မယ် ထင်တယ် ”

“အိုင်ဆေး... ခင်ဗျားအဖို့တော့ စိတ်ဝင်စားစရာကောင်း၊ တဲ့ အမှုတစ်ခု တွေ့လို့ ဝမ်းသာစရာပါပဲ၊ ဒါပေမယ့် ဟောဒီမိန်းမချောကလေးတစ်ဦးကတော့ သနားစရာပဲ”

“သေခြင်းတရားဆိုတာကလဲ တကယ်တော့ အဆန်း မဟုတ်ပါဘူးဗျာ၊ ခင်ဗျားတို့ ကျုပ်တို့ကတော့ သမ္မတီမရဏလို့ ခေါ် တဲ့ တစ်ခါတည်း အသက်ပျောက်သွားတဲ့ အသေမျိုးလောက်ကိုသာ သေတယ်လို့ နားလည်နေကြတာကိုး၊ ဒါက ခင်ဗျားတို့ ကျုပ်တို့တင် ထင်တာမဟုတ်ဘူး၊ ပုထုဇဉ်တိုင်း နားလည်တာကတော့ အဲဒီသမ္မတီ မရဏဆိုတဲ့ အကြမ်းစားအသေလောက်ပဲ နားလည်ကြတယ် တကယ်ကတော့ ခန္ဓာအာယတနခါတ်တွေ တစ်ခုပြီးတစ်ခု ဖြစ်လိုက် ချုပ်လိုက် ဖြစ်နေတဲ့ ခဏိကမရဏဆိုတဲ့ အခုပြီး အခုသေနေ ကြတဲ့သဘောကို နားလည်ဖို့ ဆိုတာကတော့ တယ်မလွယ်လှဘူး၊ ဒါကြောင့် ကျေးဇူးတော်ရှင် လယ်တီဆရာတော်ဘုရားကြီးက လူလူ နတ်နတ်၊ မတ်မတ်မားမား၊ ဖြစ်ပြန်ငြားသော်၊ သုံးပါးအရွယ်၊ စလယ် အဆုံး ရှိမြဲထုံးဖြင့် အနှေးစဉ်စီ သင်္ချီက၊ နာရီစဉ်သင့်၊ အဆင့်ဆင့် လျှင် ရင့်မြဲရော်မြဲ၊ တသံသံတည့်၊ မစနေည၊ အရွှေလျှင်၊ ခဏသန္တတိ လို့ ဆိုထားတယ်ဗျ၊ လူပဲဖြစ်ဖြစ် နတ်ပဲဖြစ်ဖြစ် ဇာတိရယ်လို့ ရှိလာပြီ ဆိုရင် နာရီမလပ် စက္ကန့်မလပ် ဇရာသဘော မရဏသဘောတွေက တရစပ် နှိပ်စက်တော့တာပဲဗျ”

ကျွန်ုပ်သည် ကိုနင်းမောင်အား များစွာအံ့ဩမိလေတော့၏။ သူသည် ကျွန်ုပ်ထက် အဖက်ဖက်၌ တော်ကြောင်း၊ သာလွန်ကြောင်းကို မကြာခဏ ထုတ်ဖော်ရေးသားပြသခဲ့ပြီး ဖြစ်၏။ သို့ရာတွင် ဘာသာရေးနှင့် ပတ်သက်၍

လေးလေးနက်နက် ပြောဆိုခြင်း ကိုမူ ယခုတစ်ကြိမ်၌သာလျှင် ကျွန်ုပ် ကြားဖူးသည်ဖြစ်ရာ မအံ့ဩဘဲ မနေနိုင်အောင် ဖြစ်လေတော့သည်။

ပြောမယ့်ပြောတော့လည်း လက်သည် မပေါ်သေးသည့် အလောင်း၏ဘေး တစ်တောင်သာသာမျှသာ ဝေးသောနေရာ၌ ဖြစ်၏။ ပြောသည့်အကြောင်းအရာကလည်း တကယ့်ကို ထိပ်တန်း ကျသော ဝိပဿနာဉာဏ်အမြင် ဖြစ်သည့် ခဏိတမရဏသဘော တရား၊ အာဘော်ကလည်း တကယ့် ထိပ်တန်းကျ သာသနာ့အာဇာနည် လယ်တီဆရာတော်ကြီး၏ အာဘော်ဖြစ်နေပေရာ ကျွန်ုပ်သည် ကြက်သီးမွေးညများပင် ထမိလေတော့၏။

ကျွန်ုပ်၏စိတ်၌ “ဒီဆားပုလင်းနှင်းမောင်ဆိုတဲ့လူဟာ ဘာ ကိုပဲ လေ့လာလေ့လာ တကယ့်ကို ခြေခြေမြစ်မြစ် နားလည်တဲ့သဘော ရှိတယ်၊ တော်ရုံလူတော့ မဖြစ်တန်ရာ၊ တစ်စုံတစ်ခုသော ထူးခြားသည့် ပါရမီရှင်လောင်းတစ်ဦးဦးပေလော” ဟူ၍ မှတ်ထင်မိ လေတော့သည်။

“အဲဒီတော့ ဘယ်လိုလုပ်ရမလဲ” ဟု ကျွန်ုပ်က သူတရားကို ဆက်၍ နာကြားလိုသေးသဖြင့် မေးလိုက်ရာ...

“ဘယ်လိုလုပ်ရမှာလဲ၊ တရားခံကို ရအောင်စဉ်းစားပြီး မိအောင်ဖမ်းပြီးတော့ ကြိုးစင်ကို ပို့ရမှာပေါ့”

“ဗျာ... ကျုပ် ခုနက ခင်ဗျားပြောတဲ့ ခဏိတမရဏာ ခန္ဓာကို သိအောင် ဘယ်လိုလုပ်ရမှာလဲလို့ မေးတာ အိုင်ဆေးရ”

“အခုအခါတော့ ခဏိတမရဏာက ဒါလောက် အရေး မကြီးဘူးဗျို့၊ အခုလို သမ္မတိမရဏာ ဖြစ်အောင် သတ်သွားတဲ့ တရားခံကို ထပ်ပြီး မရဏာဖြစ်စေဖို့ ကျုပ်တို့တာဝန်က ရှိသေးတယ် မဟုတ်လားဗျာ”

ဟု ၎င်းက တရားစကားကို ယတိပြတ် ဖြတ်ချလိုက်သည် ဖြစ်ရာ သူ၏တရားကို ဆက်၍နာကြားချင်ပါလျက် ကျွန်ုပ်သည် နာကြားနိုင်ခြင်း မရရှိခဲ့ပါ။ အမှန်အားဖြင့်ဆိုလျှင် ထိုခေတ်ထိုနှစ်က တရားပွဲ တော်တော်များများသည် သီလနှင့်ဒါနခန်းလောက်သာ ဟောပြောလေ့ရှိပြီးလျှင် လွန်စွာလေးနက်သော ဝိပဿနာ တရားကိုမူ ဟောပြောသည့်ပုဂ္ဂိုလ်ကလည်း နည်း၍ နာကြားသည့် ပုဂ္ဂိုလ်များကလည်း မရှိသလောက် ရှားပါးလေသည်။ ယခုအခါ၌ သူ့သူငါငါ ဝိပဿနာတရားများကိုသာ လိုက်စား၍ အားထုတ်နေ သည်ကို တွေ့မြင်ရပေရာ ဗုဒ္ဓဘာသာဝင်ဖြစ်သည် အားလျော်စွာ စွာဝမ်းမြောက်မိလေ၏။



ထို့ကြောင့် (၂၀)ရာစု၏ ဝိပဿနာ မီးရှူးတန်ဆောင်ကြီး ဖြစ်တော်မူသော လယ်တီဆရာတော်ဘုရားကြီး၏ ဂုဏ်ကျေးဇူးကို အထူးအောက်မေ့ပြီး ဆရာတော်ဘုရားကြီး အား လွမ်းဆွတ်မိလေတော့၏။

“ကဲ... အိုင်ဝီ.. ဒီအလောင်းကိုတော့ ဆေးရုံပို့နိုင်ပါ ပြီဗျာ၊ ပြီးတော့ အိမ်ထဲနဲ့ အိမ်ပတ်ဝန်းကျင်က မေးသင့်မေးထိုက်တဲ့ သူတွေကို နည်းနည်းပါးပါး မေးစမ်းကြရအောင်”

ကိုနှင်းမောင်သည် အိမ်ခန်းများကို လှည့်လည်ကြည့်ရှု လေ၏။ ပန်းချီကားများမှာ စိတ်ဝင်စားဖွယ်ရာ ဖြစ်သည့်အလျောက် အမှုနှင့် ပတ်သက်ခြင်း မရှိသော်လည်း သေချာစွာ ကြည့်ရှုလေ၏။ ထိုကြည့်ရှုခဲ့သော ပန်းချီကားများအနက် မန္တလေးမြို့ သီပေါဘုရင် မင်း၏ ပန်းချီတော်ဘွဲ့ရ ဆရာခြံ၏ နန်းတွင်းမိသားစုပုံဟု ယူဆသော မိသားစု ပန်းချီကားတစ်ချပ်ကိုပါ တွေ့မြင်ရလေ၏။

{မှတ်ချက်။ ။ပန်းဆိုးတန်းနှင့် ကုန်သည်လမ်းရှိ လောကနတ်ပန်းချီပန်းပုပြခန်း၌ ချိတ်ဆွဲထားသော ပန်းချီတော် ဆရာခြံ၏ပန်းချီကားအား ကျွန်ုပ်တွေ့ခဲ့ ဖူးသော ပန်းချီကားဟုပင် ယူဆမိပါသည်။ }

ကျွန်ုပ်နှင့် ကိုနှင်းမောင်သည် အပေါ်ထပ်၌ ကြည့်ရှု ပြီးနောက် အောက်ထပ်ကို ဆင်း၍လာရာ အောက်ထပ်တွင် ရာဇဝင်အုပ် မောင်လှတောနှင့် မောင်ဘိုးတော်တို့သည် ပတ်ဝန်းကျင်မှ လူများကို ခေါ်ယူလျက် စစ်ဆေးနေသည်ကို တွေ့ရလေ၏။ခေါ်ယူထားသော အဖိုးကြီး အဖွားကြီးများ အပါအဝင် လူ(၁၀)ယောက်ခန့်တို့မှာ အောက်တွင် ဆောင့်ကြောင့်ထိုင်လျက်ရှိကြပြီး ၎င်းရာဇဝင်အုပ်(၂)ဦးမှာမူ ကုလားထိုင်ပေါ်တွင် ခြေချင်း ချိတ်၍ အခန့်သား ထိုင်ကာ တစ်ဦးက လိုက်လံရေးမှတ်ခြင်း ပြုနေလေသည်။

အဖိုးကြီးတစ်ယောက်အလှည့် ရောက်သောအခါ ရာဇ ဇော်အုပ် မောင်လှတောက

“ဟေ့... အဖိုးကြီး၊ ဟိုတစ်နေ့က ခင်ဗျား ဒီခြံထဲ ဝင်တယ်ဆို” ဟု ငေါက်ငမ်း၍ မေးလိုက်ရာ...

“ဟုတ်ပါတယ် သခင်၊ ဝင်ခဲ့ပါတယ်၊ ဒီအိမ်က သခင်မက ပိန္နဲသီး ခူးခိုင်းလို့ တက်ပြီးခူးပေးရပါတယ်”

“မလိမ်နဲ့နော်၊ လိမ်ရင် မသက်သာဘူးဆိုတာ နားလည်ရဲ့လား”

“မလိမ်ဝံ့ပါဘူး သခင်”

“ဘယ်အပင်က ပိန္နဲသီးကို ခူးခိုင်းတာလဲ၊ ဘယ်နှစ်လုံး ခူးသလဲ”

“အပင်ကတော့ မှတ်မိပါတယ်၊ အလုံးတော့ ဘယ်လောက် ဆိုတာ မမှတ်မိပါဘူး သခင်”

“ကောင်းပြီ၊ ဒီအပေါ်ထပ်ကို မနေ့က ရောက်တယ်မဟုတ်လား”

“မနေ့ကသာ မဟုတ်ပါဘူး သခင်၊ ကျွန်တော်မျိုး အသက် (၆၀) ရှိပါပြီ၊ ဒီအိမ်ကြီးရဲ့ အပေါ်ထပ်ကို တစ်ခေါက်မှ မရောက်ဖူး ပါဘူး သခင်”

“ဖြန်း..ဖြန်း”

ရာဇဝတ်အုပ် မောင်လှတော့သည် ၎င်းအဖိုးကြီးကို ပါးတစ်ဖက်တစ်ချက်စီ ရိုက်လိုက်၏။

“ခင်ဗျား မတက်ဘဲနဲ့ ခင်ဗျားရဲ့ ခမောက်က ဒီအိမ်အပေါ်ထပ်ကို ဘယ်နှယ့်လုပ်ပြီး ရောက်နိုင်မှာလဲ၊ ကျုပ်ကို မလိမ်နဲ့လို့ ပြောတယ်မဟုတ်လား”

“ဟောဟိုပုလိပ်က ကျုပ်တို့မရောက်ခင်ကလေးတင်ဘဲ ဒီ အိမ်ပေါ် တက်ကြည့်တယ်၊ အဲဒီလို တက်မကြည့်ခင်မှာ အဲဒီ ခမောက်ကို ကောက်ရလို့ ဆောင်းထားတယ်၊ အိမ်ပေါ်ကျမှ အဲဒီ ခမောက်ကို ချွတ်ပြီး လျှောက်ကြည့်နေတုန်း ကျုပ်တို့လာတာ တွေ့ တာနဲ့ ပြေးပြီးဆင်းလာတော့ ခမောက်ကျန်ခဲ့ရော”

ဟု ကိုနှင်းမောင်က လှေကားအောက်ဆုံးထပ်သို့အရောက် တွင် အဖိုးကြီးကို မေးသော မေးခွန်းအား သူက ဝင်ရောက်ဖြေဆို လိုက်ခြင်း ဖြစ်၏။ ထိုအခါ၌ ကျွန်ုပ်တို့ ရောက်စဉ်က ထွက်၍ ကြိုဆိုသော ပုလိပ်က “ဆရာပြောတာ ဟုတ်.. ဟုတ်ပါတယ် ဆရာ၊ အဲ ဒီခမောက်ကို လမ်းဆုံက ရေအိုးစင်မှာ တွေ့လို့ ဆောင်းလာခဲ့ပါ တယ်” ဟု အပြင်ထွက်သော တံခါးပေါက်ဝအနီးမှ ကမန်းကတန်း ဝင်၍ ဖြေဆိုလိုက်လေရာ ရောက်ရှိနေသောသူများသည် ကိုနှင်းမောင်အား အထူးအဆန်းသဖွယ် ဝိုင်း၍ကြည့်ကြလေတော့၏။

ထိုအခါ၌ ရာဇဝတ်အုပ် မောင်လှတော့သည် ရှက်ကိုးရှက် ကန်း ဖြစ်ကာ ခေါ်ယူထားသောသူများအား “သွားကြ... သွားကြ ခု ထွက်သွားကြ” ဟု ဆိုကာ မောင်းထုတ်ပစ်လိုက်လေတော့၏။

ပြီးလျှင် ၎င်းတို့နှစ်ဦးက သူတို့နည်းသူတို့ဟန်ဖြင့် လူသတ် တရားခံကို ဖမ်းပေးမည်ဟုဆိုကာ ထွက်သွားကြလေ၏။ ကိုနှင်းမောင်မှာမူ ထိုသူတို့၏စကားကို တစ်စုံတစ်ရာ ပြန်လည်ပြောဆို ခြင်း မပြုဘဲ စီးကရက်ကိုသာ စတိုင်ကျကျ

ဖွာရှိုက်၍ နေလေတော့သည်။

## နွားနို့ပို့သော ကမလာ

ကျွန်ုပ်နှင့် ကိုမင်းမောင်တို့သည် ၎င်းပတ်ဝန်းကျင်ကို အုပ်ချုပ်ရသော သူကြီးအိမ်သို့ သွားရောက်ခဲ့လေ၏။ သူကြီးမှာ ကျွန်ုပ် တွေဖူးသော သူကြီးများအနက် လွန်စွာ ထုံထုံထိုင်းထိုင်းနိုင်လှသော သူကြီးတစ်ဦး ဖြစ်လေ၏။

ဤအိမ်ကြီး၌ မည်သူမည်ဝါများ နေထိုင် ကြ၍ မည်သည့်လုပ်ငန်းဖြင့် အသက်မွေးဝမ်းကျောင်းသည်ကိုလည်း ဂဃနဏ မသိရှာပေ။

“အိမ်ရှင်ကတော့ ဒေါ်တင်တင်ရီလို့ ခေါ်သလိုလို တင်တင်စိန်လို့ ခေါ်သလိုလိုပဲခင်ဗျ။ နီးစပ်သူတွေတော့ သခင်မလို့ ခေါ်တာတော့ သိတယ်” ဟု မရေမရာသာ ဆိုနိုင်၏။

“ဗဟန်းဂိတ်ကို သူကြီး လာပြီး တိုင်ချက်ပေးတာ မဟုတ်လား” ဟု ကိုနှင်းမောင်က မေးလိုက်ရာ...

“ဟုတ်ပါတယ်၊ ဟိုဘက်ခြံမှာ ချစ်တီးကုလား အန္တာဆာမိ ဆိုတာ ရှိတယ်၊ သူက နွားမွေးတယ်ဗျ။ သူ့သမီးကလေး ကမလာ ဆိုတဲ့ ကုလားမလေးက အဲဒီအိမ်ကို နွားနို့ပို့ရတယ်၊ အဲဒါ နွားနို့သွားပို့တာ လူသေနေတာ တွေတာနဲ့ အော်တော့ ကျွန်တော်လဲ ဂိတ်ကို ချက်ချင်းပြေးပြီး တိုင်ချက်ပေးခဲ့တာပဲ”

ကျွန်ုပ်တို့သည် အတတ်နိုင်သော သူကြီး၏ အိမ်၌ အချိန် ဖြုန်းခြင်း မပြုတော့ဘဲ နွားနို့ပို့သော ကုလားမကလေး ကမလာထံ သို့ သွားရောက် စုံစမ်းရပြန်လေ၏။

နွားနို့ပို့သော ကမလာမှာ လွန်စွာစပ်စုသူ ဖြစ်သည့်အား လျော်စွာ အခင်းဖြစ်ပွားသောအိမ်ကြီးနှင့် ပတ်သက်၍ လုံးစေ့ပတ်စေ့ သိရှိသူ ဖြစ်လေ၏။ ကိုနှင်းမောင်က...

““ကမလာ... အခုသေသွားတဲ့ မိန်းမကို သိပါသလား”

“သိပါတယ်၊ သခင်မကို ပြောတာမဟုတ်လား... ခင်ခင်စိန်လို့ ခေါ်ပါတယ်၊ မုဆိုးမတစ်ယောက်ပါ၊ သူတို့လင်မယားဓါတ်ပုံ (ပန်းချီကားကို ဆိုလိုခြင်းဖြစ်၏) အိမ်ပေါ်မှာ ချိတ်ထားတယ်၊ ဆေးရောင်စုံနဲ့၊ သူ့ယောက်ျားသေတာ (၅)နှစ်လောက်ကြာပြီး ယောက်ျား မယူဘူး၊ သူ့အိမ်မှာ အရင်တုန်းက ထမင်းချက်တဲ့ လူတစ်ယောက် သူခိုင်းတာလုပ်ဖို့ မိန်းမတစ်ယောက် ရှိတယ်၊ သူ့မှာ မောင်တစ်ယောက်လဲ ရှိတယ်၊ ရေနစ်ပြီး သေသွားတယ်”

“နေပြီဦး.. ကမလာ၊ အဲဒီ ထမင်းချက်တဲ့လူနဲ့ သူခိုင်းဖို့ခေါ်ထားတဲ့မိန်းမက အခု ဘယ်ရောက်နေကြပြီလဲ”

“သူတို့နှစ်ယောက် လင်မယားဖြစ်ပြီး ဒီအလုပ်က ထွက်သွားကြတာ ကြာပြီ၊ ထမင်းချက်တဲ့လူ အခု အိုကေလက်ဖက်ရည် ဆိုင်မှာ လက်ဖက်ရည် ဖျော်နေတယ်”

“အိုကေ လက်ဖက်ရည်ဆိုင်က ဘယ်မှာလဲ”

“(၁၄)လမ်းနားမှာလေ”

“ဟုတ်ပြီ.. ကမလာ၊ အဲဒီ ခင်ခင်စိန်ဆိုတဲ့မိန်းမ သေနေတဲ့ အကြောင်းကို မင်းဘယ်လိုလုပ် သိတာလဲ”

“ကျွန်မ မနက်တိုင်း နွားနို့ပို့ရပါတယ်၊ အရင်က ထမင်း ချက်တဲ့ မောင်ဝိုင်းဆိုတဲ့လူရှိတုန်းက မောင်ဝိုင်းကို ပေးရပါတယ်၊ မောင်ဝိုင်း မရှိတဲ့နောက်မှာလဲ ဒေါ်စိန်ဆိုတဲ့မိန်းမကြီး ထမင်းချက်ဖို့ ဆက်လာပါသေးတယ်၊ အဲဒီမိန်းမကြီး အခု ရသေ့မ ဖြစ်သွားပါပြီ၊တာမွေးလေး ဘူတာနားမှာ နေပါတယ်၊ သူတို့နှစ်ယောက် မရှိတဲ့ နောက် ဒေါ်ခင်ခင်စိန်ကိုယ်တိုင် ဆင်းယူပါတယ်၊ နောက်ဖေးကနေ ပို့ရပါတယ်၊ နွားနို့ပို့တဲ့အခါမှာ တံမြက်စည်းလဲ လှည်းခိုင်းတတ်ပါတယ်၊ ဖုန်တွေဘာတွေ သုတ်ခိုင်းတတ်ပါတယ်၊ အဲဒီလို လုပ်ပေးရင် နွားနို့ဖိုးအပြင် ပိုက်ဆံ ပိုပြီးပေးတတ်ပါတယ်၊ ဒီမနက် နွားနို့သွားပို့ တော့ ခါတိုင်းလိုပဲ နောက်ဖေးတံခါး ဖွင့်ထားပါတယ်၊ သခင်မ.. သခင်မလိုလဲ ခေါ်ကြည့်ပါတယ်၊ ဒါနဲ့ အိမ်ပေါ်ကို တက်ကြည့်တဲ့ အခါမှာ သေနေတာ တွေ့ပါတယ်၊ ပထမ အိပ်နေတယ် အောက်မေ့လို့နို့ပါတယ်၊ ဒါပေမယ့် သေနေတာ ဖြစ်လို့ အော်ပါတယ်၊ နောက် သူကြီးထံ သွားပြောတယ်”

“ဟုတ်ပြီ ကမလာ မင်း ဒီအိမ်ကြီးကို နွားနို့လာပို့တာ ဘယ်လောက် ကြာပြီလဲ”

“တစ်နှစ်လောက် ရှိသွားပါပြီ”

“မင်းတို့ ဒီအရပ်ကို ပြောင်းလာတာကကော ဘယ်လောက် ကြာပြီလဲ”

“တစ်နှစ်ကျော်ကျော်လောက်ပဲ ရှိပါသေးတယ်၊ ကျွန်မတို့ အစက သင်္ဃန်းကျွန်းမှာ နေပါတယ်”

“ကောင်းပြီ ကမလာ၊ နောက်ဆုံး ထမင်းချက် လုပ်သွားတဲ့ ဒေါ်စိန်

ဘယ်မှာနေသလဲ”

“တာမွေလေး ဘူတာနားမှာ ရသေ့မ လုပ်နေပါတယ် ဘူတာနဲ့ နီးနီးကလေးပါ”

“အေး. . ကောင်းပြီ ကမလာ၊ ကျေးဇူးတင်တယ်ကွယ်၊ ရော့.. ရော့. . မင်းအတွက် မုန့်ဖိုး” ဟု ဆိုကာ ကိုနှင်းမောင်က ငွေငါးကျပ်ကို ထုတ်၍ ပေးလေ၏။

ထို့နောက် ကျွန်ုပ်တို့သည် ငါးထပ်ကြီးဘုရားမှ ဖြတ်ကျော်ကာ ကားလမ်းသို့ ထွက်၍ လာကြလေ၏။ ကားဆီသို့ ရောက်လျှင် ကိုနှင်းမောင်က သူ မောင်းမည်ဟု ဆိုကာ ကားကို မောင်းလေ၏။ တာမွေအဝိုင်းကြီးသို့ ရောက်လျှင် စီးကရက်တစ်လိပ်ကို ထုတ်၍သောက်လေ၏။ ကျွန်ုပ်ကမူ ဆေးတံကို ခဲလျက် ရှိပေပြီ။

“ဒီအမှုဟာ သဲလွန်စ ရဖို့ သိပ်ပြီးခဲယဉ်းနေတယ် အိုင်ပီ ကျုပ်အထင်တော့ သဲလွန်စ ရခဲ့ရင်လဲ တရားခံကို ဖမ်းမိဖို့က တော်တော်လေး စွန့်စားရလိမ့်မယ် ထင်တယ်”

“နေပါဦး ကိုနှင်းမောင်၊ ကျုပ်တို့ အခု ဘယ်ကို သွားကြ မတုန်း”

“(၁၄)လမ်းနားက အိုကေ လက်ဖက်ရည်ဆိုင်ကိုလေ၊ လိုရ မယ်ရ သွားပြီးစုံစမ်းကြတာပေါ့ဗျား အိုင်ပီလဲ မာဖီ(အရပ်ဝတ်)နဲ့ဥစ္စာ”

“ကောင်းသားပဲ ကိုနှင်းမောင်၊ တစ်ခုတော့ ရှိတယ်ဗျာ အဲဒီ အနောက်ပိုင်းက လူမိုက်တွေ သိပ်ပြီးပေါတယ်”

“အိုင်ပီမှာ သေနတ်ပါတယ် မဟုတ်လား”

“သေနတ်တော့ ပါပါတယ်ဗျာ ကျုပ်က ဘယ်သွားသွား သေနတ်ပါတဲ့လူပဲဥစ္စာ”

ကိုနှင်းမောင်သည် မည်သို့မျှ ပြောဆိုခြင်းမပြုဘဲ ပြုံးလျက် နေလေ၏။ ကျွန်ုပ်တို့ ကားကလေးသည် နောက်ဆုံး၌ (၁၄)လမ်းထိပ် သို့ ရောက်ခဲ့လေ၏။ ကျွန်ုပ်တို့သည် ကားကို လမ်းထိပ်၌ ရပ်ထားပြီးနောက် အိုကေလက်ဖက်ရည်ဆိုင်သို့ ခြေကျင်လျှောက်၍ လာခဲ့ကြလေ၏။

## ကျွဲကြီးတို့နှင့် တွေ့ဆုံခြင်း

ရန်ကုန်မြို့အနောက်ပိုင်း၌ ထိုအချိန်က လမ်းမတော် ဖုံးတုတ်၊ ပုဏ္ဏားဘထွန်း၊ ကျားကြီးမောင်တင်၊ ဦးဘိုးဆင်၊ ကျွဲကြီး၊ အော်ကုလား စသော သမိုင်းတင်ရလောက်သော လူဆိုးလူမိုက်ကြီး အဖွဲ့ ကြီးစိုးလျက်ရှိကြပြီး ခါးပိုက်နှိုက်၊ ကတ်ကြေးကိုက်၊ မိန်းမထိန်းစသော ဒုစရိုက်သမားတို့အပေါ်၌ ထိုလူမိုက်ကြီးများ မိုက်ကြေးခွဲ အမြတ်ထုတ်လျက် ရှိကြလေ၏။

၎င်းတို့နှင့် မသင့်မြတ်သူ လူကောင်းသူကောင်းများအား ထိုလူမိုက်များသည် အနားသို့ကပ်၍ ခါးဖြင့်ထိုးခြင်း၊ သံတုတ်ဖြင့် ရိုက်ခြင်း၊ မျက်နှာအား ငရဲမီးဖြင့်ပက်ခြင်း စသည့် လူဆိုးလူမိုက်တို့ တပ်အပ်သော အဋ္ဌာရသများဖြင့် နှိပ်စက်တတ်ကြ၏ ။

ကျွန်ုပ်တို့ လက်ဖက်ရည်ဆိုင်အတွင်းသို့ ရောက်ရှိသွားသည့်အချိန်၌ လက်ဖက်ရည်ဆိုင်သည် လူများနှင့် ပြည့်ကျပ်လျက် ရှိလေ၏။ ကံအားလျော်စွာ ထောင့်ဆုံးနေရာမှ လူ(၂)ယောက် ထသွားသဖြင့် ကျွန်ုပ်တို့လည်း ထိုနေရာ၌ ထိုင်လေ၏။

အိုကေလက်ဖက်ရည်ဆိုင်မှာ လစ်ပတန်လက်ဖက်ခြောက် အစစ်ကို သုံးခြင်း၊ နှင်းဆီနီတံဆိပ် နို့စိမ်းဆမ်းပေးခြင်း၊ သကြားနှင့် နို့ဆီတို့ ချိန်ဆတတ်ခြင်းတို့အပြင် အိုကေလက်ဖက်ရည်ဆိုင်ရှင်သည် ကောင်တာ၌ ကျောက်ရုပ်ကဲ့သို့ ထိုင်၍ ပိုက်ဆံသိမ်းရုံသိမ်းတတ်သော ဆိုင်ရှင်မျိုး မဟုတ်ဘဲ

“ဒီစားပွဲကို ရေနွေးကြမ်း ပို့ပါဦး”

“ဟေ့၊ ဟောဒီမှာ မုန့်လိုနေတယ်၊ ယူခဲ့ပါဦး၊ လိုတာရှိရင် ပြောပါနော် မနွေက မလာဘူး၊ ဘာဖြစ်လို့လဲ” စသည့် အတတ်များကိုလည်း တတ်ကျွမ်းလေရာ များစွာသော လက်ဖက်ရည်ချိုးတို့မှာ အိုကေဆိုင်၌ တိုးဝှေ့လျက် ရှိကြလေတော့၏။ ကျွန်ုပ်တို့သည် လက်ဖက်ရည် ၂ခွက် မှာ၍သောက်ရင်း ကမလာ ပြောလိုက်သည့် လက်ဖက်ရည် ဖျော်သော မောင်ပိုင်းအား တစေ့တစောင်း အကဲခတ်ကြလေ၏။

“အိုင်ဆေး ကိုနှင်းမောင်... သဲလွန်စ ရမရတော့ မပြော တတ်ဘူး၊ လက်ဖက်ရည်ကတော့ သောက်လို့ကောင်းပါဗျာ”

“ဒီလူတွေ လစ်ပတန်နဲ့ မြန်မာလက်ဖက်ခြောက်ကို ရောစပ်ပြီး ဖျော်တာဗျ၊ အဲဒီလို ခတ်လိုက်တဲ့အခါမှာ သီဟိုဠ်က လုပ်တဲ့ အချိုခြောက်ရဲ့ အရသာမျိုး ဖြစ်သွားပြီးတဲ့အပြင် ခါးတဲ့အရသာ လေးကြောင့် သောက်နေကျလူတွေကို

စွဲစေတယ်ဗျ”

“ခါးတဲ့အရသာက ဘယ်လိုစွဲနိုင်မှာလဲဗျ”

“မဟုတ်ဘူးဗျ၊ ခါးတဲ့အရသာက အာရုံကြောကို တစ်မျိုးတစ်ဖုံ ဖြစ်စေတယ်၊ အဲဒါဟာ စွဲတဲ့သဘောပဲ၊ ဘိန်း၊ ဆေးလိပ် ။ အရက်၊ လက်ဖက်ရည် စတဲ့အရာတွေဟာ စွဲမိရင် ဖြတ်ရခက်တဲ့ အရာတွေချည်းပဲ မဟုတ်လား၊ အဲဒါတွေအားလုံးဟာလဲ ခါးတဲ့ အရသာ တွေချည်းပဲဗျ”

ကျွန်ုပ်တို့ စကားပြောလျက်ရှိကြစဉ်ပင် လက်ဖက်ရည် သောက်နေသူများသည် ကျီးကန်းတောင်းမှောက် မျက်လုံးများနှင့် ဆိုင်ရှေ့ကို ကြည့်လိုက်ကြသဖြင့် ကျွန်ုပ်လည်း ကြည့်လိုက်မိရာ အလွန်အရပ်မြင့်သော လူတစ်ယောက်နှင့် လွန်စွာတုတ်ခိုင်၍ လွန်စွာမည်းနက်သော လူကြီးတစ်ယောက်တို့သည် ဆိုင်ရှေ့၌ ရပ်၍နေ လေ၏။ ထိုတုတ်ခိုင်သောလူကြီးမှာ အပေါ်ပိုင်းကို ဗလာကျင်းလျက်နေသော်လည်း အင်္ကျီကို ဝယ်ရန် မတတ်နိုင်သဖြင့် မဝတ်ခြင်း ဖြစ် သည်ဟု သူတပါး ထင်မှတ်ခြင်းကို မခံလိုသည့်အလား အင်္ကျီ ကြွေတိုတ်ပြီးသား(မီးပူတိုက်ပြီး) တစ်ထည်ကို ပခုံးထက်၌ တင်လျက် ထားသည်ကို သတိပြုမိလေ၏။

ထိုလူမည်းကြီးသည် ဆိုင်တွင်းရှိလူများအား တစ်ယောက်စီ စိန်ပွဲစား စိန်ကို ကြည့်သကဲ့သို့ သေသေချာချာ ကြည့်လျက်...

“ဟေး. . အေးမောင်၊ မနေ့ညက ငါ့တပည့်ရာကွတ် အရိုက်ခံရတာ ဒီဆိုင်ထဲမှာပေါ့ကွ၊ အဲဒီတော့ အခု မင်း ဝင်ပြီး ဆိုင်ထဲမှာရှိတဲ့ အကောင်တွေအားလုံး သောက်တဲ့ကောင်ရော၊ ဖျော်တဲ့ကောင်ရော၊ ဆိုင်ရှင်ရော အားလုံးကို ပါးတစ်ချက်စီ ဝင်ပြီးရိုက်ချေ”

ထိုလူမည်းကြီး၏အမိန့်သံကို ကြားလိုက်ရသော ကျွန်ုပ် အပါအဝင် လူအပေါင်းတို့သည် မျက်လုံးပြူး၍ သွားကြကုန်၏။

“အိုင်ဆေး... ဘယ်လိုလုပ်မလဲ” ဟု ကျွန်ုပ်က လေသံတိုးတိုးဖြင့် မေးလိုက်ရာ ကိုနှင့်မောင်က ကျွန်ုပ်၏လက်ကို ဖမ်း၍ ကိုင်လိုက်ပြီးလျှင် “အသာနေပါ အိုင်ပီ၊ အခုမှ ထွက်သွားရင် ပိုပြီး ဆိုးနေလိမ့်မယ်” ဟု ပြန်၍ဖြေသဖြင့် ကျွန်ုပ်သည် အသာငြိမ်၍နေရသော်လည်း ရင်တွင်း၌ တဒိတ်ဒိတ်ခုန်လျက် ရှိလေ၏။ ပုလိပ်အရာရှိတစ်ဦးအနေဖြင့် လူမိုက်၏ ပါးရိုက်ခြင်း ခံရသည်ဆိုလျှင် ဓားဖြင့်မျက်နှာလှီး၍ပစ်ဖို့ပင် ကောင်းလေတော့၏။ ကျွန်ုပ်သည် အမျိုးမျိုးအဖုံဖုံ စဉ်းစားပြီး နောက်ဆုံး၌ ကိုနှင့်မောင် ကြည့်၍ လုပ်လိမ့်မည်ဟု စိတ်ကို



တုံးတုံးချလျက် နေလိုက်ရလေတော့၏။

“ဖြန်း..ဖြန်း”

လူမည်းကြီး၏တပည့် အေးမောင်ဆိုသူသည် လက်ဖက်ရည်  
သောက်လျက်ရှိသောသူများအား ပါးတစ်ချက်စီ ဝင်ရိုက်လေတော့၏။  
အရိုက်ခံရသူများမှာလည်း ရှက်လွန်း၍ မျက်နှာမှာ နီမြန်းသွားကြသည်ကလွဲ၍  
မည်သို့မျှ ပြန်၍မလုပ်ဝံ့ကြဘဲ ခေါင်းများသာ ငုံ့၍ငုံ့၍ သွားကြလေ၏။

“အိုင်ပီ.. ဒီဘက်မှာ လမ်းမတော်ဖိုးတုတ်ပြီးရင် ကြောက်စရာ အကောင်းဆုံး  
လူမိုက်ပဲဗျ၊ သူ့ကို ကွဲကြီးလို့ ခေါ်ကြတယ် “

"ကွဲကြီးဆိုတာက သူနဲ့အပြိုင် လူမိုက်တွေနဲ့ ပုလိပ်ဘက်က  
ခေါ်တဲ့နာမည်ဗျ၊ အပြင်လူထဲက သူ့ရှေ့မှာ ဒီနာမည်ကို ငွေ(၁၀၀၀)  
ပေးမယ်ဆိုရင်တောင် ခေါ်ဝံ့တဲ့သူ ရှိမယ်မထင်ဘူးဗျ”

“ဒီလိုလုပ်ရင် မကောင်းဘူးလား၊ ကျုပ်တို့ဟာ စီအိုင်ဒီက ဖြစ်တဲ့အကြောင်း  
အိုင်ဒင်နဒီကတ်ကို ပြုပြီး ထွက်သွားရင် မကောင်းဘူးလား ကိုနှင်းမောင်”

“ဘယ်ဖြစ်မလဲ အိုင်ပီ၊ လူမိုက်တစ်ယောက်က အခု  
လူကောင်းသူကောင်းတွေကို ဗိုလ်ကျနေတာကို ကျုပ်တို့လို တာဝန် ရှိတဲ့  
ပုလိပ်ဘက်ကလူတွေက ရှောင်သွားလို့ ဘယ်ဖြစ်ပါ့မလဲ၊ ပြီး လူမိုက်ဆီမှာ  
ပြန်ခွင့်တောင်းပြီးမှ ပြန်ရမယ်ဆိုတာဟာလဲ ရှက်ဖို့ကောင်းလှပါတယ်ဗျာ၊ ပြီးတော့  
ဒီကောင်က ကျုပ်တို့ကို ပုလိပ်မှန်းသိရင် ကောင်းကောင်းမွန်မွန် မလွှတ်တဲ့အပြင်  
ပိုပြီးတောင် အသားယူလိမ့်ဦးမယ်ဗျ”

“အဲဒီတော့ ဘယ့်နယ့်လုပ်မလဲ ကိုနှင်းမောင်”

“ကျုပ် ကြည့်ပြီးစိမ့်ပါ့မယ်ဗျာ၊ အသာကလေး နေစမ်းပါ”

ကိုနှင်းမောင်၏စကားကြောင့် အနည်းငယ် စိတ်သက်သာခွင့်  
ရသွားသော်လည်း ရိုက်လာသောသူသည် ကျွန်ုပ်တို့ဝိုင်းသို့ ရောက်လာပြီးလျှင်  
ကျွန်ုပ်တို့နှင့် တစ်စားပွဲတည်း ရှိနေသော လူ(၂) ယောက်အား “ဖြန်း..ဖြန်း” နှင့်  
ရိုက်ချလိုက်လေတော့၏။

သို့ရာတွင် ကိုနှင်းမောင်အနီးသို့ ကပ်လိုက်ကာ ကိုနှင်း မောင်အား  
ရိုက်ရန်ကြံရွယ်လိုက်သော်လည်း ကိုနှင်းမောင်က မည်သို့  
ပြုလုပ်လိုက်သည်မသိပေ။ ထိုသူသည် မရိုက်ဝံ့တော့ဘဲ ကိုနှင်းမောင်အား ချန်လှပ်၍  
ကျွန်ုပ်အား ရိုက်ရန် ကြံရွယ်ပြန်လေ၏။ သို့ရာတွင် ကိုနှင်းမောင်က ထိုသူအား

ခေါင်းခါ၍ ပြလိုက်ရာ ထိုသူသည် ကျွန်ုပ်အားလည်း မရိုက်ဝံ့ဘဲ ကျော်၍ ကျွန်ုပ်၏နောက်မှလူ ကို ရိုက်လေတော့၏။ ထိုစဉ်...

“ဟေ့... ခွေးမသား၊ အဲဒီ(၂)ကောင်ကို ဘာဖြစ်လို့ ချန်ခဲ့တာလဲ ပြန်ရိုက်” ဟု ကျွဲကြီးက အော်လိုက်သည်ဖြစ်ရာ တစ်ဆိုင်လုံးရှိ လူများသည် ကျွန်ုပ်တို့အား ဝိုင်း၍ကြည့်ကြလေ၏။

“ဟေ့... ကျွဲကြီး၊ ဘာဖြစ်လို့ သူများကို ခိုင်းနေတာလဲ ကိုယ်တိုင် ဝင်ပြီးရိုက်ပါလားကွ” ဟု ကိုနှင်းမောင်က စီးကရက် အသစ်အား မီးညှိရင်း ပြောလိုက်ရာ ကျွဲကြီးသည် တကယ့်ကျွဲရိုင်း ကြီးပမာ ရူးရှူးရှားရှား ဖြစ်၍လာပြီးလျှင် ကျွန်ုပ်တို့ရှိရာသို့ တလိမ့်လိမ့်နှင့် လျှောက်လာလေတော့သည်။

ဆိုင်တွင်းရှိလူများကလည်း ပွဲကြီးပွဲကောင်းတော့ ကြည့်ရပြီဟူ၍ ဝမ်းမြောက်ဝမ်းသာ ဖြစ်လေတော့၏။ ကျွဲကြီးသည် ကိုနှင်းမောင် အနီးသို့ရောက်လျှင် ကိုနှင်းမောင်၏မျက်နှာအနီးသို့ သူ၏ မျက်နှာကို အလွန်နီးကပ်စွာ ကပ်လျက် အံကြိတ်၍ ပြလေ၏။

“မင်းမျက်နှာကြီးက လှလဲမလှဘဲနဲ့ ငါ့ကို လာပြမနေပါနဲ့ ဒီမျက်နှာကြီး ပြလိုက်ရင် လန့်ပြီးလဲသွားမယ့်လူများ မှတ်နေသလား ကျွဲကြီး”

ကျွဲကြီးသည် လွန်စွာဒေါသထွက်၍သွားပြီးလျှင် ခါးကြားမှ ခါးမြှောင်ကို ထုတ်၍ ထိုင်လျက်ရှိသော ကိုနှင်းမောင်၏လည်မျိုကို ထိုးလိုက်လေတော့၏ ကိုနှင်းမောင်မှာ ဦးခေါင်းကို အနည်းငယ် ကလေး တိမ်းသည်ဆိုရုံမျှ တိမ်းလိုက်ပြီးလျှင် ကျွဲကြီး၏ပါးချိတ်ကို လက်သီးဖြင့် တအားထိုး၍ ချလိုက်ရာ ကျွဲကြီးသည် အားခနဲ အော်ကာ လဲကျသွားလေတော့၏။

ထိုအခါ၌ သူ၏တပည့် အေးမောင်သည်သည် မီးသွေးကျုံးသည့် သံဂေါ်ကို ကောက်ယူကာ ကိုနှင်းမောင်အား ရိုက်မည်ပြေး၍လာသော်လည်း ကျွန်ုပ်သည် ချိုင်းအောက်မှ သေနတ် ထုတ်၍ချိန်ထားလိုက်သဖြင့် သံဂေါ်ပြားအား အောက်သို့ ပစ်၍ ချလိုက်လေတော့၏။

“အိုင်ပီ... ကျုပ်တို့ သွားကြရအောင်ဗျာ၊ လက်ဖက်ရည်ဖျော်တဲ့ မောင်ဝိုင်းကိုတော့ ခေါ်ခဲ့ဗျာ” ဟု ကိုနှင်းမောင်က အင်္ဂလိပ် လို လှမ်း၍ ပြောလိုက်သဖြင့် ကျွန်ုပ်သည် လက်ဖက်ရည်ဖျော်သူအား “ဟေ့ကောင်... မင်း လိုက်ခဲ့” ဟု ခေါ်ကာ ဆိုင်ထဲမှ ထွက်ခဲ့ လေ၏။

ဆိုင်တွင်းမှ လူများသည် လည်းကောင်း၊ ဆိုင်ရှင်သည် လည်းကောင်း

လက်ဖက်ရည်ဖျော်သူအား ကျွန်ုပ်တို့ ခေါ်ယူသွားခြင်းကို နားမလည်နိုင်အောင် ရှိလေတော့၏။

ကျွန်ုပ်တို့ ဆိုင်တွင်းမှ ထွက်၍ သွားသောအခါ၌ ဆိုင်တွင်း၌ လူများသည် ကိုနှင်းမောင်အား တကယ့်ကို လူစွမ်းကောင်းကြီး ပမာ ချီးကျူးသောကြည့်မျှားဖြင့် ကြည့်ရှု၍ အမျိုးမျိုးသော ထင် မြင်ချက်တို့ကို ပြောကြလေတော့သည်။

အနောက်ပိုင်းလူမိုက် ကျွဲကြီးအား အလဲထိုး၍ သွားသော အမည်မသိသူတစ်ယောက်အကြောင်းကို ထိုသူတို့သည် သား၊ မြေးဆက်တိုင်အောင် ပြောစမှတ်ပြုကြပေလိမ့်မည်ဟု ကျွန်ုပ် မှတ်ထင်မိသည်။ ပါးရိုက်ခံရသူများပင်လျှင် ဤမျှ ကောင်းသော ပွဲကြီးပွဲကောင်းကို ကြည့်လိုက်ရသည့်အတွက် ပါးရိုက်ခံရခြင်းကိုပင် ရံဝင်ခ အဖြစ် သဘောထားနိုင်ကြလိမ့်မည်ဟုလည်း ကျွန်ုပ်အနေနှင့် ယူဆမိလေ၏။

ကျွန်ုပ်တို့ ထွက်၍မျှ ဆိုင်ရှေ့ သို့မရောက်မီ၌ပင် ဆိုင်ရှေ့သို့ ကားတစ်စီး လာ၍ ဆိုက်ပြီးလျှင် ကားပေါ်မှ လူနှစ်ယောက် ဆင်း၍လာလေ၏။ ထိုနှစ်ယောက်အနက် တစ်ယောက်မှာ လွယ်အိတ်ကို လွယ်၍ထားလေ၏။ ထိုသူက ကျွန်ုပ်တို့အား... “ဟေ့... ဆိုင်ထဲကို ပြန်ဝင်ပါ” ဟု လှမ်း၍အော်လိုက်ပေ၏ ။

ကိုနှင်းမောင်သည် မည်သို့မျှ မပြောဘဲ ရပ်၍နေလိုက်လေသည်။

“ဆရာကိုလှမောင်(ကျွဲကြီး)ကို ချတာ ဒီကောင်ပဲ ဆရာ”

အဖော်ပါလာသူက လွယ်အိတ်နှင့်လူအား ကိုနှင်းမောင်ကို ညွှန်ပြ၍ ပြောလိုက်လေ၏။

“ဂါတ်တဲကို လိုက်ခဲ့ပါ”

“ခင်ဗျားက ဘာလဲ”

“ကျုပ် ဆားပုလင်းပဲ”

“ကျုပ်လဲ ဆားပုလင်းပဲ”

“ကျုပ် ဆားပုလင်းစံမင်း”

“ကျုပ် ဆားပုလင်းနှင်းမောင်”

“ဟာ... ဆရာကိုနှင်းမောင်ပါလား၊ စိတ်မရှိပါနဲ့ဗျာ မသိလို့ပါ၊ ကျွန်တော် ဘာများ ကူညီရမလဲခင်ဗျာ”

“ဘာမှကူညီဖို့မလိုပါဘူး၊ လူဆိုးလူမိုက်တွေဆီက တပဲခြောက်ပြားလောက်

ပိုက်ဆံလေးကို ယူပြီး လူကောင်းတွေကို လှန့်လုံးတွေနဲ့ ဒုက္ခမပေးဖို့ရယ် မသာအိမ်  
ဖဲဝိုင်း၊ အရက်ပုန်း ဖာအိမ်တွေက ပိုက်ဆံကလေးမက်မောပြီး တရားဥပဒေကို မစော်  
ကားမိဖို့ရယ်ဘဲ လိုပါတယ်၊ ခင်ဗျားတို့လို လူမိုက်ရဲ့ အစေခံဖြစ် ဆားပုလင်း  
ငဖျင်းတွေကြောင့် ပုလိပ်အဖွဲ့ကြီးဟာ တစ်နေ့တစ်ခြားနာမည်ပျက်နေပြီ၊  
ပြည်သူလူထုဟာလဲ ဘယ်သူ့ကို အားကိုး မသိဘဲ ဖြစ်နေကြပြီ၊ အဲဒါကလေးတွေကို  
ပြန်ပြီးအဖတ်ဆယ် ပါဠိး"

ကိုနှင်းမောင်၏စကားကြောင့် ထိုဆားပုလင်းစံမင်း မှာ ခေါင်းကိုပင်  
မဖော်ဝံ့ဘဲ ရှိကာ ကျန်ရစ်ခဲ့လေ၏ ။

လက်ဖက်ရည်ဆိုင်တွင်းမှ လူများကမူ “ဆားပုလင်း နှင်းမောင်ဆိုပဲ၊  
ဒီလူကမှ တကယ့် ဥပဒေဘက်တော်သားဗျ၊ ဆားပုလင်းချင်း တူတာတောင်  
ဆားပုလင်းနှင်းမောင်ဆိုတာ ပိုပြီး လေးစားဖို့ကောင်းတော့တယ်ဗျာ” ဟု ပြောဆို၍  
ကျန်ရစ် လေ၏။

ကျွန်ုပ်တို့သည် များမကြာမီအချိန်အတွင်း ထိုနေရာကို စွန့်ခွာခဲ့ကြပြီးလျှင်  
ကိုနှင်းမောင်နေထိုင်ရာ အမှတ်(၂၉၅)၊ ဘိုးလိန်း လမ်းသို့  
သွားရောက်ကြလေတော့၏။

## အပိုင်း -၂

### မောင်ဝိုင်းအား စစ်မေးခြင်း

ကျွန်ုပ်တို့သည် ကိုမင်းမောင် နေထိုင်ရာ တိုက်ခန်းသို့ လဖက်ရည်ဖျော်သော မောင်ဝိုင်းအား ခေါ်ခဲ့ပြီးနောက် သိရှိလိုသော အချက်များကို မေးမြန်းကြလေ၏။ အထူးသဖြင့် ကိုနှင်းမောင်က သိလိုသောအချက်များကို မေးမြန်းလေ၏။

“မောင်ဝိုင်း... ခင်ခင်စိန်ဆီက အလုပ်ထွက်တာ ဘယ်လောက် ကြာပြီလဲကွ”

“ဝါခေါင်လပြည့်ကျော် (၂)ရက်နေ့ကပါ”

ကိုနှင်းမောင်သည် စိတ်တွက်နှင့် တွက်ပြီးနောက်..

“သုံးလနဲ့ ဆယ်ရက်ရှိပြီပေါ့ကွ”

“မဟုတ်ဘူးခင်ဗျ၊ လေးလကျော်ပြီ၊ အိုကေမှာ လခထုတ် တာပဲ လေးခါတောင် ရှိမှပဲ”

“ဘာကြောင့် ထွက်ခဲ့တာလဲ”

“သန်းရှင်ကို ခိုးပြေးခဲ့တာကို ခင်ဗျာ”

“ခင်ခင်စိန်မှာ အိမ်ထောင်မရှိဘူးလား”

“မုဆိုးမပါ ခင်ဗျ”

“သူ့ယောက်ျား ဆုံးတာ ဘယ်လောက်ရှိပြီလဲ မောင်ဝိုင်း ”

“ငါးနှစ်ကျော်ပါပြီ ခင်ဗျာ”

“ဒီနောက်ကော ယောက်ျားတွေဘာတွေ ယူဖို့ မကြံစည်ဘူးလား”

“ဒီလိုတော့ မကြားမိပါဘူး ခင်ဗျ”

“အခု ခင်ခင်စိန် သေတာကို မင်း သိပြီးပြီလား”

“ဟာ... သေပြီလား၊ မသိရသေးပေါင် ခင်ဗျာ၊ ဖြစ်မှဖြစ် ရလေဗျာ၊ သခင်မဟာ သိပ်ပြီးသဘောကောင်းတာ၊ သန်းရှင်ကိုပြောလိုက်ဦးမှပဲ၊ ကျွန်တော်လဲ သွားရမယ်”

“ရိုးရိုးသေတာ မဟုတ်ဘူး၊ အသတ်ခံရတာကွ”

“အလိုလေး... ဘယ်သူများ သတ်သွားပါလိမ့်၊ ဓားပြတွေ သတ်တာလားခင်ဗျာ”

“ဓားပြတွေ ဟုတ်မယ်မထင်ဘူးကွ၊ ဘာဖြစ်လို့လဲဆိုတော့ ဓားပြဆိုရင် ပစ္စည်းယူရမယ်၊ အခုတော့ စိန်လက်စွပ်တွေ၊ စိန်နား ကပ်တွေ ဝတ်လျက်သား တွေတယ်ကွ”

“ဗျာ...”

“မင်း ဘယ်လို ထင်သလဲ ဒါမှမဟုတ် ဘယ်သူ ဖြစ်နိုင်တယ်လို့ ထင်သလဲကွ”

“မထင်တတ်ပေါင် ခင်ဗျာ”

“ခင်ခင်စိန် သေရတဲ့အကြောင်းကို လုံးစေ့ပတ်စေ့ သိချင်တယ်ကွာ ဘယ်သူ့ကို မေးရင် သိနိုင်မလဲ မောင်ပိုင်း”

“သခင်မ အကြောင်းကို သေသေချာချာ သိတာကတော့ ဒေါ်စိန်ပဲသိမှာပါ။ အခု ဒေါ်စိန်က သီလရှင် ဖြစ်နေပြီခင်ဗျ”

“ရသေ့မ မဟုတ်ဘူးလား”

“အရင်ကတော့ ရသေ့မပဲ၊ အခုတော့ သီလရှင် ဖြစ်သွားပြီ တာမေ့ ဘူတာနားမှာ ရှိတယ်”

“ဒါနဲ့ နေပါဦး ဒေါ်စိန်က မင်းတို့နောက်မှ အလုပ်ဝင်တာလားကွ၊ ဒါနဲ့တောင် ခင်ခင်စိန်အကြောင်းကို မင်းတို့ထက် လုံးစေ့ပတ်စေ့ ပိုသိတယ်ဆိုတော့ ဘယ်လိုသဘောလဲ”

“ဪ... ဒါလား၊ ဒီလိုပါခင်ဗျာ၊ ဒေါ်စိန်က သခင်မ ယောက်ျားသေပြီး ငါးလ ခြောက်လလောက် ကြာတော့ သခင်မကို စိတ်ကောက်ပြီး အလုပ်က

ထွက်သွားတယ်။ ဒါနဲ့ ကျွန်တော်တို့လဲ သခင်မဆီမှာ အလုပ်ဝင်ခဲ့ကြတာပဲ။ ကျွန်တော်တို့ အလုပ်မထွက်ခင် နှစ်ပတ်လောက်မှာပဲ ဒေါ်စိန် ပြန်ရောက်လာတယ်”

“ဒါနဲ့ ဒေါ်စိန် အလုပ်ပြန်ထွက်သွားတာ ဘယ်လောက်ကြာပြီလဲ”

“နှစ်လလောက်တော့ ရှိသွားပြီထင်တယ်”

“သိပ်မကြာပါလား၊ ဘာကြောင့် အလုပ်ပြန်ထွက်သွားတာလဲ”

“ဒါတော့ ကျွန်တော် မသိပါဘူး ခင်ဗျာ”

“ကောင်းပြီ မောင်ဝိုင်း၊ ငါတို့ မင်းပြောတဲ့ သီလရှင် ဒေါ်စိန်ကို သွားပြီးတွေ့မယ်ကွာ”

ကျွန်ုပ်တို့သည် မောင်ဝိုင်းအား ပြန်၍လွှတ်လိုက်လေ၏။မောင်ဝိုင်း ပြန်ခါနီး၌ ကျွန်ုပ်က

“ဟေ့... မောင်ဝိုင်း၊မင်းဖျော်တဲ့လက်ဖက်ရည်က တယ်ပြီးကောင်းပါလားကွ၊ လက်ဖက်ခြောက် ဘယ်လို ခတ်တာလဲ၊ မှန်မှန်ပြောစမ်းကွာ” ဟု မေးလိုက်ရာ..

“လစ်ပတန်းအချို့ခြောက် လေးပေါင်မှာ အကြမ်းခြောက် တစ်ပေါင်နဲ့ စပ်ပါတယ်ခင်ဗျာ” ဟု ဖြေဆိုလေ၏။

ကိုနှင်းမောင် ပြောသည်မှာ မှန်ကန်ကြောင်း တွေ့ရှိရသဖြင့်...

“အိုင်ဆေး... ခင်ဗျားပြောတာ ဟုတ်သားပဲဗျာ” ဟု နှင်းမောင်အား ကျွန်ုပ်က လှမ်း၍ပြောလိုက်ရာ ၎င်းက “ကျုပ်လျှာက ဓာတ်ခွဲခန်းလိုပဲဗျ၊ သေသေချာချာ အရသာခံရင် သေသေချာ ချာကို သိပါတယ်ဗျာ” ဟု ပြန်၍ပြောလေ၏။

မောင်ဝိုင်း ပြန်သွားပြီးနောက် ကျွန်ုပ်တို့သည် တာမွေ သို့ ထွက်ခွာလာခဲ့ကြလေတော့သည်။

## သီလရှင်ဒေါ်စန္ဒီ(ခေါ်) ဒေါ်စိန်နှင့် တွေ့ဆုံခြင်း

ကျွန်ုပ်နှင့် ကိုမင်းမောင်တို့သည် တာမွေလေးဘူတာအနီးရှိ သီလရှင်ဇရပ်တစ်ခုသို့ သွားရောက်ကာ ဒေါ်စိန်အား စုံစမ်းရာ သီလရှင် ဒေါ်စန္ဒီအဖြစ်နှင့် ဒေါ်စိန်အား တွေ့ရလေ၏။ ကိုနှင့်မောင်က ထိုသီလရှင်ကြီးအား သိရှိလိုသောအချက်များကို မေးမြန်း လေတော့၏။

“ဆရာလေး... ခင်ခင်စိန်ကိုတော့ ကောင်းကောင်းသိမှာပေါ့နော်”

“သိတာပေါ့ကွယ်၊ ခင်ခင်စိန်ကိုသာ မဟုတ်ပါဘူး၊ သူ့အဖေက သူကြွယ်ကြီးပေါ့ကွယ်၊ ဦးစိန်ခို ဒေါ်လှယဉ်ဆိုတော့ နာမည် ကြီးပေါ့၊ တကယ့်ကို ချမ်းသာတာပဲ၊ သမီးလေးကလဲ ဒီတစ်ယောက် တည်းရှိတာ၊ အဲ... အတွင်းသိမို့ ပြောရဦးမယ်၊ ခင်ခင်စိန်က သမီးအရင်းတော့ မဟုတ်ဘူးကွယ်၊ မွေးစားသမီးရယ်၊ ဒါပေမယ့် သမီးရင်းနဲ့ မခြားပါဘူးကွယ်”

“ပြောပါဦး ဆရာလေး”

“ဦးစိန်ခိုတို့ မသေခင်မှာဘဲ ခင်ခင်စိန်ကို သူ့တူနဲ့ပြန်ပြီး နေရာချထားပေးခဲ့တယ်၊ သူ့တူကလေးက မောင်သံဟိတ်တဲ့၊ အဲဒီ သူငယ်ကလေးကလဲ ကံဆိုးရှာပါတယ်ကွယ်၊ အိမ်ထောင်ကျပြီး (၃) နှစ်လောက်အကြာမှာ ဝမ်းရောဂါနဲ့ ဆုံးသွားရှာတယ်၊ သားလေးတစ်ယောက် ကျန်ခဲ့ရှာတယ်”

“အဲဒီသားလေးကကော ဆရာလေး”

“သားကလေးကလဲ (၄)နှစ်သားလောက်မှာ ဆုံးသွားရှာတယ်ကွယ်၊ မောင်သံဟိတ် ဆုံးတာ အခုဆိုရင် (၅)နှစ်ကျော်ပြီပေါ့ကွယ် ကဆုန်လကြီးမှာပေါ့၊ တောင်ငူ ရွှေဆံတော်ဘုရားပွဲကို သွား ကြတာ အဲဒီမှာတင် ဝမ်းရောဂါဖြစ်ပြီး ဆုံးရှာတော့တာပဲကွယ်၊ ဘယ်လောက်များ သံဝေဂ ရဖို့ကောင်းသလဲဆိုရင် စဉ်းစားကြည့် စမ်းပါ၊ ဒါလောက် ချမ်းသာတဲ့လူဟာ ဖျာလိပ်နဲ့ပတ်ပြီး ချခဲ့ရတယ်ကွယ်၊ တစ်မြို့လုံးလဲ ဝမ်းရောဂါဖြစ်တာ မြို့ပျက်မတတ်ပဲကွယ်၊ နောက်ပြီး ဆရာလေးရယ်၊ ခင်ခင်စိန်ရယ်သူသားလေး မောင်သာနီးရယ်ကတော့ ရန်ကုန်ကို အမြန်ဆုံး ပြန်ပြေးခဲ့ရတယ်ကွယ်”

“ခင်ခင်စိန်ဟာ နောက်အိမ်ထောင် ထပ်မပြုတော့ဘူး လား ဆရာလေး၊ ဒါလောက် ချမ်းသာတဲ့ မုဆိုးမချောချောလေးကို လိုချင်တဲ့ ယောက်ျားတွေကော ပေါ်မလာကြဘူးလား”



“ရှိပြီလားကွယ် ပေါသမု ဒါပေမယ့် ခင်ခင်စိန်က တော်ရှာပါတယ် သီလရှင် မဝတ်ရုံတစ်ခုပါ ယောက်ျားယူဖို့များ စိတ်ကို မကူးရှာတော့ပါဘူး”

“ဒါနဲ့ မောင်သာနိုးကလေး သေတာက ဘာရောဂါလဲ ဆရာလေး”

“ရေနစ်သေတာပါပဲကွယ်၊ အခုတော့ ကောသွားပါပြီ၊ အရင်တုန်းကတော့ ငါးထပ်ကြီးဘုရားဘေးက လျှိုကြီးနားမှာ အလွန် စီးတဲ့ မြောင်းကြီးတစ်ခု ရှိတယ်ကွယ်၊ အခုလို မိုးတွင်းဆိုရင် သိပ်စီးတာပေါ့ကွယ် အဲဒီမြောင်းထဲကျပြီး သေသွားတာ သူ့ဖိနပ် လေးနဲ့ ဦးထုပ်ကလေးပဲပြန်ပြီးရတော့တယ်၊ အလောင်းတောင်မှ ရှာမရပါဘူးကွယ်တို့”

“ဒါနဲ့ ဆရာလေး... ခင်ခင်စိန်ဆီက ဆရာလေး အလုပ် ထွက်ခဲ့တာ ဘယ်လောက်ကြာပြီလဲ”

“နှစ်လလောက်ပဲ ရှိသေးတယ်”

“တစ်ခါကလဲ ဆရာလေး အလုပ်ထွက်သွားသေးတယ် မှတ်လား”

“ဟုတ်ပါတယ် မောင်ရင်၊ မောင်သံဟိတ် သေပြီး ငါးလ လောက်မှာ ထင်ပါရဲ့”

“ဆရာလေးနဲ့ ခင်ခင်စိန်ကတော့ အလုပ်ထွက်သွားပြီးတဲ့ နောက်တောင် အဆက်အသွယ် မပြတ်ကြဘူး ထင်တယ်”

“ဪ... ဒါက ဒီလိုရှိပါတယ် ဒကာလေး၊ ဆရာလေးမှာ ငွေရေးကြေးရေး မပြည့်စုံတော့ သူရဲ့ အပေးအကမ်း၊ အစွန့်အကြွေကြောင့် အဆက်အသွယ် မပြတ်ခဲ့ပါဘူး၊ ခင်ခင်စိန်ကလဲ ဆရာလေး အပေါ်မှာ သံယောဇဉ် အတော်ကြီးရှာတော့ အစစအရာရာ ကူညီ ပါတယ်”

“ခင်ခင်စိန် အသက် ဘယ်လောက်ရှိပြီ ထင်သလဲ ဆရာလေး”

“နှစ်ဆယ့်ရှစ်နှစ်လောက်ပဲ ရှိသေးတယ် ဘာဖြစ်လို့လဲဆို တော့ သူ့ကို ဆရာလေး အလုပ်မထွက်ခင်မှာ ဗေဒင်ကြည့်ပေးဖူးသေးတယ်”

“ဆရာလေးအတွက် ဇာမဏီ ဘိလပ်ရည်တွေ ဝယ်လာ တယ်၊ ဆရာလေး သောက်လိုက်ပါဦး၊ ကျွန်တော် ဖောက်ပေးပါ မယ်” ဟု ဆိုကာ အသင့်ဝယ်၍ယူလာသော ဘိလပ်ရည်ပုလင်းကို ဖောက်၍ ဖန်ခွက်ကို

ကိုယ်တိုင်ထယူလျက် ဘိလပ်ရည် ထည့်ပေး လေ၏။

“သာဓုကွယ်... သာဓု... သာဓု”

သီလရှင်ကြီးက သောက်ရင်း သာဓုခေါ်လေ၏။

“နေပါဦးကွယ်တို့... သားတို့က ဘယ်လိုများ အကြောင်း ရှိလို့ ဒီသူငယ်မအကြောင်းကို လာပြီး စုံစမ်းရတာလဲကွယ်”

“မနေ့ညက ခင်ခင်စိန် အသတ်ခံရတယ် ဆရာလေး”

“အလို... ဘုရား...ဘုရား.. ဘယ်လိုများ ဖြစ်ရတာလဲကွယ်”

“အခုတော့ မပြောနိုင်သေးပါဘူး၊ ဒါပေမယ့် မကြာခင် လူသတ်သမားကို ဖမ်းမိမှာပါပဲ ဆရာလေး၊ ဒါနဲ့ ဆရာလေး ခင်ခင်စိန်နဲ့ အတူနေရာက ဘာဖြစ်လို့ သီလရှင်ဝတ်တာလဲ ဆရာလေး”

“ဒီလိုကွယ်... ဆရာလေးတို့ရဲ့ ဆရာက ဒလဘက် ပျော်ဘွယ်ကြီးက ကမ္မဋ္ဌာန်း ဆရာသက်ကြီးကွယ် သူ့အိမ်မှာ ကျွေး ပြီး လာလာသမျှလူတွေကို တရားပြတာကလားကွယ်၊ ဆရာသက် ကြီးက တရားပြတယ်ဆိုပေမယ့် လယ်တီဆရာတော်ဘုရားကြီးရဲ့နည်းကွယ်၊ သစ်ချတောင် ဦးတီလောက ဆရာတော်လဲ ဒီနည်းပဲ ပထမ ကြောင်ပန်းဆရာတော်ကြီးလဲ ဒီနည်းပဲကွယ်”

“ဘယ်လိုနည်းများပါလဲ ဆရာလေး၊ တရားနာပါရစေ ခင်ဗျာ၊ လာတာကတော့ စုံစမ်းထောက်လှမ်းဖို့ပါပဲ၊ ဒါပေမယ့် တရားထူးများ နာကြားသွားရရင်တော့ အကျိုးရှိတာပေါ့ ခင်ဗျား”

“တရားကတော့ကွယ်...”

အကြင်သူသည် အပသဟိတ ဘာသမာနာပီ ကျမ်းဂန်ပါဠိကို မသင်ရငြားသော်လည်း၊ ဓမ္မ ပရမတ်စစ်ဓါတ် အနှစ်တို့၏သဘောကို၊ အနုဓမ္မစာရီတကယ်သိအောင် လုပ်၍ အဟုတ်တွေ့သောသဘောကို ရှုကြည့်လေ့ရှိသည်။ စေဟောတိ-အကယ်၍ ဖြစ်၍ငြားအံ့၊

သောနရော ထိုသူသည်၊ ရာဂံ ရာဂကိုလည်းကောင်း၊ ဒေါသဉ္စ-ဒေါသကိုလည်းကောင်း၊ မောဟဉ္စ မောဟကိုလည်းကောင်း၊ ပဟာရပါယ်စွန့်၍၊ သမ္မပ္ပဇာနာ လက္ခဏာရေးသုံးပါးကို ကောင်းစွာမြင်သည်ဖြစ်၍ သုဝိမုတ္တစိတ္တာကောင်းစွာ လွတ်မြောက်လိုသောစိတ် ရှိသည်ဖြစ်၍၊

ဤခံဝါ ဤပစ္စု ပွန်ခန္ဓာဓာတ် အာယတနာတို့လည်းကောင်း၊ ဟုရံဝါ နောင်ဘဝခန္ဓာဓာတ် အာယတနာတို့လည်းကောင်း၊ အနုပါဒီယာနာ ဒိဋ္ဌိ တဏှာဖြင့် ပြင်းစွာစွဲလမ်းခြင်း မရှိသည်၊ ဟောတိ ဖြစ်၏။

သောနရော ထိုသူသည်၊ သာမညံ မဂ်ဖိုလ်နိဗ္ဗာန် သုံးတန်သော အကျိုး ကျေးဇူးကို သတာဝါ လက်ကိုင်လက်မီအဖို့ အပုံရှိသည်။ ဟောတိဖြစ်ပါပေသတည်း”

သီလရှင်ကြီးသည် သံနေသံထားဖြင့် ဆို၍ပြပြီးလျှင်

“အစကတော့ ဆရာလေးက ထင်နေတာ စာတတ်မှ တရားအားထုတ်လို့ရတယ်ထင်နေတာ၊ ဆရာသက်ကြီးကျေးဇူးကြောင့် စာမတတ်ပေမယ့် နိဗ္ဗာန်ရောက်ကြောင်း တရားအားထုတ်နိုင်ကြောင်း သိတဲ့နေ့ကစပြီး ဆရာလေး လူဝတ်ကြောင်ကို စွန့် တရားအားထုတ်ချင်နေတာကလားကွယ်၊ ခင်ခင်စိန်ကလဲ ဆရာလေးသီလရှင်ဝတ်ဖို့ ကူညီရှာပါတယ်၊ အဲဒါနဲ့ ဝတ်လိုက်တာ ဆိုပါတော့ ပထမတော့ ရသေ့မဘဝနဲ့ နေသေးတယ်ကွယ်၊ နောက်မှ သီလရှင်ဝတ်လိုက်တာ”

“နည်းကတော့ ကာယဒွါယတွေကို ဖွင့်ပြီး မဟာဘူတ တွေကို တွေ့အောင် ရှာရမယ်ဆိုပါတော့၊ ကာယသမ္မဿဖြစ်အောင် လုပ်ပြီး ရှုတဲ့နည်းပေါ့ မဟုတ်ဘူးလား ဆရာလေး”

“ဟုတ်လိုက်တာ လူကလေးရယ် ငါ့သားက ဒါတွေကို သိသကဲ့ကွယ်၊ နေစမ်းပါဦး၊ မင်းကကော ဆရာသက်ကြီးရဲ့ တပည့် လားကွယ်”

“မဟုတ်ပါဘူး ခင်ဗျာ၊ လယ်တီဆရာတော်ဘုရားကြီး ကျမ်းတွေကိုတော့ မလွှတ်တမ်း ဖတ်ပါတယ် ဆရာလေး”

““ဒီလိုဆိုလဲ ဆရာလေးကို တစ်လှည့်ပြန်ပြီး ဟောခဲ့စမ်းပါကွယ်၊ ကျေးဇူးတပုံကြီး ကြီးပါတယ်ကွယ်”

သီလရှင်ကြီးက ကိုနှင်းမောင်အား တရားဟောခိုင်းနေသဖြင့် ကျေနပ်အောင် မနည်းတောင်းပန်ပြီးနောက် ကျွန်ုပ်က သီလရှင်ကြီးအား ငွေ(၅)ကျပ် လှူဒါန်း၍ သီလရှင်၏ဇရပ်မှ ပြန်ခဲ့လေတော့၏။

လမ်း၌ ကိုနှင်းမောင်က...“အိုင်ပီ... သီလရှင်ကြီး ပြောတဲ့စကားထဲမှာ ဘာ ထူးခြားချက် တွေ့သလဲ”

“ကိုနှင့်မောင်က ဘာများ တွေ့လို့လဲ၊ ကျုပ်ကတော့ မတွေ့မိဘူး”

“အိုင်ပီက သတိမထားမိလို့ပါ။ သီလရှင်ကြီး ပြောတဲ့စကား ထဲမှာ ခင်ခင်စိန့်မောင်အကြောင်း လုံးဝမပါဘူး သူ့လောက်မသိတဲ့ ကမလာကတောင် ခင်ခင်စိန့်မောင်ဟာ ရေနစ်ပြီး သေသွားတယ် ဆိုတာကို သိသေးရင် သူ့အနေနဲ့ ဘာမှ မသိစရာအကြောင်း မရှိဘူး၊ ဒီတော့ ဒါကိုတော့ သူ ပြောဖို့လိုတယ်”

“ဘာကြောင့် သီလရှင်ကြီးက ဒီအချက်ကို ထိမ်ချန်ထားရတာလဲ”

“ဒါတော့ ကျုပ်လဲ မစဉ်းစားတတ်သေးဘူး အိုင်ပီ၊ နည်း နည်းပါးပါး အပင်ပန်းခံပြီး စုံစမ်းလိုက်ရင်တော့ သိတန်ကောင်းပါရဲ့”

နောက်နေ့နံနက်၌ ကျွန်ုပ်သည် ဇနီးသည်ဖျော်၍ပေးသော ခပ်ညှဲညှဲ လက်ဖက်ရည်နှင့် ကုလားနံ့ပြားတို့ကို ပျင်းရိစွာ စားသောက်ရင်း ပထမဆုံး ရောက်ရှိလာသည့် သံတော်ဆင့် သတင်းစာကို ဖတ်လိုက်ရာ...

“ငါးထပ်ကြီးဘုရားအနီး စိန်ဘောဂတိုက်အိမ်ကြီး၌ မုဆိုးမ တစ်ဦး အသတ်ခံရကြောင်း”

ဟူသော ခြောက်လှိုင်းစာလုံးနှင့် ခေါင်းစဉ်ကြီးကို တွေ့ရသဖြင့် ကျွန်ုပ်လည်း သတင်းစာကို ဆက်လက်၍ဖတ်ကြည့်ရာ ဗဟန်းဂါတ်မှ ရာဇဝတ်အုပ် မောင်လှတောနှင့် မောင်ဘိုးတော်တို့၏ ကြိုးပမ်းမှုကြောင့် တရားခံများအား နေ့ချင်းညချင်း ဖမ်းမိကြောင်း တရားခံများမှာ ထိုတိုက်အိမ်ကြီး၌ ထမင်းချက်အဖြစ် လုပ်ကိုင်သွားသောမောင်ဝိုင်းနှင့် ၎င်း၏သူငယ်ချင်း ဒါးပိန်ရွာမှ စိန်လှဆိုသူ ဖြစ်ကြောင်း၊ စိန်လှဆိုသူမှာ ဓားပြမှုဖြင့် ထောင်ကျဖူးသူ ဖြစ်ကြောင်း အခင်းမဖြစ်ပွားမီရက်က ၎င်းစိန်လှသည် ထိုတိုက်အိမ်ကြီး တွင်းသို့ ဝင်ရောက်သွားသည်ကို မြင်လိုက်သော သက်သေများ ရှိကြောင်းနှင့်တကွ ပြည့်ပြည့်စုံစုံ ဖော်ပြထားသည့်အပြင် အင်းစိန် စီအိုင်ဒီသို့ အကြောင်းကြားခဲ့သော်လည်း စီအိုင်ဒီမှ စုံထောက်ကြီး များက တရားခံကို မဖမ်းဆီးနိုင်မီ ဗဟန်းဂါတ်မှ ရာဇဝတ်အုပ်များကဖမ်းဆီးပြလိုက်ခြင်းဖြစ်ကြောင်း စသည်ဖြင့် ကျွန်ုပ်တို့နှစ်ဦးကို လှောင်ထားသောသတင်းကို ဖတ်ရှုရလေတော့၏။ ကျွန်ုပ်လည်း ထိုသတင်းကို ဖတ်ပြီးသည်နှင့် တစ်ပြိုင်နက်အခြားသောသတင်းများကို ဆက်၍ဖတ်ခြင်း မပြုတော့ဘဲ စီအိုင်ဒီရုံးသို့ ထွက်၍လာခဲ့လေတော့၏။ အခန့်သင့်ဆိုသလိုပင် အေးဆေးစွာ လျှောက်လာသော ကိုနှင့်မောင်အား စီအိုင်ဒီဝင်း၏ ဂိတ်အဝအနီး၌ တွေ့ရလေတော့၏။

“အိုင်ဆေး... သတင်းစာ ဖတ်ပြီးပြီလား” ဟု ကျွန်ုပ်က မေးလိုက်ရာ သူက

အသံထွက်၍ မဖြေဘဲ ခေါင်းညိတ်၍ပြလေ၏။

“ဘယ်လိုလဲဗျ၊ ကျုပ်တို့ကိုပါ နံထားပါလား”

“ဒီလိုလူမျိုးတွေ တွေ့ဖူးလှပြီဗျာ ရိုးနေပါပြီ၊ ခေါင်းထဲမှာ ထည့်ထားစမ်းပါနဲ့၊ တစ်ခုပဲ ရှိတယ်၊ ကျုပ်တို့က တရားခံအစစ် ဖမ်းမပေးနိုင်ခင်မှာ အမှုကို စွဲချက်တင်ခွင့် မပေးဖို့ စီအိုင်ဒီအနေနဲ့ ကန့်ကွက်ထားဖို့ပါပဲ”

“ဒါကတော့ လုပ်ရမှာပေါ့ဗျာ”

မျက်နှာဖြူ စုံထောက်မင်းကြီး စတီးဝပ်သည်လည်း သူ၏ရုံးထဲမှထွက်၍လာသည်နှင့် ကျွန်ုပ်တို့အား မြင်သွားရာ...

“ဘယ်လိုလဲ မစ္စတာနှင်းမောင်၊ ဗဟန်းဂါတ်က အလွန် သေးကွေးတဲ့ ကောင်လေးနှစ်ကောင်က မစ္စတာနှင်းမောင်လို အလွန်ကြီးတဲ့ လူကြီးတစ်ယောက်ကို စိန်ခေါ်နေပြီဆိုပါလား၊ ဒီနေ့သတင်းစာထဲမှာ ပါတယ်ဆို၊ စိတ်မဆိုးဖို့တော့ ကျွန်ုပ်ကပဲ တောင်းပန်ပါတယ်၊ သူတို့ဖမ်းထားတဲ့ တရားခံဟာလဲ တရားခံအစစ် မဖြစ် နိုင်ဘူးဆိုတာ ကျွန်ုပ် နားလည်ပါတယ်၊ ကိုယ်လုပ်စရာရှိတာဆက်လုပ်ပါလေ၊ မဟုတ်ဘူးလား... မစ္စတာအောင်သင်း” ဟု ဆိုကာ ကျွန်ုပ်အား နှစ်သိမ့်စကား ပြောပြီးလျှင် ထွက်သွားလေ၏။

ကျွန်ုပ်တို့လည်း ရုံးခန်းသို့ ခေတ္တမျှဝင်ပြီးနောက် ဗဟန်း ဘက်သို့ ထွက်၍ လာခဲ့လေ၏။ ဗဟန်းဂါတ် အချုပ်ခန်း၌ ဖမ်းဆီးထားသော တရားခံ မောင်ဝိုင်းနှင့် စိန်လှတို့အား ကိုနှင်းမောင်က ဝင်ရောက်တွေ့ဆုံကာ အားပေးစကားများ ပြောကြားလေ၏။

မောင်ဝိုင်းရော စိန်လှကပါ ကိုနှင်းမောင်နှင့် ကျွန်ုပ်၏ ခြေထောက်ကို ကိုင်ကာ “တစ်ဆိတ်လောက် ကယ်ကြပါဦး ဆရာတို့၊ ဒီအမှုမှာ ကျွန်တော်တို့ဟာ လုံးလုံးမပါကြပါဘူးခင်ဗျာ” ဟူ၍လည်း နှစ်ယောက်စလုံးက အားကိုးတကြီးနှင့် အပူကပ်ကြလေသည်။

ဓားပြမှု ကျူးလွန်ဖူးသည်ဆိုသော စိန်လှကလည်း...

“ဆရာ ကိုနှင်းမောင်ရယ်... ရွာမှာ နေတုန်းက အဖော်ကောင်းလို့ ဓားပြတိုက်တဲ့အထဲ ပါဖူးလို့ ထောင်ကျဖူးပါတယ်၊ ဒါပေမယ့် ဒီအမှုမှာတော့ ကျွန်တော် မပါတာ အမှန်ပါပဲဟောဒီကောင်ဟာ အဲဒီအိမ်မှာ နေတယ်ဆိုတာကို ကျွန်တော် သိပါတယ်၊ မိန်းမရပြီး ပြောင်းသွားတာကိုတော့ မသိပါဘူး၊ သူ အဲဒီအိမ်

ရှိတယ်မှတ်ပြီး သွားမေးမိပါတယ်။ အခု လူသတ်မှုထဲ ပါနေပြီ၊ဗေဒင် ဟောထားတာ သိပ်ကို မှန်နေတာပေါ့ဗျား တောင်အရပ် မသွားနဲ့၊ အန္တရာယ် တွေ့လိမ့်မယ်ဆိုတာ ၊ အခုတော့ ဒုက္ခရောက် ပါပြီ ဆရာရယ်၊ ဆရာမှ တရားခံအစစ်ကို ဖမ်းမပေးနိုင်ရင်လေ ကျွန်တော်တို့နှစ်ယောက် ကြိုးစင်တက်ရတော့မှာပါ ဆရာရယ်”

ဟု စိန်လှက ရှည်လျားစွာ တောင်းပန်လေ၏။အမှန်တကယ်လည်း ၎င်းကိုယ်တိုင် မကျူးလွန်ရသည့်အမှုအတွက် အပြစ် ရောက်မည်ကို ကြောက်လန့်၍ နေလေ၏။

“ငါ တာဝန်ယူပါတယ်ကွာ၊ မင်းတို့ ဘာမှမဖြစ်စေရပါဘူး ၊ ဒါပေမယ့် တရားခံအစစ် မမိသေးခင်တော့ မင်းတို့ အချုပ်ထဲ နေကြရလိမ့်မယ်၊ ဒါလောက်တော့ ဒုက္ခခံလိုက်ပေါ့ကွာ၊ အမှုပေါ်ဖို့တော့ ငါ့တာဝန် ထားလိုက်ပါ၊ မင်းတို့သာ အချုပ်ခန်းထဲ နောက်ထပ် ဘာပြဿနာမှမရှိအောင် ကောင်းကောင်းမွန်မွန် နေထိုင်ကြပါ”

“ကောင်းပါပြီ ဆရာရယ်၊ ဆရာ့စကားကို မြေဝယ် မကျ နားထောင်ပါ့မယ်” ဟု ဆိုကာ မောင်ဝိုင်းနှင့် စိန်လှတို့သည် ကျွန်ုပ်တို့အား ထိုင်၍ ရှိခိုးကြလေတော့၏။

## သရဲခြောက်သလော

ကျွန်ုပ်တို့လည်း အချုပ်ခန်းမှ ထွက်၍လာကာ တိုက်ပိုင် နှင့် တွေ့ဆုံကြလေ၏။တိုက်ပိုင်ကြီးကလည်း ကျွန်ုပ်တို့အား တွေ့လျှင်တွေ့ချင်း...

“ဘယ်လိုလဲ ဦးအောင်သင်းတို့ မြင်းကောင်းခွာလိပ်ဆိုတာ ဖြစ်နေကြပြီပဲ”ဟု ခန့်သလိုလို စကားမျိုးဖြင့် အစချီလိုက်လေ၏။ထိုစဉ် အခင်းဖြစ်ပွားသော ငါးထပ်ကြီးဘုရားအနီး စိန် တိုက်ကြီး၌ ညက အစောင့်တာဝန်ကျသော ပုလိပ်တစ်ယောက်သည် တိုက်ပိုင်ကြီးထံ လာရောက်၍...

“ကျွန်တော့်ကိုတော့ အဲဒီနေရာမှာ ညဘက် အစောင့်မချ ပါနဲ့တော့ အစောင့်ချမယ်ဆိုရင်တော့ အလုပ်က ထွက်ရလိမ့်မယ်”

ထိုပုလိပ်၏စကားကို ၎င်း၏တိုက်ပိုင်ကြီးက မည်သို့မျှ ပြန်၍ မပြောမီ ကိုနှင်းမောင်က ကြားဖြတ်၍...

“ဘယ်လိုဖြစ်လို့လဲကွ”

“မပြောပါနဲ့ ဆရာရယ်၊ ညက သရဲခြောက်လိုက်တာ ကျွန်တော်ဖြင့် တစ်ခါတည်း အသက်ထွက်သွားတော့မတတ်ကို ကြောက်မိတော့တာပဲ ခင်ဗျာ”

“ဘယ်ပုံ ခြောက်တာလဲကွ၊ ပြောစမ်းပါဦး”

“ဒီလို. . . ဆရာရဲ့၊ ကျွန်တော် ညက စောင့်နေတာ (၉)နာရီလောက်အထိတော့ ဘာမှ မထူးခြားဘူး၊ ကျွန်တော်က တိုက်အုန်းပင်အောက်မှာ စောင့်တယ်ခင်ဗျာ၊ ဘုရားဘက်က (၉)နာရီသံချောင်းလဲ ခေါက်ရော အိမ်ပေါ်က ဘာသံလိုလို ညာသံလို ကြားရတယ်”

“ဘာသံလို့ မင်း ထင်သလဲ”

“သေတ္တာဖွင့်သံလိုလို တံခါးဖွင့်သံလိုလို လူလမ်းလျှောက် အသံလိုလို ကြားရတယ်ခင်ဗျာ၊ ကျွန်တော်လဲ ကြက်သီးမွေးညင်း ထပြီး ခေါင်းနားပန်းကို ကြီးသွားတာပဲ ဆရာရယ်”

“ဒါလောက်ကလေး ခြောက်တာများကွယ်၊ မင်း ကြောက်တတ်ရန်ကော”

“ဘယ်ကလာ ဒါလောက် ဟုတ်ရမှာလဲ ခင်ဗျာ၊ ကျွန်တော့်ကို ရေနဲ့ ပက်တယ်ခင်ဗျာ၊ အဲဒီအထိတော့ ကျွန်တော် စိတ်တင်းနိုင် သေးတယ် ခင်ဗျာ၊

တံခါးကို ဝုန်းခနဲ ဖွင့်ပြီး အိမ်ပေါ်ကနေ ကိုယ်ထင်ပြတော့တာပဲ ခင်ဗျာ”

“အဲဒီတော့ ဘာဖြစ်သလဲကွယ့်”

“ဘာဖြစ်ရမှာလဲ ခင်ဗျ။ ကျွန်တော် တစ်ခါတည်း ထွက်ပြေးတော့တာပဲ၊ ရွာထဲကလူတွေ သွားခေါ်တော့ ရွာထဲကလူတွေက မီးတုတ်တွေ၊ မီးခွက်တွေ၊ ဓားတွေ လှံတွေနဲ့ လိုက်လာကြတယ် ခင်ဗျာ”

ကိုနှင်းမောင်သည် စီးကရက်ကို ထုတ်၍သောက်ကာ တစ်စုံတစ်ခုကို လေးနက်စွာ စဉ်းစားပြီးလျှင်...

“တိုက်ပိုင်ကြီး... အဲဒီအိမ်ကြီးရဲ့ သော့ကို ကျွန်တော်တို့ အခုလိုချင်တယ်”

“ရပါတယ် ကိုနှင်းမောင်၊ သရဲဖမ်းပြီး ပြပွဲသွင်းမလို့လား”

“ဟဲ... ဟဲ... ဟုတ်တယ်၊ သရဲဖမ်းရလိမ့်မယ် ထင်တယ်”

တိုက်ပိုင်ကြီးသည် ဂါတ်စာရေးထံမှ သော့ကို တောင်းယူကာ ကိုနှင်းမောင်အား ပေးလိုက်လေ၏။ ကိုနှင်းမောင်သည် သော့ရ ရချင်း သရဲခြောက်ခံရသည်ဆိုသော ပုလိပ်အား...

“မင်း ခဏလိုက်ခဲ့ဦး၊ ညက သရဲခြောက်ခံရတဲ့နေရာကို ဆက်ပြစမ်းပါဦး” ဟု ဆိုကာ ကိုနှင်းမောင်နှင့် ကျွန်ုပ်သည် ဂါတ်တဲမှထွက်ခဲ့လေ၏။ အစောင့်ပုလိပ်မှာလည်း မလိုက်ချင်လိုက်ချင် နှင့် လိုက်ခဲ့ရလေတော့၏။ ကျွန်ုပ်တို့သည် ကားကို ငါးထပ်ကြီးဘုရား အနီး၌ ရပ်ထားပြီးလျှင် စိန်ဘောဂအိမ်ကြီးဆီသို့ လျှောက်၍သွားကြ ပေ၏။ ခြံကြီးဆီသို့ ရောက်လျှင် ကိုနှင်းမောင်က “မင်း ညက စောင့်တာ ဒီနေရာကလား” ဟု ဆိုကာ တိုက်ရှေ့မှ အုန်းပင်ကို ညွှန်ပြလိုက်ရာ ပုလိပ်က ဟုတ်မှန်ကြောင်း ဝန်ခံလျှင် ကိုနှင်းမောင်က...

“ဒါဖြင့် မင်းကို သရဲက ရေနဲ့ပက်တာ မင်းကိုယ်မှာ မစိုနိုင်ဘူး ပေါ့ကွ”

“ဟုတ်ပါတယ်ခင်ဗျ။ စိုတော့ မစိုပါဘူး ရေက ဟိုနားမှာ တင် ဖြန်းဖြန်းနဲ့ ကျတာပဲ ခင်ဗျာ”

“ဒီလိုဆိုရင် သရဲက မင်းကို ရေနဲ့ပက်တာ တစ်ကြိမ်တည်း မဟုတ်ဘူးကွေး နှစ်ကြိမ်ဖြစ်ရမယ်”

“ဟုတ်ပါတယ်ဆရာ၊ နှစ်ကြိမ် ပက်ပါတယ် ပထမတစ်ကြိမ် ပက်တုန်းက



ဘာမှန်းမသိဘူးခင်ဗျ။ နောက်တစ်ခါမှ ရေနဲ့ပက်မှန်း သိတာ ခင်ဗျ”

“မင်းကို သရဲက ကိုယ်ထင်ပြတာ ဘယ်နားမှာလဲကွ”

“ဟိုဝရန်တာနဲ့တည့်တည့် အပေါ်ထပ်က တံခါးမကြီး ပွင့် လာပြီး ကိုယ်ထင်ပြတာ ခင်ဗျ”

ကိုနှင်းမောင်သည် ဝရန်တာမှ အုတ်တိုင်များကို သွားရောက်၍ ကြည့်ရှုပြီးလျှင် ကျွန်ုပ်ဘက်သို့ လှည့်ကာ...

“လူသတ်သမားဟာ သိပ်ပြီး ဉာဏ်များတဲ့ကောင်ဗျာ၊ ကျွန်တော်တို့ မနေ့က မစေ့စပ်မိတာလဲ အများကြီး နစ်နာသွားတယ် ဒီကောင် မနေ့က ကျွန်တော်တို့ ရောက်လာတော့ ဒီအိမ်ထဲမှာပဲ ရှိသေးတယ်ဗျ။ ည(၉)နာရီလောက်ကမှ ထွက်သွားတာ”

ကိုနှင်းမောင်သည် မကျေမချမ်း ဖြစ်လျက်ရှိပြီးလျှင် အိမ် တံခါးကို ဖွင့်လျက် တစ်အိမ်လုံး အနှံ့အပြား ကြည့်ရှုလေတော့၏။ တစ်ခုသော ပြတင်းပေါက်သို့ ရောက်လျှင်...

“ညက ဒီအကောင် ဟောဒီအပေါက်က ထွက်တာဗျာ”

“ဖြစ်နိုင်ပါ့မလား ကိုနှင်းမောင်၊ တံခါးက ချက်ထိုးရက်ကြီး မဟုတ်လားဗျ” .

“ဟုတ်တယ်ဗျ။ တံခါးတွေအားလုံး အပေါ်ချက် အောက်ချက် ထိုးတာ၊ ဒီတံခါးတစ်ခုသော အောက်ချက်တစ်ခုတည်း ကျနေတယ်ဒါက ဒီလိုလေဗျ။ တံခါးချက်ကို တဲတဲလေး ချိတ်ပြီး အပြင်က ဆောင့်ဆွဲလိုက်ရင် သူ့ဟာသူ ချက်ကျသွားနိုင်တယ်၊ ဟောဒီ မန်ကျည်းကိုင်းမှာ ခိုပြီး တံခါးကို ပြန်ချက်ကျအောင် လုပ်ပြီးမှ မန်ကျည်းပင်ကနေ တွယ်ပြီးဆင်းသွားတယ်ဗျ”

“လာဗျာ... ဟော ဟိုဗီရိုကို ဖွင့်ပြီးကြည့်ရအောင်”

ကိုနှင်းမောင်သည် အနီးရှိ သွပ်နန်းကြိုးတစ်ချောင်းအား လက်ဖြင့် အနည်းငယ် ပြုပြင်၍ သော့အဖြစ် အသုံးပြုကာ ဗီရိုသော့ပေါက်တွင် ထည့်၍ လှည့်လိုက်ရာ ဗီရိုပွင့်လေတော့၏။

“သူခိုးတွေသာ ခင်ဗျားနည်း ရသွားရင်တော့ အခက်ပဲ”

“ဘယ်ကလာ ခက်ရမှာလဲ၊ ဒီနည်းက သူခိုးတွေဆီက ရတဲ့ နည်းပဲဥစ္စာ”

ကိုနှင်းမောင်သည် ဗီရိုကို ဖွင့်ပြီးနောက် စာရွက်စာတမ်းများထားသော အထပ်အား မွေနှောက်ရှာဖွေရာ စာအိတ်တစ် အိတ်အတွင်းမှ လွန်စွာသားနားသော အသက်(၃၀)အရွယ် လူတစ်ယောက်၏ ဓာတ်ပုံတစ်ပုံ ထွက်ကျလာလေ၏။

ဓာတ်ပုံရှင်မှာ ရုပ်ရည်အားဖြင့် သနားကမား ရှိလေသည်။အခြား စာအိတ်တစ်အိတ်၌မူ လသားအရွယ် ကလေးငယ်တစ်ဦးနှင့် အသက်(၄၀)အရွယ် ရှေးကျကျ ဝတ်ဆင်ထားသော ယောက်ျားတစ် ဦး၏ ဓာတ်ပုံ ဖြစ်လေသည်။

၎င်းစာအိတ်များမှ စာများကို ဖတ်ရှုခြင်းအားဖြင့် ဓာတ်ပုံ နှင့် လူငယ်မှာ မောင်မောင်ဆိုသူဖြစ်၍ ပန်းထိမ်ဆရာတစ်ဦး ဖြစ်ကြောင်း၊ မန္တလေးမြို့ နာရီစင်ကြီးအနီး “နဝရတ်ကိုးသွယ်” ဟု အမည်ပေးထားသော ရွှေပန်းထိမ်ဆိုင် တစ်ခု ဖွင့်ထားသူ ဖြစ် ကြောင်း သိရလေသည်။

အသက်(၄၀)အရွယ် လူကြီးမှာ ၎င်း၏ဖခင် ဦးစိန်ခိုင်ဖြစ်ပြီး ကလေးငယ်၏ပုံမှာ ၎င်း မောင်မောင် ငယ်စဉ်ကပုံ ဖြစ်ကြောင်း လည်း သိရလေသည်။ ဦးစိန်ခိုင်ဆိုသူမှာ သေဆုံးသူဒေါ်ခင်ခင်စိန် ဖခင်လည်း ဖြစ်ပေရာ စာများကို ဖတ်ရှုခြင်းအားဖြင့် ခင်ခင်စိန် မွေးစားသမီးဖြစ်ပြီး မောင်မောင်မှာ မွေးစားသားဖြစ်ကြောင်း သိလေ၏။

ကျွန်ုပ်၏မိတ်ဆွေကြီး ကိုနှင်းမောင်မှာ ဗီရိုတွင်းရှိစာရွက်နှင့် စာချုပ်စာတမ်းများအား လွန်စွာဖတ်၍ကောင်းသော ဝတ္ထု အုပ်ကို ဖတ်နေသကဲ့သို့ စီးကရက်ကို တစ်လိပ်ပြီးတစ်လိပ် သောက်လျက် အချိန်ကြာမြင့်စွာ စာများကို စိတ်ဝင်စားစွာ ဖတ်ရှုလျက် နေလေ၏။

ကိုနှင်းမောင် သောက်သော စီးကရက်မှာ ရေခဲတောင် တံဆိပ် စီးကရက်ဖြစ်၍ အနံ့အားဖြင့် လွန်စွာမွှေးကြိုင်လှပေရာ ကျွန်ုပ်သည်ပင် ဆေးတံမှ စီးကရက်ကို ပြောင်း၍သောက်ချင်လာ တော့၏။

## အပိုင်း - ၃

နာရီအတော်ကြာသည်အထိ ကိုနှင်းမောင်သည် စာများကို ဖတ်ပြီးနောက် ၎င်း၏မှတ်စုစာအုပ်တွင် ရေးမှတ်ခြင်းများ ပြုလုပ်ကာ အားလုံး ပြီးစီး၍ သွားသည့်အခါ၌...

“အိုင်ပီ... ခင်ခင်စိန်မှာ မောင်တစ်ယောက် ရှိတယ်ဆိုတာ သတိရသေးသလား”

“သတိရပါတယ်။ မနေ့က သီလရှင်ကြီးတောင် ဒီအကြောင်း ထိမ်ချန်ထားတယ်လို့ ကိုနှင်းမောင် ပြောသေးတာပဲ”

“အဲဒီဥစ္စာ အမှုမှာ အရေးကြီးတဲ့အချက်ပဲဗျာ၊ ဟောဒီ ဓာတ်ပုံက ကိုမောင်မောင်တဲ့၊ မန္တလေးဈေးချိုနားက နဝရတ်ကိုးသွယ်ပန်းထိမ်တိုက်ဟာ သူ့တိုက်ပဲခင်ခင်စိန်ရဲ့ မောင်တော်တယ် အရင်းတော့ မဟုတ်ကြဘူး၊ ဒါပေမယ့် ပြီးခဲ့တဲ့လကအထိ စာအဆက်အသွယ် ရနေသေးတာကို ထောက်ရင် ရေနစ်ပြီး သေသွားတဲ့ မောင်အပြင် တခြားမောင်တစ်ယောက် ဖြစ်နေပြန်ပြီ၊ ဟော ဟိုမှာ ယောက်ျားဦးထုပ်တစ်လုံးပါလားဗျာ”

ကိုနှင်းမောင်က အင်္ကျီများချိတ်သော တိုင်လုံးကြီးကို ညွှန် လိုက်သဖြင့် ကြည့်လိုက်ရာ တိုင်ထိပ်၌ ချိတ်ထားသော သက္ကလပ် ဦးထုပ်တစ်လုံးကို တွေ့ရလေ၏။ ထို့ကြောင့် ကျွန်ုပ်သည် ၎င်းဦးထုပ် အား ဖြုတ်ယူ၍ ကိုနှင်းမောင်အား ပေးလိုက်ရာ ကိုနှင်းမောင်က .

“ခင်ဗျားဘာသာ အကဲဖြတ်စမ်းပါဦး” ဟု ဆိုသဖြင့် ကျွန်ုပ် ညှိမ်း ဦးထုပ်ကို သေသေချာချာ ကြည့်ပြီးနောက်...

“ဟောဒီ သက္ကလပ်ဦးထုပ်ပိုင်ရှင်ဟာ ငွေကြေးကို ဖောဖောသီသီ သုံးနိုင်တဲ့လူထဲက ဖြစ်ရမယ်ဗျာ၊ ဘာဖြစ်လို့လဲဆိုတော့ ဟိုတံတဝေးတိုက်မှာ ရှိတဲ့ သက္ကလပ်ဦးထုပ်တွေထဲမှာတော့ “အေစ ထပ် အမျိုးအစား ဦးထုပ်ဟာ တန်ဖိုးအကြီးဆုံး မဟုတ်လား”

“ဆက်ပြီး လုပ်စမ်းပါဦး”

“ခေါင်းကလဲ တော်တော်ကြီးတဲ့လူပါ”

“အိုင်ပီ... မဆိုးတော့ဘူး၊ ဦးထုပ်ကိုမြင်တာနဲ့ ခေါင်းကို မှန်းနိုင်ပြီပဲ၊  
ဟဲ...ဟဲ...”

“လုပ်ပြီ ခင်ဗျားက”

“နောက်တာ မဟုတ်ပါဘူးဗျ၊ အဲဒီအချက်ဟာ တကယ့်  
အရေးကြီးတဲ့အချက် ဖြစ်နေလို့ပါ လုပ်စမ်းပါဦး”

“ပြီးတော့ ဟောဒီလူဟာ ခေါင်းလိမ်းဆီ လိမ်းလေ့မရှိဘူး ဒီမှာ  
နမ်းကြည့်ပါလား၊ ဦးထုပ်မှာ ဘာအနံ့မှ မရဘူးဗျ”

“ဟုတ်လိုက်လေဗျာ”

“ပြီးတော့ ဟောဒီ ဦးထုပ်ဟာ အသစ်ကြီးဗျ၊ ဝယ်တာ မကြာသေးဘူး”

“ဟုတ်ပြီ အဲဒီတော့ ဘာဖြစ်သလဲ၊ လုပ်စမ်းပါဦး”

“ဘာဖြစ်ရမလဲဗျ၊ အသစ်ကြီးပါဆိုနေမှ အသစ်ကြီးပဲပေါ့ ရောဗျာ...  
ခင်ဗျားပဲ ပြောပါတော့” ဟု ဆိုကာ ကျွန်ုပ်သည် ကိုနှင်းမောင် လက်သို့  
အပ်လိုက်လေ၏။ ကိုနှင်းမောင်သည် ဦးထုပ်ကို သေသေချာချာ ကြည့်ပြီးနောက်...

“ဒီလူ သွားခေါ်ခေါဗျ”

“အိုင်ဆေး... ဒါတော့ မဟုတ်ဘူး ထင်တယ်ဗျာ ဦးထုပ်ကို မြင်ရုံနဲ့  
ဦးထုပ်ပိုင်ရှင်ဟာ သွားခေါ်တယ် မခေါ်ဘူးဆိုတာ သိပ်တော့ မဖြစ်နိုင်ပါဘူးဗျာ”

“အသားကလဲ နီစပ်စပ်နဲ့ဗျ”

“ဒါလဲ မဖြစ်နိုင်ပါဘူးဗျာ”

“ထိပ်ကလဲ ပြောင်ပြောင်ဗျ၊ ပြီးတော့ မျက်မှန်လဲ တပ်တယ်ဗျ၊ ရွှေကိုင်နဲ့”

“ကိုနှင်းမောင်.. မဟုတ်တော့ဘူး ထင်တယ်၊ ခင်ဗျား လွန်လွန်းနေပြီဗျာ၊  
နည်းနည်းလျှော့ပါဦး”

“မလျှော့နိုင်ဘူး အိုင်ပီ၊ နည်းနည်းကလေးမှ မလျှော့ ဘူး”

ထိုစဉ် ခြေသံများ ကြား၍ ကြည့်လိုက်ရာ ဗဟန်းဌာန ပုလိပ်တစ်ဦးနှင့်အတူ  
ကျွန်ုပ်တို့ ခေါ်လာခဲ့သော ပုလိပ်တို့ တက်လာ ခြင်း ဖြစ်ကြောင်း တွေ့ရလေ၏။

ဗဟန်းဌာနမှ ပုလိပ်က...

“ဆေးရုံကြီးက ဆေးစစ်ချက် ယူလာပါတယ် ဆရာ”

ကျွန်ုပ်အား ခင်ခင်စိန်အလောင်း ဆေးစစ်ချက်လက်မှတ်ပေး၍ ကျွန်ုပ်လည်း ဖတ်ကြည့်ရာ ခင်ခင်စိန်သည် မသေမီ မိနစ် အနည်းငယ်အတွင်း၌ ယောက်ျားတစ်ဦးနှင့် သံဝါသပြုသွားကြောင်း သိရှိရသည်ဟု ဖော်ပြထားလေ၏။

ထို့ကြောင့် ကျွန်ုပ်လည်း ကိုနှင်းမောင်ကို ဆေးစာပေး လိုက်လေ၏။ ကိုနှင်းမောင်လည်း ၎င်းဆေးစာကို ဖတ်ပြီးနောက် စာရွက်အလွတ်ပေါ်၌ အင်္ဂလိပ်ဘာသာဖြင့် ဗဟန်းတိုက်ပိုင်ကြီးအား တစ်ကြောင်းနှစ်ကြောင်း ရေးသားပေးလေ၏။

စာ၏အဓိပ္ပါယ်မှာ ဖမ်းဆီးထားသော တရားခံနှစ်ဦးအား ဆေးရုံကြီးသို့ ခေါ်သွားပြီး သုက်သွေးများ စစ်ဆေး၍ ခင်ခင်စိန် အလောင်း၌ တွေ့ရသော သုက်သွေးနှင့် တူညီခြင်း ရှိမရှိ ဆရာဝန် ထောက်ခံချက် ရယူထားစေလိုကြောင်း ဖြစ်၏။

ကျွန်ုပ်တို့သည် ပုလိပ်နှစ်ယောက်စလုံးအား ပြန်၍လွှတ်က်ပြီးနောက် အိမ်အတွင်း၌ ဆက်လက်၍ နေထိုင်ပြီးလျှင် ကိုနှင်းမောင်သည် တစ်အိမ်လုံးအား အသေးစိတ် ရှာဖွေကြည့်ရှုလေတော့သည်။

နာရီအတော်ကြာ လေ့လာပြီးလျှင် ကိုနှင်းမောင်က “အမှုကထိပ်တန်း အမှုပဲဗျ၊ အဲဒါက အရေးမကြီးဘူး ကျွန်တော်တို့ ထမင်းမစားရသေးပါလားဗျာ”

“ဘုံဘောရက်စတောရင့်မှာ ကျုပ် ကျွေးမယ်ဗျာ၊ မကောင်း ဘူးလား”

“ကောင်းသားပဲ၊ သွားကြစို့”

ကျွန်ုပ်တို့သည် အိမ်ကို သော့ပိတ်ပြီးနောက် ဘုံဘောရက်စ တောရှင် ဟိုတယ်၌ မြန်ရှက်စွာ သွားရောက်စားကြပြီးလျှင် ကိုနှင်းမောင်က ဘိလပ်ပြန် ပန်းချီဆရာကြီး ဦးဘညဏ်၏အိမ်သို့ သွား ချင်သည်ဆို၍ ရွှေတောင်တန်းရှိ ဦးဘညဏ်၏အိမ်သို့ လိုက်၍ပို့ရ ပြန်၏။

ထိုမှတဖန် ယူနီဘာစတီ ဓာတုဗေဒဌာနသို့ သွားလိုသည်ဟု ဆိုပြန်သဖြင့် လိုက်၍ပို့ရပြန်လေ၏။ ထိုမှတဆင့် ညနေခင်း၌ ဂျူဗလီဟော၌ တရုတ်နပန်းသမား ဝမ်းပေါက်ချောင်ဆိုသူနှင့် မြန်မာ လက်ဝှေ့သမားများ ထိုးသတ်ကြမည်ဟု ဆိုကာ ကြည့်ချင်ပြန်သည် ဟု ဆို၍ လိုက်၍ပို့ရပြန်လေတော့၏။



## နပန်းသမား ဝမ်းပေါက်ချောင်

ည(၇)နာရီလောက်တွင် ဂျူဗလီဟော၌ လူစည်ကားလျက် ရှိလေ၏။ တိုင်းပြည်အသီးသီးသို့ လှည့်လည်ကာ စိန်ခေါ်၍လာခဲ့သော တရုတ်နပန်းသမားကြီး ဝမ်းပေါက်ချောင်ကို ကြည့်လိုသော ပရိသတ်များ၊ ဝမ်းပေါက်ချောင် စိန်ခေါ်လျှင် မြန်မာများအနက်မှ တက်ရောက် ယှဉ်ပြိုင်သတ်ပုတ်မည့်သူကို မျှော်လင့်သောပရိသတ်များ စသည်ဖြင့် ပြည့်နှက်လျက် ရှိလေ၏။ လက်ဝှေ့သမားများကလည်း သူ့ အုပ်စုနှင့်သူ ခေါင်းချင်းရိုက်လျက် စုဝေးကာ နေကြလေသည်။

(၇)နာရီ (၁၅)မိနစ်လောက်တွင် နပန်းသမား ဝမ်းပေါက်ချောင်သည် စင်ပေါ်သို့ တက်လာပြီးနောက် ၎င်း၏စွမ်းရည်များကို ပရိသတ်အား ပြသလေတော့၏။

“အိုင်ဆေး... ဒီကောင်ကြီးက ကြီးလှချေလားဗျ၊ ဒါ လောက် ကြီးတဲ့ကောင်ကြီးကို နိုင်အောင်သတ်ဖို့ လွယ်ပါ့မလား”

“မပြောနိုင်ဘူးနော်၊ ကျုပ်တို့ မြန်မာကလဲ သတ္တိခေလတော့ မဟုတ်ဘူး”

ထိုစဉ် ဝမ်းပေါက်ချောင်ကြီးက ခြေဆင်း၍ ထိုင်ကာ ၎င်း ၏ ခေါင်းပေါ်၌ ဂုန်နီအိတ်ကလေးကို လေးခေါက်ခေါက်၍ တင်လေ၏။ ကူလီကုလားခြောက်ယောက်သည် ကျောက်တုံးကြီးများ အား မနိုင်တနိုင် မ ချီ၍ လာပြီးလျှင် ဝမ်းပေါက်ချောင်၏ဦးခေါင်း ပေါ်သို့ တင်ပြန်လေသည်။ ထိုအခါ၌ ကုလားတစ်ယောက်ကခြောက်ပေါင်တူကြီး ယူလာပြီးလျှင် ၎င်းကျောက်တုံးကြီးအား တအား လွဲ၍ထုလေတော့၏။

ကြည့်ရှုရသော ပရိသတ်အပေါင်းမှာ တစ်သက်တွင်တစ်ခါ မြင်ဖူးရန် ခဲယဉ်းလှသော လူသန်ကြီးကို ကြည့်၍ များစွာအံ့ဩနေကြ၏။ တူထူသည့် ကုလားများမှာ တစ်ယောက်မောလျှင် တစ်ယောက်က လဲ၍ထုကြ၏။ လေးယောက်မြောက် လဲ၍ ထုလိုက် သောအခါ၌ ကျောက်တုံးကြီးသည် ကွဲကျသွားလေတော့ရာ ပွဲကြည့် ပရိသတ်သည် ဩဘာပေးရန်ကိုပင် မေ့၍နေသည့်တိုင်အောင် အံ့ ဩကြရလေ၏။ ထိုအခါ၌ ဝမ်းပေါက်ချောင်ကြီးက ထ၍လာပြီးလျှင် ခြေ လက်များ ဆန့်တန်းကာ ၎င်း၏ကြွက်သားကြီးများကို လှုပ်၍ပြုပြန်၏။

ထို့နောက် ၎င်း၏လက်ဝါးနှစ်ဖက်အား ပရိသတ်ဘက်သို့ ထောင်ပြလိုက်ရာ

လက်သည်းများသည် ငါးလက်မကျော်ကျော် ခြောက်လက်မခန့် ရှည်လျားလျက်ရှိသည်ကို တွေ့ရလေ၏။

၎င်းလက်သည်းကြီးများသည် ရှည်ရုံမျှမက သန်မာကြောင်းကိုလည်း ပြသလိုသည်ဖြစ်ရာ လက်သည်းနှစ်ဖက်ကို ခတ်၍ပြရာ အမဲသားရောင်းသော ကုလားများ၏ ဓားချင်းခတ်သည့်အခါ၌ ထွက်သော အသံကဲ့သို့ တချင်ချင်မြည်လျက် ရှိလေ၏ ။

ထို့ပြင် သုံးချောင်းထောက် စားပွဲခုံကလေးတစ်ခုအား သူ့ရှေ့နား၌ ချပြီးလျှင် စားပွဲ၏ မျက်နှာပြင်အစွန်းအား လက်သည်းနှင့် ခေါက်၍ပြရာ စားပွဲခုံ၏ ခြေထောက်နှစ်ချောင်းသည် လှုပ်၍လာသည့်တိုင်အောင် ပြင်းထန်လေတော့၏။

ထိုမျှမကသေး တစ်ကိုက်ပတ်လည်ခန့်ရှိသော ပိတ်ဖြူကြီး အား ကားဘောင်ကျက်၍ ယူလာပြီးလျှင် ၎င်း၏လက်သည်းများဖြင့် ခွဲပြလေရာ ဓားမြှောင်ထက်ထက်နှင့် ထိုးခွဲ၍ပြသကဲ့သို့ပင် ရှိုးခနဲ ရှိုးခနဲမြည်ကာ ကွဲကျလေတော့၏။

ဤသို့သော ကြောက်မက်ဖွယ်ရာ စွမ်းရည်များကို ပြသပြီး နောက် ပရိသတ်ဘက်သို့ လှည့်ကာ တရုတ်ဘာသာဖြင့် စကားပြော လေတော့၏။ ၎င်း၏စကားအား စကားပြန်ကပြန်ပြောရာ အောက်ပါအတိုင်း ဖြစ်လေ၏။

“ကျွန်တော် ကမ္ဘာကို လှည့်ပြီး စိန်ခေါ်ခဲ့ပါတယ်၊ အချို့ အချို့သော တိုင်းပြည်များမှာ ကျွန်တော့်ကို ယှဉ်ပြိုင်ဝံ့တဲ့လူများကိုတွေ့ရှိခဲ့ပါတယ်၊ ဒါပေမယ့် ယှဉ်ပြိုင်ဖို့ တက်လာတဲ့လူတိုင်းဟာ စင်ပေါ်ကနေ အသက်နဲ့ ပြန်ပြီးဆင်းသွားရတယ်လို့ တစ်ခါမှ မရှိ သေးပါဘူး...”

“ကျွန်တော့်နာမည် ဝမ်းပေါက်ချောင်ပါ။ ကျွန်တော် လူသတ်လာတာ အယောက်ကိုးဆယ် ရှိပါပြီ။ အခုလဲ စိန်ခေါ်ပါတယ် လက်ဝှေ့နဲ့ပဲ သတ်သတ်၊ သိုင်းနဲ့ပဲ သတ်သတ်၊ နပန်းနဲ့ပဲ သတ်သတ်ကြိုက်ရာနဲ့ တက်ပြီးသတ်နိုင်ပါတယ်၊ ကျွန်တော် သုံးကြိမ်စိန်ခေါ်လို့ မှ ကျွန်တော့်ကို ယှဉ်ပြိုင်ဝံ့တဲ့လူ မရှိဘူးဆိုရင်တော့ ကျွန်တော် နိုင်ပါတယ် ခင်ဗျားတို့ မြန်မာပြည်မှာ လူဦးရေ (၁၆)သန်း ရှိတယ် မဟုတ်လား၊ အဲဒီလူအားလုံးကို ကျွန်တော် နိုင်ပြီလို့ ယူဆပါတယ်။ သတ္တိရှိတဲ့လူမျိုးဆိုရင်တော့ တက်ပြီးပြိုင်ကြတာကို တွေ့ဖူးပါတယ်”

ကျွန်ုပ်သည် ကိုနှင်းမောင်ကိုကြည့်လိုက်ရာ အကြီးအကျယ် မျက်နှာပျက်လျက် ရှိနေ၏။မျက်နှာကြီးတစ်ခုလုံးသည် နီမြန်းလျက် ရှိလေတော့၏။ ကျွန်ုပ်သည် ပြိုင်ပွဲကျင်းပပေးသောလူများကိုသာ အပြစ်တင်ချင်လေ၏။ မိမိအား



လာရောက်အားပေးသော ပရိသတ်အား ဤသို့ လူမိုက်စကားပြော၍ စိန်ခေါ်ခြင်းသည် လွန်စွာ ရိုင်းသော အပြုအမူ ဖြစ်လေသည်။

အချို့ အချို့သော မြန်မာလက်ဝှေ့ပွဲများ၌လည်း ထိုးဘက်မရှိသော လက်ဝှေ့သမားက ပရိသတ်ဘက်သို့ လှည့်ကာ “လူမှန်ရင် မျိုးနဲ့လား၊ ထွက်ခဲ့ပါလား၊ တစ်တောင်မြင့်သလား၊ တစ်ထွာမြင့်သလား၊ ကြောက်ကြသလား၊ လန့်ကြသလား၊ ယောက်ျားဘသား” ဟူသော စာချိုးချိုးဖြင့် ပရိသတ်ကို စိန်ခေါ်သော လူမိုက်စကားပြောသော စော်ကားသောပွဲမျိုးလည်း ရှိလေ၏။ အမှန်စင်စစ်အားဖြင့် ပွဲကြည့်ပရိသတ်သည် ပွဲကြည့် သက်သက်သာ ဖြစ်လေသည်။ မိမိတို့ကို လာရောက်၍ အားပေးသူ ဖြစ်ပေသည်။

တစ်နည်းအားဖြင့် လာရောက်၍ ချီးမြှင့်သော ကျေးဇူးရှင်များလည်း ဖြစ်ပေရာ ဤသို့ပြုလုပ်ရန်မသင့်ဟု ကျွန်ုပ်အနေနဲ့ ဆိုချင်ပါသည်။ လေ့ကျင့်ထားခြင်း၊ သင်ကြားထားခြင်း မရှိသော ပရိသတ်အား ဤသို့စိန်ခေါ်ခြင်းသည် အောက်တန်းကျသော အပြုအမူဟုပင် ထင်မှတ်၍ ကျွန်ုပ်သည် ထိုမြန်မာလက်ဝှေ့ပွဲကို ရှောင်လေ့ ရှိလေသည်။

ဤနေရာ၌ အင်္ဂလိပ် ဘောက်ဆင်သည် စနစ်ကောင်း၏။ ထိုးဖက်များကို နဂိုကပင် ပေါင်ချိန်ခြင်း၊ အလုံးအရပ် တိုင်းခြင်းများလုပ်ကာ အတွဲညီညာမှ တွဲဖက်၍ထိုးစေ၏။ ထိုးဖက်မရှိ၍ ပရိသတ်ကို စိန်ခေါ်ခြင်း၊ ရန်စခြင်းများ ပြုသည်ဟု ကျွန်ုပ် မတွေ့ဖူးပါ။

ယခုလည်း ကိုနှင်းမောင်သည် ဝမ်းပေါက်ချောင်၏စကား ကြောင့် နေမထိ ထိုင်မသာ ဖြစ်နေပုံရလေ၏။ လက်ဝှေ့စင်၏ရှေ့ တွင်မူ မြန်မာလက်ဝှေ့သမား (၂၀)ခန့်သည် နဂိုက တက်၍ထိုးမည်ဟု ရည်ရွယ်၍ လာသော်လည်း ဝမ်းပေါက်ချောင်က ခေါင်းပေါ်ကျောက်တုံးကြီး တင်၍ ထုပြ၊ ပိတ်ကြီးကို ခွဲပြ လုပ်လိုက်သဖြင့် တတ်၍မထိုးဝံ့ဘဲ တလှုပ်လှုပ် တရွရွသာလျှင် ဖြစ်၍နေကြလေ၏။

ဝမ်းပေါက်ချောင်ကြီးသည် စင်ပေါ်မှ နေ၍ လက်ဝှေ့သ များရော ပရိသတ်များကိုပါ ကြည့်၍ တဟဲဟဲ ရယ်ပြီးလျှင်...

“ကျုပ်ကို ကြောက်နေကြပြီလား၊ တက်ခဲ့ကြပါ၊ တစ်ယောက်မှ မရှိဘူးလား”

ပရိသတ်သည် အပ်ကျသံမျှ မကြားရအောင် ငြိမ်လျက်ရှိ တော့၏။ ထိုအခါ၌ ကျွန်ုပ်စိတ်၌ တစ်မျိုးတွေးမိပြန်၏။ ပွဲကြည့်ပရိသတ်သည် မခံချင်စိတ်များ ထိန်း၍မရတော့သည့်အခါ၌ တစ်ယောက်ချင်း မတက်ဘဲ ဝုန်းခနဲ တစ်ရုံလုံး တက်၍

ဝမ်းပေါက်ချောင်ကို သတ်ရင်တော့ အခက်ပေပဲ ဟူ၍ဖြစ်၏။

“ကျုပ်ကို မကြောက်ပါနဲ့၊ မနာစေရပါဘူး၊ ဟောဒီလက်သည်းကလေးနဲ့ ဗိုက်ကို ဟိုဘက်ဒီဘက် ပေါက်အောင် ထိုးပြီးခွဲပေး ပါမယ် တစ်ခါတည်း သေမှာပါ။ ဝေဒနာ မခံရပါဘူး၊ တစ်ယောက် တစ်လေ တက်ခဲ့ကြစမ်းပါ။ ဟဲ... ဟဲ... ခင်ဗျားတို့လူမျိုးကတယ်လဲ ကြောက်တာကိုးဗျာ”

“တက်မယ်ဟေ့”

စကားပြန်၏ စကားဆုံးသည်နှင့်တစ်ပြိုင်နက် ရံ့ထဲမှ အသံနှစ်သံ တစ်ပြိုင်နက် ထွက်ပေါ်၍ လာလေ၏။ အသံတစ်သံမှာ ရှေ့ဆုံးမှ လက်ဝှေ့သမားထဲမှ အသံဖြစ်၍ ကျန်အသံတစ်သံမှာ ကျ ွန်ပီ၏ ဘေးမှ ကိုနှင်းမောင်က ထ၍အော်လိုက်သော အသံဖြစ်လေသည်။

အစော်ကားခံနေရသော ပရိသတ်က နားကွဲမတတ်သော လက်ခုပ်သံ၊ လက်ခေါက်မှုတ်သံများဖြင့် ဂုဏ်ပြုကြလေတော့သည်။

“မြန်မာ့သွေးကွ... မြန်မာ့သွေး...”

“အာဇာနည်ဟေ့...” ဟူသော အသံများသည် မနားတမ်း ပေါ်ထွက်နေရာ အသံချဲ့စက်ဖြင့် မေတ္တာရပ်ခံယူရလေ၏။ ကိုနှင်းမောင်၏လက်ကို ကျွန်ုပ်က ဆွဲသော်လည်း ကိုနှင်းမောင်သည် ကျွန်ုပ်၏ ဆွဲသောလက်ကို ခါ၍ အတန်းထဲမှ ထွက်လေတော့၏။ လူများကလည်း ရှောင် ပေးကြ၏။ ‘ဒါမှ သူရဲကောင်းဗျို့၊ “ဝမ်းသာလိုက်တာဗျာ “နိုင်ပါ စေဗျာ စသည်ဖြင့် မိမိတို့ရှေ့ ရောက်လာသည့်အခါ၌ ကိုနှင်းမောင်အား ဝိုင်း၍ အားပေးစကား ပြောကြလေ၏။

ကျွန်ုပ်လည်း ဆွဲ၍မရသည့်အဆုံး၌ ၎င်း၏နောက်သို့ထပ် ကြပ်မကွာ လိုက်ရလေတော့၏။ ဤသို့နှင့်ပင် စင်ရှေ့သို့ ရောက်သွားရလေတော့၏။ စင်ရှေ့ရောက်သည့်အခါ၌ ကျွန်ုပ်အတွက် ဝမ်းသာစရာတစ်ခု ကြုံတွေ့ရလေတော့၏ တက်၍ထိုးမည့် လက်ဝှေ့သမားနှင့် ကိုနှင်းမောင်တို့သည် သူ အရင်အော်သည်၊ ငါ အရင် အော်သည်နှင့် ငြင်း၍ လုတက်ကြလေ၏။ ထို့ကြောင့် စင်ပေါ်မှ ဒိုင်လူကြီးများက နှစ်ဦးစလုံးကို ထိုးသတ်ခွင့်မပြု။

တစ်ဦးနှင့်သာ ထိုးခွင့်ပြုမည်ဆိုသဖြင့် လက်ဝှေ့သမားက ကိုနှင်းမောင်၏ ခြေထောက်ကို ကိုင်၍ သူ့အား ထိုးသတ်ခွင့်ပေးရန် အသနားခံလေ၏။ ကိုနှင်း မောင်ကလည်း မပေးနိုင်ကြောင်း ပြောဆိုလျှင် ဒိုင်လူကြီးများက ခေါင်းပန်းလှန်၍ ဆုံးဖြတ်ရမည်ဟု ပရိသတ်အား ကြေညာလိုက် လေ၏။ ကိုနှင်းမောင်ရော

လက်ဝှေ့သမားပါ ၎င်းအကြံကို လက်ခံ ကြရလေတော့၏။

ဒိုင်လူကြီးတစ်ဦးက ငါးမူးစေ့တစ်စေ့ကို ယူကာ ကိုနှင်း မောင်အား ဘာယူမလဲဟု မေးရာ ကိုနှင်းမောင်က ခေါင်းဟုပြော၍ လက်ဝှေ့သမားက ပန်းကျလေ၏။

ကျွန်ုပ်သည် ကိုနှင်းမောင် လုပ်သမျှသောအလုပ်တို့၌ ကိုနှင်းမောင် အနိုင်ရခြင်းကိုသာ လိုလားခဲ့သော်လည်း ယခု ခေါင်းပန်းလှန်သောကိစ္စ၌မူ ကိုနှင်းမောင် ရှုံးပါစေဟူ၍ ပြောင်းပြန် ဆုတောင်းရလေတော့၏။

ထိုစဉ်၌ပင် ဒိုင်လူကြီးသည် ငါးမူးစေ့အား လက်ဖြင့် တောက်၍တင်လိုက်ပြီးလျှင် မြေပေါ်သို့ ပြန်၍ကျသောအခါ၌ အခြားသော ဒိုင်လူကြီးများကိုသာမက လက်ဝှေ့သမားနှင့် ကိုနှင်း မောင်တို့ကိုပါ ခေါ်၍ပြလေ၏။

ကျွန်ုပ်၏ရင်တွင်း၌မူ စာပို့ကြီးဆယ်စင်း ပြိုင်တူ ခုတ်မောင်းနေသကဲ့သို့ ရှိလေတော့၏။

ထို့နောက် ဒိုင်လူကြီးက လက်ဝှေ့သမား၏လက်ကို ကိုင် မြှောက်၍ ပြလိုက်ရာ ပရိသတ်များအနက် ပထမဆုံး လက်ခုပ်တီး သူမှာ ကျွန်ုပ်ပင် ဖြစ်လေတော့၏။

ကိုနှင်းမောင် ရှုံး၍သွားပေပြီ။ ထို့ကြောင့် ကိုနှင်းမောင်သည် လက်ဝှေ့သမားအနီးသို့ ကပ်ကာ စကားတီးတိုး မှာကြားလေရာ လက်ဝှေ့သမားက ပြုံးရွှင်စွာ ခေါင်းညိတ်၍ ပြပြီးလျှင် ကိုနှင်းမောင်အား ကျေးဇူးတင်စကား ပြောလေတော့၏။

ကိုနှင်းမောင်သည် စင်အောက်သို့ ပြန်ဆင်းလာလျှင် ဝမ်းပေါက်ချောင်ကြီးက ထ၍ ပရိသတ်အား အောက်ပါအတိုင်း ပြောပြန်လေ၏။

“မြန်မာလူမျိုးဟာ အားကြီး သတ္တိရှိတယ်၊ ကျုပ်ဟာ တိုင်း ပြည် တော်တော်များများကို ရောက်ခဲ့ပါတယ်၊ ဒါပေမယ့် အခုထိ မဲချပြီး ယူရတဲ့အထိ ကျုပ်ကို ယှဉ်ပြိုင်ချင်တဲ့လူမျိုးကိုတော့ ဒီတစ်ခါ ပဲ တွေ့ဖူးပါသေးတယ်” ဟူ၍ ဖြစ်လေ၏။

ထို့နောက် ဝမ်းပေါက်ချောင်ကြီးသည် လက်သည်းကြီးများကို ချွင်ချွင် မြည်အောင် ခတ်ပြီးလျှင် လက်ဝှေ့သမားအား လိုက်၍ထိုးလေတော့၏။ လက်ဝှေ့သမားသည် စင်ပေါ်၌ ကွေ့ပတ်၍ ပြေးရလေ၏။

ထိုမြင်ကွင်းကို ကြည့်ရသည်မှာ အခြားသူများအဖို့တော့ မဆိုနိုင်ပေ။ ကျွန်ုပ်အဖို့တော့ ဝက်သတ်တရုတ် ဝက်ကို လိုက်၍ထိုး နေသဖြင့် ပြေးနေရသော ဝက်တစ်ကောင်ကို ပြေး၍မြင်ယောင် လေတော့၏။

“အိုင်ဆေး... ကိုနှင်းမောင်း ခင်ဗျားလူ ဘယ်လောက် ကြာကြာ ပြေးနိုင်မှာလဲဗျာ၊ တော်တော်ကြာ မောတော့မှာပေါ့ မောတဲ့အခါကျမှ တရုတ်က ဗိုက်ခွဲလိုက်တော့မှာပေါ့ဗျာ”

“ဒီလိုလဲ ပြောလို့မဖြစ်ဘူးဗျာ၊ ကျုပ်တို့လူက မထူးစိတ်နဲ့ တက်သွားတာဗျာ၊ ဒီလူ ရှောင်ပုံတိမ်းပုံ ကြည့်ရတာတော့ တယ်မခေ လှဘူးဗျာ၊ အကျဉ်းအကြပ်ထဲကျမှ တအားကြဲမယ့်ပုံပဲ”

ထိုစဉ် “ဘာလို့ ပြေးနေတာလဲ၊ ချပါတော့လားကွ...ကြောက်သလားကွ’ ဟူသော မိမိ မလုပ်ရဲသည့်ကိစ္စအတွက် အသက် စွန့်၍ ဆောင်ရွက်နေရသောသူအား ညှာတာထောက်ထားခြင်း မရှိသော အော်သံများ ပေါ်ထွက်လာလေ၏။ အမှန်စင်စစ် ထိုသူများသည် တစ်စုံတစ်ယောက် အနာတရဖြစ်လျှင် တော်ပြီဟု သဘောထားတတ်ကြသော စိတ်ဓါတ်အားဖြင့် အောက်တန်းကျသူများ သာလျှင် ဖြစ်ပေ၏ ။

ဝမ်းပေါက်ချောင်နှင့် ယှဉ်ပြိုင်ထိုးသတ်၍နေရသော လက်ဝှေ့သမားအဖို့မူ စက္ကန့်တိုင်း စက္ကန့်တိုင်း သတိရှိနေရလေ၏။ တစ်နည်းဆိုရပါမူ အမှားဖြစ်သွားလျှင် ထိုအမှားအတွက် အသက်ကိုလျော်ကြေးအဖြစ် ပေးဆပ်လိုက်ရမည့် လွန်စွာအရေးကြီးသော အချိန်အခါမျိုး ဖြစ်နေသည်ကိုမူ ထိုသူများသည် စဉ်းစားမိခြင်း မရှိကြ။ စဉ်းစားမိသည့်တိုင်အောင်လည်း သုသေတာပဲ၊ ငါသေတာမှ မဟုတ်ဘဲ ဟူသော သဘောထားနိုင်သော တကိုယ်ကောင်းစိတ် သူများသာလျှင် ဖြစ်ပေတော့၏။

ဝမ်းပေါက်ချောင်သည် ကွေ့ပတ်ပြေးလျက်ရှိသော လက်ဝှေ့သမားအား တစ်မျိုးတစ်ဖုံ ကြံရွယ်ပြန်လေ၏။ ၎င်း၏အကြံမှာ မပြေးနိုင်အောင် ထောင့်သို့ တဖြည်းဖြည်းနှင့် ချောင်ပိတ်ကာ ပြေးပေါက်ပိတ်သည့်အခါကျမှပင် အပိုင်သတ်မည်ဟူ၍ဖြစ်သည်ကို ခြင်း၏ လုပ်နည်းကိုင်နည်းကို ကြည့်၍ ကျွန်ုပ် သိရှိရလေတော့၏။

သူသည် လက်ဝှေ့သမားအား တဖြည်းဖြည်း ခြောက်၍ သွင်းလာရာ ထောင့်တွင်းသို့ တဖြည်းဖြည်း ရောက်၍နေလေတော့၏။

“ထောင့်ထဲကို မဝင်နဲ့၊ မင်းကို ပိတ်နေတာ”

အားမလိုအားမရ ဖြစ်နေသော ပရိသတ်က အော်၍ သတိပေးပြန်လေ၏။  
သို့သော် လက်ငွေသမားမှာ မထွက်နိုင်ရှာတော့ပေ။ထောင့်တွင်းသို့  
ဆိုက်ဆိုက်မြိုက်မြိုက် ရောက်သွားရလေတော့၏။

ပရိသတ်လည်း အသက်ပြင်းပြင်း မရှူနိုင်တော့ဘဲ အထူး ပင် အာရုံစိုက်၍  
ကြည့်နေကြလေတော့၏။

ဝမ်းပေါက်ချောင်သည် တစ်ချက်နှစ်ချက်မျှ ခြောက်ထိုး ထိုးလိုက်ပြီးနောက်  
လက်ငွေသမား ဟန်အပျက်၌ လက်ယာဘတ် လက်သည်းရှည်ကြီးဖြင့်  
လက်ငွေသမား၏ဗိုက်ဆီသို့ တအားထိုး လိုက်လေတော့ရာ ရုံတစ်ခုလုံးရှိ  
လူများသည် “ဟာ” ဟု ဖြစ်၍သွား ကြလေ၏။

ဝမ်းပေါက်ချောင်၏ လက်သီးသည် လက်ငွေသမား၏ ဝမ်းဗိုက်ကို ဖောက်၍  
နောက်ကျောမှပင် ထွက်လာသည်ကို ကျွန်ုပ်မြင်တွေ့ရလေတော့၏။ထိုသို့  
လက်ကြီးတစ်ခုလုံး ဝမ်းဗိုက်တွင်းသို့ ဝင်၍ သွားသည့်တိုင်အောင်  
လက်ငွေသမားသည် သူ၏ညာလက်သီးဖြင့် ဝမ်းပေါက်ချောင်၏ မျက်နှာအား  
အဆက်မပြတ် ထိုးလျက်ရှိသည်ကို လည်း တွေ့ရလေ၏။ ထို့နောက် “အား” ဟု  
အသံနက်ကြီးဖြင့် အော်၍ ဝမ်းပေါက်ချောင် လဲကျသွားလေတော့၏ ။

ထိုအခါကျမှပင် လက်ငွေသမားသည် ပရိသတ်ဘက်သို့ လှည့်ကာ  
လက်နှစ်ဖက်ကို မြှောက်၍ နှုတ်ဆက်လေ၏။ နှုတ်ဆက် သည့်အခါ၌ ၎င်း၏ဗိုက်၌  
မည်သည့်ဒဏ်ရာဒဏ်ချက်မျှ မတွေ့ရသ ဖြင့်...

‘ “မထိဘူး... မထိဘူး၊ နိုင်ပြီ... နိုင်ပြီ” ဟု တစ်ရုံလုံး  
အော်ဟစ်ကြလေတော့၏။

“အိုင်ဆေး... မထိဘူးလား”

“မထိဘူး၊ ဝမ်းပေါက်ချောင် ထိုးလိုက်တဲ့လက်သီးကို ဟိုလူ  
လက်မဝက်လောက်ကလေး ခါးကို နွဲ့နှောင်းလိုက်ပြီး ပြန်ထုတ်လိုက်တာသူ့ရဲ့  
ဘယ်ဘက်ချိုင်းနဲ့ ညှပ်ပြီး ဝမ်းပေါက်ချောင်ရဲ့ မျက်နှာကို ညာဘက်လက်သီးနဲ့  
တရစပ် သယ်လိုက်တာဗျာ”

ဒိုင်လူကြီးနှင့် ဆရာဝန်များသည် ဝမ်းပေါက်ချောင်းအား ဆေး  
စမ်းသပ်ပြီးနောက် ကြေညာလေတော့၏။

“ဝမ်းပေါက်ချောင် သေသွားပါပြီ”

ရုံတစ်ခုလုံး ထိန်း၍မရအောင် အော်ဟစ်ကြလေ၏။ တချို့ လည်း စင်ပေါ်သို့ တက်၍ကြည့်မည် လုပ်သဖြင့် ပုလိပ်များက တား၍ထားကြရလေ၏။ ကျွန်ုပ်နှင့် ကိုနှင်းမောင်သည် စီအိုင်ဒီ ကဒ်များကို ပြ၍ စင်ပေါ်သို့ တက်ရောက်၍ ကြည့်ရှုကြလေ၏။

ဆရာဝန်သည် ဝမ်းပေါက်ချောင်၏ လက်နှစ်ဖက်အား ကြိုးဖြင့် တိုင်း၍ကြည့်ရာ ချိုင်းဖြင့် အညှပ်ခံရသော ဘယ်လက်သည် ခြောက်လက်မခန့် ရှည်ထွက်နေသည့်တိုင်အောင် အဆစ်များ ထွက်ကုန်ကြောင်း တွေ့ရလေ၏ ။

ဒိုင်လူကြီးများက ကိုနှင်းမောင်အား စီအိုင်ဒီမှ စုံထောက်တစ်ဦးဖြစ်ကြောင်း သိရသောအခါ၌ “စောစောက ထိုးဖို့တက်လာတာ ခင်ဗျား မဟုတ်လား” ဟု မေးမြန်းကြရာ ကိုနှင်းမောင်က ဟုတ်မှန်ကြောင်း ဝန်ခံသောအခါ အထူးအဆန်းသဖွယ် ဝိုင်း၍ ကြည့်ကြပြီးလျှင် “ခင်ဗျား တော်တော် သတ္တိကောင်းတဲ့လူပဲ” ဟူ၍ ချီးကျူးကြလေတော့၏။

ကျွန်ုပ်တို့လည်း စင်ပေါ်မှဆင်း၍ အပြင်ဘက်သို့ ထွက်လာရာ အကြော်ဆိုင်တစ်ဆိုင်ရှေ့အရောက်တွင် စောစောက အနိုင် ရသွားသော လက်ဝှေ့သမားက ဆိုင်ထဲမှ ပြေးထွက်လာကာ ကိုနှင်းမောင်အား အတင်းဖက်၍...

“မိတ်ဆွေ ပြောတဲ့အတိုင်းပဲ ဒီတရုတ်ကြီးက ကျုပ်ကိုထောင့်မှာ ပိတ်တာမျိုး၊ ကျုပ်ကလဲ မိတ်ဆွေ မှာလိုက်တဲ့အတိုင်း နည်းနည်းကလေး ကပ်ရှောင်ပြီး နှံလိုက်ရတာပဲ အဲဒါကြောင့် မိတ် ဆွေကို ပြုစုပါရစေ၊ ဒီဆိုင်မှာ အရက်လဲ ရပါတယ်”

ဟု ဆိုကာ ကိုနှင်းမောင်အား အတင်းကာရာ ဆွဲ၍ ခေါ်သဖြင့် ကိုနှင်းမောင်က အမျိုးမျိုးအဖုံဖုံ အကြောင်းပြ၍ ငြင်းဆန် လေ၏။

“ခင်ဗျား အခု ဆုကြေးဘယ်လောက်ရသလဲ” ဟု ကျွန်ုပ် ဝင်မေးလိုက်၏။

“ခြောက်ရာ့အစိတ်ပါ ခင်ဗျာ” ဟု ပြန်၍လိုက်ရာ ကျွန်ုပ်က “အိမ်ဘယ်မှာလဲ၊ ကားနဲ့ လိုက်ပို့ပါရစေ” ဟု ပြောသော်လည်း ၎င်းလက်ဝှေ့သမားက...

“မလုပ်ပါနဲ့ဗျာ၊ အသက်နဲ့လဲပြီး ရှာထားတဲ့ပိုက်ဆံကလေး မိန်းမကို အကုန်မကျွေးရက်ပါဘူးဗျာ၊ ကျုပ်နဲ့ သေဖော်သေဖက် လက်ဝှေ့သမားတွေကို စိတ်တိုင်းကျ ဧည့်ခံပါရစေဦး” ဟု ဆိုသဖြင့် ကျွန်ုပ်တို့လည်း ထွက်ခဲ့ကြလေတော့၏။

ကားပေါ်ရောက်သည့်အခါ၌ ကျွန်ုပ်က...

“ခင်ဗျား ပြောတဲ့နည်းနဲ့တောင် ဟိုလူ နိုင်တယ်ဆို ခင်ဗျားနဲ့ သတ်ခွင့်ရလို့ သတ်ရရင်လဲ ခင်ဗျားပဲ နိုင်မှာပဲ” ပြောသည့် အခါ၌မူ ကိုနှင်းမောင်သည် မည်သို့မျှ ပြန်မပြောတော့၏ ပြုံးရုံသာပြုံးပြီးလျှင် စီးကရက်တစ်လိပ်ကို ထုတ်၍သောက်ကာ သူ့အတွေးနှင့်သူ လိုက်ပါ၍လာလေတော့၏။

[မှတ်ချက်။။ ၎င်းဝမ်းပေါက်ချောင်နှင့် မြန်မာလက်ဝှေ့သမားတို့ ထိုးသတ်ခဲ့သောပွဲကို ယခုအခါ၌ အသက် (၆၀)ကျော်နီးပါးရှိ ရန်ကုန်သားကြီးများသည် ကြည့်ဖူးလိုက်ရသည်သာ များပေလိမ့်မည်။ ထိုညက အနိုင်ရရှိသွားသော လက်ဝှေ့သမား၏ အမည်မှာမူ စစ်အတွင်း၌ ပျောက်ဆုံးသွားခဲ့သော ကျွန်ုပ်၏ဒိုင်ယာရီတွင် ပါသွားပြီဖြစ်ပြီး ကျွန်ုပ် ကိုယ်တိုင်လည်း မှတ်မိခြင်း မရှိတော့သဖြင့် အမည်အား မဖော်ပြနိုင်ခြင်းကို ခွင့်လွှတ်ကြပါကုန်။။(စာရေးသူ)]

## အပိုင်း - ၄

### တရားခံ အသစ်တစ်ယောက် လဲခြင်း

နောက်တစ်နေ့နံနက်၌ ကျွန်ုပ်နှင့် ကိုနှင်းမောင်တို့သည် စီအိုင်ဒီ ရုံးခန်း၌ပင် ဆုံကြလေ၏။ ကျွန်ုပ်တို့နှစ်ဦး စကားပြောလျက် နေစဉ်ပင် မစ္စတာစတီးဝပ် ရောက်လာပြီးလျှင်...

“မစ္စတာနှင်းမောင်... ညက ဂျူဗလီဟောမှာ ဝမ်းပေါက်ချောင်ကို သတ်ဖို့ ကြိုးစားတယ်နော်”

“မင်းကြီး.. ညက ကြည့်သလား”

“ဘယ်မကြည့်ဘဲ နေမလဲ... မစ္စတာနှင်းမောင် စင်ပေါ် တက်တော့ တားမလို့ လုပ်သေးတယ်၊ မစ္စတာဘရိုက လွှတ်ပေး လိုက်ပါ။ ဒီအချိန်မှာ ဘုရားသခင် ဆင်းပြီးတားရင်တောင် ရမှာ မဟုတ်ဘူးလို့ သူက ပြောတာနဲ့ မတားဖြစ်တာ၊ သတ္တိကိုတော့ ချီးကျူးရမှာပဲ။ ညက ဟိုကောင်နိုင်တာလဲ မစ္စတာနှင်းမောင်ရဲ့ အိုင်ဒီယာ ပါမှာပဲ ဪ... ဒါနဲ့ ဗဟန်းဂါတ်က ရာဇဝတ်အုပ်နှစ်ကောင် ဖမ်းထားတဲ့ တရားခံတွေကလဲ အာမခံ ပေးလိုက်ပြီဆိုပဲ။ အလောင်းမှာ တွေ့တဲ့ သုက်သွေးနဲ့ ဒီကောင်တွေရဲ့ သုက်သွေးကို ယှဉ်ပြီးစစ်ဖို့ မစ္စတာနှင်းမောင်က အကြံပေးလိုက်တာမှာ အဲဒီတရားခံတွေ အာမခံ ရတော့တာပေါ့။ သွေးချင်းမတူဘူးလို့ ဆရာဝန်က သက်သေ ခံတယ်။ အဲဒီ ရာဇဝတ်အုပ်နှစ်ကောင်ကတော့ မကြာခင် ထပ်ကို ဖမ်းပေးဦးမယ်လို့ သူတို့ဘော့စ်(တိုက်ပိုင်ကြီးကို ဆိုလိုသည်) ကိုပြောတယ်ဆိုပဲ။ အလကား အသုံးမကျတဲ့ကောင် နှစ်ကောင်ပဲ။

ခုတော့ သူတို့က ပိုးနှံကောင်လို ခုန်ဆွခုန်ဆွ လုပ်နေသေးတယ် ရယ်ဖို့ ဘယ်လောက်ကောင်းသလဲ၊ အိုကေ... ကျွန်ုပ်သွားမယ် မစ္စတာ နှင်းမောင်၊ ဆက်ပြီးလုပ်ပါ။ လိုတဲ့အကူအညီရှိရင်လဲ ပြောပါ။”

ဟူ၍ မစ္စတာစတီးဝပ်သည် ရှည်လျားလှသော စကားကို ပြောကာ ကျွန်ုပ်တို့အနီးမှ ထွက်သွားလေတော့၏။

မစ္စတာစတီးဝပ် ထွက်သွားလျှင် ကျွန်ုပ်က ကိုနှင်းမောင်အား....



“အိုင်ဆေး ကိုနှင်းမောင်... ကျုပ်တို့ ဘာဆက်လုပ်ရမလဲ ”

“အိုင်ပီ... ခရီးသွားခွင့် တင်ခဲ့ပါ။ ဒီနေ့ပဲ မန္တလေး သွားကြရအောင်”

“ဘယ်သူ့ဆီကိုလဲ”

“ခင်ခင်စိန်ဗိုလ်ထဲက တွေ့ခဲ့တဲ့ ပန်းထိမ်ဆရာ ကိုမောင်မောင်ဆီကိုလေ”

ဟု ဆိုသဖြင့် ခရီးသွားခွင့်ပုံစံ၌ဖြည့်စွက်၍ မစ္စတာစတီးဝပ်ထံ တင်ပြပြီးနောက် မန္တလေးသို့ ထွက်ရန်အတွက် ပြင်ဆင်စရာရှိသည်များကို ပြင်ဆင်ပြီးနောက် ကိုနှင်းမောင်ခေါ်ရာသို့ တကောက်ကောက် လိုက်ခဲ့ရလေ၏။

“ခင်ခင်စိန်ဟာ မသေမီ မိနစ်ပိုင်းကလေး အတွင်းမှာ ယောက်ျားတစ်ဦးနဲ့ သံဝါသ ပြုသွားတယ်ဆိုတဲ့ ဆရာဝန်ရဲ့ ထွက်ချက်ဟာ အခုနေအခါမှာ အမှုရဲ့ အသက်လို ဖြစ်နေတယ် အိုင်ပီ”

"ဒီမိန်းမကလဲဗျာ... သေခါနီးမှာများ"

“သေမယ်ဆိုတာ ဘယ်သိမလဲဗျာ”

“ဟုတ်တယ်  
သေမယ်ဆိုတာသိရင်တော့ ခင်ခင်စိန်ဟာ  
မဟုတ်ဘူးဗျ”

နောက်မိနစ်အနည်းငယ်အတွင်းမှာ  
ဒီကိစ္စကို စိတ်တောင်ကူးဝံ့ရှာမှာ

“အစစ်ပေါ့ဗျာ... (Blindness to the future kindly Fing) အနာဂတ်ကို ကြိုတင်မသိနိုင်တာဟာ ဘုရားသခင်ရဲ့ ကရုဏာတော်ပဲလို့ ခရစ်ယာန်ဘာသာဝင်တွေကတော့ ဆိုရိုးရှိတာပဲ”

“အခု ခင်ဗျားပြောတဲ့ ဆိုရိုးစကားဟာ ဟုတ်မှဟုတ်ရဲ့ လား သဒ္ဒါလဲ မမှန်ပါလား။”

“အဲဒါပေါ့ဗျ... (Poetic Licence) ပိုးအက်တစ်လိုင်စင် ခေါ်တဲ့ ကဗျာမှာ သဒ္ဒါကို ငဲ့ဖို့မလိုတဲ့ ခွင့်ပြုချက်ကြောင့်ပေါ့ဗျာ။တားပုံက ပုပ်လို့ ခေါ်တဲ့ ကဗျာဆရာကြီးတစ်ဦးရဲ့ သံဝေဂ ထဲကဗျာ ရှိတ်စပီးယားရဲ့ ကဗျာတွေတောင် တစ်ချို့ သဒ္ဒါစည်း နဲ့ မညီတာတွေ ရှိတယ်ဗျ။ ဒါပေမယ့်လို့ ကိစ္စမရှိဘူး။ ကဗျာမှာသဒ္ဒါကို ငဲ့ဖို့ရာ မလိုဘူးဗျ။ သူတစ်ယောက်လို့ ဆိုရမယ့်အစား သူ ဦးတစ်ယောက်လို့ ရေးတာ မှားတယ်လို့ မဆိုနိုင်ဘူးမဟုတ်လား”

“ခင်ဗျားဟာ                      ဘယ်ကိစ္စမဆို                      နှိုက်နှိုက်ချွတ်ချွတ်  
တယ်လဲလေ့လာထားတာကိုဗျ”

“စုံထောက် လုပ်မယ်ဆိုရင် သေနတ်ပစ်တတ်ရုံနဲ့ နေရာမကျလှဘူးဗျ။ အဘက်ဘက်က ဗဟုသုတ စုံရတယ်။ ပြီးတော့ နေရာ တကာမှလဲ ခေတ်မီတဲ့ ကိရိယာတွေချည်းပဲ သိပ်အားမကိုးရဘူး စကော့တလန် စုံထောက်အဖွဲ့ နာမည်ကျဆင်းလာတာဟာဒါကြောင့်ပေါ့။ ကိုယ်တိုင် နှာခေါင်းနဲ့နမ်းကြည့်ရမယ့် ပစ္စည်းကလေး ၊ ဓာတ်ခွဲခန်း ပို့ပြီးမှ ဘာအနံ့ ရတယ်ဆိုတဲ့အဖြေကို စောင့်နေတဲ့ စုံထောက်တွေချည်း ဖြစ်နေကြပြီဆိုပဲ”

“ခင်ဗျားနဲ့သာ တွဲပြီး အမှုများ လိုက်ရရင်တော့ ကျုပ်  
စုံထောက်ကောင်းတစ်ယောက် ဖြစ်လာမှာပေါ့ဗျာ”

“ကျုပ် ပြောရဲပါတယ်၊ ဒီအမှုဟာ ခင်ဗျားအတွက် , စုံထောက်နည်း ကျမ်းကြီးဆယ်ကျမ်းလောက်ကို တစ်ခါတည်း ရ ထားတာလောက် အကျိုးရှိလိမ့်မယ်ဗျ”

ကျွန်ုပ်တို့သည် တစ်နေ့လုံးလိုလို ကိုနှင်းမောင် သွားချင် ဆိုသည့်နေရာများသို့ မော်တော်ကားဖြင့် လိုက်၍ပို့ရလေ၏။

မန္တလေး စာပို့ ထွက်ခါနီးအချိန်ကျမှပင် ဘူတာရုံသို့ သွားကြပြီး အင်းစိန် စီအိုင်ဒီမှ ဒရိုင်ဘာတစ်ဦးကို တယ်လီဖုန်းဖြင့် ခေါ်၍ ကားကို ပြန်သိမ်းစေပြီးနောက် ရထားပေါ်သို့ တက်ခဲ့ကြသည်။

တစ်လမ်းလုံး၌ ကိုနှင်းမောင်သည် သက်ကြီးရွယ်အို များအား တွဲ၍ပို့ခြင်း၊ မနိုင်တနိုင်နှင့် ထမ်းပိုးလာသော ခရီးသည် အထုပ်အပိုးများကို ကူ၍ ချပေးခြင်း၊ ဈေးဆင်း၍ မဝယ်နိုင် သားသည်မအေများအတွက် မုန့်ပဲသရေစာများ ဆင်း၍ဝယ်ပေး ခြင်း စသောအလုပ်များကို လုပ်ကိုင်လျက် လိုက်ပါခဲ့လေ၏။

မန္တလေးသို့ ရောက်သည့်ကာလ၌လည်း ဂါတ်သို့ ကျွန်ုပ်တစ်ဦးတည်းသာ သွားရောက်၍ အကျိုးအကြောင်း ပြောရ လေ၏။ ၎င်းကမူ လက်ဖက်ရည်ဆိုင်၌ ကျန်ခဲ့လေ၏။

ထို့နောက် ကျွန်ုပ်တို့နှစ်ဦးသည် နဝရတ်ကိုးသွယ် ရွှေပန်းတိမ်တိုက်သို့ သွားရောက်ကာ ကိုမောင်မောင်နှင့် တွေ့ဆုံကြလေ၏။

ကိုမောင်မောင်သည် တွေ့လျှင်တွေ့ချင်း ကျွန်ုပ်တို့ အပေါ်တွင်  
ကောင်းမွန်စွာ မဆက်ဆံလိုပေ။ စကားပြောရသည်မှာလည်း ကတ်တတ်တတ်

နိုင်လှ၏။ သို့ရာတွင် ကျွန်ုပ်က စီအိုင်ဒီကတ်ကို ထုတ်၍ပြလိုက်သည့်အခါ၌မူ သူသည် များစွာသော မန္တလေးသားများကဲ့သို့ပင် ယဉ်ကျေးသိမ်မွေ့သော အသုံးအနှုန်းများဖြင့် ပြောဆိုလေတော့သည်။

“ခင်ဗျားနဲ့ ခင်ခင်စိန် မောင်နှမတော်တယ်ဆိုတာကို သိတာ ဘယ်လောက် ကြာပြီလဲ ကိုမောင်မောင်”

ကိုနှင်းမောင်က ဤသို့မေးလိုက်လျှင် ကိုမောင်မောင်ဆိုသူသည် မျက်စိမျက်နှာများ ပျက်၍သွားပြီးနောက်...

“သိတာတော့ ကြာပါပြီဗျာ၊ သူ့ယောက်ျားသေပြီး တစ်နှစ်လောက်မှာ ထင်ပါရဲ့၊ လေးနှစ်လောက်တော့ ရှိသွားပြီး ဒါပေမယ့် ကျွန်တော်ကပဲ သိသေးတာ၊ သူက မသိသေးဘူး၊ ပြီးခဲ့တဲ့နှစ်လောက်မှ စပြီး ကျွန်တော်က စာရေးပြီး ဆက်သွယ်ခဲ့တယ်၊ မမကတော့ မယုံသေးဘူး၊ နောက်တော့ အဖေနဲ့ကျွန်တော် ရိုက်ထားတဲ့ဓာတ်ပုံတွေပါ သူ့ဆီကို ပို့တော့မှ ယုံတယ်ခင်ဗျ၊ ပထမတော့ သူ့အမွေတွေကို လိုချင်တယ်လို့ ထင်များ ထင်နေလို့လားမသိ၊ ကျွန်တော်ကဒါကြောင့် မဟုတ်ပါဘူး၊ ကျွန်တော့်မှာလဲ ဆွေမျိုးက ရှိတာမှ မဟုတ်ပဲ ကျွန်တော် တစ်ယောက်တည်းဆိုတော့ ဆွေမျိုး သိပ်ပြီးငတ်တာ၊ တစ်ကောင်ကြွက်လို့လဲ သူများအပြော မခံနိုင်ဘူး မဟုတ်လား၊ အခုလို ကိုယ့်အစ်မတစ်ယောက် ရှိသေးတယ်ဆိုတော့ မရ မက စုံစမ်းပြီး ကျွန်တော်ကပဲ စပြီးဆက်သွယ်ရတာပေါ့၊ သူ့အမွေ ကိုလဲ ကျွန်တော် မမက်ပါဘူးဗျာ”

“ဒါပေမယ့် ခင်ဗျား အကုန်ရပြီလို့ ဆိုရမှာပဲ”

“ဘာကိုလဲ ခင်ဗျာ”

“သူ့ပစ္စည်းတွေကိုပေါ့၊ ခင်ခင်စိန် သေသွားပြီ”

“အို...”

“ရိုးရိုးသေတာ မဟုတ်ဘူး၊ အသတ်ခံရတာ”

“အလိုလေး...”

“အဲဒီကိစ္စကြောင့် ခင်ဗျားဆီကို လာခဲ့တာပဲ၊ ခင်ခင်စိန်အကြောင်း လုံးစေ့ပတ်စေ့ သိရမှ တရားခံကို ကျွန်တော်တို့ စဉ်းစားနိုင်မှာ ...ခင်ခင်စိန်နဲ့ ခင်ဗျားဟာ ဖအေတူ မအေကွဲ မောင် မဟုတ်လား”

“အမှန်တော့ ခင်ခင်စိန်ဟာ ကျွန်တော့်အဖေ ဦးစိန်ခို မွေးစားသမီးပါ၊ သူနဲ့ အဆက်အသွယ်ရမှ သိရတာကတော့ သေသွားတဲ့ သူ့ယောက်ျားဟာလဲ

ကျွန်တော့်အစ်ကိုဝမ်းကွဲ                      ကိုသံဟိတ်ဆိုတဲ့လူပါပဲ။                      တစ်နည်းအားဖြင့်  
ကျွန်တော့်မရိုးပါပဲ”

“ခင်ဗျားကကော ခင်ဗျားအဖေနဲ့ ကွဲသွားတာ ဘယ်အရွယ်လောက်ကလဲ”

“လသားလောက်ပဲ ရှိပါသေးတယ်လို့ သိရတယ်။ ကိုယ့်အဖေ အကြောင်း  
မကောင်းပြောရာများ ကျနေမလား မသိဘူး။ ကျွန်တော့် အမေ ပြောပြချက်အရ  
ကျွန်တော့်အဖေဟာ လှေကြီးတစ်စင်းနဲ့ ပိုးဖဲကတ္တီပါကအစ ငရုတ်၊  
ကြက်သွန်တွေအထိ တင်ပြီးဧရာဝတီမြစ်ကို အစုန်အဆန်သွားပြီး ရောင်းဝယ်  
ဖောက်ကားခဲ့တယ်

မြို့ရွာတွေ ရောက်ရင် သူ့လှေတွေကို ရပ်ပြီး ဆိုင်တင်ရောင်း၊ အဲဒီမြို့ ရွာက  
လိုချင်တဲ့ပစ္စည်း ဝယ်နဲ့၊ တစ်လကိုးသီတင်း ကြာနေတတ်တယ်၊ပြီးမှရှေ့ဆက်သွားနဲ့  
လုပ်လာခဲ့တာခင်ဗျ၊                      အဲဒီလိုနဲ့                      အဖေဟာပိုက်ဆံချမ်းသာလာတယ်၊  
ပိုက်ဆံချမ်းသာရုံတင်                      မကသေးဘူး                      ယူလိုက်တဲ့မိန်းမတွေကလဲ  
ဧရာဝတီမြစ်ရိုးတစ်လျှောက်တော့တစ်ရွာတစ်ယောက်                      ဆိုသလိုပါပဲခင်ဗျ၊  
ကျွန်တော့်အမေဟာလဲ                      သူ့ရဲ့ဘယ်နှစ်ယောက်မြောက်                      မယားငယ်လဲ  
မဆိုနိုင်ပါဘူးခင်ဗျ၊                      ဒါပေမဲ့                      အဖေယူတဲ့                      မယားငယ်တွေထဲမှာ                      သားသမီး  
ရှိတယ်လို့တော့ မကြားမိပါဘူး”

“ခင်ဗျားအဖေဟာ အဲဒီလို ဈေးလှေတစ်ခုတည်းနဲ့ ချမ်းသာလာ တာပဲလား  
ခင်ဗျာ”

“မဟုတ်ဘူးခင်ဗျာ၊ နောက်တော့ လယ်တွေ ဝယ်တယ်၊ စက်တွေဘာတွေလဲ  
ဝယ်တယ်လို့ သိရတယ်ခင်ဗျ”

“ကျွန်တော်တို့ သိရတာကတော့ ခင်ခင်စိန်မှာ ခင်ဗျား အပြင်  
မောင်တစ်ယောက် ရှိသေးတယ်ဆိုပဲ၊ အဲဒါ ရေနစ်ပြီး သေ တယ်လို့ သိရတယ်”

“ဩ... ဒါလား၊ အဲဒါကို အစ်မကြီး ပြောပြဖူးပါတယ်။ အင် မတော်ပါဘူး  
ခင်ဗျ၊ သူ့ယောက်ျား ရှိတုန်းကတည်းက ခေါ်လာတဲ့ အလုပ်သမားပါ၊  
ရေနစ်လို့ဆုံးသွားတာ တစ်နှစ်ရှိပါပြီ၊ နာမည်က ဘာတဲ့၊ ချစ်.. ချစ်.. . ချစ်ဖွယ်ဆိုပဲ”

“ကောင်းပါပြီ ကိုမောင်မောင်၊ ခင်ခင်စိန်ဆီကို နောက်ဆုံးရောက်တာ  
ဘယ်လောက်ကြာပြီလဲ”

“တစ်ပတ်ရှိပါပြီ ခင်ဗျ”

“ပြီးခဲ့တဲ့ မြင်းပွဲနေ့တုန်းက ဆိုပါတော့”

“ဟုတ်ပါတယ် ခင်ဗျ”

“သုံးရောင်ခြယ်ဆိုတဲ့မြင်းကို ခင်ဗျား ဝင်းချည်းပဲ လောင်းတာ ငွေလေးရာလောက် ရှုံးသွားတယ်ဆိုပါတော့”

“ဟုတ်.. ဟုတ်ပါတယ်ခင်ဗျ။ အဲဒါနဲ့ ခင်ခင်စိန့်ဆီက ဝင်ချေးတာပါ။”

“ဟိုက စိန့်ကြယ်သီးတစ်စုံ ခေတ္တပေါင်ဖို့ ငှားလိုက် မဟုတ်လား”

“ဟုတ်ပါတယ်ခင်ဗျ။ ကျွန်တော် သွားတောင်းတဲ့အချိန် မှာ ဘဏ်ပိတ်ချိန် ဖြစ်နေလို့တဲ့ခင်ဗျ”

“ကောင်းပါပြီ ကျွန်တော်တို့ သိချင်တာတွေတော့ သိရပါပြီ”

ကျွန်ုပ်တို့သည် ကိုမောင်မောင်၏ ပန်းထိမ်တိုက်မှ ထွက်လာပြီးလျှင် ဈေးချိုထောင့်ရှိ မုန့်တီဆိုင်တစ်ဆိုင်၌ မုန့်တီများသောက်ပြီးနောက် မြောက်ပြင်ဘက်သို့ ထွက်၍လာကြလေ၏။

“အိုင်ဆေး... တခြားအမှုတွေမှာဆိုရင် တရားခံ ဘယ်သူ ဖြစ်မယ်ဆိုတာကို ခင်ဗျား ပြောနိုင်တယ်၊ အခုအမှုကျတော့ ဆိတ်လှချေလားဗျာ”

“ဟုတ်တယ် အိုင်ပီ ဒီအမှုက သိပ်ပြီးသိမ်မွေ့နေတော့ ကွင်းဆက်ကလေးတစ်ဆက်က မြုပ်နေတယ်ဗျာ အဲဒီကွင်းဆက် ကျပ်ရှာနေတာပဲ၊ ရတာနဲ့ တရားခံကို ဖမ်းနိုင်ပါပြီ၊ ဒါနဲ့ အိုင်ပီ.. ကိုမောင်မောင့်စကားထဲမှာ ဘာများ ထူးခြားချက် တွေ့သေးသလဲ”

“ဒီတစ်ခါတော့ ကျွန်တော် သိပြီ ကိုနှင်းမောင်၊ ခင်ခင်စိန့်မှာ မောင်မရှိဘူးဆိုတဲ့ အချက်မဟုတ်လား၊ ချစ်ဖွယ်ဆိုတဲ့သူခင်ခင်စိန့်ယောက်ျား ရှိတာတည်းက အတူနေတဲ့ အလုပ်သမားလို့ ပြောနေပြန်တယ်”

“သိပ်ဟုတ်တာပေါ့ အိုင်ပီ၊ ပထမအချက်ကတော့ ကမလာက ခင်ခင်စိန့်မှာ မောင်တစ်ယောက် ရှိတယ်လို့ ပြောတယ်၊ ဒုတိယသီလရှင်ကြီးဒေါ်စိန်က ဒီအချက်ကို ထိမ်ချန်ထားတယ်၊ ခု ကိုမောင်မောင်က အတူနေတဲ့ အလုပ်သမားလို့ ဆိုနေပြီ၊ ဒီအချက်ဟာ အရေး အကြီးဆုံးပဲ၊ ချစ်ဖွယ်ဆိုတဲ့ ခင်ခင်စိန့်မောင်ဟာ ဒီအမှုမှာ အရေးပါဆုံးလို့ ကျုပ် ထင်တယ်”

“ဒါပေမယ့် ချစ်ဖွယ်က ရေနစ်ပြီး သေပြီမဟုတ်လား”

“အဲဒါ ခက်နေတာပေါ့ အိုင်ပီ၊ လွန်ခဲ့တဲ့တစ်နှစ်လောက်က သေသွားတဲ့လူ၊ အခုမှ ဖြစ်တဲ့အမှုမှာ အရေးကြီးဆုံး ပတ်သက်နေတဲ့ စဉ်းစားရကျပ်နေတာပေါ့၊ ကျုပ် အမှုလိုက်ခဲ့တဲ့ သက်တမ်းတစ်လျှောက်မှာဖြင့် ဒီလိုအဖြစ်မျိုး မကြုံဖူးပေါင်ဗျာ၊ ဪ... ဒါနဲ့ မောင်မောင့်ကို အိုင်ပီ ဘယ်လိုထင်သလဲ”

“ကျုပ်တော့ဖြင့် မထင်တတ်ပေါင်ဗျာ”

“ကျုပ်ကတော့ ကိုမောင်မောင့်ကို လုံးဝမထင်ဘူး၊ ဒါပေမယ့် အမှုတစ်ခုကို လိုက်တဲ့အခါမှာ ကိုယ်က မထင်တဲ့လူကို အမှုအကြောင်း စဉ်းစားတဲ့အခါမှာ မပါလာအောင် ထုတ်ပေးဖို့က အရေးကြီးတယ် မဟုတ်လား၊ ဒီတော့ ခင်ခင်စိန် သေတဲ့အချိန်က ကိုမောင်မောင် မန္တလေးမှာ ရှိကြောင်း အလီဘိုင် ပြနိုင်ရင်တော့ ဖယ်လို့ရပါတယ်”

ကျွန်ုပ်တို့သည် မန္တလေး မြောက်ပြင်ရှိ အသိမိတ်ဆွေတစ်ဦး၏ အိမ်သို့ ရောက်တုန်းရောက်ခိုက် ဝင်ရောက် လည်ပတ်ပြီးနောက် ရန်ကုန်သို့ ပြန်ခဲ့ကြလေတော့၏။

ကျွန်ုပ်တို့ ရန်ကုန်သို့ ပြန်ရောက်ပြီး နှစ်ရက်မျှအကြာတွင် မန္တလေးမှ ပန်းထိမ်ဆရာ ကိုမောင်မောင်အား ဗဟန်းဂါတ်မှ တရားခံအဖြစ် ဖမ်းဆီးလိုက်ကြောင်း သိရလေတော့၏။

## ထူးဆန်းသောသဲလွန်စ (သို့မဟုတ်) ရာမိ

ကျွန်ုပ်နှင့် ကိုမင်းမောင်သည် စီအိုင်ဒီဂျီ ကျွန်ုပ်၏ရုံးခန်း တွင်း၌ စကားပြောလျက်ရှိကြစဉ်၌ ကျွန်ုပ်တို့ မမျှော်လင့်သောသူတစ်ယောက် ရောက်ရှိလာလေသည်။

နားနို့ပို့သော ကုလားမလေး ကမလာပင် ဖြစ်လေ၏။ ကမလာသည် ကျွန်ုပ်တို့ရှိသောနေရာသို့ မေးမြန်းရောက်ရှိလာခြင်းအတွက် ကျွန်ုပ်သည် လွန်စွာအံ့သြမိလေ၏။ ကျွန်ုပ်သာလျှင် မဟုတ်ပေ။ ကိုနှင်းမောင်သည်ပင်လျှင် ကမလာကို ကြည့်၍ ထူးဆန်းသလိုလို ဖြစ်နေ၏။ ကိုနှင်းမောင်က ကုလားထိုင် ထိုး၍ပေးကာ ထိုင်ခိုင်းပြီးလျှင်...

“ထိုင်ပါ... ကမလာ၊ ဘာပြောစရာရှိလို့လဲ၊ ပြောသာ ပြောပါ”

“သခင်... ကျွန်မ အများကြီး စိတ်ဆင်းရဲနေရပါတယ် ရာမိကို သခင်တို့ ဖမ်းထားပြီမဟုတ်လား၊ ဖမ်းတယ်ဆိုရင်လဲ ဖမ်းတယ် ပြောပါ သခင်”

ကျွန်ုပ်နှင့် ကိုနှင်းမောင်တို့သည် တစ်ဦးမျက်နှာကို တစ်ဦး ကြည့်လျက် ရှိကြလေ၏။

“ကမလာ... ရာမိကို ငါတို့ ဖမ်းမထားပါဘူး ဒါပေမယ့် ငါတို့ ကူညီနိုင်ပါတယ် ရာမိဆိုတာ ဘယ်သူလဲ”

ကမလာက အနည်းငယ် ရှက်သလို ဖြစ်သွားပြီးနောက်...

“ကျွန်မနဲ့ ယူမယ့်လူပါ သခင်”

“အခု ဘယ်ဖြစ်လို့လဲ”

“သုံးရက် ရှိပြီ ပြန်မလာတာ”

“ဘယ်ကို သွားလို့တုန်း”

“သခင်မ အိမ်ကြီးထဲကို ဝင်သွားတာ”

‘ “ဟေ... ခင်ခင်စိန်တို့ တိုက်ကြီးထဲကိုလား၊ ဘာဝင်လုပ်တာတုန်း”

“ကျွန်မက ပြောပါတယ်၊ မရဘူး၊ ဝင်မယ်ဆိုပြီး သွားတာ ကျွန်မခြံနားအထိ လိုက်သွားပါတယ်၊ သူ အထဲကိုဝင်သွားမှ ပြန်ခဲ့ပါတယ်၊ အဲဒီကတည်းက

ပြန်ပြီးထွက်မလာတော့ဘူး”

“ဟုတ်ပါပြီ၊ သူက အိမ်ကြီးထဲကို ဘာဝင်လုပ်တာလဲ”

“ဒီအိမ်ကြီး ဆောက်တုန်းက သူ့အဖေဟာ ပန်းရန်အလုပ် လုပ်ခဲ့ရတယ်တဲ့ အဲဒီတုန်းက ဒီအိမ်ကြီးရဲ့ အိမ်ခန်းအောက် အဖိုးတန်ပစ္စည်းတွေ ဂှက်ဖို့ အဖိုးကြီး လုပ်ရတယ်တဲ့၊ အဲဒါ ရာမိဟာ သူ့ အဖေ ပြောလို့ ကြားဖူးခဲ့တာကို မှတ်မိနေတယ်၊ အခု အိမ်ကြီးထဲမှာ ဘယ်သူမှ မရှိတုန်း သွားပြီးဖောက်ရင် ရမှာလို့ ကျွန်မကို ပြောတယ်၊ အဲဒီပစ္စည်းတွေကို ရရင် နင်နဲ့ငါနဲ့ မြန်မြန် မင်္ဂလာဆောင်ရမယ်လို့လဲ ပြောတယ်၊ ကျွန်မက မသွားဖို့ ပြောပါတယ် မရဘူးရှင်၊ အဲဒီကတည်းက ပြန်မလာတာ အခုဆိုရင် သုံးရက်တောင် ရှိပါပြီ၊ ကျွန်မ ကောင်ကလေးတစ်ယောက်ကို မနက်ကတည်းက ကြည့်ခိုင်းတာ၊ အဲဒီအထဲမှာလဲ မတွေ့ရဘူးရှင်၊ အဲဒါကြောင့် သခင်တို့များ ဖမ်းထားပြီလားလို့ပါ”

“စိတ်မပူပါနဲ့ ကမလာ၊ ရာမိကို ငါတို့ မဖမ်းပါဘူး၊ ငါတို့လဲကူ ပြီးရှာပေးပါ့မယ် တကယ်လို့ သူ ပြန်လာရင်လဲ ချက်ချင်း ငါ့ဆီလာပြောနော်”

“ပြောပါ့မယ် သခင်”

ကျွန်ုပ်နှင့် ကိုနှင်းမောင်တို့သည် ကမလာအား ချော့မော့၍ ပြန်လွှတ်ပြီးနောက် ဆက်လက်၍ စကားပြောကြပြန်၏။

“ဘယ်လိုလဲ ကိုနှင်းမောင်း အမှုက တော်တော်ကို ရှုပ်နေပြီ”

“အစစ်ပေါ့ အိုင်ပီ တော်တော်ကလေးကို ရှုပ်နေပြီ၊ ဒါပေသိ အမှုတစ်ခုဟာ ရှုပ်လေကောင်းလေပဲဗျ”

“မဟုတ်တာဘဲဗျာ၊ ရှုပ်တာပဲ ကောင်းရတယ်လို့”

“ဟုတ်တယ် အိုင်ပီ၊ ရှုပ်တဲ့အတွက် သဲလွန်စတွေ ရှာဖို့ လွယ်တယ်၊ တကယ်လို့ လမ်းဘေးမှာ လူတစ်ယောက် အသတ်ခံရပြီ ဆိုပါတော့ဗျာ၊ အမှုသွားအမှုလာကတော့ မရှုပ်ဘူး၊ ဒါပေမယ့်လက်သည်ပေါ်ဖို့ကတော့ သိပ်ခက်သွားပြီ မဟုတ်လား၊ အခုလို ရှုပ်တဲ့အမှုကတော့ ရှုပ်တာနဲ့အမျှ သဲလွန်စတွေ ရရှိပြီး နေတာမို့ တရားခံကို ဖော်ထုတ်ဖို့ လွယ်တယ်ဗျ”

“ခင်ဗျားပြောတာလဲ ဟုတ်တုတ်တုတ်ပဲ”

ကျွန်ုပ်တို့သည် နေ့လယ်ပိုင်း၌ “စိန်ဘောဂ တိုက်ကြီး၏သော့ကို ယူကာ



တိုက်အတွင်းသို့ တစ်ဖန်ဖွင့်၍ ခြေရာလက်ရာတို့ကို ကြည့်ကြပြန်လေ၏။ခင်ခင်စိန် အသတ်ခံရသော ကုတင်သည် နေရာရွေ့လျက်ရှိပြီးလျှင် အံဖုံးကြီးတစ်ခု ပွင့်လျက်ရှိသည်ကို တွေ့ရလေ၏။

၎င်းအံဖုံးအတွင်းသို့ ကျွန်ုပ်တို့နှစ်ယောက်စလုံး ဆင်း ကြည့်ရာ  
ငွေဒင်္ဂါးအနည်းငယ်မှလွဲ၍ ငါးပေပတ်လည်ကျယ်၍ အမြင့်အားဖြင့်  
လူတစ်ရပ်သာသာမျှမြင့်သော အုတ်ကန်ကြီးအတွင်း၌ မည်သည့်ပစ္စည်းကိုမျှ  
မတွေ့ရတော့ပေ။

ကျွန်ုပ်တို့သည် ထိုအုတ်ကန်ကြီးအတွင်းမှ တက်ခဲ့ကြပြီးနောက်  
အုတ်ကန်ပတ်လည်၌ ရှိသော ခြေရာများအား ကိုနှင်းမောင်က  
လေးဖက်ထောက်လျက် တစ်ခုချင်း သေချာစွာ ကြည့်ပြီးနောက်...

“သိပ်ပြီးဆန်းနေပြီ အိုင်ပီ”

“ဘယ်ပုံ ဆန်းတာလဲဗျ ကိုနှင်းမောင်”

“ဒီမှာကြည့်စမ်းပါဦး၊ ဟောဒီခြေရာက ရာမိခြေရာ၊ဖိနပ် မပါဘူး၊  
ဟိုပြတင်းပေါက်အပေါ်က လေဝင်ပေါက်ကို လျှိုပြီး ဝင်ခဲ့တာ ဟောဒါက  
နောက်ထပ် ခြေရာတစ်ခုဗျ၊ သူကတော့ တံခါးမ ကြီးက ဝင်ခဲ့တာ၊ သော့တုန့်  
ဖွင့်ပြီးဝင်ခဲ့ဟန် တူတယ်ဗျ”

“ဟုတ်တယ်ဗျို့”

“ကြည့်ဦးဗျ၊ ဟောဒီ ဒုတိယခြေရာက အံဖုံးနားအထိ လာတယ်၊ ပြီးတော့  
ပြန်လျှောက်တယ်၊ အဲဒီ ပြန်လျှောက်တဲ့နေရာမှ ဘယ်လို သိသာနိုင်သလဲဆိုရင်  
ညာဘက်ခြေရာဘက်ကို ဘယ်ဘက်ခြေရာ တဖြည်းဖြည်း ကပ်လာတာကို  
ထောက်ပြီး သိနိုင်တယ် ဒီနားကျတော့ ရာမိခြေရာ ပျောက်သွားပြီး  
ဒုတိယလူရဲ့ခြေရာ အံဖုံးဘက်ကို ပြန်ပြီးလျှောက်သွားတာကို တွေ့ရတယ်၊  
ပြီးတော့အံဖုံးဘက်ကနေပြီး ရာမိခြေရာ ပျောက်သွားတဲ့နေရာကို ပြန်လာပြီး  
ခဏရပ်တယ်၊ အဲဒီနေရာမှာ သူ့ခြေရာတစ်မျိုးတည်းပဲ ရှေ့လှည့် နောက်လှည့်နဲ့  
ရှုပ်နေတယ်၊ အဲဒီကနေမှ တစ်ခါတည်း တံခါးမကြီး ဆီကို ပြန်ထွက်သွားတဲ့ခြေရာ  
တွေ့ရတယ်”

ကျွန်ုပ်အား ကိုနှင်းမောင်က ခြေရာများကို လက်ညှိုးနှင့် ညွှန်၍  
ရှင်းပြနေသည်ကို ကျွန်ုပ်သည် လိုက်လံ၍ကြည့်နေရလေ၏။

“အိုင်ပီ....အဲဒါကို နည်းနည်းကလေး စဉ်းစားကြည့်စမ်းပါ ဘယ်လို

ဖြစ်နိုင်သလဲလို့”

“ဒီလိုဗျာ... ရာမိက လေဝင်ပေါက်ကနေပြီး အံ့ဖုံးဆီကို သွားဖွင့်တုန်း ဒုတိယလူ ဝင်လာတယ်။ ဒီတော့ ဒုတိယလူက ရာမိဆီ သွားပြီး ရာမိကို သေနတ်နဲ့ချိန်ပြီး နောက်ဆုတ်နောက်ဆုတ်နဲ့ ခေါ်လာမယ်ဗျာ။ ရာမိက အဲဒီလူနောက်ကို လိုက်လာခဲ့ရမယ်”

“ဟုတ်လိုက်တာဗျာ။ ခင်ဗျား တော်တော်ကို တိုးတက်နေပြီ ပဲ သဘောကျသဗျာ”

ကိုနှင်းမောင်က အူလှိုက်သည်းလှိုက် ကျွန်ုပ်အား ချီးကျူး လိုက်သောအခါ၌ ကျွန်ုပ်သည် ကျောင်းအုပ်ဆရာကြီး၏ ချီးကျူးခြင်းကို ခံရသော သူငယ်တန်း ကျောင်းသားကလေးပမာ ဝမ်းမြောက်ဝမ်းသာ ဖြစ်မိလေတော့၏။

“ဟုတ်ပြီ အိုင်ပီ၊ အဲဒီလို သေနတ်နဲ့ ချိန်ပြီး ဒုတိယလူက ရာမိကို ဟောဒီအထိ ခေါ်လာပြီး သူက အံ့ဖုံးဆီကို ပြန်သွားမယ်”

“ဟိုး... ဆရာ ကြည့်လဲပြေပါဦး၊ သေနတ်နဲ့ချိန်ပြီး ခေါ်လာတဲ့လူကို ဒီအတိုင်းထားပြီး အံ့ဖုံးဆီကို ပြန်သွားရင် ရာမိက နေမယ်တဲ့လား၊ ထွက်ပြီးပြေးမှာပေါ့”

“ကြိုးနဲ့ တုပ်ခဲ့မယ်”

“ကောင်းပြီ၊ ကြိုးနဲ့တုပ်ခဲ့ရင်လဲ ပြန်ထွက်သွားတဲ့အခါမှာ ရာမိခြေရာကိုပါ တွေ့ရမှာပေါ့”

“ပြန်ထွက်သွားတဲ့အခါမှာ ရာမိကို အဲဒီလူက ထမ်းပြီးခေါ် သွားမယ်ဆိုရင်...”

“ဟုတ်လိုက်လေဗျာ ကျုပ်ဖြင့် အိုင်ပီ အခုလို တိုးတက်နေတာ သိပ်ပြီးဝမ်းသာတယ်”

ကိုနှင်းမောင်သည် စာမေးပွဲအောင်သော သားငယ်အား ဂုဏ်ယူ ဝမ်းမြောက်လျက်ရှိသော ဖခင်၏မျက်နှာမျိုးဖြင့် အထူးပင်ရွှင်ပျလျက်ရှိသည်ကို တွေ့ရပေရာ ဤကိုနှင်းမောင်ဆိုသူကား ငါ၏ . အကျိုးကို အမှန်တကယ် လိုလားသော မိတ်ဆွေကောင်းဟု ကျွန်ုပ်လည်း ဝမ်းမြောက်ဝမ်းသာ ဖြစ်မိလေ၏။

“ဟုတ်တာတော့ ဟုတ်ပြီး တစ်ခုစီ အကွက်ကျကျ အဖြေထုတ်နိုင်ပြီ၊

ဒါပေမယ့် ခင်ဗျား လိုနေတာတစ်ချက် ရှိသေးတယ် အဲဒါကတော့ မျက်စိနဲ့ညာဏ်ကို ကောင်းကောင်း အသုံးမပြသေးတာပဲ။ ရာမိကို ကြိုးနဲ့တုပ်ပြီး ထမ်းသွားတာ မဟုတ်ဘူးဗျ။ ဟောဒီနားမှာ သေတ္တာကြီးတစ်လုံး ရှိတယ်။ သေနတ်နဲ့ချိန်ပြီး သေတ္တာထဲကို ဝင်ခိုင်း၊ သေတ္တာပိတ်ပြီးတော့ အံ့ဖုံးဆီကို စိတ်ချလက်ချပြန်သွားပြီးမှ ဒီသေတ္တာကိုပါ တစ်ခါတည်း ထမ်းပြီးသွားတော့တာပဲ”

ကျွန်ုပ်သည် ထိုအခါကျမှပင် ယမန်နေ့က လာစဉ်၌ ဤ နေရာတွင် သေတ္တာကြီးတစ်လုံး ရှိခဲ့သည့်အဖြစ်ကို ပြန်၍ သတိရမိ လေတော့၏။

“နေပါဦးဗျာ... လူတစ်ယောက်လုံးကို သေတ္တာထဲ ထည့် ပြီး ထမ်းနိုင်တယ်ဆိုတာ ဟုတ်နိုင်ပါ့မလား”

“ရာမိခြေရာကို ကြည့်ပါလား၊ ခပ်သေးသေးရယ်၊ လူညက် ကလေး ဖြစ်ပါလိမ့်မယ် ပြီးတော့လဲ ကျုပ်တို့လူက သိပ်ခေမယ် မထင်ဘူး ဒီထက်မက လေးတဲ့ အလေးချိန်တို့တောင် ထမ်းမယ် ဆိုရင် ထမ်းနိုင်မယ့်လူစားမျိုး ဖြစ်လိမ့်မယ်”

ကျွန်ုပ်တို့သည် ထိုတိုက်အိမ်ကြီးမှ ထွက်ခဲ့ပြီးနောက် ကိုနှင်းမောင်က သွားချင်သည်ဆိုသဖြင့် ရန်ကုန်မြို့မှ ပန်းချီဆရာများအိမ်ကို တစ်အိမ်ပြီးတစ်အိမ် လိုက်၍ပို့ရလေ၏။ ထိုပန်းချီဆရာ များမှာ ဦးဘညာဏ် ဦးဘလုံ ဦးထွန်းလှ စသည်တို့ ဖြစ်လေ၏။

[မှတ်ချက်။။ ဦးထွန်းလှဆိုသည့် ပန်းချီဆရာကြီးမှာ ရွှေတိဂုံ ဘုရားအား ဆီဆေးဖြင့် ဆွဲရာ အလွန် နာမည်ကြီးခဲ့ဖူး၏။ ၎င်းဆရာကြီး၏ ပန်းချီကား မှာ ယခုအခါ၌ ရွှေတိဂုံဘုရား ပြတိုက်တွင် ထိန်း သိမ်းထားသည်ကို တွေ့ရလေသည်။ ထိုပန်းချီ ကားကို မြင်တွေ့ရသော အနောက်နိုင်ငံသူ နိုင်ငံသားတို့သည် ထိုဆရာကြီးအား ချီးကျူးခဲ့ ကြလေသည်။]

(စာရေးသူ)

ပန်းချီဆရာကြီးများအိမ်သို့ သွားရောက်သည့်အခါ၌ လည်း ကိုနှင်းမောင်သည် ပန်းချီဝါသနာရှင်တစ်ဦးအနေနှင့် သွားရောက်ခြင်း ဖြစ်၍ ကိုနှင်းမောင်သည် ပန်းချီပညာနှင့် ပက်သက်သည်များကို မေးမြန်းလေရာ ထိုဆရာကြီးများက စိတ်ရှည်လက်ရှည် ရှင်းပြကြလေ၏။

ပန်းချီဆရာကြီးများ၏အိမ်များမှ တစ်ဖန် ညနေပိုင်း အရောက်တွင် (၂၉)လမ်းထိပ်မှ တိုရှေ့နှင့် ဆိတ်သားဟင်း စားချင်သည် ဆိုသဖြင့် ၎င်းဆိုင်သို့ သွားရောက်ကာ မြိန်ရှက်စွာ စားသောက်ပြီးနောက် လမ်းခွဲခွဲကြလေတော့သည်။

## အပိုင်း - ၅

### အနောက်ပိုင်း လူမိုက်များနှင့် ဒုတိယအကြိမ် တွေ့ဆုံခြင်း

နောက်တစ်နေ့ ညနေ၌ ကျွန်ုပ်နှင့် ကိုနှင်းမောင်တို့သည် ရာမိအား ရှာဖွေရင်း ကီလီလမ်း ဆိပ်ကမ်းဘက်သို့ ရောက်ရှိခဲ့ကြ လေ၏။

မြစ်ဘက်မှ တိုက်ခတ်လာသော လေအေးကလေးကြောင့် လမ်းလျှောက်ရသည်မှာပင် တစ်မျိုးတစ်ဖုံ အရသာ ရှိသလိုလိုလျှောက်၍ ကောင်းသလိုလို ဖြစ်နေ၏။ ဆိပ်ကမ်း၌ လူလည်း ပြည့်ကျပ်သည့်တိုင်အောင် စည်ကားလှသည်လည်း မဟုတ်။ ရှင်းသည်လည်း မဟုတ်ဘဲ အလောတော်မျှလောက်သောသူတို့သည် အရှေ့မှ အနောက်၊ တောင်မှမြောက် ဆိုသလို မိမိကိစ္စနှင့် သွားလာလှုပ်ရှားလျက် ရှိကြလေ၏။

မျက်နှာဖြူ စုံတွဲတစ်တွဲသည် ကလေးငယ်ကလေးအား လက်တွန်းလှည်းကလေးဖြင့် တွန်းကာ စကားတပြောပြောနှင့် လေညင်းခံရင်း လမ်းလျှောက်လျက် ကျွန်ုပ်တို့ဘက်သို့ မျက်နှာမူ၍ လာလေ၏။ ကျွန်ုပ်တို့လည်း စကားတပြောပြောနှင့် လျှောက်၍ လာကြ လေရာ တစ်ယောက်သည် မြစ်တစ်ဖက်သို့ မျက်နှာမူကာ အေးဆေးစွာ ထိုင်လျက် နေသည်ကို ကျွန်ုပ်တို့သည် ခပ်လှမ်းလှမ်းမှပင် လှမ်း၍ မြင်တွေ့ရလေ၏။ ထိုသူသည် ကျွန်ုပ်တို့ အနီးသို့ ရောက်သွားသည့်အခါ၌ ထိုင်ရာမှထ၍ ပြန်ရန် ပြင်လိုက်ပြီး နောက် ကိုနှင်းမောင်အား တွေ့လျှင် သူ၏မျက်နှာထားမှာ ပြုံးကာ..

“ဆရာ... ဘာများ အကူအညီ ပေးရမလဲ” ဟု မေးလိုက်ရာ ကိုနှင်းမောင်က...“မလိုပါဘူးဗျာ” ဟု ကောင်းမွန်စွာ ပြန်၍ ဖြေလိုက်မှပင် ခါးကို ညွတ်၍ အရိုအသေပေးကာ ထွက်ခွာသွားလေ၏။

“ကိုနှင်းမောင်... ဘယ်သူလဲဗျ”

“ဗိုလ်တထောင် ငမိုးဆိုတာလေဗျာ၊ အခုအခါ တော့ ရန်ဖြစ်လို့ ဓားနဲ့ တစ်ယောက်ကိုတစ်ယောက် ကြိမ်းမောင်း ရင်တောင် ငမိုးကြိမ်း ကြိမ်းတယ်လို့ ပြောကြတယ် မဟုတ်လား အဲဒါ သူ့ကို အစွဲပြုပြီး ဖြစ်လာတဲ့ စကားပေါ့”

“ဪ... နာမည်ကြီးပဲဗျ၊ ဒီနယ်က သူနယ်မှ မဟုတ် ဘဲ၊ သူက

တစ်ယောက်တည်း စိတ်အေးလက်အေး လာထိုင်နေ လိုက်တာ အံ့ပါရဲ့”

“ဟဲ... ဟဲ... ငမိုးက နယ်မရွေးဘူးဗျ၊ ဟိုကောင်တွေ လို မိုက်ကြေး ခွဲစားချင်လို့ လူမိုက်လုပ်တဲ့ကောင်မျိုး မဟုတ်ဘူး မခံချင်စိတ်နဲ့ ထပြီးသတ်မိရာကနေ လူဆိုးကြီး ဖြစ်သွားရရှာတာတကယ်တော့ ဘယ်သူ့ကိုမှ သူက စပြီး ရန်လုပ်တဲ့လူစားမျိုး ဟုတ်ဘူး၊ လူမိုက်ထဲမှာတော့ သူ့ကို ကျုပ် အလေးစားဆုံးပဲ အိုင်ပီ”

“ဒီအနောက်ပိုင်းက လူမိုက်တွေနဲ့ ငမိုးနဲ့ ရင်ဆိုင်တွေ့ဖူး သလား”

“တွေ့ဖူးပါဗျား နာမည်တော့ ကျုပ် မပြောတော့ပါဘူး၊ လူမိုက်တစ်ယောက်ရဲ့ အိမ်ပေါ်ကို ငမိုးက တက်သွားပြီး ငွေနှစ်ရာကျပ်နဲ့ ခြောက်လုံးပြူးတစ်လက် လိုချင်တယ်၊ ပေးမလား မပေးဘူးလားဆိုပြီး ပြောင်တက်တောင်းတာဗျ၊ ငမိုးကို ပေးလိုက်တယ်၊ အနောက်ပိုင်းက လူမိုက်တွေက ငမိုးကို ရှိန်တယ်ဗျ ငမိုးကို ရှောင်လဲ ရှောင်ကြတယ်”

“အေး... ဟုတ်တယ်၊ ငမိုးကိုတော့ ရှောင်တယ်ဟေ့၊ မင်းကိုတော့ ခုတ်တယ်ကွာ”

ဟူသောအသံ ထွက်ပေါ်လာပြီးနောက် ကိုနှင်းမောင်၏ ကုပ်ပေါ်သို့ ငှက်ကြီးတောင်စားသည် ဝင်းခနဲ လက်ကာ ကျ ရောက်လာလေတော့၏။ သို့ရာတွင် ကိုနှင်းမောင်သည် ဆတ်ခနဲ လှည့်၍ ဘယ်ခြေဖြင့် ကန်လိုက်ရာ ထိုစားသမား၏ မေးစေ့ဆီသို့ ကန်မိသည်ဖြစ်ရာ “ခွပ်”ခနဲ အသံမြည်ကာ လဲကျသွားလေတော့၏။

သို့ရာတွင် ဆက်ကာဆက်ကာ စားသမား၊ တုတ်သမားတို့သည် ကိုနှင်းမောင်ကိုသာ မဲ၍ခုတ်ခြင်း၊ ရိုက်ခြင်း ပြုလုပ်ကြလေတော့၏။ ကျွန်ုပ်လည်း ကြောင်၍ ရပ်နေရာမှ ချိုင်းအောက်တွင် ငှက်၍ လာသော ခြောက်လုံးပြူးဖြင့် တစ်ယောက်သောသူ၏ ခြေထောက်ကို ပစ်၍ ချိုးလိုက်မှပင် ထိုသူတို့သည် ခြေဦးတည့်ရာ ပြေးကြလေတော့၏။

“ဟိုကောင်တော့ သေလိမ့်မယ် ထင်တယ်ဗျို့”

“ဘယ်ကောင်လဲ ကိုနှင်းမောင်၊ ဟို... စားနဲ့ခုတ်တဲ့ ကောင်လား”

“မဟုတ်ဘူးဗျ၊ ထွက်ပြေးသွားတဲ့အထဲမှာ ပါတယ်၊ လည်ပင်းကို ထိုးမိသွားတယ်”

“ဘာနဲ့လဲ”

“လက်သီးနဲ့ပါ”

“လက်သီးနဲ့တော့ သေနိုင်မယ် မဟုတ်ပါဘူးဗျာ”

“မထင်နဲ့ဗျ၊ ကျုပ်သာ မိမိရရ ချက်ကောင်း ထိုးမိရင်၊ တယ်မလွယ်လှဘူးဗျ”

ကျွန်ုပ်တို့သည် ခေတ္တမျှ ထွက်မသွားသေးဘဲ အခြေအနေကို စောင့်ကြည့်ရင်း ထိုနေရာ၌ စကားပြောလျက် ရှိနေကြလေ၏။ ထိုသို့ စကားပြောဆိုနေကြစဉ် ငမိုးသည် ဆိုက်ကားတစ်စီးနှင့် ရောက်ရှိလာပြီးလျှင်.... “ဘယ့်နယ့်လဲ... ထိမိခိုက်မိသေးလား” ဟု ပြောဆိုကာ ဆိုက်ကားပေါ်မှ ဆင်းလာလေ၏။

“မထိပါဘူး ကိုမိုး၊ ဘယ်က သတင်းကြားပြီး ပြန်ကွေ့လာတာလဲ”

“(၁၄)လမ်းထိပ်မှာ ဒီကောင်တွေ စုနေကြတာတွေတာနဲ့ ဝင်ပြီးကြည့်တာ၊ ဆရာတို့ကို ချပြီး ပြန်လာမှန်း သိလိုက်တယ် တစ်ယောက်ကတော့ ဟိုလဲရောက် လဲလည်း လဲတာပဲ၊ စကား တောင် မရဘူး၊ ဆေးရုံတင်ဖို့ လုပ်နေကြပြီး ကြည့်ရတာတော့ သေမယ် ထင်တာပါပဲ”

“ကိစ္စမရှိပါဘူး ကိုမိုး၊ ခင်ဗျား ပြန်ပါ။ တော်တော်ကြာ ခင်ဗျားနဲ့ပါ ဆက်ပြီး ဖြစ်နေပါဦးမယ်ဗျာ”

ငမိုးလည်း နှုတ်ဆက်ကာ ပြန်သွားလေ၏။ ကျွန်ုပ်တို့လည်း ဂါတ်တဲ၌ ဝင်ရောက်၍ အကျိုးအကြောင်း တိုင်ချက်ဖွင့်ကာ ပြောဆိုပြီးနောက် ဆူးလေဘုရားဘက်သို့ ထွက်၍လာခဲ့လေသည်။

လမ်းတွင် ကိုနှင်းမောင်က လွန်စွာ ပျင်းရိငြီးငွေ့ဖွယ် ကောင်းလှသော ရှေးသီချင်းကြီး၊ သီချင်းခံများအကြောင်းကို ပြောလာခဲ့သဖြင့် ကျွန်ုပ်၏စိတ်တွင် သူသည် စောစောက အသက်ဘေးဖြစ်ခဲ့ရသော ပွဲအား ချက်ချင်း မေ့ပစ်နိုင်သော သတ္တိထူး ပေးသည်တကားဟု ကျိတ်၍ ချီးကျူးမိလေတော့၏။

တော်ရုံလူဆိုလျှင် ဤမျှကြီးမား၍ အသက်ဘေးနှင့် နီး အပ်လှသော ရန်ပွဲကြီးကို ဖြစ်ပုံ၍ ဖြစ်သည်ထားဦးတော့၊ ထိုအကြောင်းကို သုံးလေးရက်နှင့် ပြော၍ ပြီးနိုင်လိမ့်မည်မဟုတ်ပေ။ ကိုနှင်းမောင်ကား ထိုသို့သော လူစားမျိုး မဟုတ်ကြောင်းကို ကျွန်ုပ် သိရလေတော့၏။

## ရာမိကို ပြန်တွေ့ပြီ

အနောက်ပိုင်းလူမိုက်များနှင့် တွေ့ဆုံပြီး နောက်တစ်နေ့၌ ဗားကရာဂါတ်မှ တယ်လီဖုန်းဖြင့် အကြောင်းကြားသဖြင့် ကျွန်ုပ်ရော ကိုနှင်းမောင်ပါ သွားရောက်ခဲ့ကြလေ၏။

ရထားပေါ်တွင် သေတ္တာကြီးတစ်လုံး ပိုင်ရှင်မရှိဘဲ ပါလာသဖြင့် ဂါတ်ဗိုလ်နှင့်တကွ တွဲစစ်အရာရှိများ ကြည့်မြင်တိုင် ဘူတာရုံပိုင်ကြီးများသည် ဗားကရာမှ ပုလိပ်အရာရှိများရှေ့မှောက် တွင် ၎င်းသေတ္တာကို ဖွင့်၍ကြည့်ရာ အတွင်း၌ သတိလစ်မေ့မြောလျက် ရှိသော လူတစ်ယောက်ကို ထူးဆန်းစွာ တွေ့ရကြောင်း၊ ထိုကိစ္စမှာ တစ်စုံတစ်ခုသော လျှို့ဝှက်ကိစ္စနှင့် ဆက်စပ်၍နေမည် ဖြစ်ပြီး ဂါတ်မှ မေးမြန်းသည်ထက် စီအိုင်ဒီမှ လိုအပ်သလို မေး မြန်းခြင်း ပြုပါက ပို၍သင့်ကြောင်းကို တယ်လီဖုန်းဖြင့် အကြောင်းကြားခဲ့လေသည်။

ကျွန်ုပ်တို့လည်း ကြည့်မြင်တိုင် ဘူတာရုံကို ရောက်ရောက်ချင်း သေတ္တာတွင်းမှ တွေ့ရသည်ဆိုသောလူအား ဆရာဝန် ဖြင့် ဆေးများ ထိုးပေးခြင်း၊ သတိရလာသည်နှင့် တစ်ပြိုင်နက် ကိုနှင်းမောင်က ကြည့်မြင်တိုင်ဘူတာ ပတ်ဝန်းကျင်ရှိ ဘိန်း အနိပ်သည် သုံးလေးယောက်ကို ခေါ်ယူ၍ ထိုသူအား နှိပ်နယ် အစားအသောက် ကျွေးခြင်းများ ပြုလုပ်ပြီးလျှင် ကိုနှင်းမောင် ထိုသူအား...

“ရာမိ... မင်း ကောင်းကောင်း နေကောင်းသွားပြီ မလား၊ ကမလာလဲ မင်းအတွက် စိတ်ပူနေတယ်” ဟု ပြောလိုက်ရာ ထိုသူသည် အံ့ဩ၍ ကိုနှင်းမောင်းကို ပြူး ကြည့်နေလေ၏။ ဗားကရာဂါတ်မှ ပုလိပ်အရာရှိများနှင့် မီးရထားမှ လူများသည်လည်း ကိုနှင်းမောင်ကို ထူးဆန်းစွာ အကဲခတ်လေ၏။ ထိုသူတို့သည် သေတ္တာအတွင်းမှလူကို ကိုနှင်းမောင် နာမည်နှင့်တကွ သိနေခြင်းကြောင့် ဖြစ်၏။

“ပြောသာပြောပါ ရာမိ၊ မင်းကို ငါတို့ အပြစ်မလုပ်ပါဘူး ငါတို့မေးတာ ပြောပြီးရင် ကမလာဆီကို ငါတို့ကိုယ်တိုင် လိုက်ပို့မယ်ကွာ”

ရာမိသည် ဟိုဘက် သည်ဘက် ကြည့်ပြီးနောက် “မပြောဘူး ဆရာ၊ လုံခြုံတဲ့နေရာကို ခေါ်သွားပါ၊ ကျွန်တော် အကုန်လုံး ပြောပါ့မယ်”ဟု ဆိုသဖြင့် ရာမိကိုသာမက ၎င်း၏သေတ္တာကြီးပါ ကားပေါ်တင်၍ စီအိုင်ဒီသို့ ပြန်ခဲ့ကြရလေ၏။ စီအိုင်ဒီရှိ ကျွန် ရုံးခန်း၌ ရာမိအား အနားပေးထားစဉ်၌ ကမလာကို လူလွှတ်ခေါ်ခိုင်းလေ၏။

ကမလာ ရောက်လာသည်ဆိုလျှင်ပင် ကမလာနှင့်ရာမိတို့ တစ်ဦးကိုတစ်ဦး

ဖက်ကာ ငိုယိုကြလေတော့၏။ ကုလားစကားနှင့် ပြောလိုက် ငိုလိုက် လုပ်၍ နေကြသည် ကြည့်ပြီး ကိုနှင်းမောင်က မနောက်စဖူး...

“အိုင်ပီ... စန္ဒကိန္နရီမောင်နဲ့ တစ်ညကွဲတာ ရက်ပေါင်း ခုနစ်ရာငိုလို့ မဝနိုင်ဘူးဆိုတာ ယုံပြီလား” ဟူ၍ နောက်ယူရသည့်တိုင်အောင် မပြီးနိုင်မစီးနိုင် ငိုကြွေးနေကြလေတော့၏။ ၎င်းတို့နှစ်ဦး အငိုရပ်သွားသည့်အခါ၌ ကိုနှင်းမောင်က ရာမိအား...

“အိမ်ကြီးထဲကို မင်း ဝင်သွားပြီး ခုတင်အောက်က အံ့ဖုံး သွားဖွင့်တယ် မဟုတ်လား”

“ဟုတ်ပါတယ် ဆရာ”

“အဲဒီတော့ ဘာဖြစ်သလဲကွ၊ ပြောစမ်းပါဦး”

“ကျွန်တော့်နောက်မှာ လူတစ်ယောက် ရောက်လာပြီး ဟေ့ကောင် လက်မြှောက်လိုက်” ဆိုပြီး ကျွန်တော့်ကို သေနတ်နဲ့ ချိန်တယ်၊ ပြီးတော့ သူက နောက်ဆုတ် နောက်ဆုတ်နဲ့ သွားပြီးကျွန်တော့်ကို ခေါ်တယ်၊ ကျွန်တော်က လိုက်သွားရတယ်၊ ပြီးတော့ သေတ္တာကြီးထဲ ဝင်ခိုင်းပြီး သေတ္တာကို အဖုံးပိတ်လိုက်တယ်၊ သေတ္တာအဖုံးပေါ်မှာ အပေါက်ရှိတဲ့အတွက် ကျွန်တော် အသက်ရှူလို့တော့ ရပါတယ်”

“အင်း... ဆိုစမ်းပါဦးကွ”

“ပြီးတော့ သေတ္တာကို ထမ်းပြီး ခေါ်သွားတော့တယ်၊ အကြာကြီးပဲ ထမ်းသွားတယ်၊ ပြီးတော့ အောက်ကိုချပြီး ကျွန်တော့်ကို မင်း 'အထဲမှာ ငြိမ်ငြိမ်ကလေး လိုက်ခဲ့၊ အသံမထွက်နဲ့ အသံထွက်တာနဲ့ တစ်ခါတည်း ဟောဒီအပေါက်ကနေ သေနတ် ပြောင်းဝ တော့ပြီး မောင်းဖြုတ်လိုက်မယ်လို့ ပြောပါတယ်”

“ ပြီးတော့ ဘာဖြစ်သလဲ”

“မော်တော်ကားတစ်စီး လာတယ်ခင်ဗျ၊ လော်ရီကား လို့ ထင်တယ်၊ ကားပေါ်ကို တင်ပြီး ခေါ်သွားတယ်၊ အထဲ နေရတာ ညောင်းလိုက်တာခင်ဗျ၊ မပြောပါနဲ့တော့ ကားက ဘယ်ထိအောင် မောင်းရသလဲ မသိပါဘူး”

“စိတ်ဝင်စားစရာပဲကွ ရာမိ၊ ဆက်ပြီးပြောပါဦး၊ ရော့.. ရော့... စီးကရက်ကလေး ဘာလေး သောက်လိုက်ပါဦး”



“ဟိုရောက်တော့ တဲတစ်ခုထဲမှာ နေရတယ်။ သေတ္တာ အဖုံးကိုတော့ ဖွင့်ထားတယ်။ တစ်ခါတလေ သေတ္တာအဖုံးကို ပိတ်တဲ့အခါ လာပိတ်တယ်”

“အေး .. ဆက်ပြောပါဦး”

“ညဘက်မှာ သံချောင်း ခေါက်တာ ကြားရတယ်။ အသံ အဝေးကပဲ။ ကျွန်တော် မှတ်ထားတာ (၉)ချက်ပဲ။ အဲဒီအချိန် ရထားအသံလဲ ကြားရပြန်တယ်”

“နီးသလား ဝေးသလား ရာမ”

“ဝေးတယ် ဆရာ၊ ည(၁၁)နာရီမှာ ရထားသံ ကြားတယ်။ နောက် မနက်(၅)နာရီမှာ ရထားသံ တစ်ခါကြားရတယ်”

“ဟုတ်ပြီဟေ့. . သိပ်ကောင်းတာပဲ ရာမိ”

“ပြီးတော့ မိန်းမနှစ်ယောက် ငိုသံလဲ ကြားရတယ် ခင်ဗျ”

“အေး... လုပ်စမ်းပါဦးကွ”

“ကိုအေးမောင်ရဲ့... ကိုအေးမောင်ရဲ့ လို့ အော်ပြီး ငိုတဲ့အသံ ကြားရတယ်”

“ကောင်းပြီ ရာမိ၊ မင်းကို ဒုက္ခပေးခဲ့တဲ့အကောင်ကိုတော့ပြန် ပြီး ငါက ဒုက္ခပေးရမှာပေါ့ကွာ၊ ဒါနဲ့ မင်းကို သူတို့ နှိပ်စက် သေးသလား”

“ကျွန်တော့်ကို ဖမ်းသွားတဲ့လူက မျက်နှာကို လက်သီးနဲ့ ထိုးတယ်။ သတ်မယ်လို့လဲ ပြောပါတယ်။ ဒါပေမယ့် နောက်တစ် ယောက်က ပြန်ပြီးလွှတ်လိုက်ပါ။ မသတ်ပါနဲ့လို့ ပြောတယ်။ အဲဒီ တော့ ပထမလူက ပြန်ပြီးလွှတ်လိုက်ရင် နေရာသိသွားမှာပေါ့လို့ ပြောတယ်။ သို့ပေမယ့် ဟိုလူက ရပါတယ်လို့ ဆိုပြီး ကျွန်တော့်ကို သေတ္တာထဲမှာ ပိတ်ပြီး ရထားပေါ် တင်ပေးလိုက်တာပဲ။ စိတ်ညစ် လိုက်တာ မပြောပါနဲ့တော့ ဆရာ”

“ကောင်းပြီ ရာမိ၊ လောလောဆယ်တော့ မင်း အိမ်မှာ မနေနဲ့ဦး။ ဒီကောင်တွေက မင်းကို ဒုက္ခပေးချင် ပေးနေမှာ၊ဒါကြောင့် မင်း တခြားမှာ ရွှေ့ပြီးနေပါ”

“ဟုတ်ကဲ့ ဆရာ”

ရာမိ၏ ထွက်ချက်များအား ကျွန်ုပ်တို့သည် လက်ရေးတိုဖြင့် လိုက်လံ ရေးမှတ်ထားရလေ၏။ ရာမိကိုလည်း ဓာတ်ပုံရိုက်၍ ယူလိုက်ပြီးနောက်

ပြန်လွှတ်လိုက်၏။

“အိုင်ဆေး ကိုနှင်းမောင်... တော်တော်ကလေး နီးစပ် လာပြီလား”

“သိပ်ပြီး ဝေးနေတယ်ဗျ”

“ဒီကောင်တွေ ရာမိကိုသာ မဟုတ်ဘဲ တခြားလူတွေကိုလဲ ပြန်ပေးဆွဲထားပုံ ပေါ်တယ်ဗျ။ ဒီအထဲမှာ ဓာတ်သိတွေလဲ ပါလိမ့်မယ် ထင်တယ် ဒါကြောင့် ကိုအေးမောင်ရဲ့ ဆိုပြီး မိန်းမနှစ်ယောက် ငိုတယ် လို့ ရာမိက ပြောတယ် မဟုတ်လား၊ ဒါကြောင့် သူတို့ကောင် အထဲက တစ်ယောက်ဟာ အေးမောင်ဆိုတာ ဖြစ်ရမယ်ဗျ။ မဟုတ်ဘူးလား ကိုနှင်းမောင်”

ကိုနှင်းမောင်သည် စီးကရက်ကို တစ်လိပ်ပြီး တစ်လက် သောက်ရင်း တစ်စုံတစ်ခုကို အလေးအနက် စဉ်းစားနေလေ၏။ သူသည် စဉ်းစားသည့်အခါ၌ အချိန်ယူသကဲ့သို့ အဖြေထုတ်သည့် အခါ၌လည်း လိုက်၍ကြည့်သည့်အလား တိကျလှပေ၏။ ရာမိအား သေတ္တာထဲတွင် ထည့်၍ ခေါ်သွားရမည်ဟု ကိုနှင်းမောင်က ဆိုခဲ့ဖူးသည်။ ရာမိကို ယခု ပြန်လည်တွေ့သည့်အခါ၌လည်း ကိုနှင်းမောင် ပြောသည့်အတိုင်းပင် ရာမိသည် သေတ္တာထဲတွင် ထည့်၍ လူဆိုးတို့၏ ဖမ်းဆီးခြင်းကို ခံခဲ့ရလေ၏။

ထို့ကြောင့် ကိုနှင်းမောင် သေသေချာချာ စဉ်းစားပြီး လျှင် အဖြေမှာ တိကျမှန်ကန်သောအဖြေမျိုး ရတတ်သည်ချည်း ဖြစ်သည့်အလျောက် ၎င်းအား အနှောင့်အယှက် မပေးလိုသဖြင့် ကျွန်ုပ်သည် ၎င်း၏အနီးမှ ထွက်ခဲ့လေ၏။

## ဆားပုလင်းနှင်းမောင်

နောက်တစ်နေ့ နံနက်(၇)နာရီခန့်တွင် ကိုနှင်းမောင်၏ နေအိမ်သို့ ကျွန်ုပ် သွားရောက်လေရာ လက်ဝှေ့အထိုးလေ့ကျင့်နေသော ကိုနှင်းမောင်ကို တွေ့ရလေ၏။

“မောနင်း... ကိုနှင်းမောင်၊ ဘယ်မှာများ လက်ဝှေ့သတ်မလို့လဲဗျ၊ ကျင့်လှချေလား”

“လက်ဝှေ့ သတ်စားတဲ့လူကမှ ဘယ်နေ့ ဘယ်အချိန်မှာ ဘယ်သူနဲ့ ယှဉ်ပြီး ထိုးသတ်ရမယ်ဆိုတာကို ခန့်မှန်းလို့ရတဲ့အတွက် လေ့ကျင့်ချင်တဲ့အခါမှ ထပြီးကျင့်လဲ ရတယ်ဗျ၊ ကျုပ်ကတော့ ဘယ်က ပေါ်လာမယ်မှန်း မသိတဲ့ ရန်သူနဲ့ ယှဉ်ရတာမို့ ကိုယ့်ဘက်က သက်လုံကောင်းအောင် ပိုပြီးကျင့်ထားရတယ်”

“ပိတုန်းသုံးကောင် အမှုတုန်းက ဗိုလ်နန်းဝေရဲ့ ရည်းစား စောမြနွယ် ပြောတဲ့စကား အမှတ်ရမိသေးတယ်ဗျာ”

“ဘယ်လိုတဲ့တုန်း”

“ဆားပုလင်းနှင်းမောင်ဟာ ပုလိပ်ထဲ မဝင်ဘဲ ဘိုင်းစကုပ် ၊ မင်းသားလုပ်ရင် မင်းသား ဘတင့်တို့လို နာမည်ကျော်မယ် ဆိုတာလေ၊ တကယ်ပဲဗျ၊ ခင်ဗျား ကိုယ်လုံးကိုယ်ပေါက်၊ ခင်ဗျားရုပ်ရည်နဲ့ စွန့်စားခန်းပါတဲ့ ဇာတ်ထုပ်တစ်ထုပ်လောက် ရိုက်လိုက်ရရင်တော့...”

“မလုပ်ပါနဲ့ အိုင်ပီ၊ စွန့်စားခန်း ရိုက်တယ် ဆိုပေမယ့် ဇာတ်ထုပ်ဆိုတော့ မင်းသမီးတွေဘာတွေ ပါဦးမှာ၊ အဲဒီနေရာကျ ဒုက္ခတွေ့နေပါဦးမယ်”

“ဟုတ်သား၊ ခင်ဗျားမှာလဲ ရုပ်ရည်ရော၊ ယောက်ျားပီသမှု ရော၊ ဉာဏ်ပညာရော ပြောစရာ မရှိပါဘဲလျက် အခုအထိ ယင်မတောင် မသန်းသေးတာတော့ အံ့ဩမိပါရဲ့”

“ကျုပ်လို တကယ့် စုံထောက်မျိုး မပြောနဲ့၊ ဝတ္ထုတွေထဲက စိတ်ကူးယဉ် စုံထောက်မျိုးတောင် အိမ်ထောင်မပြုကြဘူးဗျ၊စုံထောက် မောင်စံရှားဟာ လူပျိုကြီး မဟုတ်လား”

“အေးဗျ၊ မူရင်းဝတ္ထုထဲက ရှားလော့ဟုမ်းဟာလဲ လူပျိုကြီးပဲ၊ စာရေးဆရာက ဘာဖြစ်လို့ သူ့ ဇာတ်လိုက်ကို အိမ်ထောင်ချ မပေးတာလဲ”

"စုံထောက်ဆိုတာမျိုးဟာ သက်စွန့်ဆံဖျား စွန့်စားရတတ်တာ မဟုတ်လားဗျာ၊ ဒီတော့ အိမ်ထောင်နဲ့ဆိုရင် စွန့်စားမှုဟာ ဘာပဲ ဖြစ်ဖြစ် နောက်ဆံတင်းနေရမယ် မဟုတ်လား၊ ဒီတော့ စုံထောက် ဝတ္ထုထဲက ဇာတ်လိုက်တော်တော်များများဟာ လူပျိုကြီးတွေ ဖြစ်နေကြတာပေါ့၊ ဝတ္ထုထဲက စုံထောက်မျိုးတောင် နောက်ဆံတင်းမှာ စိုးလို့ သူ့ရဲ့စာရေးဆရာက မိန်းမ အယူမခိုင်းရင် ကျုပ်လို အသက်စွန့်စားလုပ်ကိုင်နေတဲ့လူက ဘယ်မှာ မိန်းမယူသင့်မှာလဲ"

"အိုင်ဆေး... ဒါက ခင်ဗျားပေးတဲ့ ဆင်ခြေပဲ"

"ဟုတ်ပါတယ်၊ တခြားအကြောင်းကလဲ မိန်းမဆိုတာ..."

"ဆားပုလင်းနှင်းမောင် ရှိပါသလားခင်ဗျာ" .ဟု ဆိုကာ လူပုပု မည်းမည်းတစ်ယောက်သည် ကိတ်မုန့် နှစ်ဘူး၊ လွယ်အိတ်တစ်လုံး၊ အခြား တောက်တိုမည်ရများ ထည့်ထားသော ခြင်းတောင်းတစ်လုံးကို ကိုင်လျက် ဝင်လာလေ၏။

"ကျုပ်ပါ"

"ဟုတ်ကဲ့၊ အမှုအပ်ချင်လို့ပါ၊ အမှုကတော့ ခပ်ဆန်းဆန်းပဲ၊ နာမည်တူများအသင်းရဲ့ ဥက္ကဋ္ဌကြီးတစ်ဦး ပျောက်ဆုံးနေတဲ့ အမှုပါပဲ"

"ဘာအသင်း"

ကျွန်ုပ်သည် မသဲမကွဲရှိသဖြင့် ကြားဖြတ်၍ မေးလိုက်၏။

"နာမည်တူများအသင်းပါ။ ဒီလိုပါ၊ ကျွန်တော့်ဦးလေးဟာ သီပေါမြို့ ဈေးမြောက်ပိုင်းမှာ နေတဲ့ ကုန်သည်ကြီးပါပဲ၊ နာမည်ကတော့ ဦးစိန်လှမောင်လို့ ခေါ်ပါတယ်၊ မြန်မာပြည်အရပ်ရပ်မှာရှိတဲ့ စိန်လှမောင်ဆိုသူတိုင်း ဝင်ခွင့်ရှိတဲ့ နာမည်တူများအသင်းရဲ့ ဥက္ကဋ္ဌပါ"

"ခပ်ဆန်းဆန်းပဲ ကိုနှင်းမောင်"

ကိုနှင်းမောင်သည် တစ်စုံတစ်ခုကို လေးနက်စွာ စဉ်းစား ပြီးနောက်...

"ဒီလိုရှိပါတယ်၊ အကောင်းဆုံးကတော့ ဂါတ်ကို တိုင်ပါ ဂါတ်ကို တိုင်ရင် ဂါတ်က လူပျောက်မှုဖွင့်ပြီး စုံစမ်းပေးပါလိမ့်မယ်"

အမှုလာအပ်သူသည် ကိုနှင်းမောင်ကို ကြည့်၍ မကျေမနပ် ဖြစ်သော အမှုအရာနှင့်...

“ဂါတ်ကို မတိုင်ချင်လို့ ခင်ဗျားဆီ အမှုလာအပ်တာပေါ့ ”

“ဒီလိုရှိပါတယ်၊ အလွတ်လာအပ်တဲ့ အမှုမျိုးကို လိုက်ခွင့် မရှိပါဘူး”

“ဒါဖြင့်ရင် တခြားအလွတ်စုံထောက်တစ်ဦးရဲ့ လိပ်စာ များ ခင်ဗျားမှာ မရှိဘူးလား”

“ဟား.. ဟား ကျုပ်တို့မြန်မာပြည်မှာ အလွတ်စုံထောက် ဆိုတာ တစ်ယောက်မှ မရှိဘူးဗျ၊ ခင်ဗျား စိတ်ကူးယဉ် စုံထောက် ဣတ္ထေယျတော်ပြီး အလွတ်စုံထောက် တကယ်ရှိတယ် ထင်နေတယ် ”

“အလွတ်စုံထောက်ဆိုတာ မြန်မာပြည်မှာ မရှိဘူးလား”

“မရှိဘူး၊ တစ်ယောက်မှ မရှိဘူး၊ အမှုတစ်ခုမှာ အလွတ် စုံထောက်ဆိုပြီး ဝင်လိုက်လို့လဲ မရဘူး၊ လိုက်ရင်လဲ ဝတ္တရား နှောင့်ယှက်မှုနဲ့ အဖမ်းခံရမှာပဲ”

“ဒါဖြင့်ရင် ကျုပ် ဖတ်ခဲ့ရတဲ့ စုံထောက်ဝတ္ထုတွေထဲက အလွတ်စုံထောက် ' ဆိုတာတွေဟာ တကယ် မရှိဘူးပေါ့”

“ဘယ်ရှိမလဲဗျ၊ ဒီဝတ္ထုတွေထဲက ဇာတ်လိုက်တွေဟာ ဝတ္တရား နှောင့်ယှက်မှု ကျူးလွန်နေတဲ့ ဇာတ်လိုက်တွေချည်းပဲ”

“မသိပါဘူးဗျာ၊ ကဲ... ကျုပ် သွားလိုက်ဦးမယ်” ဟု ဆို ကာ ထိုထုံထုံ အတတ လူသည် ရှက်ကိုးရှက်ကန်းနှင့် ထွက်သွား လေတော့၏။ ထိုလူ ထွက်သွားပြီးနောက် ကိုနှင်းမောင်သည် အဝတ်အစားများ လဲကာ ကျွန်ုပ်နှင့်အတူ လိုက်ခဲ့လေ၏။မအူကုန်းထိပ်သို့ ရောက်လျှင် ကိုနှင်းမောင်က...

“အိုင်ပီ... ကျုပ်ကို ရွှေတိဂုံဘုရားကို ပို့စမ်းပါဗျာ”

“ဘာလုပ္ပလို့လဲဗ်”

“ပစ္စည်းကလေးတစ်ခု ဝယ်စရာရှိလို့ပါ”

ကျွန်ုပ်သည် ကားကို မောင်းရင်း ကိုနှင်းမောင်၏လက်ထဲမှ ပစ္စည်းများအား ကြည့်လိုက်မိရာ တိရစ္ဆာန်တစ်ကောင်ကောင်၏ သားရေပြားလိပ်တစ်ချပ်ဖြစ်ကြောင်း သိရလေ၏။ ဤ အမှုအတွက်

အရေးကြီးနေသော အချိန်အခါ၌ ဤသားရေလိပ်ကိုမည်သည့်အတွက် ဝယ်ယူ၍ မည်သို့မည်ပုံ ပြုလုပ်မည်ကို စဉ်းစား၍ မရသဖြင့် ကိုနှင်းမောင်အား မေးရလေတော့၏။

“အိုင်ဆေး ကိုနှင်းမောင်... ဘာသားရေကြီးလဲဗျ”

“သစ်နက်ရေလေဗျာ၊ ဈေးက မသေးဘူး၊ ဆယ့်ငါး ကျပ်တောင် ပေးခဲ့ရတာ”

“သစ်နက်ရေတော့ ဟုတ်ပါပြီ၊ ဘာလုပ်ဖို့လဲ”

“စနေမောင်မောင်ဆိုတဲ့ လူထူးလူဆန်းတစ်ဦးနဲ့ ကျုပ်ဟာ လောင်းကြေးစား ကြေးတစ်ခု လုပ်ခဲ့ဖူးတယ်”

“ဘယ် စနေမောင်မောင်လဲဗျာ၊ အိန္ဒိယပြည်ထဲမှာ သစ္စကပရိဗိုဇ်ရသေ့ရဲ့ သံခါးပတ်ကြီးကို သွားပြီးခိုးတယ်ဆိုတဲ့ စနေ မောင်မောင်လား”

“အစစ်ပေါ့ဗျာ”

“အဲဒီလူနဲ့ ဘယ်လိုများ အလောင်းအစား လုပ်ခဲ့ဖူးတာလဲ ကိုနှင်းမောင်”

“ကျုပ်က သူ့ကို ပြောတယ်၊ စနေမောင်မောင် ခင်ဗျားဟာ လူတော်တစ်ယောက် ဆိုတာလဲ ကျုပ်လက်ခံပါတယ်၊ သူရသတ္တိနဲ့ ပြည့်စုံတဲ့လူဆိုတာလဲ ကျုပ် မငြင်းပါဘူး၊ ဒါပေမယ့် ခင်ဗျားတစ်သက်မှာတော့ သူတစ်ပါးအတွက် မိမိအသက်ကို စွန့်လွှတ်ဝံ့တဲ့ အာဇာနည်တစ်ယောက် ဖြစ်လာဖို့တော့ မရှိဘူး ကျုပ်က ပြောဖူးလေတော့...”

“သူက ဘာပြန်ပြောသလဲ၊ ဆိုစမ်းပါဦး”

“သူက ဒီလိုဆိုတယ် တကယ်လို့များ သူဟာ တခြား တစ်ယောက်အတွက် သူရဲ့အသက်ကို စွန့်နိုင်ခဲ့ရင် ကိုနှင်းမောင် လျော်ကြေး ပေးမလားလို့ မေးဖူးတယ်၊ ကျုပ်က ဘယ်လို အလောင်းအစားမျိုးလဲလို့ ပြန်ပြီးမေးတော့ ကျုပ်က ခင်ဗျား မဖြစ်နိုင် ဆိုတာကို လုပ်ပြနိုင်ခဲ့လို့ရှိရင် ကိုနှင်းမောင်က ရုံးတဲ့သူ ဖြစ်တဲ့ အတွက် လျော်ကြေးဆပ်တဲ့အနေနဲ့ သင်္ချိုင်းကုန်းတစ်ခုခုမှာ သစ်နက်ရေကို ခင်းထိုင်ပြီး တစ်လတိတိ ညသန်းခေါင်မှာ တရားထိုင်ရမယ်ဆိုပဲ၊ ကျုပ်ကလဲ စိန်လိုက်လို့ ဆိုခဲ့တယ်”

“နေပါဦး ကိုနှင်းမောင်၊ အခု စနေမောင်မောင်က ဘယ်လို ဖြစ်သွားလို့လဲ”

“ပြီးခဲ့တဲ့အပတ်က ဘင်္ဂလားက လာတဲ့ သင်္ဘော ဘင်္ဂလား ပင်လယ်ကွေ့မှာ လေမုန်တိုင်းမိပြီး မြုပ်သွားတယ် ဗျာ၊ အဲဒီသင်္ဘောမှာ စနေမောင်မောင်လဲ ပါသွားတယ်ဗျာ၊ သူ့ အသက်ကယ်လေပေါ် ရောက်တဲ့အခါမှာ ကလေးအမေ ကုလားမ တစ်ယောက်ကလဲ ကလေးတစ်ဖက်နဲ့ ရေကူးပြီး အဲဒီ အသက်ကယ်လေကို တွယ်ပြီးတက်တယ်ဆိုပဲ၊ အဲဒီအသက်ကယ် လေပေါ်မှာလဲ သေနတ်ကိုင် သင်္ဘောသားများ အပါအဝင် လူ ခြောက်ယောက် ပြည့်နေပြီဆိုပဲ ဒီတော့ အသက်ကယ်လေရဲ့ စည်းကမ်းအရ လေပေါ်မှာ ခြောက်ယောက်ထက် ပိုပြီးတက်ခွင့် မပေးနိုင်ဘူး”

“ဇွတ်တက်မယ်ဆိုရင်ကော”

“ဇွတ်တက်ခဲ့လို့ရှိရင် သင်္ဘောသားက သေနတ်နဲ့ ပစ် သတ်ခွင့် ရှိတယ်၊ ပစ်လဲ သတ်မှာပဲ”

“အင်း... ဆက်စမ်းပါဦး၊ စိတ်ဝင်စားစရာပဲ”

“အဲဒီအခါမှာ စနေမောင်မောင်က ကလေးတစ်ဖက်နဲ့ ဒုက္ခရောက်နေတဲ့ မကိုကုလားမလေးကို လေပေါ် ဆွဲတင်ပြီး သူက ကလားမလေးအစား ပင်လယ်ထဲကို ခုန်ပြီးဆင်းသွားရရှာတယ်ဆိုပဲဗျာ”

“ဟာ... ဒါဖြင့် စနေမောင်မောင်တစ်ယောက် ဘင်္ဂလား ပင်လယ်အော်ထဲမှာ နစ်ပြီးသေရှာပြီပေါ့”

“ဟုတ်လိမ့်မယ် အိုင်ပီ၊ ဒါကြောင့် သူ့ကို ပေးထားတဲ့ ကတိအတိုင်း ဒီသတင်းကို မနေ့က ကျုပ် ကြားရတယ်ဆိုရင်ပဲ သန့်ရှင်းကုန်းတစ်ခုမှာ တစ်လတိတိ တရားသွားထိုင်ဖို့ ချက်ချင်း စီစဉ်ရတာပဲဗျို့။”

“ခင်ဗျား တရားထိုင်ထိုင် မထိုင်ထိုင် သူက သိတော့မှာမှ မဟုတ်ဘဲ ကိုနှင်းမောင်”

“သူ မသိသည်ဖြစ်စေ သိသည်ဖြစ်စေ ဒါက အကြောင်း မဟုတ်ဘဲ၊ ပေးထားတဲ့ကတိကို တည်အောင်လုပ်ဖို့သာ လိုတယ် မဟုတ်လား”

“နေပါဦး၊ တရားထိုင်တဲ့အခါမှာ ဘာဖြစ်လို့ သစ်နက်ရေ ပေါ်မှာ ထိုင်ခိုင်းရတာလဲ”

“ဒီလိုရှိတယ် အိုင်ပီ၊ သစ်နက်ဆိုတဲ့ တိရစ္ဆာန်ဟာ တော် ဆန်းတယ်ဗျာ၊

အစ်မနဲ့ တစ်ကြိမ်မိတ်လိုက်ပြီးရင် တစ်သက် လုံး အမကို ရှောင်တော့တာပဲဗျ။ ဒါကြောင့် အဲဒီအကောင် သားရေခင်းပြီး ထိုင်ခြင်းအားဖြင့် တိရစ္ဆာန်ဖြစ်တဲ့ သစ်နက်တောင်မှ ကာမဂုဏ်ကို ဤမျှ ထိတ်လန့်ပါကလားဆိုပြီး သံဝေဂ ရအောင်ပေါ့ဗျာ”

ကျွန်ုပ်သည် ကိုနှင်းမောင်နှင့် စနေမောင်မောင်း လောင်းကြေးစားကြေး ပြုကြပုံကို လည်းကောင်း၊ ကိုနှင်းမောင် ကတိတည်ပုံကို လည်းကောင်း စဉ်းစားမိလေ၏။ သို့ရာတွင် ကျွန်၏စိတ်၌ မတင်မကျ ဖြစ်မိသည့် အချက်တစ်ခုတော့ ရှိလေပြီ။ စနေမောင်မောင်က အသက်ကို စွန့်ရသည့်ကိစ္စ၌ ကိုနှင်းမောင်ပြန်၍ လျော်ကြေးဆပ်သည့်အနေနှင့် သင်္ချိုင်းကုန်း၌ တရားထိုင်မည် ဆိုခြင်းမှာ ကိုနှင်းမောင်ဘက်မှ အနည်းငယ် သက်သာ ရသကဲ့သို့ ဖြစ်လေ၏။

“အိုင်ဆေး ကိုနှင်းမောင်၊ စနေမောင်မောင်က အသက်ကို စွန့်ပြရတဲ့ကိစ္စမှာ ခင်ဗျားက တရားထိုင်ရုံလောက် ထိုင် မယ်ဆိုတော့ ခင်ဗျားအဖို့တော့ ဘာမှ မခက်ပေဘူးပေါ့”

“မထင်နဲ့ဗျို့၊ စနေမောင်မောင်ဆိုတဲ့လူကလဲ ခေသူမှ မဟုတ်ဘဲဗျာ တရားထိုင်ရမယ်ဆိုတာကလဲ ကိုယ် ထိုင်ချင်သလို ထိုင်ရမှာ မဟုတ်ဘူးဗျ။ သူပြောခဲ့တဲ့စနစ်အတိုင်း ထိုင်ရမှာ သေချင်သေနိုင်တယ်၊ တစ်ခါတည်း လောကကြီးကို စိတ်ကုန် အဆက်အသွယ် တစ်ခါတည်း ပြတ်ချင်လဲ ပြတ်သွားနိုင်တယ်ပြီးတော့ တခြားအန္တရာယ်တွေလဲ ရှိသေးတယ်ဗျ။ မလွယ်လို့ ခိုင်းတာပေါ့ဗျာ”

“ဒါဖြင့်ရင် ခင်ဗျားနဲ့ ကျုပ်ဟာ အဆင်မသင့်ရင် တစ်ခါတည်း ကွဲသွားနိုင်တာပေါ့နော်”

“ဟုတ်တယ် အိုင်ပီ၊ ဒါပေမယ့် ခွင့်စာတော့ ရေးပြီးထားခဲ့မယ် ခွင့်တစ်လ ယူမယ်ဗျာ၊ တစ်လကြာလို့မှ မလာရင်တော့ တစ်ခါတည်း အလုပ်က ထွက်ပြီပေါ့”

“ခွင့်ကို တစ်လထက် ပိုပြီး ရေးခဲ့ပေါ့၊ ခင်ဗျားကိစ္စက လ အတိအကျကြီး လုပ်လို့ဖြစ်တဲ့ကိစ္စမှ မဟုတ်ဘဲ”

“လောလောဆယ်တော့ တစ်လပဲ လိုတယ်၊ တကယ်လို့ တစ်လကြာလို့မှ ကျုပ် ပြန်မလာဘူးဆိုရင်တော့ ထွက်စာတင်လိုက်တော့ အိုင်ပီ”

ကိုနှင်းမောင်သည် ဤသို့ပြောလျက် အမှန်တကယ်ပင် စာတစ်စောင်ကို ရေးသားလျက် ရှိပေရာ ကျွန်ုပ်အနေနှင့် မသွားရန် တား၍လည်းမဖြစ်၊



တားလျှင်လည်း ရမည့်လူစားမျိုး မဟုတ်သဖြင့် စိတ်မကောင်း ဖြစ်ရလေ၏။

ကျွန်ုပ် စိတ်မကောင်း ဖြစ်ရခြင်း၌ အကြောင်းနှစ်ခုရှိ၏။ တစ်ခုသောအကြောင်းမှာ လိုက်လက်စ ဖြစ်သော စိန်ဘောဂတိုက် လူသတ်မှုကြီး မပြီးပြတ်သေးသည်က တစ်ကြောင်း၊ တခြားသော အကြောင်းတစ်ခုမှာ နှစ်ပေါင်းများစွာ ပေါင်းသင်းလာခဲ့သော မိတ်ဆွေတစ်ဦးသည် အဆင်သင့်ပါမှ ပြန်တွေ့ရမည်ဖြစ်ပြီး အခန့်မသင့်လျှင် တစ်သက်ပတ်လုံး ကွဲသွားနိုင်သည် ဖြစ်သောကြောင့်ပင်။

ကိုင်းမောင်မှာမူ ခွင့်စာကို ကျွန်ုပ်လက်သို့ ကမ်း၍ပေးလိုက်ပြီးလျှင် လွယ်အိတ်တွင်း၌ အင်္ကျီအပိုတစ်ထည်နှင့် လုံချည်အပိုတစ်ထည်ကို ထည့်လေ၏။ ထို့နောက် ခြောက်လုံးပြူးကို ထိုး၍ မောင်းများကိုစစ်ဆေးခြင်း၊ ပြောင်းကို သုတ်သင်တိုက်ချွတ်ခြင်းများကိုလည်း ပြုလုပ်လေ၏။ ထို့နောက် ကျည်ဆန်များအား နေရာနှင့်သူ ထည့်ကာ ချိုင်းအောက်၌ ဝှက်၍ လွယ်သော သား သိုင်းကြိုးအား လွယ်လျက် အပေါ်မှ ကုတ်အင်္ကျီကို ထပ်၍ လေ၏။

“အိုင်ဆေး... ကျုပ်တို့ လိုက်နေတဲ့ အမှုအခြေအနေဘယ်လိုလဲ”

“အဲဒီအမှုဟာ မလွယ်ဘူးဗျ၊ ဒါပေမယ့် ခင်ဗျား စဉ်းစား နိုင်အောင်တော့ အမှုနဲ့ ပတ်သက်တဲ့ သဲလွန်စတွေကို ဆွေးနွေးခဲ့မယ်၊ ဒါပေမယ့် ခင်ဗျားတော့ မလိုက်လေနဲ့၊ တရားခံကိုမိဖို့ တယ်မလွယ်ဘူး”

“အဲဒီတော့ ဘယ်လိုလုပ်မလဲ ကိုင်းမောင်”

“ဒီလိုရှိတယ် အိုင်ပီ၊ အမှုမှန်ပေါ်တယ်ဆိုတာ အမှုကျူးလွန်တဲ့ တရားခံထက် အမှုလိုက်တဲ့ စုံထောက်က ဉာဏ်သာမှ ပေါ်တယ်၊ စုံထောက်က တရားခံထက် ညံ့နေရင် အမှုမှန် မပေါ်နိုင်ဘူး၊ ဒီအမှုမှာ အရေးကြီးတဲ့ ကွင်းဆက်ကလေးတစ်ခုပါ အစရှာလို့ မရအောင် ပြတ်နေတယ် အိုင်ပီ၊ တည့်တည့်ပြောရ တရားခံဟာ ကျုပ်တို့ထက် သာနေတယ်”

“အမှုမှာ အရေးကြီးတဲ့ကွင်းဆက်ဆိုတာ ဘယ်ဟာလဲ”

“အစကနေ ပြန်ပြီးစဉ်းစားရအောင်၊ အလွန်ကြီးမား ခမ်းနားတဲ့ စိန်ဘောဂဆိုတဲ့ တိုက်ကြီးတစ်လုံးထဲမှာ ခင်ခင်စိန်ခင်တဲ့ လွန်စွာချောမောလှပတဲ့ မုဆိုးမလေးတစ်ဦး အသတ်ခံရတယ်၊မုဆိုးမကလေးဟာ ချမ်းသာပင် ချမ်းသာငြားသော်လည်း လောလောဆယ်မှာတော့ အိမ်မှာ အိမ်ဖော်တစ်ယောက်မှ မရှိဘူး၊ ပြီးတော့အသတ်ခံရတဲ့အခါတုန်းက စိန်နားကပ်၊ စိန်လက်စွပ် စတဲ့

ပစ္စည်းတွေကို လူသတ်သမားဟာ ဖြုတ်ပြီး ယူမသွားဘူး”

“ဒါက ဘာသဘောလဲ”

“ပစ္စည်းတွေအတွက် သတ်တာမဟုတ်ဘူး ဆိုတဲ့အချက် ပြီးတော့ ဗလက္ကာယ ပြုချင်လို့ သတ်တာလဲ မဖြစ်နိုင်ဘူး၊ဘာဖြစ်လို့လဲဆိုတော့ အဲဒီ ခင်ခင်စိန်ဟာ မသေမီ မိနစ်အနည်းငယ်မှာ ယောက်ျားတစ်ဦးနဲ့ သံဝါသပြုခဲ့တယ်လို့ ဆရာဝန် စာမှာ ဖော်ပြထားပြန်တယ်”

“အင်း... ဟုတ်တယ်”

“ပြီးတော့ ခင်ခင်စိန်မှာ မောင်တစ်ယောက်ရှိတယ်၊ ရေနစ် လို့သေသွားတာ တစ်နှစ်ကျော်ကျော်လောက် ရှိသွားပြီဆိုတာ ပြောပြန်တယ်၊ ဒါကလဲ ကမလာဆိုတဲ့ နွားနို့ပို့တဲ့ ကုလားမလေးကပြောတာ၊ ဒါပေမယ့် သီလရှင်ကြီးကို သွားမေးတဲ့အခါမှာတော့ ခင်ခင်စိန်မှာ မောင်တစ်ယောက် ရှိတယ်ဆိုတာကို ထိမ်ချန်ပြီး ထားခဲ့တယ်”

“ဟုတ်တယ် ကိုနှင်းမောင်”

“ခင်ခင်စိန်အိမ်မှာ ထမင်းချက် လုပ်ဖူးတဲ့ မောင်ဝိုင်းနဲ့ သန်းရှင်ကတော့ ခင်ခင်စိန် မောင်အကြောင်းကို တစ်လုံးမှ ပြောမသွားဘူး ဗဟန်းဂါတ်က မောင်ဝိုင်းနဲ့ သူ့သူငယ်ချင်းကို တရားခံ အဖြစ် ဖမ်းခဲ့ပြန်တယ်၊ ဒါပေမယ့် ခင်ခင်စိန်မှာ တွေ့တဲ့ သုက်သွေးနဲ့ မောင်ဝိုင်းတို့ရဲ့ သုက်သွေးကို တိုက်ဆိုင်စစ်ဆေးခဲ့ပြန်တယ်၊ မတူတာကြောင့် ဒီကောင်တွေကို ပြန်လွှတ်လိုက်ရပြန်တယ်”

“ပြီးတော့ မန္တလေးက ပန်းထိမ်ဆရာ ကိုမောင်မောင် စဉ်းစားကြည့်ဦး၊ သူဟာ ခင်ခင်စိန်နဲ့ မောင်နှမ တော်တယ် ဆိုရတယ်၊ တကယ်ကျတော့ ဘာမှ သွေးသား မတော်စပ်သူ ရေနစ်သေတဲ့လူဟာ ခင်ခင်စိန်ရဲ့ အလုပ်သမားလို့ ပြော တယ်”

“ဟုတ်တယ် ကိုနှင်းမောင်”

“တစ်ခါ ရာမိဆိုတဲ့ ကုလားလေးဟာ ခင်ခင်စိန်အိမ် ခင်ခင်စိန် သေပြီးမှ ဝင်ခိုးတယ်မဟုတ်လား၊ အဲဒီမှာ သူ့ကို လူတစ်ယောက်က ဖမ်းပြီး သေတ္တာထဲ ထည့်ခေါ်သွားတယ်၊ ဒါ ပေမယ့် သူ လွတ်လာတဲ့အခါမှာ ဘယ်နေရာကို ရောက်ခဲ့တယ် . အတပ်မပြောနိုင်ပြန်ဘူး မဟုတ်လား”

“ဟုတ်တယ် ကိုနှင်းမောင်”

“ပြီးတော့ ဒီအမှုမှာ ရထားတဲ့ သဲလွန်စတွေဟာ တစ်ခုတစ်ခု ဆက်စပ်မှု မရှိဘဲ ဖြစ်နေတယ်။ အရေးကြီးတဲ့ကွင်းဆက် တွေ ပြုတ်နေတယ် မဟုတ်လား အိုင်ပီ”

“အဲဒီတော့ ဘယ်လိုလုပ်မလဲ ကိုနှင်းမောင်”

“စောစောက ကျုပ်ပြောခဲ့ပါပကော၊ အခုချိန်ထိ လူသတ်သမားဟာ ကျုပ်တို့ထက် ဉာဏ်သာနေသေးတယ်။ ဒါကြောင့် ကျုပ်တို့ မဖော်နိုင်သေးတာပေါ့ ကံ... ကျုပ်လဲ ခရီးထွက်ရဦး၏ အိုင်ပီ၊ အမှုအကြောင်းကိုတော့ မစဉ်းစားပါနဲ့ဗျာ၊ ထားလိုက်ပါတော့၊ ကျုပ်မှာလဲ ကိုယ်ရေးကိုယ်တာကိစ္စက သိပ်ပြီးအရေးကြီးတယ် မဟုတ်လား”

ကိုနှင်းမောင်သည် ပြောပြောဆိုဆို လွယ်အိတ်ကိုကောက်၍ လွယ်ပြီးလျှင် ထလိုက်လေ၏။ ကျွန်ုပ်လည်း ရော၍ထလိုက်ပြီးနောက် ကိုနှင်းမောင်နှင့်အတူ အိမ်ပေါ်မှ ဆင်းလာခဲ့တော့၏။

“အိုင်ဆေး... ဘယ်ကို ပို့ပေးရမလဲ”

“ကွမ်းခြံဘူတာကို ပို့ပေးပါဗျာ”

ကျွန်ုပ်သည် ကားကို အရှိန်ပြင်းပြင်း မောင်းနှင်ခဲ့လေ၏။ ကိုနှင်းမောင်သည် စီးကရက်တစ်လိပ်ကို ထုတ်၍ ရှိုက်ဖွာရင်း...

“မင်းသားဖိုးစိန်လဲ အကတော့ဖြင့် ကောင်းပါတယ်ဗျာ ဒါပေမယ့် ကျုပ်ကတော့ စိန်ကတုံးကို ပိုပြီးသဘောကျတယ်။ စိန်ကတုံးကလို့တောင် နာမည်တွင်ကျန်ရစ်အောင် အကဘက်မှာတော့ ထူးချွန်ပါတယ်။ အကတွေကလဲ ထိုင်းကို ကျုပ်တို့က အတူယူရတာတွေ မှန်တာတော့မှန်တယ်ဗျာ။ ဒါပေမယ့် ကျုပ်တို့လူမျိုးရဲ့ ကိုယ်ပိုင်ဟန်နဲ့ ပေါင်းစပ်နိုင်မှ ပိုပြီးအဆင်ပြေတာ၊ ယောက်ျားတို့ တတ်အပ်တဲ့ ကာလအတတ် (၆၄)ပါးမှာ ကခုန်ခြင်းအတတ်ကို ထည့်ထားတာဟာ ရှေးက ပညာရှိကြီးတွေရဲ့ အမြော်အမြင် ကြီးမားမှုပဲ ”

ကျွန်ုပ်သည် ကိုနှင်းမောင်ကို အံ့သြလွန်းသဖြင့် တစ်ချက် လှည့်၍ကြည့်မိလေ၏။ အမှုနှင့်လည်း မပတ်သက်၊ လောလောဆယ် သူသွားရောက်ရမည့် ကိစ္စနှင့်လည်း မသက်ဆိုင်သော ပညာအကြောင်းကို စိတ်ဝင်စားစွာ ပြောဆိုနေသည့်အတွက် မအံ့သြဘဲ မနေနိုင်အောင် ရှိလေတော့၏။

ကျွန်ုပ်၏စိတ်၌	ဤသူကား	မိမိလုပ်မည့်အလုပ်အတွက်
စိတ်စော၍နေတတ်သော	လူမျိုးမဟုတ်ဘဲ	လုပ်စရာရှိသည့်အလုပ်

လုပ်ရန်သင့်သောအချိန်၌သာ      အကောင်းဆုံးဖြစ်အောင်      လုပ်သော်လည်း  
ထိုအလုပ်ကို      ခေါင်းထဲ၌      အစဉ်သဖြင့်      ထည့်ထား      ခြင်း      မရှိကြောင်းကို  
စဉ်းစားမိလေတော့၏။

ယခုလည်း      အကအကြောင်းကို      ဘာကြောင့်ပြောဆိုရပါသနည်း  
စသည်များကို      စဉ်းစားရင်း      ကျွန်ုပ်သည်      မော်တော်ကားဆီသို့      လေးကန်စွာဖြင့်  
လျှောက်၍လာခဲ့လေ၏။

## အပိုင်း - ၆

ကိုနင်းမောင် ထွက်သွားသည်မှာ နှစ်ပတ်ပင် ကျော်ခဲ့လေပြီ ဖြစ်၏။ ကျွန်ုပ်သည် စိတ်ပျက်ခြင်း၊ အားငယ်ခြင်းများ ဖြစ်ပေါ်လျက် ရှိလေ၏။

စုံထောက်ဌာနမှ လုပ်ဖော်ကိုင်ဖက် စုံထောက်အရာရှိတို့ကလည်း “ဘယ်လိုလဲ... ဦးအောင်သင်း၊ ဒီတစ်ခါတော့ ဆားပုလင်းနှင်းမောင်လဲ မတတ်နိုင်တော့ဘူး မဟုတ်လား” ဟူ၍လည်း သရော်လေ၏။

ထို့ထက် ဆိုးရွားသည်မှာ နွားနို့ပို့သော ကုလားမလေး ကမလာသည် ကျွန်ုပ်ထံသို့ ရောက်ရှိလာပြီးလျှင် ဗဟန်းဂါတ်မှနေ၍ ၎င်းရည်းစား ရာမိအား လူသတ်မှုအတွက် ဖမ်းဆီးလိုက်ပြီ ဖြစ်ကြောင်း ငိုယို၍ ပြောပြခြင်းပင် ဖြစ်လေ၏။

ကျွန်ုပ်သည် ကမလာအား နှစ်သိမ့်စကား ပြောပြပြီးနောက် ဗဟန်းဂါတ်သို့ သွားရောက်၍ ရာမိနှင့် တွေ့ဆုံရလေ၏။ ရာမိသည် မြင်မကောင်းလောက်အောင် ရောင်ကိုင်းလျက်ရှိသော မျက်နှာနှင့် သံတိုင်ကြားမှနေ၍ ကြည့်နေလေ၏။

သူ၏မျက်လုံးများသည် “ကယ်ပါဦး ခင်ဗျာ” ဟု ပြောနေသည် ဖြစ်ကြောင်းကိုလည်းကောင်း၊ ပုလိပ်များသည် သူ့အားရိုက်နှက် နှိပ်စက်ပြီး စစ်ချက်ယူထားကြောင်းကို လည်းကော ကျွန်ုပ် ကောင်းစွာ နားလည်လိုက်ပေသည်။

ကျွန်ုပ်သည် ပုလိပ်အရာရှိတစ်ဦး ဖြစ်သော်လည်း တရားခံကို ညှဉ်းပန်းနှိပ်စက်၍ အမှုစစ်ခြင်းကို လုံးဝလိုလားခြင်း မရှိ။ ကျွန်ုပ် ထင်ပါသည်။ တရားခံပေါ်၌သာ ပါဝါပြခွင့်ရသဖြင့် ပါဝါပြလိုသော ပုလိပ်သည် တစ်ဦးလျှင် တစ်ယောက်တော့ ရှိကောင်း ရှိမည် ဖြစ်သော်လည်း များသောအားဖြင့် မနှိပ်စက် မညှဉ်းပန်း သော ပုလိပ်များက ပို၍များပေလိမ့်မည်။

သို့ရာတွင် အချို့သော တရားခံများကား ဤသို့မျှ မရိုက်မနှက်ပြန်လျှင်လည်း အမှန်အတိုင်း မထွက်ဆိုသဖြင့် ပုလိပ်မည်သည် မရိုက်ချင်ဘဲလျက် ရိုက်နှက်နေရသည်ကို ပုလိပ်ဘက်၌ အမှုထမ်းဖူးသူမှသာလျှင် ကိုယ်ချင်းစာတတ်ပေလိမ့်မည်။ ဤသို့ဆိုသဖြင့် ကျွန်ုပ်အား ရိုက်နှက်ခြင်းကို အားပေးသည်ဟု မထင်မှတ်စေလိုပါ။

“ဆရာ... ဒီကောင်တော့ ဖြောင့်ချက်ပေးပြီ ဆရာ၊ သူသတ်တာပါလို့ ဝန်ခံပြီ”

ရာဇဝတ်အုပ်ကလေးက ဂုဏ်ယူသကဲ့သို့ ကျွန်ုပ်အား ပြောလေ၏။

ထို့ကြောင့် ကျွန်ုပ်က ရာမိဘက်သို့ လှည့်ကာ...

“ဟုတ်သလား ရာမိ၊ မင်း သတ်တာလား”

“ဟုတ်ပါတယ်၊ ကျွန်တော် သတ်တာပါ”

“အေးလေ... ဒီလိုဆိုလဲ ပြီးရောပေါ့ကွာ၊ ဒါပေမယ့် တစ်ခုတော့ ရှိတယ်၊ ဂါတ်မှာထွက်တဲ့ ထွက်ချက်တွေဟာ တရားရုံး ကျတော့ စက္ကူစုတ်တွေ ဖြစ်သွားတတ်သေးတယ် မောင်၊ ရိုက်လို့ကြောက်လို့ ထွက်ရတာပါ။ တကယ်မဟုတ်ပါဘူးလို့ဆိုရင် တရားသူကြီးက အဲဒီစကားကို လက်ခံလေ့ ရှိတယ်၊ ဒီတော့ တခြားခိုင်လုံတဲ့ အထောက်အထားတော့ တင်ပြနိုင်မှ ဖြစ်မယ်”

“ရှိတာပေါ့ ဆရာရယ်၊ ခင်ခင်စိန်ရဲ့ ကုတင်တိုင်မှာ ဒီ ကောင်ရဲ့ လက်ရာတစ်ခု ရတယ် ဆရာ”

“အဲဒါက ဘာဆိုင်လို့လဲ၊ ရာမိဟာ ခင်ခင်စိန် အသတ်ခံရမှ ဒီအိမ်ထဲကို ခိုးဖို့ ဝင်ခဲ့တယ်ဆိုတာ ငါတို့ သိပြီးသားပဲ”

“ကျွန်တော်တို့ သိပြီးသားက တရားဝင်တာ မဟုတ်ဘူး ဆရာ၊ ဥပဒေစကားနဲ့ ပြောရင် ဒီကောင် လွတ်မသွားနိုင်တော့ဘူး”

“ကဲ... ထားပါတော့၊ ခင်ခင်စိန်ဆီက တွေ့တဲ့ သုက် သွေးကကော ရာမိနဲ့ တိုက်ဆိုင်စစ်ဆေးပြီးပြီလား”

“ဒါက မလိုပါဘူး ဆရာ”

“မလိုလို့ ဘယ်ဖြစ်မလဲ၊ ရာမိဘက်က ရှေ့နေက အ၊အမှ မဟုတ်ဘဲ၊ အဲဒီအချက်ကို မေးပြီး ရာမိ အမှုထဲက ပြန်ထွက်နိုင် အောင် ချေပမှာပေါ့။ အဲဒီလို ချေပလို့ တရားခံ လွတ်သွားရင် မောင်ရင့်ကို သက်ဆိုင်ရာက ဒီတိုင်းထားမှာ မဟုတ်ဘူး၊ အဲဒါကိုလဲ စဉ်းစားစမ်းပါဦး”

“ဒါတွေအတွက် ကျွန်တော် အားလုံး စီစဉ်ပြီးပါပြီ”

ကျွန်ုပ်သည် ဆောင့်ကြားနိုင်လှသော ရာဇဝတ်အုပ် နှင့် ဆက်လက်၍ စကားမပြောလိုတော့သဖြင့် အင်းစိန် စီအိုင်ဒီသို့ ပြန်ခဲ့လေ၏။ လမ်းတစ်လျှောက်လုံး၌ အမှုအကြောင်းကိုလည်းကောင်း၊ ကိုနင်းမောင်နှင့် ပတ်သက်၍ လည်းကောင်း၊ စဉ်းစားလာရာ ကမာရွတ် အဝိုင်းကြီးအနီးသို့ ရောက်လျှင် လမ်းသို့ ဖြတ်၍ပြေးလာသော ကလေးငယ်တစ်ဦးအား ကားဖြင့်

တိုက်မိမည်ကဲ့သို့ ဖြစ်သေးသဖြင့် ကားမောင်းရင်း အလုပ်ကိစ္စကို စဉ်းစားခြင်း၏ အန္တရာယ် ကြီးမားပုံကို သတိရသဖြင့် ဖျောက်ဖျက် ပစ်သော်လည်း ကျွန်ုပ်၏စိတ်သည် ကိုနှင်းမောင်၏စိတ်ကဲ့သို့ ကျွန်ုပ် အလိုရှိသကဲ့သို့ မဖြစ်သည်ကို တွေ့ရသည့်အခါ၌ ကိုနှင်းမောင်အား တိုး၍ပင် လေးစားမိလေတော့၏။

စီအိုင်ဒီသို့ ရောက်ပြန်လျှင်လည်း မျက်နှာဖြူ စုံထောက် မင်းကြီးက ခေါ်ယူ၍ သူရိယသတင်းစာ အပါအဝင် အခြား သတင်းစာ နှစ်စောင်ကို ပြသလေရာ သတင်းစာများမှ အယ်ဒီတာ များသည် ညှိ၍ရေးထားကြဘိသကဲ့သို့ ငါးထပ်ကြီးဘုရားအနီး လူသတ်မှုမှာ ယခုအချိန်ထိ လက်သည်တရားခံ မပေါ်ပေါက်ခြင်းသည် ပုလိပ်များ ညံ့ဖျင်းလွန်းသောကြောင့် ဖြစ်သည်ဟု ပြစ်တင် ရှုတ်ချ၍ ရေးသားထားသော သတင်းစာ၏ အယ်ဒီတာထင်မြင်ချက်အခန်း၌ ရေးသားထားသည့် သတင်းကို ဖတ်ရလေ၏။

မျက်နှာဖြူမင်းကြီးအခန်းမှ ထွက်၍ လာပြန်တော့လည်း အိုင်ပီအောင်မြင့်က “ဘယ့်နယ့်လဲ. . စုံထောက်ကြီးရ၊ သတင်းစာ တွေကလဲ ဆော်နေပြီနော်” ဟု သူ၏ပြာနှမ်းနှမ်း ရှုတတအသံဖြင့် ခနဲတုံ့တဲ့ ပြောလေ၏။ ထိုသူသည် ဘုရားဈေး၌ စာအုပ်ဟောင်း များ ရောင်းနေရာမှ ပုလိပ်ဘက်သို့ ရောက်ရှိလာသည် ဖြစ်ရာ မိမိ၏ဘဝဟောင်းကို လွန်စွာမေ့လျော့သူ ဖြစ်သည့် အလျောက် ကျွန်ုပ်အပါအဝင် စီအိုင်ဒီရှိ စုံထောက် တော်တော်များများက မျက်စိနောက်၍နေသူ ဖြစ်သော်လည်း ကျွန်ုပ်သည် တစ်လုံးတစ်ပါ ဒမျှ ချေပပြောဆိုခြင်း မပြုဘဲ မကြားချင်ဟန်ဆောင်၍ ပြန်ခဲ့လေသည်။

အိမ်သို့ ရောက်ပြန်လျှင်လည်း အလိုက်ကမ်းဆိုး မသိတတ်သော ကျွန်ုပ်၏ဇနီးက...

“ကိုကိုတို့ ပုလိပ်တွေကိုတော့ သတင်းစာတွေက ဝိုင်းပြီးချ နေပြီ ဟဲ... ဟဲ... ဟုတ်လဲ ဟုတ်ပါရဲ့၊ ကိုကိုတို့ကလဲ ခုထိ တရားခံကို မဖော်နိုင်သေးဘူးလား၊ တင်တော့ အသတ်ခံရတဲ့ မုဆိုးမလေး ခင်ခင်စိန်ကို ကြားရကတည်းက သနားနေတာ ကိုကို”

“အေး... သတင်းစာတွေက ဝိုင်းပြီးချလို့ ငါတို့ကို အသုံးမကျတဲ့ကောင်တွေဆိုပြီး အလုပ်ဖြုတ်ပစ်ရင်လဲ မင်းက အရင်ဆုံး ထိခိုက်မယ့်လူပဲ၊ ဒါကိုတော့ မသိဘူး၊ သတင်းစာက ရေးတာကို မင်းကပါ ဝင်ပြီးအားကျနေ”

“ကိုကိုရယ်... ဒေါသကြီးလှချေလား”

“ကြီးရမယ်ကွ.. ငါ့မှာ ဘယ်လိုဖြစ်နေတယ် မသိဘူး၊မင်းကပါ အိမ်ကနေ ကောင်းကောင်းမနေဘူး၊ တရားခံ မမိတာကို လာပြီး သရော်နေရသေးတယ်၊ အလကား... မိန်းမ”

“အလကား မိန်းမလို့တော့ မပြောပါနဲ့ ကိုကို”

“ပြောရမယ်ကွ”

“ကိုကိုကို အလကား ယောက်ျားလို့ ပြောရင် ကိုကို ခံ နိုင်ပါ့မလား”

“ငါက အလကား ယောက်ျားလို့ ပြောရအောင် ဘာများ လုပ်နေလို့လဲ”

“ဒီအမှုကလေး လိုက်ရတာများ ခက်ခက်ခဲခဲ လုပ်ပြီး အခုထိ မမိနိုင်သေးတာ အံ့ပါရဲ့၊ ဆားပုလင်းနှင်းမောင်လဲ မတတ် နိုင်တော့ဘူး မဟုတ်လား”

“ဟေ့... တော်ကွာ... မင်းနဲ့ မဆိုင်တာတွေ ဝင်မပြောစမ်းနဲ့”

“ပြောတယ်”

“တယ်... ဒီမိန်းမတော့... ဟင်း”

“ဘာလုပ်ချင်လို့လဲ... လာပါ”

ကျွန်ုပ်တို့လင်မယားသည် ရန်မဖြစ်စဖူး ဖြစ်ရလေတော့၏။ အိမ်နီးနားချင်းကသာ လာ၍မဖျဉ်လျှင် ထ၍ပင် သတ်ကြ မည်လား မပြောတတ်ပေ။ ငါးထပ်ကြီးဘုရားအနီး လူသတ်မှုသည် ကျွန်ုပ်အတွက် ဂြိုဟ်ဆိုးတစ်ခုကဲ့သို့ ဒုက္ခပေးလေတော့၏။

ကျွန်ုပ်သည် ဤအမှု၏ လက်သည်တရားခံကို ကြိုးစင်သို့ အမြန်ဆုံး ပို့ချင်လှသည်ဆိုလျှင် ကျွန်ုပ်အား ရိုင်းစိုင်းလွန်းသည်ဟု အပြစ် မတင်ထိုက်ပေ။ အဘယ့်ကြောင့်ဆိုသော် အခင်ဆုံး မိတ်ဆွေကြီး ဆားပုလင်းနှင်းမောင်နှင့် မခွဲစဖူး ခွဲရသကဲ့သို့ အချစ်ဆုံး ဇနီး သည်နှင့်လည်း ရန်မဖြစ်စဖူး ဖြစ်ရသောကြောင့်တည်း။



## ဆားပုလင်းနှင်းမောင် ပြန်လာပြီ

အထက်၌ ဆိုခဲ့သည့်အတိုင်း ကျွန်ုပ်သည် တရားခံမဖော် နိုင်သော ငါးထပ်ကြီးဘုရားအနီး စိန်ဘောဂတိုက် လူသတ်မှု အတွက် လွန်စွာ စိတ်ညစ်ခဲ့ရလေ၏။

ကိုနှင်းမောင် ခွင့်ယူသွားသည်မှာလည်း တစ်လတိတိပင် ရှိပေပြီ။ တစ်လပြည့်လို့မှ မလာရင် တစ်ခါတည်း ထွက်စာတင်လိုက်ပေတော့ဟု ကိုနှင်းမောင်က မှာ၍ ထားသော်လည်း တစ်လတိတိ ပြည့်သောနေ့တွင် ပြန်ရောက်လာမှ စီမံမည်ဟုတော့ ကျွန်ုပ်သည် မထင်မှတ်ခဲ့ပေ။

နေ့လည်(၁)နာရီ ပတ်ဝန်းကျင်လောက်၌ ရာဇဝတ်အုပ် မောင်ဘိုးထော်နှင့် ဗဟန်းဂါတ်မှ တိုက်ပိုင်ကြီးသည် ကျွန်ုပ်ထံသို့ သံပြာ အောင်မြင်ဆိုသည့် စုံထောက်လည်း အလိုက်ကမ်းဆိုးမသိ ကျွန်ုပ်၏ရုံးခန်းသို့ မဖိတ်ခေါ်ပါဘဲလျက် ရောက်လာလေ၏။ ၎င်းတို့နှင့် ရှေ့ဆင့်နောက်ဆင့်ဆိုသလို ဦးကိုကိုကြီး၊ ဆရာစိန် စသော ပုလိပ်အရာရှိများလည်း ရောက်လာကြလေ၏။

ထိုအထဲတွင် ပျော်ပျော်ပါးပါး နေတတ်သော ဦးကိုကိုကြီး က “ခင်ဗျားတို့ဥစ္စာ လူစုံလှချေလားဗျ။ အစည်းအဝေးပွဲ ကျနေတာပဲ၊ ဦးအောင်သင်း... တခြားကိစ္စတွေ အသာထားပြီး လက်ဖက်ရည် အရင်မှာပြီး သောက်ကြရအောင်ဗျာ၊ မကောင်းဘူးလား” ဟု ပြောလေ၏။ ထိုအခါ၌ ဆရာစိန်က...

“ပြီးတော့ လက်ဖက်ရည်ဖိုးကို ဦးကိုကိုကြီး ရှင်းမှာလား”

“ဘယ်ဟုတ်မလဲဗျ။ မင်းကြီးကို ရှင်းခိုင်းရမှာပေါ့။ သူ့ စုံထောက်တွေ ဒီလို လူစုံတက်စုံ သူ တစ်ခါမှ မြင်ဖူးတာမှ မဟုတ်ဘဲ၊ ဟော... ပြောရင်းဆိုရင်း ကိုစိန်လှတစ်ယောက် ရောက်လာ ပြန်ပြီဗျို့။”

ကိုစိန်လှဆိုသူလည်း စပ်ဖြဲဖြဲနှင့် ဝင်လာပြီးလျှင်...

“ကျွန်တော်လဲ လူစုစုမြင်တာနဲ့ ဝင်လာတာပဲ၊ ကင်တင်း ကိုတောင် လက်ဖက်ရည် ပို့လိုက်ဖို့ မှာခဲ့သေးတယ်”

“ပြီးတော့ လက်ဖက်ရည်ဖိုးက ခင်ဗျားက ပေးမှာလား ”ဟု ဦးကိုကိုကြီးက မေးလိုက်ရာ ကိုစိန်လှက မျက်လုံးပြူးလျက်...

“ဦးအောင်သင်း အခန်းမှာ သောက်တာ ဦးအောင်သင်းက ပေးရမှာပေါ့ဗျ”

“ဦးအောင်သင်းက မပေးတဲ့အပြင် လက်သီးနဲ့တောင် ထထိုးလိမ့်မယ်၊ ခင်ဗျားတို့ကို ဘယ်သူက လက်ဖက်ရည်သောက် ကြပါလို့ ဖိတ်လို့လဲ၊ ရှုပ်မနေနဲ့၊ ခင်ဗျား မှာလာတာ ခင်ဗျားရှင်းပေတော့” ဟု ကျွန်ုပ်က ပြောလိုက်ရာ...

“ဟောဗျ... ကိုယ့်ရှုး ကိုယ်ပတ်ဆိုတာ ဒါမျိုးပဲ မှတ် တယ်” ဟု ကိုစိန်လှသည် သူနဖူးကို သူ၏လက်ဖြင့် ရိုတ်ကာ ညည်းလေတော့၏။

ထိုစဉ်၌ ကင်တင်းမှ သူငယ်ကလေးတစ်ဦးသည် လက်ဖက်ရည်ဗန်းကို မနိုင်တနိုင်နှင့် သယ်ယူလာလေ၏။ အခန်းတွင်းရှိ သူများသည် စကားရော ဖောရောပြု၍ လက်ဖက်ရည်တစ်ခွက်စီ ခွဲ၍သောက်ကြလေ၏ ။

“ပုလိပ်ဆိုတာ ငိုစားရယ်စားဆိုတာ အဲဒါကြောင့် ပြောတာပေါ့”

ကိုစိန်လှက မကျေမနပ်နှင့် ဦးကိုကိုကြီးအား လှမ်း၍ ပြောလိုက်၏။ ဦးကိုကိုကြီးက တဟဲဟဲ ရယ်ရင်း...

“အပိုတွေ ပြောမနေနဲ့ ဆရာ၊ Living on one Wit မျက်ခုံးမွေးပေါ်မှာ စကြံလျှောက်တယ်ဆိုတာ ဒီလိုပဲပေါ့ဗျာ”

ဦးကိုကိုကြီး၏စကားကို သဘောကျ၍ ဝိုင်းဝန်းရယ်မော ကြလေ၏။ ထို့နောက် အတော်ကြာ တိတ်ဆိတ်၍နေပြီးနောက်..

“ကျုပ်တို့ အခု လာတာတော့ စိန်ဘောဂတိုက် လူသတ်မှု ကိစ္စအတွက်ပဲ ဦးအောင်သင်း”

ဗဟန်းဂါတ်မှ တိုက်ပိုင်ကြီး၏အသံ ထွက်ပေါ်လာသဖြင့် ကျွန်ုပ်အပါအဝင် အခန်းတွင်းရှိ မျက်လုံးများသည် တိုက်ပိုင်ကြီး ထံသို့ ရောက်ရှိကြကုန်၏။

“ကျုပ်တို့ဖမ်းထားတဲ့ တရားခံကိုလဲ မနက်ဖြန် စွဲချက်တင် လိမ့်မယ်”

“ရာမိလား” ဟု ကျွန်ုပ်က မေးလိုက်၏။

“ဟုတ်တယ်၊ ရာမိကိုပဲ တင်ရမှာပဲ”

“ရာမိကတော့ တရားခံ မဖြစ်နိုင်ပါဘူးဗျာ”

“အိုင်ဆေး... ဒီလို မဟုတ်ဘူး ဦးအောင်သင်း၊ ဥပဒေ စကား ပြောမှပေါ့၊ ရာမိ မဟုတ်ဘူးဆိုရင် တခြားတရားခံ တစ်ယောက် ခင်ဗျားတို့က ပေးရမယ်”

“ဒီအမှုက “ပင်ဒင်” ပဲဗျာ၊ ကိုနှင်းမောင်လဲ ခွင့်ယူထား တုန်းဆိုတော့ နည်းနည်းတော့ စောင့်စေချင်တယ်”

ကျွန်ုပ်က မေတ္တာရပ်ခံလိုက်ရာ ဗဟန်းဂိတ်မှ တိုက်ပိုင် ကြီးက အဖြေမပေးမိ၍ မိမိနှင့် လုံးဝပတ်သက်ခြင်းမရှိသော အသံ ပြာ အောင်မြင်ဆိုသူက ဝင်ရောက်၍ ...

“ခင်ဗျား ဆားပုလင်းနှင်းမောင် မလာတော့ပါဘူး ဒီအမှုမှာ တရားခံ မဖော်နိုင်လို့ ရှောင်သွားတာပါ။ အပြောကြီးတဲ့ လူများ ဒီလိုပဲဗျ”

ကျွန်ုပ်သည် မျက်စိထဲသို့ သဲနှင့် ပက်လိုက်သကဲ့သို့ အခံရခက်လှတော့၏။ ထို့ကြောင့်...။

“ဒီမယ်... ကိုအောင်မြင့်၊ ဒီကိစ္စဟာ ခင်ဗျားနဲ့ ဘာမှမဆိုင်ဘူး၊ ခင်ဗျား ဝင်ပြောတာ သိပ်ပြီးလွန်နေပြီ”

“ဆိုင်တာပေါ့ဗျာ၊ စီအိုင်ဒီက စုံထောက်တွေက တရားခံ ဖမ်းမပေးနိုင်ဘူးလို့ဆိုရင် ကျုပ်နဲ့လဲ ပတ်သက်နေတာပေါ့”

“ဟုတ်တော့ ဟုတ်တယ် ဆရာ၊ ဆားပုလင်းနှင်းမောင် နာမည်သာ ကြီးနေတာ၊ တကယ့်တကယ်တော့လဲ ဒါလောက်လဲ တော်လှတာ မဟုတ်ပါဘူး” ဟု ရာဇဝတ်အုပ်ကလေး မောင်ဘိုးတော်ကပါ ဆားပုလင်းနှင်းမောင်ကို စော်ကားသော စကားများ ပြောလေ၏။

“ထားပါတော့လေ၊ ခင်ဗျားတို့ တရားခံကို စွဲချက်တင်ချင် တယ် မဟုတ်လား တင်ပေါ့ဗျာ၊ ကိုနှင်းမောင် တော်တယ် မတော်ဘူး ဆိုတာ ခင်ဗျားတို့နဲ့ မပတ်သက်ပါဘူး”

ကျွန်ုပ်သည် ဤသို့ ပြတ်ပြတ်သားသား ပြောရလေတော့၏။ ထိုစဉ်၌ ဦးကိုကိုကြီးက...

“ဟာ... ရီတမ်းအော့ဖ် ဆားပုလင်းနှင်းမောင် (ဆားပု နှင်းနှင်းမောင် ပြန်လာပြီ) ဆားပုလင်းနှင်းမောင်ဟေ့” ဟု ဝမ်းသာ အားရ အော်ဟစ်လိုက်သံနှင့်အတူ မော်တော်ကားတစ်စီး ကျွန်ုပ်၏ ရုံးခန်းရှေ့၌ စက်သတ်လိုက်သံကို ကြားရလေတော့၏။

အခန်းတွင်းရှိ လူများအားလုံးသည် ကိုနှင်းမောင်အား မျှော်၍

ကြည့်နေကြ၏။ ကိုနှင်းမောင်သည် ဒရိုင်ဘာနှင့်အတူ ကျွန်းသေတ္တာကြီးတစ်လုံးကို မ,၍ အခန်းတွင်းသို့ ဝင်လာပြီးလျှင် ကားဒရိုင်ဘာအား ကားခပေးရင်း ကျေးဇူးတင်စကားများ ပြောကာ ပြန်၍လွှတ်လိုက်လေ၏။

ကိုနှင်းမောင်သည် ထိုင်စရာခု မရှိသဖြင့် ၎င်းယူလာ သော ကျွန်းသေတ္တာကြီးပေါ်၌ပင် ထိုင်ရလေ၏။

ကျွန်ုပ်သည် ကိုနှင်းမောင် ပြန်လည်ရောက်ရှိလာခြင်း အတွက် မည်မျှ ဝမ်းသာအားရ ဖြစ်နေသည်ကို အထူးဖော်ပြရန် မလိုတော့ပါ။ သို့ရာတွင် အမှုကိစ္စကို မပြောလျှင် မဖြစ်သဖြင့်..

“အိုင်ဆေး. . . ကိုမင်းမောင်၊ ခရီးရောက်မဆိုက်ပဲဟော ဒီ ဗဟန်းဂါတ်က တိုက်ပိုင်ကြီးနဲ့ ရာဇဝတ်အုပ်ကတော့ စိန်ဘောဂတိုက် လူသတ်မှုတရားခံအဖြစ်နဲ့ ရာမိကို နက်ဖြန်မှာ စွဲချက်တင်မယ့်အကြောင်း လာပြောနေပြီ” .

“ရာမိဟာ ဒီအမှုနဲ့ ဘာမှမဆိုင်ဘူး သူ့ကို လွှတ်လိုက်ပါ”

ကိုနှင်းမောင်သည် အေးအေးဆေးဆေးပင် အဖြေပေးလိုက်၏။ သို့ရာတွင် နဂိုကပင် ရန်လိုလျက်ရှိသော ရာဇဝတ် မောင်ဘိုးထော်က...

“ဒီမှာ... ဆားပုလင်းနှင်းမောင်၊ ခင်ဗျား အခုလို ကြီးကျယ်ကျယ် ပြောဖို့ အချိန်မဟုတ်ဘူး၊ ကျုပ်တို့ ဖမ်းထားတဲ့ တရားခံကို မဟုတ်ဘူးဆိုရင် ဟုတ်တဲ့တရားခံကို ခင်ဗျားက ပေးဖို့ လိုတယ်” ဟု ခပ်မာမာ ပြောလိုက်လေ၏။

အသံပြာ အောင်မြင့်ကလည်း မဆီမဆိုင် ဝင်၍..

“ဆားပုလင်းနှင်းမောင်က ကံစွပ်ပြီး အမှုကလေးတစ်ခုတစ်လေ ပေါ်ရာကစပြီး နာမည်ကြီးသွားတာပါ။ အခုအမှုကျ လက်မြောက်ရပြီ မဟုတ်လား၊ အခုလို အမှုလိုက်ရင်းတန်းလန်း ခွင့်ယူတယ်ဆိုတာ တကယ်တော့ တမင်ရှောင်တာပဲ မဟုတ်လား။”

ကိုနှင်းမောင်တော့ မည်သို့ ခံစားရမည်မသိပေ။ ကျွန်ုပ်သည်ပင်လျှင် အသားများ တဆတ်ဆတ် တုန်သည့်တိုင်အောင် ဒေါသထွက်လျက် ရှိလေတော့၏။

“ဟား... ဟား... ဟား... ခင်ဗျားတို့ တော်တော်တော်တဲ့ လူတွေပဲ၊ ဦးအောင်မြင့်ကတော့ ကျုပ်ကို ဘယ်တုန်းက မုန်းနေသလဲ မသိဘူး၊ အခွင့်သာပြီဆိုပြီး ဝင်နှံလိုက်တာ၊ ဟား ဟား... ကျုပ် အစကတော့ ပုလိပ်ဘက်မှာ ကျုပ်ကို မျက်နှာဖြူ တွေကတင် နှိမ်တယ်လို့ အောက်မေ့နေတာ၊ ခင်ဗျားလို မြန်မာ

တစ်ယောက်က နှိမ်တာ တွေ့ရလို့ အတော်ပဲ အံ့သြမိတယ် ဟား.. ဟား... ဟား..နှင်းမောင်ဗျ. . နှင်းမောင်၊ နှင်းမောင် ကို ဒီလို လာနှိမ်ဖို့တော့ မကြိုးစားနဲ့၊ နှင်းမောင် လိုက်တဲ့အမှုတရားခံ မပေါ်ဘူးဆိုတာ ဘယ်တော့မှ မရှိဘူး၊ နားလည်လားဆားပုလင်းနှင်းမောင်ကို ဒီနည်းနဲ့တော့ မစမ်းပါနဲ့၊ ဟောဒီမှာ ကြည့်...” ဟု ဆိုကာ ထိုင်လျက်နေရာမှ ထလိုက်ပြီးလျှင် ကျွန်း သေတ္တာကြီး၏ သော့ခလောက်အား ဖနောင့်ဖြင့် ပေါက်၍ ချိုး လိုက်ရာ ဝုန်းခနဲ အသံမြည်လျက် သော့ခလောက်မောင်းသာ လျှင် မဟုတ်ဘဲ မျောက်လက်ပါ ကွာ၍ သွားလေ၏။ ထိုအခါ၌ သေတ္တာအဖုံးအား ခြေထောက်ဖြင့်ပင် ဖွင့်လိုက်ပြီးနောက် သေတ္တာနံဘေးသို့ ဗုန်းခနဲ ကန်လိုက်ပြီး...

“ဟေ့ကောင်... ထွက်” ဟု ငေါက်လိုက်လျှင် သေတ္တာအတွင်းမှ လက်ပြန်ကြိုးတုပ်၍ထားသော ခေါင်းမှ ဆံပင်များ ဆွတ် ဆွတ်ဖြူလျက်ရှိသည့် လူတစ်ယောက်သည် တောရိုင်းတိရစ္ဆာန် တစ်ကောင်၏ မျက်လုံးပမာ တောင်ကြည့် မြောက်ကြည့် လုပ်လျက် ထွက်လာလေ၏။

“စိန်ဘောဂတိုက်က ခင်ခင်စိန်ကို သတ်တဲ့ တရားခံ ရာမိကို ဖမ်းသွားပြီး သေတ္တာထဲ ထည့်ကာ ရထားပေါ် တင်လွှတ် လိုက်တဲ့ တရားခံ၊ “မောင်ချစ်ဖွယ်” ဆိုတဲ့လူကို သတ်တဲ့ တရားခံ မြိုင်ရာဇာတာတေ’ ဆိုတာ သူပဲ”

ကိုနှင်းမောင်၏အသံသည် ပင်ကိုကပင် အသံဩဇာ ကြီးသူ ဖြစ်ရာ တစ်ခန်းလုံး ငြိမ်နေသည့်အခိုက်၌ ဟိန်း၍ သွားလေသည်။

“ဟုတ်တယ် ကျုပ်ဟာ ‘မြိုင်ရာဇာတာတေပဲ ကျုပ်သတ်တာပဲ”

သေတ္တာတွင်းမှ ထွက်၍လာသူကလည်း မျက်နှာထား တင်းတင်းဖြင့် ပြောလေ၏။ ထိုစဉ် စုံထောက်မင်းကြီးသည် မည်သို့မည်ပုံ သတင်းရသွားသည် မသိပေ။ ကျွန်ုပ်တို့ထံသို့ ရောက်ရှိ ပြီးလျှင် ဆားပုလင်းနှင်းမောင်၏ လက်အား ပြုတ်ထွက်လုမတက် ခါယမ်း၍ ကွန်ဂရက်ကျူလေးရှင်း (ဂုဏ်ယူပါတယ်) ဟု ဆိုကာ နှုတ်ဆက်လေ၏။

ဓာတ်ပုံဌာနမှလည်း ၎င်း “မြိုင်ရာဇာတာတေ” အား ဓာတ်ပုံ လာရောက်ရိုက်ယူလေ၏။

“ဆားပုလင်းနှင်းမောင်အကြောင်း သိပြီမဟုတ်လား...ကိုအောင်မြင့်ရ”

ဟု ကျွန်ုပ်က ကိုနှင်းမောင်ကိုယ်စား အသံပြာအောင်မြင့်၏ အရှိက်ကို ညာဖြောင့်လက်သီးဖြင့် ထိုးလိုက်သည့်အလား၊ နာကြည်းနိုင်သော စကားလုံးဖြင့် ပြောလိုက်ရာ အသံပြာ အောင်မြင့် ၏ ဦးခေါင်းသည် ငိုက်စိုက်ကျသွားလေတော့၏။

ဗဟန်းဂါတ်မှ ရာဇဝတ်အုပ် မောင်ဘိုးထော်တို့လည်း  
အာစေးထည့်ထားသည့်အလား လုံးဝနှုတ်ဆိတ်နေလေ၏။

“ဘယ်လိုလဲ မြိုင်ရာဇာ ကိုတာတေ၊ ခင်ဗျား ဖြောင့်ချက် ပြည့်ပြည့်စုံစုံ  
ပေးမယ် မဟုတ်လား”

“ပေးပါ့မယ်၊ ခင်ခင်စိန့်ကို ကျပ်သတ်တာပဲ၊ ကျုပ်ဖြောင့်ချက် ပေးရမှာပေါ့၊  
ပြည့်ပြည့်စုံစုံ ပြောပြမှလဲ ကျုပ် ဘာကြောင့် ဒီလိုသတ်ရတယ်ဆိုတာ ခင်ဗျားတို့  
သိတော့မှာပေါ့”

“ကောင်းပါပြီ မြိုင်ရာဇာကိုတာတေ ပြောပါတော့ ကျ  
ပ်လိုက်ပြီးရေးမှတ်မယ်၊ ပြီးတော့ ဟောဒီ သက်သေတွေရှေ့မှာ ခင်ဗျားရဲ့  
ဖြောင့်ချက်စာကို ပြန်ပြီးဖတ်ပြမယ်၊ ပြီးတော့မှ ခင်ဗျားလက်မှတ်ထိုးပေး၊  
ဟုတ်လား”

မြိုင်ရာဇာတာတေသည် ခေါင်းညိတ်၍ ပြလိုက်ပြီးသူအား  
ချည်နှောင်ထားသော ကြိုးများကို ဖြေပေးရန် ပြောလျှင် ကိုနှင်းမောင်က ကြိုးများကို  
ဖြေပေးသော်လည်း ချိုင်းအောက်မှ သေနတ်ကို ထုတ်၍ ချိန်ထားရလေ၏။

ကိုနှင်းမောင်အနေနှင့် မမိသေးသော တရားခံကိုပင် သေနတ်ဖြင့်  
ချိန်သည်ဟု မရှိသလောက်ပင် ဖြစ်ရာ မြိုင်ရာဇာတာတေကျကာမှ  
စုံထောက်ဌာနချုပ်၏ ရုံးခန်းတွင်း ရောက်နေသည့် တိုင်အောင် သေနတ်ထုတ်၍  
ချိန်ထားရသည်ကို ထောက်ခြင်းဖြင့် မြိုင်ရာဇာတာတေကား မည်သို့သော  
တရားခံမျိုးဖြစ်သည်ကို ရိပ်မိသော ဦးကိုကိုကြီးကပါ ခါးတွင် ချိတ်ထားသော  
သေနတ်ကို ထုတ်၍ ချိန်ထားလိုက်ပြန်၏။

ထိုအခါ ကိုစိန်လှ၊ ဆရာစိန်စသည်တို့ကလည်း အသီးသီး သေနတ်များ  
ထုတ်၍ချိန်ကြလျှင် ကိုအောင်မြင့်နှင့် ဗဟန်းဂါတ်မှ ပုလိပ်များကပါ  
ချိန်၍ထားကြပြန်လေ၏။

ကျွန်ုပ်တို့၏ စုံထောက်ရုံး ရာဇဝင်၌ ဤကဲ့သို့ စုံထောက်ကိုယ်စီ  
သေနတ်ကိုယ်စီ ထုတ်၍ ဖြောင့်ချက်ယူရသော တရားခံများ အနက်  
မြိုင်ရာဇာတာသည် ပထမဦးဆုံး ဖြစ်လေတော့၏။

မြိုင်ရာဇာတာသည် ဖြည်းဖြည်းချင်း စိတ်ပါလက်ပါ ပြောပြလေ၏။  
တစ်ခါတစ်ရံ၌ ကုလားအုတ်တံဆိပ် စီးကရက်ကို ရွှေရောင် စီးကရက်ဘူးကလေးမှ  
ထုတ်၍ စတိုင်ပါပါ သောက်နေလေ၏

မြိုင်ရာဇာတာတေသည် စီးကရက်သောက်ရင်း အနားယူ စဉ်၌ ကျွန်ုပ်က တိုနှင်းမောင်အား သိလိုသမျှ အချက်အလက်ကို မေးမြန်းရလေ၏။

“ကိုနှင်းမောင် ဒီတရားခံကို ဘယ်က ဖမ်းလာတာလဲ”

“တောင်ငူ နတ်စင်ကြီး တံတားအနီးက သင်္ချိုင်းကလေ”

“တော်တော် စွန့်စားခဲ့ရတာပေါ့”

“သူ ပြောပြပါလိမ့်မယ်ဗျာ”

“ဒါထက် ခင်ဗျား ကျုပ်ကို ပြောသွားတော့ တရား ထိုင်မယ်ဆိုဗျ”

“ခင်ဗျားကို ဖွင့်ပြောပြီးမှ သွားရင် ခင်ဗျား လိုက်လာရင် လွတ်သွားမှာစိုးလို့ဗျ”

“ဒီတရားခံနာမည်က ဘာတဲ့”

“မြိုင်ရာဇာတာတေ”

“တယ်ကောင်းတဲ့ နာမည်ပါလား၊ ဟောဒီ အမှုတွဲဖိုင်ဆီမှာ “ဆားပုလင်းနှင်းမောင်နှင့် မြိုင်ရာဇာတာတေ” လို့ ရေးထား လိုက်မယ်ဗျာ၊ အခု သူပြောတဲ့ ဖြောင့်ချက်တွေကိုလဲ ဒီမှာဘဲ ထည့်ထားလိုက်မယ်”

“ကောင်းတော့ ကောင်းပါတယ်ဗျာ၊ ဖလင်သမားတွေ သိသွားရင် ဘိုင်စကုပ်ရိုက်ဖို့ လာပြီးတောင်းနေပါဦးမယ်”

“ခင်ဗျား အခု စွန့်စားခဲ့ရတာက ဘိုင်စကုပ် ရိုက် လောက်အောင်ကို ကြဲခဲ့ရလို့လား”

“ကျုပ်စွန့်စားတာက ဒါလောက် မဟုတ်ဘူး ၊ မြိုင်ရာဇာတာတေရဲ့ အဖြစ်ကတော့ တကယ့်ကို ထူးထူးဆန်းဆန်း ဖြစ်လို့ ဘိုင်စကုပ်ပဲ ရိုက်ရိုက်၊ ဝတ္ထုရေးဆရာနဲ့ တွေ့ရင် ဝတ္ထုပဲ ရေးရေး ကမ္ဘာကျော်နိုင်တယ်”

ထိုအချိန်၌ မြိုင်ရာဇာတာတေလည်း စီးကရက်သောက်ပြီး သည်ဖြစ်၍ ဖြောင့်ချက်ကို ဆက်လက်၍ ပေးလေတော့၏။

# အပိုင်း - ၇

## မြိုင်ရာဇာတာတေ

မြိုင်ရာဇာတာတေ အမည်ခံ ကိုသံဟိတ်သည် မိမိ လွတ်နိုင်တော့မည် မဟုတ်ကြောင်းကို ကောင်းစွာ သိရှိသွားသည့်အခါ၌ တစ်လုံးတစ်ပါဒမျှ ခြွင်းချန်ခြင်းမရှိဘဲ ဖြောင့်ချက်ပေးလေတော့၏။

ကျွန်ုပ်သည် ၎င်း၏ဖြောင့်ချက်ကို လက်ရေးတိုဖြင့် လိုက်လံမှတ်၍ အလုံးစုံ ပြီးစီးသောအခါ၌ ရိုးရိုးစာဖြင့် ပြန်လည်ရေး ထားကာ ၎င်းအား ပြန်၍ဖတ်ပြပြီး ဖြည့်စွက်ရန် ထုတ်ပယ်ရန် ရှိမရှိမေးမြန်းသည့်အခါ၌ ၎င်းက မရှိကြောင်း ဖြေဆိုသည်ဖြစ်ရာ ၎င်းဖြောင့်ဆိုချက်စာ၌ လက်မှတ် ရေးထိုးစေ၍ တရားရုံးသို့ ရောက်သည့်ကာလ၌ အသုံးပြုရန် သိမ်းဆည်းခဲ့ရလေ၏။

ထိုစာအတိုင်း ယခုဖော်ပြသည်ရှိသော် ရုံးသုံးဖြောင့်ချက် ကို ဖတ်ရသကဲ့သို့ ဖတ်၍ကောင်းနိုင်မည် မဟုတ်ရကား ကျွန်ုပ်သည် မူရင်းကို မပျက်စော့ ၀တ္ထုသွားအတိုင်း ရေးသား၍ တင်ပြ အပ်ပေသတည်း။

(စာရေးသူ)

ပဲခူးမြို့ ဇိုင်းဂနိုင်းဟူသော ရပ်ကွက်၌ ဆန်စက်နှင့် ဆီစက် ပိုင်ရှင်သူဌေး ဦးစိန်ခိုနှင့် သူဌေးကတော် ဒေါ်လှယဉ်ဟု ရှိခဲ့ဖူးသည်ဖြစ်ရာ ၎င်းတို့၌ သားသမီး လေးယောက်မျှ ဖွားမြင်သော်လည်း မွေးပြီး၍ မီးမထွက်မီကာလ၌ပင် သေဆုံးကြရာ နောက်ဆုံး၌ မောင်သံဟိတ် အမည်ရှိသော ငါးယောက်မြောက် မွေးသော ကလေးတစ်ယောက်သာလျှင် အဖတ်တင်ခဲ့သည် ဖြစ်သောကြောင့် အမိအဘတို့သည် သားသမီးအားလုံးတို့အပေါ် ချစ်ရမည့် မေတ္တာတို့ကို မောင်သံဟိတ် တစ်ဦးတည်း၌သာ စုပုံ၍ ချစ်ခင်ရသကဲ့သို့ မိဘနှစ်ဦးစလုံးတို့က အသက်တမျှမက ချစ်ခင်ယုယလျက် ရှိခဲ့ကြလေ၏။

သားသမီးအပေါ်၌ မည်မျှချစ်ခင်သော မိဘဖြစ်စေကာမူ ရှေးထုံးစဉ်လာအတိုင်း “မင်္ဂလာ(၁၂)ခန်း” နှင့်အညီ ပြုလုပ် နိုင်သော မိဘတို့သည် ယခုအခါ၌ (စီးပွားရေးအခြေအနေကြောင့် ဖြစ်စေ၊ အခြားသော အကြောင်းကြောင့်ဖြစ်စေ) မရှိသလောက် ရှားပါးနေပြီ ဖြစ်သော်လည်း ဦးစိန်ခိုနှင့် ဒေါ်လှယဉ်တို့သည် မောင်သံဟိတ်အား အောက်ပါအတိုင်း (၁၂)ခန်းသော



မင်္ဂလာတို့ကို ပြုလုပ်ပေးခဲ့လေ၏။

မောင်သံဟိတ်အား ဖွားမြင်သောနေ့ရက်၌ “ဝိဇာယ မင်္ဂလာ” ဟူသော မွေးနေ့မင်္ဂလာကို အကျွေးအမွေးနှင့်လည်းကောင်း၊ သံဃာတော်များ ပင့်ဆောင်၍ ပရိတ်များ ရွတ်ဖတ်ခြင်းဖြင့် လည်းကောင်း ခမ်းနားစွာ ပြုလုပ်လေ၏။

ဖွားမြင်ပြီး သုံးရက်မြောက်သော နေ့ရက်၌ “မူခဒသန မင်္ဂလာ” ဟူသော ရတနာသုံးပါး ဘိုးဘွားဟူသော နိန္ဒိမုခတ်နတ် တို့အား ရှိခိုးပူဇော်စေခြင်း မင်္ဂလာကို လည်းကောင်း...

ဖွားမြင်ပြီး ခုနစ်ရက် မြောက်သောနေ့၌ “ကေသစ္ဆေဒ” ဟူသော ဆံရိတ်သော မင်္ဂလာကို လည်းကောင်း...

ကျွမ်းကျင်လိမ္မာသော ဟူးရားနက္ခတ်ဆရာတို့အား တွက်ချက်စေ၍ အခါကောင်းတို့ကို ရွေးချယ်ကာ ပုခက်တင်သော “ဒေါဏကရဏမင်္ဂလာ” ကို လည်းကောင်း...

ဖွားမြင်ပြီး (၇၅)ရက် မြောက်သောနေ့၌ “တမ္ဗူလပတ္တ ” ခေါ် ကွမ်းဦးခွံသော မင်္ဂလာကို လည်းကောင်း၊ (ကွမ်း ဦးခွံ မင်္ဂလာ ပြုရာ၌ အဘိုးဖြစ်သူ၏ကွမ်းကို ခွံရလေ၏။)

ဖွားမြင်ပြီး သုံးလတိတိ ပြည့်သောနေ့၌ နေနှင့်လတို့ကို သားငယ်အား ပြသ၍ ကြည့်ရှုစေရသော “ရဝိန္ဒဒသနမင်္ဂလာ” လည်းကောင်း...

ဖွားမြင်ပြီး ရက်ပေါင်း(၁၀၀)တိတိ ပြည့်သောနေ့၌ အမည်သညာ မှည့်ခေါ်ခြင်းပြုသော နာမည်ပေး “နာမကရဏ မင်္ဂလာ” ကို လည်းကောင်း...

ဖွားမြင်ပြီး ဆံပင်ထုံးဖွဲ့၍ ရသောအရွယ်၌ ဆံထုံးဥသျှောင် ဖွဲ့ရသော “ကေသဗန္ဓန မင်္ဂလာ” ကို လည်းကောင်း...၊

ကျွမ်းကျင်သော ဟူးရားဆရာ၊နက္ခတ်ဆရာတို့က ကောင်း မြတ်သောအခါ ရွေးချယ်ပေးသည့်အခါ၌ “ကဏ္ဍဝိဋ္ဌန္တ မင်္ဂလာ” ခေါ်သော နားထွင်းမင်္ဂလာကို လည်းကောင်း။

ဖွားမြင်ပြီး အသက်(၇)နှစ် စေ့မြောက်သောနေ့၌ “သာသနာနုဂ္ဂဟ မင်္ဂလာ” ဟု ခေါ်သော ရှင်ပြုခြင်းမင်္ဂလာကို လည်း ကောင်း ပြုလုပ်ပေးခဲ့လေသည်။

ပြုသမျှသော မင်္ဂလာ အခမ်းအနားတို့၌လည်း ဧည့်ပရိသတ်များ

ဖိတ်ကြားလျက် အကျွေးအမွေး များနှင့် ခမ်းနားစွာ ပြုလုပ်သည်ချည်း ဖြစ်လေ၏။  
ထိုမင်္ဂလာပြုလုပ်ရာ၌ မောင်သံဟိတ်ဟူသော အမည်ကို တွင်စေသည့် “နာမကရဏ  
မင်္ဂလာ” ခေါ်သော နာမည်ပေး ကင်ပွန်းတပ် မင်္ဂလာ ပြုလုပ်ရာ၌  
နက္ခတ်ဆရာတို့သည် မောင်သံဟိတ်၏ဇာတာကို ဖွဲ့ ဥစ်ဘယ်နှစ်ချပ်၊ ကသစ်  
ဘယ်နှစ်ပွင့် ရသဖြင့် လွန်စွာကောင်းသော ဇာတာဖြစ်ကြောင်း၊  
မောင်သံဟိတ်ဆိုသော အမည်သည် ဆန်းဂိုဏ်းဖွဲ့သည်ရှိသော် မည်သည့်ဂိုဏ်း၌  
ပါဝင်ကြောင်း၊နက္ခတ်စက်ဖွဲ့လျှင် ထိုအမည်သည် နက္ခတ်ဘယ်နှစ်လုံး၊ ဘယ်ပါဒ်၊  
ဘယ်ဃဋီ ဖြစ်ကြောင်း၊ ထို့ကြောင့် လွန်စွာ မင်္ဂလာ ကျက်သရေနှင့်  
ပြည့်စုံကြောင်းတို့ကို ရတုများ ရေးစပ်သီကုံးကာ အသံနေအသံထားနှင့်  
ရွတ်ဆိုကြသေး၏။

ထိုဆရာတို့အနက်တွင် အငယ်ဆုံး ဆရာကလေးတစ်ဦးက “တခြား  
ဘာတွေမှ မစဉ်းစားပါနဲ့ မောင်သံဟိတ်ဆိုတဲ့နာမည်ကို ပြောင်းပြန် ဆိုကြည့်ပါလား၊  
မောင်သိပ်ဟန်လို့ ရတယ်မဟုတ် ကလား၊ သံဟိတ်... သိပ်ဟန်ပေါ့၊ အဲဒါဟာ  
ကောင်းတဲ့နိမိတ် ဟူ၍ ကျမ်းအပြင်မှ စကားနှင့်ပင် ချီးကျူးလိုက်လေသေး၏။

ထို့ကြောင့် မောင်သံဟိတ်သည် မင်္ဂလာအမျိုးမျိုးနှင့်  
လူလားမြောက်လာရသည်ဖြစ်ရာ အခြားသော ကလေးများနှင့် မတူဘဲ  
တစ်မျိုးတစ်ဖုံ ထူးခြားသော မင်္ဂလာတုံး မင်္ဂလာခဲကလေးအဖြစ်နှင့် သူ ဘဝကို  
စတင်ခဲ့ရလေ၏။

မောင်သံဟိတ် အရွယ်ရောက်သည်နှင့် တစ်ပြိုင်နက် ရန်ကုန်မြို့  
စိန်ပေါအင်္ဂလိပ်ကျောင်း၌ ပညာသင်စေခဲ့ရာ ထိုကျောင်း၌ပင် (၁၀)တန်းကို  
အောင်မြင်သဖြင့် အိုင်အေ ဂျူနီယာသို့ ဆက်တက်ခဲ့လေ၏။

မောင်သံဟိတ် အိုင်အေဂျူနီယာ အောင်မြင်၍ စီနီယာတန်းသို့  
ရောက်သည့်အချိန်၌ ၎င်း၏မိဘနှစ်ဦးစလုံးသည် ရှေ့ဆင့် နောက်ဆင့် ဆိုသလို  
အနိစ္စ ရောက်ကြလေတော့၏။ ထို့ကြောင့် မောင်သံဟိတ်အား “အဝါဟ ဝိဝါဟ  
မင်္ဂလာ” ဟု ခေါ်သော သင့်တော်လျောက်ပတ်သော သတို့သမီးနှင့် ထိမ်းမြားခြင်း  
မင်္ဂလာကို ၎င်းတို့ကိုယ်တိုင် ဦးစီး၍ ပြုလုပ်ပေးနိုင်ခြင်း မရှိတော့ပေ။

မောင်သံဟိတ်သည် မိဘများ ဆုံးပါးခဲ့သော်လည်း မြောက်မြားစွာ  
ကျန်ရှိခဲ့သော အမွေပစ္စည်းများအား ဖခင် ဦးစိန်ခို၏ ညီဖြစ်သူ ဦးစိန်မှိုထံ၌  
အမွေထိန်းအဖြစ် အပ်နှံသွားသည် ဖြစ်ရာ ဘီအေတန်းကို အောင်မြင်သည်အထိ  
မကြောင့်မကြရာဘဲ ဆက်လက်ကျောင်းတက်ခြင်း ပြုလုပ်နိုင်ခဲ့လေသည်။

## မောင်သံဟိတ်နှင့် အဝါဟ ဝိဝါဟ မင်္ဂလာ

မောင်သံဟိတ်၏ ဦးလေး ဦးစိန်မှိုဆိုသူမှာ ဧရာဝတီမြစ် တစ်လျှောက်တွင် စပါးတင်းပေါင်း ငါးရာခန့် သယ်နိုင်သော ငါးရာပါ လှေကြီးလေးစင်း၌ အထည်အဝတ်အစားမှစ၍ အပ်ချည်လုံးတိုင်အောင် ပစ္စည်းအမျိုးအစုံတင်လျက် မြို့တိုင်း ရွာတိုင်းသို့ ဆိုက်ကပ်ကာ ဈေးရောင်းလေ့ ရှိလေ၏။

ဦးစိန်မှိုသည် စီးပွားအရှာကောင်းသကဲ့သို့ မယားငယ် အရှာလည်း ကောင်းသူဖြစ်လေရာ ဧရာဝတီမြစ်ရိုးတစ်လျှောက်တွင် ၎င်း၏မယားငယ် မရှိသောမြို့ဆို၍ ရှာမှရှားလေတော့၏။

၎င်းဦးစိန်မှိုသည် ဤသို့ လှည့်လည်ကုန်ကူးခြင်း ပြုနေရာ အစ်ကိုဖြစ်သူ စက်သူဌေး ဦးစိန်ခို ကွယ်လွန်သည့်အခါ၌ မြစ်ရိုးတစ်လျှောက် လှည့်လည်၍ ဈေးလှေကြီးများနှင့် ကုန်ကူးခြင်း၊ မယားငယ်ယူခြင်း အလုပ်တို့ကို ရပ်စဲပစ်ပြီးလျှင် အစ်ကို၏ စက်များကို ဦးစီးဦးကိုင် ပြုလုပ်ရလေသည် ဖြစ်ရကား မကြာမီ ကာလ၌ပင် သူကြွယ်ကြီးတစ်ဦးအဖြစ်သို့ ရောက်လေတော့သည်။

မောင်သံဟိတ်၏ အမွေပစ္စည်းများကိုလည်း ထိန်းထားရလေ၏။ ဆန်စက်၊ ဆီစက်များကိုလည်း မိမိလုပ်ကိုင်သည့်အခါ၌ ငှားရမ်းလုပ်ကိုင်သည့် သဘောအဖြစ် စက်ငှားခ မောင်သံဟိတ်၏ အမွေပစ္စည်းများအတွင်း၌ သွတ်သွင်းပြီး လယ်ထောက်ခများကိုလည်း ထိုနည်းအတိုင်း သွတ်သွင်း၍ အစ်ကိုဖြစ်သူ ဦးစိန်ခို ထားခဲ့သော ပစ္စည်းများထက်ပင် တိုးလျက် ရှိလေတော့၏။

ဦးစိန်မှို၏ လက်ရှိဇနီးဖြစ်သူ ဒေါ်သာစည်၌ လွန်စွာ ဆိုးတေသော အစ်ကိုတစ်ယောက် ရှိလေ၏။ ၎င်းအစ်ကိုမှာ မုဆိုးဖို ဖြစ်၍ သမီးကလေးတစ်ယောက် ရှိလေ၏။ ၎င်းသမီးကလေးအမည်မှာ ခင်ခင်စိန်ဟူ၍ ဖြစ်ပြီး ဆိုးတေသောဖခင်နှင့် ဆင်းရဲနွမ်းပါးစွာ နေထိုင်ရသဖြင့် ဒေါ်သာစည်က တောက်တိုမယ်ရလည်းခိုင်းရစေ၊ ခင်ခင်စိန်အတွက်လည်း စားရေးဝတ်ရေး ပြေလည်စေဟု သဘောထားကာ ခေါ်ယူထားလေ၏။

မောင်သံဟိတ်သည် ဘီအေတန်းကို အောင်မြင်၍ ပဲခူးသို့ ပြန်လာခဲ့ရာ မိမိ၏အိမ်၌ ဦးလေးနှင့်အဒေါ်များ နေထိုင် သည်ကိုသာ သိရှိ၍ ခင်ခင်စိန် လာရောက်နေထိုင်ခြင်းကို မသိရကား ခင်ခင်စိန်ကို တွေ့လိုက်ရသည်၌ လွန်စွာထူးဆန်း၍ နေလေ၏။

ဦးလေးနှင့်အဒေါ်တို့က မောင်သံဟိတ်အား ခင်ခင်စိန် အကြောင်းကို

ပြော၍ပြသည့်အခါ၌ မောင်သံဟိတ်သည် ခင်ခင်စိန်အား ကရုဏာ သက်မိလေတော့၏။ ခင်ခင်စိန်သည် မိန်းမတစ်ရာတွင် နှစ်ယောက်ပင် မရှိနိုင်သော လှပသည့် ရုပ်ဆင်းအင်္ဂါနှင့် ပြည့်စုံ၏။ ခင်ခင်စိန် လှပလှနည်းမှာလည်း မျက်နှာတစ်ခုသာ လှပသည် မဟုတ်ဘဲ အရပ်အမောင်းနှင့် ကိုယ်လုံး ကိုယ်ပေါက်တို့မှာလည်း (ရှိုက်ဖိုကြီးငယ် အသွယ်သွယ်နှင့် နှိမ့်စုမြင့်စု သိကြားထုသို့) ဟူ၍ သိကြားမင်းကိုယ်တိုင် ထုလုပ်ရာ စိတ်ဇော အရပ်ကဲ့သို့ အချိုးအစား ကျနလေ၏။

မောင်သံဟိတ်၏စိတ်၌ ဤသူငယ်မကား လွန်စွာလှနိုင်ပါ၏ဟု ကျိတ်၍ ချီးကျူးမိလေ၏။ သို့ရာတွင် ရှေးလူကြီးများသုံး၍ မိန်းမတို့ လှခြင်း၌ မြင်းတစ်ပြေးအလှဟု ခေါ်သော မြင်းစီးလျက်တစ်ခဏမျှတွင်သာ လှသလိုလို ရှိသော အလှထက် ကွမ်းတစ်ညက်ခန့်တိုင်အောင် တစ်မိမ့်မိမ့် ထိုင်၍ကြည့်သော်လည်း အကြည့်ခံသောအလှမျိုးမှသာလျှင် တကယ့်အလှဟု ဆိုသည်ကို အမှတ်ရ၍ မောင်သံဟိတ်သည် ကွမ်းမစားတတ်ပါဘဲလျက် ကွမ်းကိုကိုယ်တိုင်ယာလျက် ပါးစပ်တွင်းသို့ သွင်းကာ စတင်၍ ဝါးသည်မှ ညက်ညက်ကြေသည်အထိ သေချာစွာ ထိုင်၍ကြည့်သော်လည်း လှ၍နေသည်ဖြစ်ရာ နောက်ထပ် ကွပ်များကို တစ်ယာပြီး တစ်ယာ ဆက်လက်၍ ဝါးရင်း ကြည့်ပြန်သော်လည်း ခင်ခင်စိန်၏ အလှက မလျော့။ မိမိသာလျှင် ထုံးပေါက်ခြင်း၊ ပါးညောင်းခြင်း ကြောင့် ကွမ်းကို ဆက်၍မဝါးနိုင်တော့သဖြင့် ရပ်လိုက်ရပြီး ခင်ခင်စိန်ကား 'ကွမ်းတစ်ယာညက်သာ လှသည်မဟုတ်။ ကွန်းခြင်း တစ်ခြင်းလုံး ကုန်အောင်ယာ၍ စားသော်လည်း လှနေမည် ဖြစ်ကြောင်း မောင်သံဟိတ် ယုံကြည်၍ သွားလေတော့၏။

ထို့ပြင် မိန်းမတို့၏အလှအပကို အကဲခတ်ရာ၌ အိပ်ရာထ မျက်နှာမသစ်မီတွင် အကဲခတ်မှသာလျှင် အလှအစစ်ကို သိနိုင်မည်။ သို့မဟုတ်ပါက မိန်းမတို့သည် လှပအောင် ပြင်ဆင်မှုခြင်း အတတ်မှာ မွေးရာပါအတတ် ဖြစ်သဖြင့် အခြားအချိန်အကဲခတ်ခြင်းဖြင့် အကျိုးမထူးဟူသော အချို့သော ကာလသား ကြီးများ၏ စကားကို အမှန်တကယ်ဟု ထင်မှတ်၍ ခင်ခင်စိန် အိပ်ရာမှ ထ၍ မျက်နှာမသစ်မီ အချိန်ကို အမိအရ စောင့် ကြည့်ရှုပြန်ရာ အင်္ကျီလုံချည် လျော့လျော့ရဲရဲ ဆံပင်ဖိုးရိုးဖားရာ ဖြစ်နေသော်လည်း ကပိုကရိုကလေးနှင့် တစ်မျိုးလှ၍နေသည်ကို မောင်သံဟိတ် တွေ့ရသည့်အခါ၌ ခင်ခင်စိန်ကား မျက်နှာမသစ်မီသာမဟုတ်၊ တရေးနိုး ထ၍ကြည့်လည်း လှ၍နေမည်ဖြစ်ကြောင်း မောင်သံဟိတ် ကောင်းစွာ လက်ခံသွားလေတော့၏။

ခါတိုင်းနှင့်မတူဘဲ မောင်သံဟိတ်သည် မိန်းမတို့၏ လှခြင်းနှင့် ပတ်သက်သော သဘောတရားများကို လွန်စွာစိတ်ဝင် စားလျက် ရှိပြီဖြစ်ရာ

အမျိုးမျိုးအဖုံဖုံ လေ့လာလေတော့၏။ ၎င်း လေ့လာပုံမှာ သူဇာပျို၊ ဥမ္မာဒန္တိပျို၊  
ကဲ့သို့သော ရှေးမြန်မာစာအလှဘွဲ့များသာ မဟုတ်ဘဲ အင်္ဂလိပ်ဘာသာဖြင့် ရေးသား  
ထုတ်ဝေသော အလှဘွဲ့များကို ဖတ်ရှုသည့်အပြင် မြန်မာရုပ်ရှင်မင်းသမီးပုံများ၊  
အင်္ဂလိပ်ရုပ်ရှင်မင်းသမီးပုံများနှင့် စာစောင်၊ စာအုပ်တို့တွင် ပါရှိသမျှသော  
မိန်းမလှတို့၏ပုံများကို ညှပ်၍ အသီးသီးအား  
ဖူးစကတ်ဆိုက်(ခေါ်)လျှောက်လွှာစာရွက် စာရွက်ဖြူတို့၌ တစ်ပုံစီ ကပ်ကာ  
ထားပြီးလျှင် ထိုဓာတ်ပုံကို သေချာစွာကြည့်၍ ဤပုံကား လှတော့လှ၏။ သို့ရာတွင်  
မျက်နှာမြင့်၏၊ ပုံပါးလွန်း၏။ ဤပုံကား နှာခေါင်းချွန်လွန်း၏ ဟု မှတ်ချက်များ  
ရေးသားကာ စစ်တမ်းထုတ်နေလေ၏။

အမွေထိန်း ဦးလေးဦးသံမှီတု ဇနီးမောင်နှံသည် မောင်သံဟိတ်အား  
နေရာချထားရန်အတွက် အသင့်တော်ဆုံး မိန်းကလေးမှာ ခင်ခင်စိန်သာလျှင်  
ဖြစ်၍နေသဖြင့် မောင်သံဟိတ်အား ခေါ်၍ အောက်ပါအတိုင်း ပြောဆိုကြလေ၏။

“ငါ့တူ... မင်းရဲ့ မိဘများ မရှိတော့တဲ့အခါမှာ ဦးလေးအဒေါ်တို့ဟာ မင်းရဲ့  
မိဘတွေပဲ မဟုတ်လား”

“ဟုတ်ပါတယ် ဦးလေး”

“အေး.. အခုအခါမှာ မင်းမိဘများ ထားရစ်ခဲ့တဲ့ပစ္စည်း တွေကလဲ မနည်းဘူး၊  
ပြီးတော့ မင်းမလဲ (ဘီအေ) အောင် ဆိုတော့ မင်းမိဘများ ရှိရင်လဲ ဒီအချိန်မှာ  
မင်းကို အိမ်ထောင်ချထားကြမှာပဲ”

“ဟုတ်ပါတယ်ခင်ဗျ”

"ဒီတော့ မင်းကို ဦးလေးတို့က အိမ်ထောင်ချထားပေးပြီး မင်းရဲ့  
အမွေတွေကို တစ်ခါတည်း လွှဲပေးလိုက်ချင်တယ်”

ထိုသို့ မောင်သံဟိတ်အား ဦးစိန်မှီတို့ လင်မယားက ခေါ် ၍  
စကားပြောလျက် ရှိသည်ကို ခင်ခင်စိန်သည် နောက်ကွယ်၌ ခိုး၍  
နားထောင်နေလေ၏။

“ဦးလေးတို့ ကြိုက်သလို စီမံပါ ဦးလေး၊ ကျွန်တော် နာခံပါမယ်၊  
ဘယ်သူ့ဘယ်ဝါနှင့် ဆိုသည်ကိုသာ ကြိုပြီးသိထားချင်ပါတယ်”

မောင်သံဟိတ်က စီမံသည့်အတိုင်း နာခံမည်ဟု ကတိပေးလိုက်သောအခါ၌  
ဒေါ်သာစည်သည် လွန်စွာဝမ်းမြောက်၍ သွားလေ၏။ ဦးစိန်မှီမှာလည်း ငါ့တူလေး

ငါတို့စကားကို နားထောင်သားပဲဟု ကျိတ်၍ချီးမွမ်းမိလေ၏။ ဝမ်းအသာဆုံးဖြစ်သူ ခင်ခင်စိန် ဖြစ်လေ၏။ ခင်ခင်စိန်အား ဒေါ်သာစည်က မောင်သံဟိတ်နှင့် ပေးစားမည်ဖြစ်ကြောင်းကို ကြိုတင်၍ အသိပေးထားပြီး ဖြစ်သောကြောင့်ပင်။

“အေး... မင်းပြောတာ မှန်တယ်ကွယ့်၊ ဘယ်သူဘယ်ဝါ နဲ့လဲ ဆိုတော့ ဦးလေးတို့လဲ အမျိုးမျိုး စဉ်းစားပြီးပြီ၊ အသင့်တော်ဆုံးကတော့ ခင်ခင်စိန်နဲ့ပဲကွယ်၊ မင်းသဘော ဘယ့်နှယ်လဲ”

“ကျွန်တော် ပြောပြီးပါပကော၊ ဦးလေးတို့ စီမံရာကို နာခံပါမယ်လို့၊ ဒါပေမယ့် တစ်ခုတော့ စဉ်းစားပါဦး ဦးလေး၊ ခင်ခင်စိန်ဟာ သိပ်ပြီး ဆင်းရဲနွမ်းပါးရှာတယ်၊ အခုနေအခါမှာ ယူလိုက်ရင် ကျွန်တော်က ပစ္စည်းရော၊ ပညာရော သာတဲ့အတွက် သူကလေးမှာ အားငယ်စိတ်တွေ ဖြစ်နိုင်ပါတယ်”

ထိုစကားကို ကြားရသောအခါ၌ ဦးစိန်မှိုရော ဒေါ်သာစည်ပါ ငြင်းများ ငြင်းလိုက်လေမည်လားဟူ၍ မောင်သံဟိတ်ကို စိုးရိမ်စွာနှင့် ကြည့်ကာနေလေ၏။ ငြင်းလိုက်လေမည်ကို အစိုးရိမ် ဆုံးသောသူမှာ ခိုး၍ နားထောင်နေသူ ဖြစ်လေ၏။

မောင်သံဟိတ်က ဆက်၍ ပြောပြန်သည်မှာ... “ဒီတော့... ခင်ခင်စိန်အနေနဲ့ အားငယ်စိတ်တွေ မဖြစ် လေအောင် ဦးလေးနဲ့ အဒေါ်တို့က ခင်ခင်စိန်ကို သမီးအဖြစ် စချုပ်စာတမ်းနဲ့ မွေးစားလိုက်ပါ။ အဲဒီတော့ ခင်ခင်စိန်ဟာ သူဌေး ဦးစိန်မှိုဒေါ်သာစည်တို့ရဲ့ အမွေခံ တစ်ဦးတည်းသောသမီး ဖြစ်သွားရော မဟုတ်လား၊ အဲဒီအခါကျမှ ကျွန်တော်နဲ့ ထိမ်းမြား ပေးစားလိုက်ပါ”

ခိုး၍ နားထောင်လျက်ရှိသော ခင်ခင်စိန်သည် မောင်သံဟိတ်၏ စကားကို ကြားရသည့်အခါ၌ လွန်စွာ ဝမ်းမြောက်ဝမ်းသာ ဖြစ်၍ သွားလေ၏။ ဦးစိန်မှိုတို့ လင်မယားသည် တစ်ဦးမျက်နှာကိုတစ်ဦး ကြည့်လျက် “ဘယ်လိုလဲ” ဟု မျက်နှာနှင့်ပင် မေးမြန်းကြ ပြီးနောက် ဦးစိန်မှိုက...

“ငါ့တူပြောတာ ဟုတ်ပါတယ်၊ ဦးလေးတို့ရဲ့ ပစ္စည်းတွေဟာလဲ ဦးလေးတို့ မရှိတဲ့နောက် ငါ့တူပဲ ရမယ့်ပစ္စည်း ဖြစ်လေတော့ မင်း ပြောသလို ခင်ခင်စိန်ကို စာချုပ်စာတမ်းနဲ့ မွေးစား လိုက်တဲ့အခါမှာလဲ မင်းပဲ ရမှာပဲ မဟုတ်လား၊ ဒီတော့ မင်းပြောသ လိုပဲ ဦးလေးတို့ စီစဉ်ပါမယ်”

ဟု အဖြေပေးပြီးလျှင် ရှေ့နေရှေ့ရပ်များကို ခေါ်ယူ၍ စာချုပ်စာတမ်းများ ပြုလုပ်ကာ ခင်ခင်စိန်အား အမွေစားအမွေခံ သမီးအဖြစ် မွေးစားလိုက်ကြလေတော့၏။

ထို့နောက် ကြီးကျယ်ခမ်းနားသော ထိမ်းမြားမင်္ဂလာကို ပြုလုပ်ကြလေ၏။  
မင်္ဂလာရက် မတိုင်မီ (၇)ရက်(၇)လီ အကျွေးအမွေးနှင့် ဧည့်ခံခြင်း၊ (၇)ရက်လုံးလုံး  
အငြိမ့်ပွဲ ဇာတ်ပွဲများ သွင်းခြင်း အပျိုရုံ မိန်းကလေး(၇)ဦးအား ရွှေဒင်္ဂါးတစ်ပြားစီ၊  
မယ်ညိုတံဆိပ် ပဒုံမာအင်္ကျီနှင့် ကြိုးကြိုးချိတ်ထဘီတစ်ထည်စီကို လည်းကောင်း၊  
လူပျိုရုံ (၇)ဦးအား ချိတ်တောင်ရှည်၊ တရုတ်ပိုးရင်ဖုံးနှင့် ရွှေဒင်္ဂါး တစ်ပြားစီ  
လည်းကောင်း လက်ဆောင်အဖြစ် ပေးလေ၏။

ကြွရောက်ချီးမြှင့်ကြသော ဧည့်ပရိသတ်အပေါင်းကိုလည်း  
ထောပတ်ထမင်း၊ ကော်ဖီ၊ ကိတ်မုန့်များနှင့် ဧည့်ခံကျွေးမွေးသည့်အပြင်  
ငါးဆင့်ချိုင့်တစ်လုံးစီ ပြန်၍ကမ်းသေး၏။

ပဲခူးမြို့ပေါ်တွင် နှစ်ပေါင်းသုံးဆယ်တိုင်တိုင် မောင်သံဟိတ်နှင့်  
ခင်ခင်စိန်တို့၏ မင်္ဂလာဆောင်လို အကုန်အကျများခြင်း အရာ၌ရော  
စည်ကားခြင်းအရာ၌ပါ မိသော မင်္ဂလာဆောင်ဟူ၍ မပေါ်ပေါက်ခဲ့တော့ပေ။

ဤသို့ဖြင့် မောင်သံဟိတ်သည် (၁၁)ခန်းသော မင်္ဂလာကို မိဘများက  
ပြုလုပ်ပေးခဲ့ပြီးလျှင် ကျန်ရှိသော အဝါဟ ဝိဝါဟ မင်္ဂလာကိုမူ ဦးလေးဖြစ်သူနှင့်  
အဒေါ်ဖြစ်သူတို့က စီစဉ်ပေးကြ သည်ဖြစ်ရာ မင်္ဂလာ(၁၂)ခန်းစလုံး  
ပြည့်စုံသွားလေတော့၏။

## မောင်သံဟိတ်နှင့် စိန်ဘောဂ တိုက်အိမ်ကြီး

မောင်သံဟိတ်သည် ခင်ခင်စိန်အား လွန်စွာချစ်မြတ်နိုး သည်ကလည်း တစ်ကြောင်း၊အိမ်ထောင်ကျပြီဖြစ်၍ တသီးတခြား အိမ်ခွဲကာ နေလိုသည်ကလည်း တစ်ကြောင်းကြောင့် ရန်ကုန်မြို့၊ ငါးထပ်ကြီးဘုရားအနီးရှိ စိန်ဘောဂဆိုသည့် တိုက်အိမ်ကြီးအား ဝယ်ယူခဲ့လေ၏။ ၎င်းအိမ်ကြီးမှာ သီပေါမင်း၏ ဆွေတော်မျိုးတော် တစ်ဦး၏အိမ် ဖြစ်ခဲ့သဖြင့် တစ်မျိုးတစ်ဖုံ ထီးဟန်နန်းမူများ ပါလျက် ရှိလေ၏။

မောင်သံဟိတ်သည် စိန်ဘောဂ တိုက်အိမ်ကြီးကို ဝယ်ယူ ပြီးနောက် ပြန်လည်၍ မွမ်းမံလေ၏။အိမ်ထောင်ပရိဘောဂများ ကိုလည်း ရိုးတိုက်နှင့် ပိုက်တဝေးတိုက်တို့မှ အထူးမှာယူ၏။ပန်းကန် ခွက်ယောက်တို့ကိုလည်း တရုတ်ပြည်ရှိ ကုမ္ပဏီသို့ တိုက်ရိုက်မှာယူခဲ့ရာ ပန်းကန်တိုင်း ခွက်တိုင်းတွင် စိန်ဘောဂဟူသော စာတန်းနှင့် မောင်သံဟိတ်နှင့် မခင်ခင်စိန်ဆိုသည့် စာတို့ကိုပါ ရိုက်နှိပ်စေလေ၏။

ခင်ခင်စိန်က မော်တော်ကား မစီးချင်ဟု ဆိုသဖြင့် မြင်း လေးကောင် ကသော ဒေါက်ကတ်တစ်စီး ဝယ်ယူ၍ ထားရလေ၏။မောင်သံဟိတ်၏ ဒေါက်ကတ်အပြင် ရန်ကုန်မြို့၌ အကောင်းဆုံး ဒေါက်ကတ် ပြုပါဆိုလျှင် ရန်ကုန်အရေးပိုင် စီးသော ဒေါက်ကတ် တစ်စီးသာ ရှိလေ၏။

စိန်ဘောဂ တိုက်အိမ်ကြီးသို့ ပြောင်းရွှေ့ သည့်အခါ လည်း အိမ်တက်မင်္ဂလာကို သံဃာတော် ကိုးဆယ့်ကိုးပါးနှင့် ပရိတ်များ ရွတ်ဖတ်ကာ ခမ်းနားစွာ ပြုလုပ်ခဲ့လေ၏ ။ခင်ခင်စိန်သည် နဂိုကပင် အလှသွေးကြွယ်သူဖြစ်သည့် အားလျော်စွာ မောင်သံဟိတ်နှင့် အကြောင်းပါ၍ မောင်သံဟိတ်က အကောင်းဆုံးသော ပိုးဖဲကတ္တီပါ စသည့် အဝတ်အစားများ မကဘဲ စိန်ရွှေရတနာတို့ကို ဆင်မြန်းစေလိုက်သောအခါ၌ ခင်ခင်စိန် ဒေါက်ကတ်စီးသွားသည်ကို မြင်လိုက်ရသူတိုင်းသည် ရှေ့ ဆက်၍ မလျှောက်နိုင်ဘဲ ခင်ခင်စိန် အား မျက်စိတစ်ဆုံး သမင်လည်ပြန် ပြန်၍ကြည့်ရသည်ချည်း ဖြစ်လေတော့၏။

ဆုတောင်း ကောင်းပါပေသည်။ လူကလည်းလှ၊ ပစ္စည်း ကလည်း ရှိဆိုတော့ အဘယ်ဘဝကများ အဘယ်မည်သော ဘုရား ထံ အဘယ်လှူဖွယ်တို့ကို လှူဒါန်း၍ ဆုတောင်းခဲ့ပါသနည်းဟုတ် တွေးထင်ယူရသည်အထိ ခင်ခင်စိန်၏ အခြေအနေတို့သည် မြင့်မား၍ လာခဲ့လေတော့၏။



## မောင်သံဟိတ်နှင့် သားကလေး မောင်သာနိုး

ခင်ခင်စိန်၌ ကိုယ်ဝန်ရပြီဆိုကတည်းက မောင်သံဟိတ်သည် အထူးတလည် ခင်ခင်စိန်အပေါ်၌ ကြင်နာလေတော့၏။

တောက်တိုမည်ရ ကိစ္စများကိုလည်း ဒေါ်စိန်ဆိုသည့် အဒေါ်ကြီး တစ်ဦးကို ပြုလုပ်စေ၍ ထမင်းချက်ခြင်း၊ ဈေးဝယ်ခြင်း အလုပ်အတွက် မိန်းမနှစ်ယောက်ကိုလည်း ငှားရမ်းထားလေ၏။

ခင်ခင်စိန်သည် အမျိုးမျိုးသော ချင်ခြင်းကို တပ်လေ၏။ ကျွန်တီနင်တယ်က ကိတ်မုန့် စားချင်သည် ဟူ၍လည်းကောင်း၊ လီရှင်းဟိုတယ်က ကြက်သားကပတ် စားချင်သည် ဟူ၍လည်းကောင်း၊ အလွယ်တကူ ဝယ်၍ ရသော ပစ္စည်းများအပြင် ကြောင်ပန်းရေချိုး၊ နှမ်းဖတ်ချဉ်၊ မန္တလေးမှ ပိုးကောင်ကြော်၊ ရခိုင်မင်္ဂလာ ဆောင်များတွင် ကျွေးလေ့ရှိသော ငါးပိပိုးပါမကျန် ပူဆာလေ၏။

မောင်သံဟိတ်ကလည်း ပူဆာသမျှကို စရိတ်စကများစွာ အကုန် ကျခံကာ လူလွတ်၍ ဝယ်ယူစေပြီးလျှင် ခင်ခင်စိန်၏ ပေါက်ပေါက်ရှာရှာ ချင်ခြင်းများကို ဖြည့်စွက်လေ၏။

ဤသို့နှင့်ပင် ခင်ခင်စိန်သည် နေ့စေ့လစေ့ ကျရာ သကာလ၌ သားယောက်ျားကလေးတစ်ဦး ဖွားမြင်ခဲ့လေ၏။ မောင်သံဟိတ်သည် သူကိုယ်တိုင်က မင်္ဂလာ(၁၂)ခန်းနှင့် ကြီး လာခဲ့သူ ဖြစ်သည့်အလျောက် သူက မွေးသော မောင်သာနိုး ကိုလည်း အမျိုးမျိုးသော မင်္ဂလာအခမ်းအနားများကို ပြုလုပ်ပေးလေ၏။

မင်္ဂလာတုံး မင်္ဂလာခဲ မောင်သံဟိတ်မှ မွေးသော သားလေး မောင်သာနိုးသည် မင်္ဂလာအနှစ် ဖြစ်၍နေသည်မှာ အထူးဖော်ပြရန် မလိုတော့ပေ။

မောင်သာနိုးကလေးသည် အခါလည်ကျော်ကျော်အရ တွင်ပင် စကားကို ကောင်းစွာ ပြောတတ်လေ၏။ မောင်သံဟိတ်သည် မယားကို ချစ်၍မျှ မဝမီတွင် ချစ်စရာကောင်းသော သားကလေးကို မွေးပေးသည်ဖြစ်ရာ ချစ်စရာနှစ်ယောက် ဖြစ်၍ လေတော့၏။ သို့ရာတွင် ခင်ခင်စိန်အပေါ်၌ အချစ်လျော့၍မသွားသည့်အပြင် သားကလေးကို မွေးပေးပေတကားဟုပင် ကျေးဇူးတင်လှသဖြင့် အရည်အသွေး ကောင်းသော ပတ္တမြားတစ်ဆင်စာ စိန်တစ်ဆင်စာအား ဘိလပ်သို့ အတိုင်းအထွာနှင့်တကွ ပို့၍ ခင်စိန် အတွက် လက်ဝတ်လက်စားများ ပြုလုပ်ကာ လက်ဆောင် ပေးခဲ့လေ၏။

မောင်သာနိုးကလေးအားလည်း နဝရတ်ကိုးပါး စီခြယ်သော  
ဒေါင်းဘယက်ကြီးတစ်ခု လုပ်၍ ၎င်း၏ဘယက်ကြီးအပေါ်၌ "စိန်ဘောဂ  
မောင်သာနိုး" ဟူသော စာတန်းထိုးကာ လည်၌ ဆင်ပေးထားလေ၏။

မောင်သံဟိတ်သည် ညနေတိုင်း၌ ခင်ခင်စိန်နှင့် သားက မောင်သာနိုးအား  
ခေါ်၍ ငါးထပ်ကြီးဘုရား၌ ပန်း ရေချမ်း၊ များ ကပ်လှူလေ့ရှိ၏။ ငါးထပ်ကြီးဘုရားမှာ  
အိမ်နှင့်လည်း မဝေးသည့်အလျောက် မိသားစုသည် အညောင်းပြေ  
အညာပြေလည်းဖြစ် လမ်းလျှောက်ရင်း ဘုရားလည်း ဖူးရင်း ဆိုသလို ညနေမပြတ်  
ဘုရားပေါ်သို့ တက်ခဲ့ကြလေ၏။ တစ်ခါတစ်ရံ ခင်ခင်စိန်က “ကိုကိုရယ်...  
သားကလေး မောပါတယ် ခဏနားပါရစေဦး ” ဟု ဆိုလျှင် ငါးထပ်ကြီး  
ဘုရားကုန်းပေါ်သို့ မရောက်မီ ဘုရားကလေးတစ်ဆူ၌ နားလေ၏။

ဘုရားက ပြန်လာပြီးနောက် ထမင်းစားလေ့ရှိပြီးလျှင် ခင်ခင်စိန်က ပီယာနို  
တီး၍ သီချင်းဆို၏။ မောင်သံဟိတ်က စည်းနှင့်ဝါး လိုက်၍ပေးလေ၏။ ထိုအခါ၌  
မောင်သာနိုးလေးမှာ အနီး၌ အိပ်ပျော်၍ နေတတ်လေ၏။ ခင်ခင်စိန်သည်  
စိန်ဘောဂတိုက်ကြီးသို့ ရောက်ပြီး များမကြာမီ၌ပင် ပီယာနိုဝယ်၍ ပေးပြီးလျှင်  
ဆရာတစ်ဦး ခေါ်၍ သင်ပေးစေခြင်း ဖြစ်၏။

ဤသို့လျှင် မောင်သံဟိတ်၏ စိန်ဘောဂတိုက်ကြီးသည်  
ချမ်းမြေ့ပျော်ရွှင်ဖွယ်ရာအတိနှင့် ပြီးလေတော့၏။

## မောင်သံဟိတ်နှင့် တနင်္လာသား

မောင်သာနိုးကလေး သုံးနှစ်တိတိ ပြည့်မြောက်သောနေ့၌ ဖခင်ဖြစ်သူ မောင်သံဟိတ်က ကေသဗန္ဓန မင်္ဂလာ(ခေါ်)ဆံထုံးသော မင်္ဂလာကို ကြီးကျယ် ခမ်းနားစွာဖြင့် ကျင်းပပြုလုပ်၍ လေ၏။ ပုဏ္ဏားရှစ်ယောက်အား ပင့်ဖိတ်၍ ဩဘာစာ ရွတ်ဖတ်စေသည့်အပြင် အကောင်းဆုံး ရွတ်နိုင်သော ပုဏ္ဏားအား ပိတ်တစ်ပိုင်းနှင့် ရွှေဒင်္ဂါးတစ်ပြား ဆုချခဲ့လေ၏။

ထိုနေ့၌ မောင်သံဟိတ်သည် ပင့်ဖိတ်ထားသော သံဃာ များအား မိမိကိုယ်တိုင် ကျောင်းတိုက်များသို့ ပြန်၍ပို့ပေးပြီး ဗဟန်းဘက်မှ ဒေါက်ကတ်ဖြင့် ပြန်ခဲ့ရာတွင် ယာဉ်ရထား ကို ဂရုပြုခြင်း မရှိဘဲ ခေါင်းငိုက်စိုက်နှင့် လမ်းကို ဖြတ်၍ ကူးလာသောလူတစ်ယောက်အား မောင်သံဟိတ်သည် ဒေါက်ကတ်ပေါ်မှနေ၍ သတိပြုမိလေရာ ထိုသူအား ယခင်က မြင်ဖူးသလိုလိုရှိ သည်နှင့် အရှိန်အနည်းငယ် လျှော့ခိုင်းကာ ထိုသူအား ထပ်မံ အကဲ ပြန်လေလျှင် မိမိနှင့်အတူ ကောလိပ်၌ တစ်တန်းတည်း တက်ခဲ့သော “မောင်ချစ်ဖွယ်” ဆိုသူ ဖြစ်ကြောင်း ကောင်းစွာ မှတ်မိသဖြင့် “ဟလို... ကိုချစ်ဖွယ်” ဟု ကျယ်လောင်စွာ နှုတ်ဆက်လိုက်ရာ ထိုသူသည် မောင်သံဟိတ်အား စိန်းစိန်းကြည့်အံ့အားသင့်ကာ နေလေ၏ ။

“ဘယ်လိုလဲ ကိုချစ်ဖွယ်၊ ကျုပ်က ဒါလောက်တောင်လှနေလို့ ခင်ဗျားက သေသေချာချာ ကြည့်နေတာလား”

ထိုအခါမှ မောင်သံဟိတ်အား မည်သူမည်ဝါ ဖြစ်သည် မှတ်မိသွားသည်ဖြစ်ရာ..။

“ဟာ... ကိုသံဟိတ်ကြီးပါလား၊ ခင်ဗျား အရေးပိုင်မင်းဆီမှာ အလုပ်လုပ်နေသလား” ဟူ၍ ထိုသူက မောင်သံဟိတ်ကို တစ်လှည့် ဒေါက်ကတ်ကိုတစ်လှည့် ကြည့်ကာ မေးလေ၏။

“ဘယ်ကလာ၊ အရေးပိုင်မင်းဆီမှာ အလုပ်လုပ်ရမှာလဲဗျ။ ကျုပ်တို့မိဘ ဘိုးဘွားတွေရဲ့ လက်ငုတ်လက်ရင်း ကုန်သည်အလုပ်ကိုပဲ လုပ်နေပါတယ်”

“အခု ခင်ဗျား စီးလာတာ အရေးပိုင်မင်းရဲ့ ဒေါက်ကတ် ကြီး မဟုတ်လား”

“တော်စမ်းပါး ကျုပ် ဒေါက်ကတ်ပါဗျ၊ ဘယ်က အရေးပိုင်မင်းကို ခင်ဗျားက လာပြီး လောကွတ်ချော်နေပြန်တာတုန်း”

“ရန်ကုန်မှာ ဒါလောက်ကောင်းတဲ့ ဒေါက်ကတ် အရေးပိုင်မင်းတစ်ဦးပဲ

စီးတာ ကျုပ်က တွေ့ဖူးတာကို"

“အေးအေးဆေးဆေး စကားပြောရအောင်ဗျာ၊ဒေါက်ကတ်ကို ဟောဟို အရိပ်အောက်မှာ ရပ်ခိုင်းလိုက်မယ်ဗျာ”

ဟု ဆိုကာ မောင်သံဟိတ်သည် ကျောင်းနေဖက် သူငယ်ချင်းအား စကားပြောချင်လှသဖြင့် ဒေါက်ကတ်ကို အရိပ်၌ ရပ်စေကာ ကပျာကသီ ဆင်း၍လာပြီးလျှင် ထိုမောင်ချစ်ဖွယ် အား သိမ်းကျုံးကာ ဖက်လျက်....

“ကိုချစ်ဖွယ် ခင်ဗျားကို ကြည့်ရတာ အတိဒုက္ခ ရောက်နေပုံပဲ ကျုပ်ပြောတဲ့အတိုင်း မဟုတ်ရင်တော့ စိတ်မရှိပါနဲ့”

“စိတ်မရှိပါဘူး ကိုသံဟိတ်ရယ်၊ ခင်ဗျားပြောတဲ့အတိုင်းပါ ကျုပ်လောက် အတိဒုက္ခရောက်တဲ့လူ ရှိမယ်တောင် မထင်မိပါဘူး”

“နေစမ်းပါဦးဗျ၊ ကျုပ်ကတော့ ကိုချစ်ဖွယ်တစ်ယောက် လှည်းကူးဘက်မှာ မြို့ပိုင် ဖြစ်သွားသလိုလို ကြားမိခဲ့တာ”

“ဟုတ်ပါတယ်၊ လှည်းကူးမြို့မှာ မြို့ပိုင်ဖြစ်ပြီး အခုတင်ထောင်က ထွက်လာခဲ့တာပေါ့”

“ဘယ်နှယ်တွေ လျှောက်ပြောနေတာလဲ၊ မြို့ပိုင်လဲ ဖြစ်တယ် ပြောသေး ထောင်ကလဲ အခု ထွက်လာခဲ့တယ်ဆိုတော့ ကျုပ်ဖြင့် နားမလည်ပေါင်ဗျာ”

“ဒီလိုပါ ကျုပ်က လှည်းကူးမြို့ပိုင် ဖြစ်တာ သုံးနှစ် ရှိပြီး ပြီးခဲ့တဲ့ ခြောက်လလောက်က အလံကဘိုဆိုတဲ့ရွာကတောသားလူရှုပ် စိုးပိုင်ဆိုတဲ့ကောင်က ကျုပ်အတွက် လာဘ်စားဖို့ အမှုတစ်ခု ယူလာတယ်ဗျို့ တိုတိုပြောရရင် ကျုပ်ကလဲ ဘာမှမဖြစ်နိုင်ဘူးဆိုပြီး အဲဒီလို စိုးပိုင်နဲ့ နှစ်ယောက်ပေါင်းပြီး စားလိုက်တာ အဲဒါ ကျုပ်ထင်သလို ဖြစ်မလာဘဲ တစ်ဖက်အမှုသည် မိန်းမကြီးက ဟိုတိုင်တိုင် တိုင်ပါလေရောဗျာ၊ အဲဒီတော့ အဲဒီအမှုကို ဒီစီကိုယ်တိုင် ဆင်းပြီးစစ်တာ၊ ကျုပ် လာဘ်စားတာ ပေါ်သွားတဲ့အတွက် အလုပ်ပြုတ်တဲ့အပြင် ထောင်လဲ လေးလ ကျတယ်ဗျ၊ အခုမနက်ပဲ ထောင်က လွတ်လာတာ”

“ခင်ဗျားက ဘယ်လောက်များ စားမိလို့လဲ”

“ကျုပ် (၁၅)ကျပ်၊ စိုးပိုင် (၁၅)ကျပ်လေဗျာ”

“ဟာဗျာ...(၁၅)ကျပ်နဲ့များ ထောင်လဲကျ၊ အလုပ် ပြုတ်အောင် ခင်ဗျားမို့

စားတတ်ပါလေ့ ကိုချစ်ဖွယ်ရယ်”

“ဒီလိုလေဗျာ၊ တစ်ဖက်က မုဆိုးမကြီးဆိုတော့ ကျုပ်ဘယ်လိုလုပ်လုပ်၊ ကျေနပ်နပ်မနပ်နပ် ဘာမှမလုပ်ဝံ့ဘူးဆိုပြီး စားမိတာပေါ့ဗျာ၊ ဒါပေမယ့် အဲဒီမုဆိုးမကြီးကလဲ ဒီအမှုမှာ ကျုပ်မတရား ဆုံးဖြတ်တယ်ဆိုတာ သိပေမယ့်လို့ ဘာမှ လုပ်လဲမလုပ်တတ်၊ လုပ်လဲ မလုပ်ဝံ့ဘူးဗျ၊ ဒါပေမယ့် အဖိတ်နေ့ ဥပုသ်နေ့တိုင်း ရွှေတိဂုံဘုရား လာပြီး ဥပုသ်စောင့်ရင်း ဘုရားကို အကျယ်ကြီးရှိခိုး၊ ရှိခိုးပြီးတာနဲ့ အမျှပါဝေ၊ အဲဒီလို ဝေပြီးတာနဲ့ (လောကပါလ နတ်မင်းကြီးအပေါင်းတို့..... ကျွန်တော်မ မုဆိုးမရဲ့ လယ်ကို မတရားသဖြင့် အမှုဆုံးဖြတ်ထားပါတယ်၊ ကျွန်တော်မ ပို့သသောမေတ္တာနှင့် ပေးဝေသော ကုသိုလ်အမျှများကို ရရှိပါက အမှု ပေါ်အောင် ကူညီကြပါကုန်) လို့ ဆုတောင်းတာကိုးဗျ”

မောင်သံဟိတ်သည် မောင်ချစ်ဖွယ်ဆိုသူ၏ စကားကို လွန်စွာ စိတ်ဝင်စားလျက် ရှိနေသည်ဖြစ်ရာ .. ။

“အင်း .. လုပ်စမ်းပါဦးဗျ၊ ခင်ဗျားဥစ္စာ စိတ်ဝင်စား စရာကပဲလား” ဟု ထောက်ခံ ပြောဆိုလေ၏။ ထိုအခါ၌ မောင်ချစ်ဖွယ်က ဆက်၍...

“တစ်နေ့တော့ ဒီစီကလဲ ဘုရားဖူးအလာ အဲဒီမိန်းမကြီးကလဲ အဲဒီလို ဆုတောင်း၊ သွားပြီး ကြုံကြုံကြပါလေရောဗျာ၊ ဘပြောကောင်းမလဲ၊ ဒီစီက အဘွားကြီးကို ပြီးတာနဲ့ တစ်ပြိုင်နက် အကျအန မေးမြန်းပြီး ဒီအတိုင်းသာ ဟုတ်ရင်တော့ အမေကြီးလယ် ပြန်ရပါစေမယ်လို့ ကတိပေးပြီး ကိုယ်တိုင် ဆင်းစစ်တော့တာပဲ”

“ဟုတ်တယ် ကိုချစ်ဖွယ်၊ တရားကို နတ်စောင့်တယ်ဆိုတာ အမှန်ပဲဗျို့၊ တရားဥပဒေနဲ့ အလုပ်လုပ်ကြတဲ့အခါမှာ မှန်မှန်ကန်ကန် လုပ်ဖို့ရာ လိုတယ်ခင်ဗျ၊ အဂတိ လိုက်စားမိရင် ခင်ဗျား အခုဖြစ်သလို လက်ငင်းဒိဋ္ဌမှာ ဒုက္ခမဖြစ်ဖူးဘဲ ထားဦး၊ သံသရာ မှတော့ ခံရမှာပါပဲဗျာ၊ အခုလဲ တရားကို ခင်ဗျားက အဂတိလိုက် အပြီး ဆုံးဖြတ်ပေးခဲ့တဲ့အတွက် လောကကြီးကို စောင့်ရှောက်တဲ့လောကပါလနတ်တွေက ခင်ဗျားရဲ့ အကြီးအကဲ ဒီစီကို တစ်နည်းတစ်ဖုံ ဒီအဒေါ်ကြီးနဲ့ တွေ့အောင် ဖန်တီးပေးလိုက်တာ ဖြစ်ချင် ဖြစ်မှာပေါ့ဗျာ”

“ဟုတ်ပါတယ် ကိုသံဟိတ်ရယ်၊ ကျုပ်လဲ အခု နောင်တရ ပါပြီဗျာ၊ ဒါကြောင့် ရွှေတိဂုံဘုရားကို သွားပြီး ဘုရားဖူးရင်း လောကပါလနတ်တွေကို တိုင်တည်မလို့ပါ”

“ဘယ်လိုများ တိုင်တည်မလို့လဲဗျ”

“ကျွန်တော်သည် အဂတိ လိုက်စားမိတဲ့အတွက် အပြစ် ဒဏ်ကို ခံခဲ့ရသည့်အပြင် ယခုအခါ၌ နောင်တရနေပြီ ဖြစ်ပါ၍ ကျွန်တော့်အား အစာငတ်ရေငတ် ဘဝမျိုးဖြင့် မသေရလေအောင် ကူညီကြပါကုန်လို့ တိုင်တည်မလို့ပါဗျာ”။

## အပိုင်း - ၈

မောင်ချစ်ဖွယ်၏စကားကို ကြားရသည့်အခါ၌ မောင်သံဟိတ်သည် လွန်စွာ သနားမိလေတော့၏။

“အခုလို နောင်တရတာကိုတော့ ကျုပ် ဝမ်းသာလှပါ တယ်၊ ငတ်ငတ်ပြတ်ပြတ် မဖြစ်ရအောင်လဲ ကျုပ် ကျွေးမွေး မယ်၊ ကဲ... တက်ပေတော့၊ ဘုရားကို လိုက်ပို့ပေးမယ်၊ ပြီး၏ ကျုပ်အိမ်ကို တစ်ခါတည်း လိုက်ခဲ့ပေတော့”

“တကယ်ပြောနေတာလား ကိုသံဟိတ်”

“တကယ်ပေါ့ဗျာ၊ တက်မှာ တက်စမ်းပါ ကိုချစ်ဖွယ်”

“အလို... အခုပဲ လောကပါလနတ်တွေက ကိုသံဟိတ်ကို ကျုပ်နဲ့ တွေ့အောင် စီမံပေးလိုက်တာ ဖြစ်ချင်ဖြစ်နေမှာနော်”

မောင်ချစ်ဖွယ်သည် စကားပြောရင်းပင် ဒေါက်ကတ်ပေါ် သို့ တက်လေ၏။

မောင်သံဟိတ်သည် မောင်ချစ်ဖွယ်အား ရွှေတိဂုံဘုရားသို့ ပို့ပေးပြီးနောက် အိမ်သို့ ခေါ်ယူခဲ့လေ၏။ မောင်ချစ်ဖွယ်သည် မောင်သံဟိတ်၏ စိန်ဘောဂ တိုက်ကြီးကို မြင်လိုက်သည်နှင့် တစ်ပြိုင်နက် မောင်သံဟိတ်၏ ကြီးကျယ်ခမ်းနားခြင်းတို့ကို အံ့ဩမိလေတော့၏။ အိမ်ထဲ ရောက်ပြန်တော့လည်း လွန်စွာအဖိုးတန်သော ကော်ဇောကြီးများ၊ အိမ်ထောင်ပရိဘောဂပစ္စည်းများကို တွေ့မြင်လေရာ နိပါတ်တော်၌ ပါရှိသော ဇောတိကသူဌေး ဆိုသည်လည်း မောင်သံဟိတ်တို့လိုပင် ရှိပေမည်ဟု မှတ်ထင်မိသည့်တိုင်အောင် မောင်သံဟိတ်၏ ပစ္စည်းဥစ္စာများအပေါ်၌ လွန်စွာအထင် ကြီးခြင်းကို ဖြစ်လေတော့၏။

ထို့ထက် လွန်စွာလှပသော မောင်သံဟိတ်၏မိန်းမဆိုသူ ခင်ခင်စိန်ကို မြင်သော ကာလ၌ မောင်သံဟိတ်ကား ဆုတောင်း ကောင်းပေသည်တကားဟု အောက်မေ့မိလေတော့၏။

“ကဲ... ကိုချစ်ဖွယ် ဒီအိမ်မှာတော့ ဘာမှ အားနာစရာမရှိဘူး ခင်ဗျား စိတ်ချမ်းသာသလို နေနိုင်တယ် စားနိုင်တယ်” ဟု မောင်သံဟိတ်က ပြော၍ ခင်ခင်စိန်နှင့် မိတ်ဆက်ပေးလေ၏။

မောင်သံဟိတ်သည် အဝတ်အစားလဲရန် အခန်းတွင်းသို့ ဝင်သွားသည့်အခါ၌

ခင်ခင်စိန် လိုက်လာပြီးလျှင်...

“ကိုကို... ဒီစုတ်စုတ်ပြတ်ပြတ်နဲ့လူက ဘယ်ကလဲဟင်” ဟု  
မေးလေတော့၏။

“ကိုကိုနဲ့ ကျောင်းနေဖက် သူငယ်ချင်းပါ”

“ကိုကိုနဲ့ ကျောင်းနေဖက် သူငယ်ချင်းသာ ဆိုတယ်၊  
စုတ်နုတ်လိုက်တာကလဲ လွန်ပါရော”

“ဒီလိုကွယ့်... အလုပ်ပြုတ်ပြီး ထောင်ကျသွားတာ၊ ဒီက နေ့ မနက်ကမှ  
လွတ်လာတာဆိုတော့ ဒီလိုပဲပေါ့ကွယ်”

“ကိုကိုရယ်... သူက ဒီမှာ နေမှာလား၊ ဖြစ်ပါ့မလား”

“ဘာဖြစ်လို့လဲကွယ်”

“ထောင်ကျတယ်ဆိုကတည်းက ကျက်သရေရှိတဲ့လူလို့ ဆို နိုင်ပါ့မလား၊  
ကိုကိုတို့ ကျွန်မတို့အိမ်က မင်္ဂလာ အမျိုးမျိုး၊ ကျက်သရေ အမျိုးမျိုး  
ရှိတယ်မဟုတ်လား၊ ဒီလိုမင်္ဂလာမရှိတဲ့လူကို အိမ်မှာ တင်ထားလို့ တော်ပါ့မလား”

“ဒီလိုလဲ ဘယ်ဟုတ်မလဲကွယ်၊ လွန်ခဲ့တဲ့ ငါးလလောက် အထိတော့ သူဟာ  
မြို့ပိုင်မင်းတစ်ယောက် ဖြစ်ခဲ့ပါတယ်ကွယ် သိပ်ပြီးနိမ့်ကျတဲ့လူတော့ မဟုတ်ပါဘူး  
ပြီးတော့ ဘုရားက ညာတကာနဉ္စ သင်္ဂဟော မိတ်ဆွေ သူငယ်ချင်း၊  
ဆွေမျိုးညာတိတို့ကို ထောက်ပံ့ရခြင်းဟာ မင်္ဂလာဖြစ်တယ်လို့ ဟောထားတယ်  
မဟုတ်လား၊ ဘုရားဟောတဲ့ မင်္ဂလာမှ တကယ့်မင်္ဂလာ မဟုတ်ပါလားကွယ်”

“အို. . ဒါတွေ ကျွန်မ မသိဘူး၊ ထမင်းကျွေးရင်တော့ သူ့ကို သပ်သပ်ကျွေးပါ။  
ကျွန်မ သူနဲ့အတူစားဖို့ရာ မသတိပါဘူး ကိုကိုရယ်”

“အေးပါကွယ်... ကိုကို ကြည့်ပြီး စီမံပါမယ်”ဟု ဆိုကာ မောင်သံဟိတ်သည်  
ခင်ခင်စိန်အား ချော့ လိုသောသဘောနှင့် ခင်ခင်စိန်အား မိမိရင်ခွင်အတွင်းသို့  
ဆွဲယူကာ နဖူးဆံစကလေးများကို နမ်းရှုပ်လေ၏ ။

မောင်သံဟိတ်သည် မောင်ချစ်ဖွယ်အတွက် အဝတ်အစားများ ဝယ်ယူရန်  
မောင်ချစ်ဖွယ်အား ခေါ်ယူ၍ ဝိုက်တဝေးတိုက်သို့ သွားပြီးလျှင် အဝတ်အစားများကို  
ရွေးချယ်ဝယ်ယူလေလေ၏။ မောင်ချစ်ဖွယ်က အားနာလွန်းသဖြင့် “တော်ပါပြီ  
သူငယ်ချင်းရ၊ ဒါလောက်ဆိုရင် လုံလောက်ပါပြီ” ဟု ကန့်ကွက်ပြောဆို



သည့်ကြားမှပင် မောင်သံဟိတ်က သုံးနှစ်ဝတ်လျှင်ပင် မကုန်နိုင် လောက်သော အဝတ်အစားများကို ဝယ်ယူပေးခဲ့လေ၏။

အိမ်သို့ ပြန်၍ရောက်သည့်အခါ၌လည်း တရော်ကင်ပွန်း အမွှေးနံ့သာများအပြင် သံဃာတော် ကိုးဆယ့်ကိုးပါး ရွတ်ဖတ် သရဇ္ဈာယ်ထားသည့် ပရိတ်ရေနှင့်ပါ ဦးခေါင်းကို ဆေးလျှော်ခြင်း၊ ရေချိုးခြင်းများ ပြုလုပ်စေ၍ “သူငယ်ချင်း ကိုချစ်ဖွယ်... ဒီနေ့က စပြီး လူသစ်စိတ်သစ်ပေါ့ဗျာ၊ ရော့... ရော့. . ဟောဒီ အင်္ကျီ အသစ်နဲ့ လုံချည်အသစ်ကလေးကိုပါ ဝတ်လိုက်ပါဦး” ဟု ဆိုကာ ဆင်ယင်ပေးလေ၏။

"ဟောဒီမှာ ခေါင်းပြီးဖို့ ဘီးနဲ့ ကော့စမစ်တစ်"ဟု ဆိုကာ ခေါင်းလိမ်းဆီ၊ ကော့စမစ်တစ်၊ ရေမွှေးပေါင်ဒါတို့ပါမကျန် ပေးလေ၏။မောင်ချစ်ဖွယ်အတွက် ခုတင်၊ အိပ်ရာ၊ ခြင်ထောင်နှင့် အခန်းတစ်ခုကိုလည်း သီးသန့်ပေးထားလေ၏။

ဤနေရာ၌ မောင်ချစ်ဖွယ်၏ ဥပဓိရုပ်နှင့် အပြုအမူ အနေအထိုင် အပြောအဆိုကို အနည်းငယ် ဖော်ပြလိုပေသည်။

မောင်ချစ်ဖွယ်ဆိုသူကား အရပ်ပု၍ လက်ပြင်ကုန်း၏။ အသားအရောင်မှာလည်း သပိတ်ရောင်တမျှ မည်းနက်သည့်တိုင်အောင် ကောက်လှိုင်းတိမ့်နဲ့ကဲ့သို့ ပြာနှမ်းနှမ်းရှိ၏။ ခြေသည်းလက်သည်းတို့မှာလည်း ညိုပုပ်လျက် ရှိသည့်အပြင် မျက်လုံးများမှာလည်း ပုဇွန်မျက်စိကဲ့သို့ သေး၍ အပြင်သို့ ထွက်ကာ ပြူးလေ၏။ ၎င်းစကားပြောသည့်အသံမှာလည်း အင်္ဂလိပ်ဘာသာဖြင့် (Teasng Tone) တီးဆင်းတုံးဟု ဆိုလေ့ရှိသော တစ်ဖက်သား၏နား၌ သရော်သလိုလို ဖြစ်စေသည့် အသံမျိုး ဖြစ်လေ၏။

နားကိုဖြစ်စေ၊ ပါးစပ်ကိုဖြစ်စေ၊ နှာခေါင်းကိုဖြစ်စေ၊ အစဉ်သဖြင့် ကလိနေတတ်၏။ သို့တည်းမဟုတ်ပါက နှပ်ချေးခြောက် ခွာ၍ လက်ညှိုးနှင့်လက်မအကြား၌ ဆေးလုံးလုံးသကဲ့သို့ လုံး၍ နေတတ်၏။ အစားအသောက် စားသည့်အခါ၌လည်း ခွေးများ စားသကဲ့သို့ “ပျတ်....ပျတ်” ဟု အသံမြည်သည့်အပြင် အစဉ်သ ဖြင့် ငတ်နေသကဲ့သို့ ပလုတ်ပလောင်း စားတတ်လေ၏။ ထိုသို့စားသဖြင့် ဟင်းစဟင်းနနှင့် ထမင်းလုံးများမှာ လက်ဖျားထိပ်၌သာ မဟုတ်ဘဲ လက်ခုံများသို့ တိုင်အောင် ပေကျံ၍ နေလေ၏။

ဝေသန္တရာဇာတ်တော်မှ ဇူဇကာပုဏ္ဏား၌ရှိသော လူယုတ်လက္ခဏာ တော်တော်များများသည် ၎င်းမောင်ချစ်ဖွယ်ထံ၌ ရှိ သည်ဖြစ်ရာ ဤလူကား ဘီအေအောင်ခဲ့ပါသည်။ မြို့ပိုင်မင်းဖြစ်ခဲ့ ပါသည်ဟု ပြောဆိုလျှင် ကျမ်းကို ရွက်၍ပြောသည့်တိုင်အောင်ယုံ ကြည်နိုင်ရန် ခဲယဉ်းလေတော့၏။

သူသည် တစ်ပဲဖိုးမျှ ဟန်ကျလျှင် တစ်ကျပ်ဖိုးလောက် ဟန်ကျနေသူဟု သူများထင်အောင် နေထိုင်ပြောဆိုတတ်သည့် အပြင် တစ်ပါးသူက တစ်ရာဖိုးလောက် မိမိအား ကူညီသည့်တိုင်အောင် ထိုကျေးဇူးအား တစ်ပဲဖိုးမျှလောက်သာ ထင်မှတ်ရန် ဝန်လေးသူ ဖြစ်လေ၏။ ဤမျှဖော်ပြရုံနှင့်ပင် မောင်ချစ်ဖွယ်ဆိုသူကား ဘယ်လိုလူစားမျိုးဟု ရိပ်စားမိနိုင်ပေသည်။

မောင်သံဟိတ် ဝယ်ပေးသော အင်္ကျီအဝတ်အစားများ ဝတ်ဆင်ပြီးလျှင်...။

“ကိုသံဟိတ်ရဲ့ ကျေးဇူးကတော့ဖြင့် ကျပ်အပေါ်မှာ ကြီးမားပါပေတယ်ဗျား ဘယ်လိုများ ပြန်ပြီးဆပ်ရမယ်ဆိုတာ ကျုပ်ဖြင့် . စဉ်းစားလို့တောင် မရတော့ပါဘူး။ ကိုသံဟိတ်တို့ကတော့ မိဘ ဘိုးဘွားများက ပစ္စည်းအမြောက်အမြား ထားခဲ့လေတော့ ကိုယ်တိုင်က ဘာမျှ လုပ်ဖို့မလိုဘဲ ချမ်းသာကြပေတာကိုး” ဟု ပြောလေသည်။

ငင်း၏စကား၌ “ခင်ဗျား ချမ်းသာတာ ခင်ဗျားအစွမ်း မဟုတ်ပါဘူးဗျာ” ဟူသော သဘောမျိုး ပါဝင်နေလေသည်။ သို့ရာတွင် မောင်သံဟိတ်က ဤသို့ထင်ခြင်း မရှိခဲ့ပေ ။

“ကျေးဇူးမဟုတ်ပါဘူးဗျာ၊ ကျောင်းနေဖက် သူငယ်ချင်း ဟာပဲ၊ ဒါလောက်တော့ ကူညီရမှာပေါ့” ဟုသာ ခပ်လွယ်လွယ် ပြောဆိုခဲ့လေ၏ ။

ခင်ခင်စိန်သည် ထမင်းချက် အကူအညီ မနီဆိုသော မိန်းကလေးအား မောင်ချစ်ဖွယ် စားသောက်သော ပန်းကန် စသည်တို့ကို တခြားပစ္စည်းများနှင့် မရောစေဘဲ သီးသန့်ထားသည့်အပြင် ဧည့်သည်ဖြစ်၍ ဦးစားပေးသကဲ့သို့သဘောဖြင့် မောင်ချစ်ဖွယ်အား တစ်ယောက်တည်းသတ်သတ် စောစီးစွာ ထမင်းပြင် ကျွေးခိုင်းလေ့ ရှိလေ၏။ လက်ဖက်ရည် ကော်ဖီများ တိုက်ကျွေးရာ၌လည်း ထိုနည်းတူစွာ ဖြစ်လေ၏။

မောင်ချစ်ဖွယ်သည် ထောင်တွင်း၌ အစားဆင်းရဲခြင်း အနေဆင်းရဲခြင်း ခံရသမျှအား အတိုးချ၍ စား၏။ အတိုးချ၍အိပ်၏။ အမွှေးနံ့သာများ လိမ်း၍ အဝတ်သစ် အစားသစ်များ အစဉ်သဖြင့် လဲလှယ်ကာ အေးချမ်း ဇိမ်ရှိစွာဖြင့် နေလေတော့၏။

တစ်လနှစ်လ ကြာသည်အထိ မောင်သံဟိတ်သည် မောင်ချစ်ဖွယ်အား တစ်စုံတစ်ရာ ခိုင်းစေခြင်းမပြုဘဲ ထိုကဲ့သို့ပင် အေးချမ်းစွာ နေထိုင်စေခဲ့ရာ မောင်ချစ်ဖွယ်အဖို့ အလုပ်မလုပ်ရသဖြင့် ပျင်းရိငြီးငွေ့သောဒုက္ခကို စတင်ခံစားရလေတော့၏။ ထို့ကြောင့် မောင်သံဟိတ်အား မောင်ချစ်ဖွယ်က .. ။

“ကိုသံဟိတ် ကျွေးထားလို့ ကျုပ်ကတော့ဖြင့် မပူမပင် စားသောက်နေရပါတယ်ဗျာ ဒါပေမယ့် ဒီလိုနေရတာ ပျင်းလှ တယ်ဗျာ၊ ကျုပ်ကို အလုပ်ကလေးများ ရှာပေးစမ်းပါဦး” ဟု ပြောသဖြင့်..။

“ဒီလိုလုပ်ဗျာ၊ ကျုပ်ရဲ့ ဆန်စက်နဲ့ဆီစက်မှာ ခင်ဗျားကို မန်နေဂျာအဖြစ် ခန့်မယ်၊ လခ တစ်လကို (၁၀၀)ပေးမယ်၊ မကောင်းဘူးလား”

“ကောင်းတာပေါ့ဗျာ၊ ခင်ဗျားကျေးဇူးတွေတော့ဖြင့် ကျပ်အပေါ် တစ်ခုပြီးတစ်ခု တက်နေပါပြီ”

“ကျေးဇူး မဟုတ်ပါဘူးဗျာ၊ ကျုပ်လဲ မန်နေဂျာတစ်ယောက် လိုနေတာပဲ၊ ခန့်လဲ ဘီအေအောင်ပြီးလူကို ခန့်ရမယ့်တူတူ တခြားလူ ရမယ့်အစား ခင်ဗျားကို အခန့်သင့် ရတာကိုပဲ ကျုပ်က ဝမ်းသာလှပါပြီ ကိုချစ်ဖွယ်ရဲ့”

ဤသို့နှင့်ပင် မောင်ချစ်ဖွယ်သည် မန်နေဂျာ ဖြစ်လေတော့၏။ပဲခူးနှင့် ရန်ကုန်ကို ကူးနေရသဖြင့် မော်တော်ကား ရှိမှ သင့်တော်မည်ဟု မောင်ချစ်ဖွယ်က အကြံပေးသောကြောင့် မော်တော်ကားတစ်စီး ဝယ်၍ထားလေရာ ထိုကားမှာ မောင်သံဟိတ် စီးရသည် မရှိဘဲ မောင်ချစ်ဖွယ်သာလျှင် စီးလျက် နေလေတော့၏။

မောင်ချစ်ဖွယ်၏ကံတရားသည်လည်း တစ်မျိုးတစ်ဖုံ ထူးခြားပါပေ၏။ ထောင်မှ ထွက်သည့်နေ့၌ပင် လွန်စွာခမ်းနားသောအိမ်ကြီးအား မိမိပိုင်အိမ်နှင့်မခြား သဘောထားကာ တက်၍နေရ၏။နှစ်လမျှအကြာတွင် ဆန်စက်၊ ဆီစက်နှင့် လယ်ဧက တစ်ထောင်လောက်ကို မန်နေဂျာအဖြစ်နှင့် လုပ်ကိုင်ရသည်ဖြစ်ရာ

လခအားဖြင့်(၁၀၀)သာ ရသည်ဆိုသော်လည်း လုပ်ငန်းအရ ကိုင်တွယ်ရသောငွေများမှာ သောင်းနှင့်သိန်းနှင့် ချီ၍နေပေရာ စိတ်ကြိုက် ထုတ်ယူသုံးစွဲနိုင်ခွင့် ရှိနေသည့်အပြင် ကိုယ်ပိုင်မော်တော်ကားကိုပင် တဝီဝီ စီးနေရသည်ဖြစ်ရာ ယခင်က လုပ်ဖော်ကိုင်ဖက်ဖြစ်ခဲ့သော မြို့အုပ်များ၊ ဝန်ထောက်များနှင့် တွေ့လျှင် မောင်ချစ်ဖွယ်က သာနေသည် ဖြစ်သဖြင့် အလုပ်ပြုတ် ထောင်ကျ ခဲ့ခြင်းကိုပင် ကျေးဇူးတင်ရတော့မလိုလို ရှိလေတော့၏။

တစ်နေ့သ၌ မောင်ချစ်ဖွယ် ကားကို မောင်းလျက် ပဲခူးသွားရာ အလံကဘိုရွာအနီး ကားလမ်းပေါ်တွင် မိမိအား ငွေဆယ့်ငါးကျပ် လာဘ်စားမှုဖြင့် အလုပ်ပြုတ်စေခဲ့သော အဒေါ်ကြီး ငှက်ပျောခိုင်ကြီး ရွက်လျက် လမ်းလျှောက်လာသည်ကို တွေ့သ ဖြင့် ထိုအဒေါ်ကြီးအနီးသို့ ရောက်လျှင် ကားကို ရပ်လိုက်ပြီး..

“အဒေါ်ကြီး... ခင်ဗျား ကျုပ်ကို မှတ်မိလား”

“မမှတ်မိပါဘူး... သူဌေးမင်းရယ်”

“ခင်ဗျားတို့အမှုမှာ ကျုပ်ကို လာဘ်စားတယ်လို့ ခင်ဗျား တိုင်လိုက်လို့ အလုပ်ပြုတ်သွားတဲ့ မြို့ပိုင်မင်း မောင်ချစ်ဖွယ်လေ၊ အခု ကျုပ် ဘာဖြစ်နေပြီ မှတ်သလဲ”

“မသိပါဘူး မြို့ပိုင်မင်းရယ်”

“ကျုပ် မြို့ပိုင်မင်း မဟုတ်တော့ဘူး၊ အရေးပိုင်မင်းကြီး ဖြစ်နေပြီ၊ ခင်ဗျားကို ပြန်ပြီး ဒုက္ခပေးရဦးမယ်”

“မလုပ်ပါနဲ့ မင်းကြီးရယ်၊ ရှိကြီးခိုးပါရဲ့”

“ဒီငှက်ပျောသီးခိုင်ကြီး ဘယ်ကို သွားဆက်ပြီး ဘယ်သူ့ ဆို ချောက်တွန်းဦးမလို့လဲ”

“မဟုတ်ရပါဘူးမင်းကြီးရယ်၊ ဆရာတော်ဆီကို သွားလှူ မလို့ပါ”

“ကျုပ်ကို ပေးလိုက်”

“ရ... ရ... ရပါတယ် မင်းကြီး” ဟု ဆိုကာ ထိုအဒေါ် ကြီးက ငှက်ပျောခိုင်ကြီးအား ကားထဲသို့ ကြောက်ကြောက်လန့်လန့်နှင့် ထည့်ပေးပြီးနောက် မောင်ချစ်ဖွယ်အား ထိုင်၍ ကန်တော့လေ၏။

မောင်ချစ်ဖွယ်သည် ငှက်ပျောသီးတစ်လုံးကို ဖြုတ်ယူ၍ ပလုတ်ပလောင်း စားပြီးလျှင် ကားကို မောင်းထွက်သွားခဲ့လေ၏။

## မောင်သံဟိတ် အနိစ္စရောက်ခြင်း

တစ်နေ့သ၌ မောင်သံဟိတ်သည် မိမိသားမယားများ အပျင်းပြေစေခြင်းငှာ တောင်ငူရွှေဆံတော်ဘုရားပွဲသို့ သွားရောက်ရန် စီမံလေ၏။ မောင်ချစ်ဖွယ်အား လိုက်ရန် ခေါ်သ၌ အခါ၌ မောင်ချစ်ဖွယ်က မိမိမှာ စက်ရုံအလုပ်များကို ကြပ်မတ်ရန် ကျန်ခဲ့မည်ဟု အတန်တန် ငြင်းဆန်သော်လည်း မောင်သံဟိတ်က "ကိုချစ်ဖွယ်... ခင်ဗျားမှာလဲ အလုပ်လုပ်ရတာ ပင်ပန်းလှပြီ၊ အနားယူတဲ့သဘောနဲ့တော့ လိုက်မှဖြစ်မယ်၊ ခင်ဗျား မလိုက်ဘူး ဆိုရင်တော့ ဒီအစီအစဉ်ကို ကျုပ် ဖျက်ပစ်ရမှာပဲ၊ လိုက်မှ ဖြစ်မယ်" ဟု အတင်းခေါ်ယူမှသာလျှင် လိုက်လေ၏။

တောက်တိုမည်ရခိုင်းရန်အတွက် ခေါ်ထားသော ဒေါ်စိန်ကတော့ လိုက်ပါရန် သဘောတူသော်လည်း ထမင်းချက်သော မိန်းကလေးနှင့် ထမင်းချက်အကူ မိန်းကလေးမှာမူ မိမိတို့ မလိုက်လိုကြောင်း၊ ထိုရက်အတွင်း၌ မိမိတို့၏ နေရပ်ရွာသို့ ခေတ္တပြန်လိုကြောင်း ခွင့်တောင်းသဖြင့် ထိုမိန်းကလေး နှစ်ယောက်အား မောင်သံဟိတ်က ငွေ(၅၀) နှင့် အဝတ်အစားများကို လုပ်ခအပြင် ဆုအဖြစ် ပေး၍ ပြန်စေခဲ့လေ၏။

မောင်သံဟိတ်၊ ခင်ခင်စိန်၊ သားကလေး မောင်သာခိုး ဒေါ်စိန်နှင့် မောင်ချစ်ဖွယ်တို့သည် မော်တော်ကားဖြင့် ရွှေဆံတော်ဘုရားသို့ ထွက်ခဲ့ကြလေ၏။ တောင်ငူသို့ ရောက်လျှင် မော်တော်ကားအား ဘုရားကုန်းတော်အောက်၌ ထားကာဘုရားပေါ်ရှိ ဇရပ်တစ်လုံး၌ တည်းခိုကာ ချက်ပြုတ်စားသောက်ကြလေ၏။ ထိုသို့ တည်းခိုလျက်ရှိကြရာမှ တစ်ဖန် ဒေါ်စိန်အားဇရပ်၌ အစောင့်အဖြစ် ထားခဲ့ပြီးလျှင် သံတောင် ပသီချောင်းသို့သွားရောက်၍ ရေချိုးကြလေ၏။

ထိုနှစ်၌ ဘုရားပွဲသည် အခါတိုင်းနှစ်ထက် လွန်ကဲ၍ စည်ကားလေ၏။ မောင်သံဟိတ်တို့သည် ပသီချောင်းမှ ပြန်လာပြီးတောင်ငူ ရွှေဆံတော်ဘုရားပွဲ၌ ပျော်ပါးစွာ လည်ပတ်ကြရာ လွန်စွာအကျည်းတန်သော မောင်ချစ်ဖွယ်မှာလည်း အဝတ်အစားများ အမျိုးမျိုး လဲလှယ်ကာ ဂိုက်ထုတ်လျက် ရှိလေ၏။

ထိုသို့ ပျော်ပါးစွာ လည်ပတ်နေကြရာ သုံးရက်မြောက်သောနေ့၌ မောင်သံဟိတ်သည် ပွဲခင်းမှ မိမိတည်းခိုသောဇရပ်သို့ ပြန်၍လာရာ ဇရပ်တစ်လုံး၌ လူများ ကျွတ်စီကျွတ်စီ ဖြစ်နေ၍ ဝင်ရောက်ကြည့်မိရာ ယောက်ျားတစ်ဦးနှင့် မိန်းမတစ်ဦး နဲ့ အပိုင်းမှ စ၍ဖြစ်သော ဝမ်းရောဂါကြောင့် ပြိုင်တူအသက်ငင် နေကြသည်ကို တွေ့ရသဖြင့် မောင်သံဟိတ်က လူများကိုသွားပြီးလျှင် တစ်စုံတစ်ခု အကူအညီပေးရန် ပြင်ဆင်လေ၏။ ခဏ၌ပင် အသက်ငင်လျက်ရှိသော ယောက်ျားနှင့်

မိန်းမတို့သည် အသက်ထွက်၍ သွားလေတော့၏။

ထိုအခါ၌ မိန်းမကြီးတစ်ဦးသည် ငိုယိုပြီးလျှင် အလောင်း ပေါ်သို့ လဲကျကာ ဆို့တက်၍ သွားသဖြင့် မောင်သံဟိတ်က မိန်းမကြီးအား ခြေမများ ချိုး၍ပေးခြင်း၊ ပေါင်တွင်းကြောကို နှိပ်၍ပေးခြင်း၊ ပထဝီကြောကို နှိပ်ပေးခြင်းများ ပြုလုပ်ရာ ထိုမိန်း ကြီးသည် အတက်ရပ်၍ သတိပြန်လည်၍ ရရှိလာတော့၏။

ထိုသို့ သတိရသည့်ကာလ၌ ကျန်လူများက အလောင်းကို တက်သုတ်ရိုက် ဖျာလိပ်နှင့်ပတ်၍ သယ်ယူ၍ သွားကြရလေတော့၏။ မောင်သံဟိတ်သည် အလောင်းများအား ထိမိကိုင်မိသဖြင့် မိမိ နေရာသို့ တန်း၍ပြန်သွားပါက မိမိမိန်းမနှင့် ကလေးများကို ဝမ်းရောဂါပိုးများ ကူးစက်မည်ကို စိုးရိမ်သဖြင့် ရေတွင်းတစ်တွင်း၌ဝင်ရောက် ရေချိုးပြီးလျှင် ဧရပ်သို့ ပြန်လာခဲ့ရာ ခြေထောက် သလုံးသားများ တောင့်တင်းလာကာ မျက်စိလည်း ပြာလျက် သုံးခါတိတိ လမ်း၌ လဲကျခဲ့လေ၏။

ဧရပ်သို့ ရောက်သည်နှင့် ဝမ်းရောဂါ စတင်ဖြစ်ပွားပြီး သတိရတစ်ချက် မရတစ်ချက်ဖြင့် အပြင်းအထန် ဝေဒနာ ခံရလေတော့၏။ နှစ်နာရီကျော်ကျော် သုံးနာရီမျှ အပြင်းအထန် ဝေဒနာ ခံစားပြီးလျှင် လွန်စွာချစ်သော ဇနီးခင်ခင်စိန်နှင့် သားကလေး မောင်သာနိုးတို့အား ထားခဲ့၍ မောင်သံဟိတ်ကား နောက်ဆုံး ရဟန္တာများသော်မှ လွန်ဆန်ခြင်းငှာ မတတ်နိုင်သော အနိစ္စတရားအတိုင်း ကွယ်လွန်အနိစ္စ ရောက်ရလေတော့သတည်း။

ထိုအခါ၌ ခင်ခင်စိန်နှင့် မောင်ချစ်ဖွယ်တို့သည် မောင်သံဟိတ်၏ အလောင်းကို လူများ ငှားရမ်း၍ ဖျာလိပ်ဖြင့် ရစ်ပတ် သင်္ချိုင်းသို့ အမြန်ဆုံး ပို့လိုက်ကြရလေ၏။

မောင်သာနိုးကလေးမှာ “ဖေဖေကို ဖျာကြီးနဲ့ မပတ် ဖျာကြီးနဲ့ မပတ်နဲ့၊ ဖေဖေ မအိပ်ရဘူး” ဟု သည်းထန်စွာ ငိုလေ၏။ ခင်ခင်စိန်နှင့် ဒေါ်စိန်တို့မှာလည်း မောင်သံဟိတ်၏ အမည်ကို ခေါ်လျက် ငိုကြွေးကြလေ၏။

“မခင်ခင်စိန်.. ဒီအတိုင်း ဆက်ပြီးနေလို့ မဖြစ်ဘူး၊ ကျွန်တော်တို့ ပြန်ကြမှဖြစ်မယ်၊ နို့မဟုတ်ရင် အားလုံးကို ကူးကုန်မယ်” ဟု မောင်ချစ်ဖွယ်က ပြောလေရာ ဒေါ်စိန်နှင့် ခင်ခင်စိန်က ဟုတ်မှန်ကြောင်း၊ သို့ရာတွင် မောင်သံဟိတ်၏ အလောင်းသင်္ချိုင်းမှာ ဘယ်လိုဘယ်ပုံ မြှုပ်နှံကြောင်းကို သွားရောက်ကြည့်လိုကြောင်း ပြန်၍ပြောကြရာ မောင်ချစ်ဖွယ်က.. ‘ “ဘယ်လို မြှုပ်ရမှာလဲဗျာ၊ ကျင်းတူးပြီး မြှုပ်ရမှာ သင်္ချိုင်းမှာက သူ့တစ်ယောက်တည်း မဟုတ်ဘူး၊ အလောင်းတွေ ပုံနေတာ၊ တော်တော်နဲ့ မြှုပ်နိုင်ဦးမှာ မဟုတ်ဘူး၊

သွားကြည့် အလကား ရောဂါကူးကုန်မယ်” ဟု ပြောဆိုလေ၏။

မောင်သံဟိတ်၏ အလောင်းအား အခကြေးငွေ ထမ်းပိုးရသောသူများကလည်း အနီးသို့ ပြန်လည်၍ ရောက် ကြပြီ ဖြစ်ရာ သူတို့ကပါ ဝင်ရောက်၍ ခင်ခင်စိန်တို့ စိတ်သက်သာရာ ရစေခြင်းအလို့ငှာ...

“စိတ်ချပါ ခင်ဗျာ၊ တွင်းတူးတဲ့လူကိုလဲ ကျွန်တော် ပိုက်ဆံပေးပြီး သေသေချာချာ နက်နက်ကလေးတူးဖို့ မှာခဲ့ပါပြီ အလောင်းတွေက များတော့ သူ့အလှည့် ရောက်ဖို့ရာကမနည်း လိုပါသေးတယ် ခင်ဗျာ၊ အဲဒါ ကျွန်တော်တို့ ဧရပ်ထဲမှာ ထားခဲ့ပါတယ်” ဟု ဝင်ရောက်ပြောဆိုလေ၏။

ခင်ခင်စိန်သည် ထိုလူများအား ပိုက်ဆံများ ပေး၍ပြီး သည်နှင့် မောင်ချစ်ဖွယ်က မော်တော်ကားသောလေးကို လက်ညှိုးတွင် ခုတ်လှည့်ရင်း...

“ကဲ... မခင်ခင်စိန်.. သွားကြရအောင်ဗျာ၊ ဒေါ်စိန်... ယူလာတဲ့ ဖျာတွေ ပန်းကန်ခွက်ယောက်တွေကို ဘာတစ်ခုမှ မယူနဲ့တော့၊ ဝမ်းရောဂါဆိုတာက ပိုးက ဖြစ်တာဗျ၊ အဲဒီမှာ ပိုးတွေ ရှိချင်ရှိနေမယ်၊ ဒီအတိုင်းသာ ထားခဲ့ပေတော့” ဟု လောဆော်သမ္မနှင့် ပြန်ခဲ့ကြရလေတော့၏။

လမ်းတစ်လျှောက်လုံးတွင် မောင်သန်းကလေးသည် “ဖေဖေ ကျန်ခဲ့ပြီ ဖေဖေကို စောင့်ပါဦး” စသည်ဖြင့် တစာစာ ငိုကြွေးလာခဲ့ရာ ဒေါ်စိန်ရော၊ ခင်ခင်စိန်ပါ မျက်ရည်များ ကျလျက် တရှုံ့ရှုံ့ ငိုကြွေးကာ လိုက်ပါခဲ့ကြလေတော့ သတည်း။

## မောင်သံဟိတ်နှင့် သုဘရာဇာဆိတ်ဖွား

သင်္ချိုင်းကုန်းသည် တောင်ငူမြို့အစွန် နတ်ကြီးတံတား အနီး၌ ရှိလေ၏။ ထိုသင်္ချိုင်းကုန်း၌ ဆိတ်ဖွားဟု ခေါ်သည့် သုဘရာဇာတစ်ဦး ရှိလေ၏။ ၎င်းအား လူအများက သုဘရာဇာ ဆိတ်ဖွားဟုပင် ရှည်လျားစွာ ခေါ်ဝေါ်လေ့ရှိ၏။

ထိုသုဘရာဇာ ဆိတ်ဖွားသည် သူ၏တစ်သက်၌ အပင်ပန်းဆုံး အချိန်အခါ ဖြစ်လေတော့၏။ တွင်းများမှာ တစ်တွင်းပြီးတစ်တွင်း တူးနေရသဖြင့် မနိုင်နိုင်အောင်ပင် ရှိလေ၏။ မမြှုပ်ရသေးသော အလောင်းများမှာလည်း ဖျာလိပ်ဖြင့် တစ်မျိုးအခေါင်း ဖြင့်တစ်ဖုံ စုပုံလျက် ရှိလေတော့၏။

” သုဘရာဇာများ အလုပ်အကိုင် ကောင်းပြီဆိုရင် လူတွေ ဒုက္ခဖြစ်ပြီး အင်း... လူတွေ ကြပ်ကြပ်ဒုက္ခတွေ့ပြီဆိုရင် သုဘရာဇာတွေ ကောင်းစားပြီ” ဟူ၍ ညည်းညူရင်း ဧရပ်ပေါ်သို့ သွား ရောက် ထိုင်ကာ အမောအပန်းဖြေရင်း ဆေးတံကျိုးကလေးအား ဆေးထည့်၍ ရှိုက်ပြီးလျှင် ဟိုနားသည်နားတွင် ဖျာလိပ်များဖြင့် ပတ်ထားသော အလောင်းများကို ကြည့်ကာ သံဝေဂ ရလျက် ရှိလေ၏။

သူ၏ဘယ်ဘက်တွင်                      ကပ်လျက်ရှိသော                      အလောင်းမှာ  
မောင်သံဟိတ်၏အလောင်း                      ဖြစ်လေ၏။ သုဘရာဇာဆိတ်ဖွားသည်  
မောင်သံဟိတ်၏အလောင်းကို ကြည့်ကာ...

“အောင်မာ... ဒီမသာက လူပါးဝလို့ အားလုံး ဟိုမှာပုံထားကြတယ်၊ သူက တစ်လောင်းတည်း ဧရပ်ပေါ် တက်နေတယ် .” ဟု တစ်ဦးတည်း ရေရွတ်ကာ အလောင်းပေါ်တွင် ပတ်ထားသော ဖျာလိပ်၏ထောင့်စွန်းကို လှန်၍ကြည့်လိုက်ပြီးနောက်.. “အင်းပေါ့လေ... မသာချင်းတူတူ လူပါးဝမယ်ဆိုရင်လဲ ဝစရာပေပေ၊ ဖျာကလဲ နှစ်ဖက်ချောနဲ့ကို”

တစ်ဖန် ခြေရင်းဘက်ရှိ အစကို လှန်၍ကြည့်ပြန် အတွင်း၌ ကော်ဇောအသစ်တစ်ချပ်ကို တွေ့ရပေရာ... “ဟ... ကော်ဇောအသစ်ကြီးပါလား၊ နေရာကျပေါ့ကွာ အေး... မင်းဟာ မသာထဲမှာတောင် လူပါးဝမယ်ဆိုရင်လဲ ဝထိုက်ပါပေတယ်ကွာ၊ ဘာပဲဖြစ်ဖြစ် မင်းဆီက နှစ်ဖက်ချောဖျာရယ်၊ ကော်ဇောအသစ်ရယ် ရမယ်ဆိုတော့ မင်းကိုလဲ ငါက ပြန် ပြီး ကျေးဇူးတင်တဲ့အနေနဲ့ တွင်းကို နက်နက်တူးပေးပါ့မယ်”

“ဘွားတေး... ကွာ၊ မင်းက အသက် ငါ့ထက် ကြီးသလား ငယ်သလား



မသိရဘဲ မင်း ငါနဲ့ ပြောတာကိုတော့ ဝန္တာမိပဲနော်”

သုဘရာဇာ ဆိတ်ဖွားသည် ဆေးတံကို နောက်ထပ်တစ်ဆုံထည့်ပြီးလျှင် သောက်ပြန်လေ၏။ ပြီးလျှင် တစ်စုံတစ်ခုကို သတိရသဖြင့် မောင်သံဟိတ်၏ အလောင်းအား ခြေထောက်ဘက်မှ ဖျာကို အနည်းငယ် ဖြေ၍ကြည့်ပြီးလျှင်...။

“ဟာ... ဟ.. ဘန်ကောက်လုံချည် ရေညှိရောင်အသစ် နဲ့ပါလား၊ ဒီနှစ်အတွင်း လာတဲ့မသာတွေထဲမှာတော့ ကိုယ့်လူဟာ အချမ်းသာဆုံးပဲ ထင်ပါရဲ့ ကွာ၊ ချမ်းသာပါလျက်နဲ့ ငါ့ဆီကို ဖျာလိပ်နဲ့ လာရတယ်ဆိုတော့ ဧကန္တ ဘုရားဖူးဧည့်သည်ထဲက ဖြစ်ရမယ်၊ ကိုယ့်အိမ် ကိုယ့်ရာမှာများ အခုလို ပြုန်းစားကြီး မဟုတ်ဘဲနဲ့ အေးအေးဆေးဆေး သေရရင်တော့ ဘယ်လောက်များ ခမ်းခမ်း နားနား သင်္ဂြိုဟ်မလဲ မဆိုနိုင်ပါဘူး”

သုဘရာဇာ ဆိတ်ဖွားသည် ဤသို့ ပြောကာ ဆေးတံ သောက်ပြီးနောက် တွင်းများကို ဆက်လက်၍ တူးလေ၏။ တူးပြီးလျှင် အလောင်းများကို တစ်လောင်းပြီးတစ်လောင်း မြှုပ်နှံလေ၏။ အလောင်းများကို မမြှုပ်နှံမီတွင် အဝတ်အစားကောင်းများပါလျှင် ချွတ်၍ ယူထားလိုက်သေး၏။

ဤသို့ဖြင့် အလုပ်လုပ်နေခဲ့ရာ မိုးစုပ်စုပ်ချုပ်မှပင် အလုပ်ကို ရပ်နား၍ ဧရပ်နှင့် အတော်ကလေး လှမ်းသောနေရာတွင် ရှိသည့် သူ၏တဲကလေး၌ အပန်းဖြေခြင်း၊ ညစာ စားသောက်ခြင်း၊ အိပ်စက်ခြင်းတို့ကို သူ့ အစီအစဉ်နှင့်သူ ပြုလုပ်လေတော့၏။

ည(၈)နာရီကျော်ကျော်လောက်တွင် ဖျာလိပ်အတွင်းမှ မောင်သံဟိတ်သည် မျက်စိကို ဖွင့်၍ကြည့်မိလေ၏။ အမှန်စင်စစ် အားဖြင့် မောင်သံဟိတ်သည် သေဆုံးသည် မဟုတ်ဘဲ နစ်မျော သွားခဲ့ခြင်းသာလျှင် ဖြစ်လေ၏။ နှစ်မျောရာမှ လည်လာသဖြင့် မျက်စိကို ဖွင့်၍ကြည့်လိုက်ခြင်း ဖြစ်ပေ၏။ သို့ရာတွင် မှောင်အတိ ဖြစ်လျက်ရှိသည်ကို တွေ့မြင်ရလေသည့်အပြင် မိမိတစ်ကိုယ်လုံး အားလည်း တင်းကျပ်စွာ တုပ်နှောင်ထားခြင်း ခံထားရသည်ကို သတိပြုမိလေ၏။

ထို့ပြင် မိမိ၏ခံတွင်း၌လည်း မာကျောသော အဝိုင်းငယ် ကလေးတစ်ခုကို လျှာဖြင့် စမ်းမိသဖြင့် ထွေး၍ထုတ်လိုက်ရာ ဝေးဝေးသို့ မရောက်ဘဲ ရင်ဘတ်ပေါ်၌သာလျှင် ထိုအရာသည် ကျရောက်လေ၏။

ထို့နောက် လက်ခြေတို့ကို ပြင်မည်ဟု ပြုလုပ်သည့်အခါ၌ လည်း မိမိ၏လက်မနှင့်ခြေမများအား ကြိုးများဖြင့် ချည်နှောင် လျက် ရှိသည်ကို တွေ့ရှိလေရကား မောင်သံဟိတ်သည် ပြင်းစွာ တုန်လှုပ်လျက် လက်ခြေတို့ကို

အတင်းရုန်း၍ ဆန့်တန်းလိုက်ရာ မိမိအား မလွန်သာအောင် ကာရံလျက် ရှိသည်ကို တွေ့ ရှိရလေ လျှင် “ငါ့ကို သေပြီဆိုပြီး ခြေမကြိုး လက်မကြိုးတွေ ချည်ပြီး ဖျာလိပ်နဲ့ ပတ်ထားပါကလား၊ ပါးစပ်ထဲက အဝိုင်းကလေးဟာ ကူးတို့ခအဖြစ် ထည့်လိုက်တဲ့ မတ်စွေကလေးပါလား” ဟု ရုတ်တရက် သိရှိနားလည်၍ သွားသည့်အခါ၌ ဆီးကင်းခန့်မျှ ရှိသော ဇောချွေးများသည် ယိုစိမ့်လျက် လွန်မင်းစွာ ကြောက်ရွံ့တုန်လှုပ် ရှာလေ၏။

ထို့ကြောင့် ငယ်သံပါအောင် အသံကုန် အော်ဟစ်၍ စောင့်ဆိုင်းနားထောင်လျက်ရှိရာ မည်သည့်အသံကိုမျှ မကြားရဘဲတိတ်ဆိတ် ငြိမ်သက်လျက်သာလျှင် ရှိလေ၏။ ထိုအခြင်းအရာကို ထောက်၍ ခင်ခင်စိန်တို့၊ ဒေါ်စိန်တို့၊ ကိုချစ်ဖွယ်တို့ ငါ့အနီး၌ ရှိလျှင် ခုနက အော်ဟစ်သံသည် ကြား လောက်ပေပြီ၊ မကြားပုံ ထောက်လျှင် သူတို့ ငါ့အနီးမှာ မရှိကြ တော့ပါလား၊ ငါ သင်္ချိုင်းကုန်းကို ရောက်နေပါကောလားဟူ၍ တွေးမိပြန်ရာ စောစောကထက်ပင် ချောက်ချားတုန်လှုပ်လေတော့၏။

ဤသို့ ချောက်ချားပြီးလျှင် စဉ်းစားမိပြန်သည်မှာ သင်္ချိုင်း ရောက်သည်ဖြစ်စေ၊ သူတို့နှင့်အတူရှိသည်ဖြစ်စေ၊ ငါ၏အလုပ်ကား ငါ့ကို ပတ်ချည်ထားသော ဖျာလိပ်နှင့်ကြိုးများကို ဖြတ်တောက်၍ ထွက်ရန်သာ ရှိပေသည်ဟု သဘောထားကာ အရိုးများ ဖျစ်ဖျစ် မြည်သည့်တိုင်အောင် အားကုန်ညှစ်၍ ဆန့်လိုက်ရာ ချည်ထားသောကြိုးကို လည်းကောင်း၊ လက်မ ခြေမတို့ကို ချည်ထားသော ကြိုးတို့သည် လည်းကောင်း ပြတ်တောက်၍ ဖျာလိပ် လည်း ဖြန်းခနဲ ပွင့်ထွက်သွားလေတော့၏။

ထိုသို့ ပွင့်ထွက်သွားသည်နှင့် တစ်ပြိုင်နက် ငုတ်တုတ်ထ၍ ထိုင်ကာ ပတ်ဝန်းကျင်ကို ကြည့်လိုက်ရာ သုံးဖက်သုံးတန်သည် မှောင်အတိ ပြီးလျက်ရှိပြီး တစ်ဖက်သော နေရာမှသာလျှင် လ ရောင် လင်းလျက်ရှိသည်ကို တွေ့ ရလေ၏။ မိမိအား မည်သည့်ရပ်သို့ ပို့ထားသည်ကို သိရှိစေရန် ထိုင်ရာမှထ၍ စူးစမ်းလေရာ ဥပုသ်သည်တို့ ကမ္မဋ္ဌာန်း စီးဖြန်းရန် ပြုလုပ်ထားသော တစ်ဖက်ဖွင့် အုတ်ဇရပ်အတွင်း၌ ပို့ထားသည်ကို သိရလေသည်။

## အပိုင်း - ၉

ထို့နောက် မောင်သံဟိတ်သည် လရောင်ရှိရာ အပေါ်သား ဘက်သို့ သွား၍ အပေါက်မှ ထွက်မည်ဟု လာခဲ့ရာ လမ်းတွင် ခေါင်းကြီးတစ်လုံးကို ခလုတ်တိုက်မိ၍ ကျွမ်းပြန်ကာ လဲကျ တော့၏။

အနည်းငယ် ဖူးရောင်ပွန်းပွဲခြင်း ဖြစ်သော်လည်း လရောင် ဝင်ရာအပေါက်သို့ သွားပြန်လေရာ အပေါက်၌ ရှိသော သံတံခါးအား အပြင်မှနေ၍ သော့ခတ်ထားကြောင်း တွေ့ ရလေ၏။

ဤသို့ သော့ခတ်ထားကြောင်း တွေ့ ရလျှင် တစ်ကိုယ်လုံး နှမ်းနယ်၍ သွားသည့်တိုင်အောင် စိတ်ပျက်အားငယ်ခြင်း ဖြစ်မိတော့၏။

မောင်သံဟိတ်သည် သားမယားတို့အား မိမိမသေသည့် အဖြစ်ကို ဝမ်းသာအားရ ပြောချင်၍ သားငယ် မောင်သာနိုးအား လည်းကောင်း၊ မိမိ၏ဇနီး ခင်ခင်စိန်အား လည်းကောင်း ပြော ၍ အကြိမ်ကြိမ် ဖက်ရမ်းနမ်းရှုပ်မည်ဟု အားခဲပြီး တံခါးပေါက် လာကာမှ သော့ခတ်ထားခြင်းကို တွေ့ရလေရာ အဘယ်မျှလျှ စိတ်ပျက်ခြင်း၊ အားငယ်ခြင်း မဖြစ်ဘဲ နေပါအံ့နည်း။

ဇရပ်အပြင်ရှိ သစ်ကိုင်းပေါ်မှ ဇီးကွက်ဖိုမနှင့် ဇီးကွက် အပေါင်းတို့သည် 'ဇီးကွက်. . . ဇီးကွက်' ဟု အော်မြည်ကာ လွတ်လပ်စွာဖြင့် လရောင်အောက်တွင် ပျံသန်းလျက် ရှိကြသည်ကို တွေ့မြင်ရသောအခါ မိမိသည် သေပြီဟု ဖျာလိပ်နှင့် ပတ် အပစ်ခံရသည့်ပြင် မသေ၍ ပြန်လည်ထပြန်တော့လည်း အချုပ် နောင် ကျသကဲ့သို့ ဖြစ်၍နေပြန်သည်ကို တွေ့မြင်ရပေရာ မောင်သံဟိတ်သည် ဝမ်းနည်း၍ မျက်ရည်များပင် စို့၍လာလေသည်။

ထိုသို့ မျက်ရည်စို့၍လာရာမှ ဝမ်းနည်းလွန်းမက ဝမ်းနည်းသည့်အဆုံး၌ သည်းထန်စွာ ငိုကြွေးလိုက်လေတော့၏။

လူတို့သည် အပူတစ်ခုနှင့် တွေ့ကြုံပြီးသည်နှင့် တစ်ပြိုင်နက် အအေးဓာတ်ကလေး အနည်းငယ် ရရှိတတ်မြဲ ဖြစ်သည့်အတိုင်း ပူဆွေး ငိုကြွေးပြီးနောက် မောင်သံဟိတ်သည် အနည်းငယ် စိတ်၏သက်သာခြင်းကို ရရှိလေ၏။ စိတ်သက်သာရာ ရသည်နှင့် တစ်ပြိုင်နက် မိမိအဖြစ်ကို ကောင်းစွာ တွေးတောနိုင်လေတော့၏။

“ငါ့ကို သေပြီဆိုပြီး သင်္ချိုင်းနားက ဧရပ်တစ်ခုကို ပို့ပြီး ထားတာပဲ။ အခုအချိန်လောက်ဆိုရင် ကိုးနာရီလောက်ရှိသေးတယ်။ လင်းဖို့ အများကြီး လိုသေးပါကလား” ဟု တွေးတောမိလေရာ၊ အမြန်ဆုံး ထွက်နိုင်မည့် နည်းလမ်းတို့ကို ဆင်ခြင်တွေးတောမိလေ၏။

ထိုအခါ၌ ဝမ်းရောဂါ ဖြစ်သောသူတို့၏ ထုံးစံအတိုင်း လွန်စွာရေငတ်ခြင်း ဖြစ်လာလေတော့၏။

စောစောကမူ ကြောက်စိတ်များ မွန်၍ ရေငတ်ခြင်းကို ဂရုမစိုက်နိုင်သော်လည်း ယခုအခါ၌ ကြောက်စိတ်များ လျော့ပါး သွားပြီဖြစ်ရာ ရေငတ်ခြင်းသည် ပြင်းထန်စွာ နှိပ်စက်ပြန်လေ၏။ ထို့ကြောင့် အလင်းရောင် ရှိသော တံခါးပေါက်ကို စွန့်ခွာကာ ဧရပ်အတွင်းဘက် အမှောင်ပိုင်းသို့ ပြန်၍ဝင်ရပြန်လေ၏။

ထိုသို့ ဝင်ရာ၌လည်း စောစောက ခေါင်းကြီးကို မတိုက်မိစေခြင်း အလို့ငှာ လွန်စွာဂရုစိုက်၍ ဝင်ရလေ၏။

ဤသို့ ဝင်သွားရာ ဧရပ်၏အတွင်းပိုင်း နံရံတစ်ခုအနီး၌ ကွပ်ပျစ်တစ်လုံးကွပ်ပျစ်တစ်ခုပေါ်၌ ဖျာခင်း၍ထားသည်ကို တွေ့ ရလေ၏။ ထိုကွပ်ပျစ်ပေါ်၌ ရေအိုး ရှိလိုရှိငြား စမ်းသပ်ရာ သစ်သားမီးခြစ် တစ်ခုကို ဝမ်းသာဖွယ်ရာ တွေ့ ရှိလေတော့၏။

ထိုမီးခြစ်ကလေး တွေ့ခြင်းသည် မောင်သံဟိတ်အဖို့ အိုင်ယာလန်ထိ ပေါက်သည်ထက်ပင် ဝမ်းမြောက်ဝမ်းသာ ဖြစ်၍သွားလေ၏။

မောင်သံဟိတ်သည် မီးခြစ်ဆံများကို စမ်းသပ်ကြည့် အတွင်း၌ မီးခြစ်ဆံ သုံးဆံသာလျှင် ရှိသည်ကို တွေ့ ရလေသည်။ ထို့ကြောင့် မီးခြစ်ဆံတစ်ဆံ၏ တန်ဖိုးကို လွန်စွာသိထားစွာနှင့် ခြစ်၍ကြည့်ရှုရာ ဖယောင်းတိုင်တိုကလေးတစ်ခုကို တွေ့သဖြင့် ထွန်းညှိလိုက်ရာ ဧရပ်တစ်ခုလုံးကို သဲကွဲစွာ မြင်ရေ တော့၏။

ထို့ကြောင့် ဧရပ်၏ ထောင့်တွင်ရှိသော ရေအိုးတစ်လုံး သဲကွဲစွာ မြင်ရပြန်လျှင် ရွှေအိုးကို တွေ့ ရသည့်အလား အားရဝမ်းသာ ပြေး၍သွားပြီး သောက်ရန် ရေမှုတ် မရှိသည်ဖြစ်၍ ရေအိုးကို မနိုင်တနိုင်နှင့် မယူကာ သောက်ရလေ၏။ ပြီးလျှင် မျက်နှာသစ်ခြင်း၊ ဇက်ပိုးများကို ရေဆွတ်၍ ရိုက်ခြင်းများ ပြုလုပ်လေ၏။

မောင်သံဟိတ်၏ တစ်သက်တွင် ထိုအကြိမ် ရေသောက်ရခြင်းသည် သောက်၍ အရသာအရှိဆုံး အကောင်းဆုံးဟု ဆိုရမလို ဖြစ်လေတော့၏။

အနည်းငယ် လန်းဆန်းခြင်း ရှိလာသည်နှင့် ဧရပ်၌ အခြားသော အပေါက်များ ရှိလေမည်လောဟု ဖယောင်းမီးဖြင့် လှည့်လည် ကြည့်ရှုရာ စောစောက ခလုတ်တိုက်၍ လဲရသော ခေါင်းကြီးအား တွေ့ ရပြန်သဖြင့် ခေါင်းအတွင်းသို့ ကြောက်ကြောက်နှင့် ကြည့်မိလေ၏။ သို့ရာတွင် ခေါင်းမှာ ခေါင်းလွတ်ကြီးတစ်လုံး ဖြစ်နေသာကြောင့် စိတ်၏သက်သာခြင်း အနည်းငယ် ရရှိတော့၏။ သို့ရာတွင် ဖယောင်းတိုင်မီးမှာ တံခါးနှင့် နီးသောနေရာ ဖြစ်သဖြင့် လေဟပ်လိုက်သည်နှင့် ငြိမ်း၍သွားလေတော့၏။

မောင်သံဟိတ်သည် အလင်းရောင်ဖြင့် နေရာမှ တစ်ဖန် အမှောင်အတိ ကျသွားပြန်လေရာ ကြောက်စိတ် ပြန်၍ဝင်လာပြန် လေ၏။ ထို့ကြောင့် မီးခြစ်ကို ထပ်၍ခြစ်မည်ဟု အားခဲ၍ အိတ်တွင်းသို့ မီးခြစ်ကို စမ်းကြည့်ရာ မီးခြစ်သည် ကွပ်ပျစ်ပေါ်၌ ထားခဲ့မိကြောင်း သတိရသဖြင့် ကွပ်ပျစ်ဆီသို့ ပြန်၍ သွားရပြန်သည်။

မောင်သံဟိတ်ကား သရဲတစ္ဆေ ကြောက်တတ်သော လူစားမျိုး မဟုတ်လင့်ကစား ယခုကဲ့သို့ သင်္ချိုင်းကုန်းတွင် တစ်ယောက်တည်း နေရသောအခါ၌ အားငယ်ခြင်း၊ ကျောစိမ့်၍ကြောက်မိခြင်းများ ဖြစ်လေ၏။

ကွပ်ပျစ်ဆီ ရောက်၍ မီးခြစ်ကို စမ်းသပ်ရှာဖွေရာ အတော်အတန် ရှာဖွေပြီးနောက် မီးခြစ်ကို တွေ့လေ၏။ ထို့ကြောင့် ဖယောင်းတိုင်မီး ပြန်၍ ထွန်းပြီးလျှင် လေကွယ်ရာ၌ စိုက်လျက် အခန်းအား ထွက်ပေါက်ရှိမရှိ လေ့လာပြန်ရာ ဧရပ်၏ ပတ်ပတ် လည်မှာ အုတ်နံရံများသာ ဖြစ်ပြီးလျှင် အတွင်းဆုံးအပိုင်း နံရံ၌ တွင်းတစ်ခု တွဲလောင်းကျလျက် ရှိသည်ကို တွေ့မြင်ရလေသည်။

မည်သို့ အသုံးချရန် ဤနံရံ၌ ( 2 မောင်သံဟိတ်သည် ဤသံကွင်းကား မည်သည့်အဓိပ္ပါယ်ဖြင့် မည်သို့အသုံးပြုရမည်ရန် ဤနံရံ၌ ချိတ်ဆွဲထားသည်ကို စဉ်းစားကြည့်မိသော်လည်း အဖြေမပေါ်သဖြင့် အချိန်မဖြုန်းလိုတော့ပဲ ထိုသံကွင်းအား လက်နှင့် ဆွဲ၍ကြည့်လေ၏။ ထိုသို့ လက်နှင့်ဆွဲကြည့်ရာ သံကွင်းသည် လိုက်ပါလာခြင်းမရှိသော်လည်း သံကွင်း၏ အထက်နား၌ လက်တစ်နှိုက်စာ အပေါက်ငယ်ကလေးတစ်ခု ရှိသည်ကို တွေ့ရသဖြင့် ထိုအပေါက်ကို လက်နှင့် နှိုက်စမ်းကြည့်ရာ မည်သည့်အရာကိုမျှ စမ်း၍မမိသဖြင့် ဤနေရာကို ထွင်းဖောက်လိုက်လျှင် ထွက်ပေါက်ရမည်ဟု မျော်လင့်ကာ သံကွင်းကိုသာ တအားဆောင့်၍ ဆောင့်၍ဆွဲလေတော့၏။

မောပန်းလာသည်အထိ ဆွဲပြီးနောက် ခေတ္တမျှ အမောဖြေ၍နေစဉ် အကြံတစ်ခု ပေါ်လာပြန်၏။ မိမိ ခလုတ်တိုက် သော ခေါင်းကြီး၏အဖုံးနှင့် ဆောင့်ရလျှင် ကောင်းလေစွဟု သဘောထားကာ အမောပြေသည်နှင့် တစ်ပြိုင်နက်

ခေါင်းဖုံးကြီး မ၍ သံကွင်းအား တဒုန်းဒုန်းနှင့် ဆောင့်ပြန်လေ၏။ အတော်ကြာ မှု ဆောင့်မိလျှင် သံကွင်းဘေး တစ်တောင်ပတ်လည်ခန့် လေးထောင့်စပ်စပ် အင်္ဂတေများ ကြွ၍လာသည်ကို မြင်ရသည်။ အားတက်သရော အနည်းငယ် ထပ်၍ဆောင့်ပြီးနောက် ခေါင်းဖုံးကို ချ၍ နံရံအား ခြေကန်ကာ သံကွင်းကို တအားဆောင့်၍ ဆွဲလိုက်ရာ နံရံအတွင်းမှ အလျားနှစ်တောင်၊ အနံနှစ်တောင်၊ စောက် နှစ်တောင်ခန့် ရှိသော ကျွန်းသေတ္တာဟောင်းကြီးတစ်လုံး ထွက် လာလေ၏။

ထိုသေတ္တာကြီးအား အောက်သို့ တအားဆောင့်ဆွဲ လိုက်ရာ သေတ္တာကြီးသည် ဆွေးမြေ့နေပြီ ဖြစ်သည့်အလျော့ ဗွမ်းခနဲ ကွဲကျသွားလေတော့၏။ သို့ရာတွင် သေတ္တာကြီး ကျသဖွင့်လေဟပ်သွားသည်ဖြစ်ရာ ဖယောင်းတိုင်မီးသည် ထပ်၍ငြိမ်းသွားပြန်လေသည်။ မောင်သံဟိတ်သည် မီးထပ်၍ မထွန်းသေးဘဲ ဟောင်းလောင်းဖြစ်သွားသော အပေါက်ကြီးအား စမ်းသပ်ကြည့်ရာ ထွက်ပေါက် မဟုတ်ဘဲ ဥမင်လိုဏ်ခေါင်းကြီးသဖွယ် ဖြစ်၍နေသည်ကို တွေ့မြင်ရလေတော့၏။

ထို့ကြောင့် ကြိုးစားခဲ့ရသမျှသော ခွန်အားတို့သည် အောင်မြင်သည့်အခါ၌ လွန်စွာကုန်ခမ်း၍ ခြေပန်းလက်ပန်း ကျ တံမြဲ ဖြစ်သည့်အတိုင်း မောင်သံဟိတ်အဖို့ လွန်စွာမောဟိုက်မိလေ၏။

သို့ရာတွင် မီးခြစ်ဆံတစ်ဆံ ကျန်ရှိသေးသည်ဖြစ်ရာ ဖယောင်းတိုင်ကို ထွန်းညှိ၍ ကွဲသွားသော သေတ္တာကြီးကို ကြည့်ပြန် ကြမ်းပြင်ပေါ်၌ အရောင်တဖိတ်ဖိတ်ဖြင့် ပြန့်ကျဲလျက်ရှိသော ကျောက်သံပတ္တမြားများ၊ ရွှေစလွယ်များ၊ ရှေးအခါက မိဖုရားများ ဆင်သည့် အဖိုးတန် ကျောက်မျက်ရတနာများဖြင့် စီခြယ်ထားသည့် လက်ဝတ်လက်စားများကို အံ့ဩဖွယ်ရာ တွေ့မြင်ရလေတော့၏။

ထိုအခါ၌ မောင်သံဟိတ်သည် မိမိ၏အတွင်းခံ စွပ်ကျယ် ချွတ်၍ ထိုပစ္စည်းများကို ထုပ်ယူလေ၏။ ထိုသို့ ထုပ်နေစဉ်၌ပင် တွင် မျက်နှာသို့ တစ်စုံတစ်ယောက်သည် လာ၍ရှိက်သကဲ့သို့ ခံ ရပြီးနောက် မျက်စိများမှာ မီးပွင့်၍ သွားလေ၏။ ဖယောင်းတိုင် လည်း ထိုသို့ အရှိက်ခံရသည့်အခါ၌ လေဟပ်၍ ငြိမ်းသွားလေတော့၏။ မောင်သံဟိတ်သည် ကြောက်လွန်း၍ ဒူးများပင် ဆတ်ဆတ် တုန်လျက်ရှိလေတော့၏။

ထိုအချိန်၌ ဇရပ်၏ ဟိုနေရာ သည်နေရာမှ ကျို.. ကျို အသံများမြည်လေ၏။ မောင်သံဟိတ်သည် ခွပျေးသီးခွပျေးပေါက်များ ကျသည့်တိုင်အောင် ကြောက်လန့်လေ၏။ ထိုသို့ ကြောက်လန့်ငြားသော်လည်း အသံမြည်ရာဆီသို့ လိုက်၍ကြည့်မိလေရာ မည်သို့ကြည့်သည်ဖြစ်စေ မှောင်မည်း၍နေသည် ဖြစ်သည့်အားလျော်စွာ မည်သည့်အရာကိုမျှ မြင်တွေ့နိုင်ခြင်းမရှိပေ။ နောက်ဆုံး၌

ထိုအသံသည် မိမိ၏ဦးခေါင်းပေါ်တည့်တည့်မှ ကျိ. . . ကျိ. . . ကျိ. . . ဟု  
မြည်လိုက်လေရာ မောင်သံဟိတ်သည်အကြီးအကျယ် ချောက်ချားတုန်လှုပ်၍  
သွားလေ၏။

သို့ရာတွင် လူတို့၏ဓမ္မတာအတိုင်း ကြောက်သောအရာကိုမှ  
ကြည့်လိုသည်ဖြစ်ရာ အသံလာရာဆီသို့ မော့၍ကြည့်လိုက်ရာ အမိုးသွပ် တစ်ချပ်  
ထောင့်တစ်နေရာ၌ သံကျွတ်ရုံမျှမက အနည်းငယ် ထောင်၍နေပြီးလျှင် ထိုနေရာ၌  
လရောင်အနည်းငယ်ကို မြင်လေ၏။ သွပ်ပြားမှာ လသာရာဘက်သို့  
ထောင်၍လိပ်နေသ အလင်းရောင် မရခြင်းအဖြစ်ကိုလည်း တွေ့ ရသည့်အပြင်  
စောက တကျိကျိနှင့် မိမိအား ကြောက်လန့်စေခဲ့သောအရာ လည်း  
လင်းနို့တစ်ကောင် ဖြစ်ကြောင်း သိရှိရသောအခါ၌ လွန်စွာဝမ်းမြောက်လေတော့၏။

အမိုးပေါ်သို့ မိမိ မော့၍မကြည့်ခဲ့မိခြင်းကိုလည်း အပြစ်တင်မိ၏။ သို့ရာတွင်  
ဤသို့သာ မော့၍မကြည့်မိခဲ့သဖြင့်သာ ရတနာပစ္စည်းများ ရရှိသည်ဖြစ်ရာ  
မိမိ၏ကံတရားသာလျှင် ဖြစ်ပေ၏ဟု မိမိကိုယ်ကို ခွင့်လွှတ်ပြန်လေ၏။

မောင်သံဟိတ်သည် အနည်းငယ် အမောဖြေပြီးနေ ရတနာထုပ်အား ချိုင်း၌  
လွယ်ကာ စောစောက ထွက်လာသော ဟောင်းလောင်းပေါက်ကြီးအား နင်း၍  
ဧရပ်၏အပေါ်သို့ ကုတ်ကပ်၍တက်ပြီး လန်လျက်ရှိသော သွပ်ပြားမှ  
လျှိုကာအပြင်သို့ ထွက်လိုက်ရာ ဧရပ်၏အမိုးပေါ်သို့ ရောက်ရှိသွားလေသည်။

ဧရပ်အမိုးပေါ်သို့ ရောက်၍ ကောင်းစွာ ထိုင်မိသည်နှင့် တပြိုင်နက်  
ထိန်ထိန်သာလျက်ရှိသော လကြီးကို လည်းကောင်း၊ ခံအရှေ့မှ မှတ်တိုင်များ၊ မြေပုံ  
ငုတ်စုစုများနှင့် သင်္ချိုင်းကိုလည်းကောင်း၊ ဖျာလိပ်များဖြင့် ပတ်၍ မိမိကဲ့သို့  
အပစ်ခံထားရ ဝမ်းရောဂါဖြင့် သေဆုံးသည့် အလောင်းများကို လည်းကောင်း  
တွေ့မြင်ရလေ၏။ ထို့ပြင် ဧရပ်၏နောက်ကို ကြည့်လိုက် ရာ ဧရပ်အမိုးနှင့်  
ရွယ်တူခန့် မြင့်သော တောင်ကုန်းတစ်ခုနှင့် ဆက်စပ်နေသည့်အဖြစ်ကို  
တွေ့မြင်ရလေရာ မိမိသည် ထိုတောင် ဘက်သို့ ထွက်ပေါက်ရှိသည်အထင်နှင့်  
ကြိုးစားခဲ့ရပုံကို ဝမ်းနည်းစွာဖြင့် သတိရမိလေ၏။

တစ်ဖန် သင်္ချိုင်းကုန်း၏ တစ်ဖက်သို့ကြည့်လိုက်ပြန်ရာ ခပ်လှမ်းလှမ်းတွင်  
ထန်းပင်နှစ်ပင် အကြား၌ တဲကလေးတစ်လုံးကို တွေ့မြင်ရလေရာ သုဘရာဇာ၏တံ  
ဖြစ်လိမ့်မည်ဟု ခန့်မှန်းမိလေ၏။

မောင်သံဟိတ်သည် အနှောင်အဖွဲ့မှ လွတ်မြောက်၍ ပြင်ပလေကို  
ရှု၍ရှိကာ လွတ်လပ်မှု၏ အရသာကို ခံစားပြီးနောက်အမိုးပေါ်မှ တဆင့်  
တောင်ကုန်းဘက်သို့ သွားရောက်ကာဆင်းသက်၍ လာခဲ့လေတော့၏။

မောင်သံဟိတ် တစ်ခုစဉ်းစားမိသည်မှာ ရတနာပစ္စည်း တို့ကိုယခုအခါ၌ တစ်ပါတည်း ယူဆောင်၍သွားရန်မသင့်ဟု သဖြင့် သင်္ချိုင်းကုန်းမှ မှတ်တိုင်တစ်ခုကို နှုတ်၍ယူကာ ဆင်ကုန်းပေါ်သို့ ပြန်တက်လာပြီးလျှင် တောင်ကုန်းပေါ်ရှိ တစ် သာ ခုံအောက်၌ မှတ်တိုင်ဖြင့် တဖြည်းဖြည်း တူးဆွကာ ကျင်းလေးတစ်ခု ပြုလုပ်ပြီးလျှင် ရတနာထုပ်ကို မြှုပ်၍ ထိုတောင်ကုန်းပေါ်မှ အပြီးတိုင် ဆင်းသက်လာခဲ့လေ၏။

မောင်သံဟိတ်သည် သုဘရာဇာ၏တံဟု ခန့်မှန်း၍ တဲဆီသို့ လျှောက်သွားခဲ့ရာ တဲဝသို့ ရောက်လျှင် တဲအဝ ကွပ်ပျစ်တစ်ခုပေါ်၌ လူတစ်ယောက် အိပ်၍နေသည်ကို လရောင်ဖြင့် တွေ့ ရလေ၏။

ထိုလူ၏ ခြေထောက်အား ကိုင်လှုပ်၍ နှိုး ရာ ထိုသူသည် မီးခြစ်ကိုခြစ်၍ ရေနံဆီမီးခွက်ကလေးကို ထွန်းကာ မောင်သံဟိတ်အား ထူးဆန်းသလို ကြည့်ပြီးလျှင် မောသံဟိတ်ထက် မောင်သံဟိတ် ဝတ်ဆင်ထားသော ဘန်ကောက်လုံချည်ကိုသာလျှင် ပို၍စိတ်ဝင်စားသည့်အလား သေချာစွာ ကြည့် ၏။

မကျေနပ်သည့်အဆုံး၌ မီးခွက်ကို လက်တစ်ဖက်ဖြင့် မြှောက်လျက် အခြားလက်တစ်ဖက်ဖြင့် မောင်သံဟိတ်၏ ကိုယ်လုံးကို ကိုင်ကြည့်ပြီးလျှင်...

“နေစမ်းပါဦး... ခင်ဗျား ဇရပ်ပေါ်မှာ ထားတဲ့ ကောင် မဟုတ်လား” ဟု မေးလိုက်ရာ မောင်သံဟိတ်သည် သီးများ ထသွားလေ၏။

အမှန်စင်စစ်အားဖြင့် ဇရပ်ပေါ်မှ လူသေအလောင်း တစ်လောင်းသည် မိမိအား နှိုး၍ မိမိခြေရင်း၌ လာပြီးရပ်နေသည်ကို မြင်ရပါက လန့်ဖျပ်ကာ အသက်ပင် ထွက်သွားနိုင်လောက်ပါလျက် သူက အေးဆေးစွာဖြင့် ပြန်၍ ဇရပ်ပေါ်မှာ ထားတဲ့ အသေကောင် မဟုတ်လားဟု မေးမြန်းလိုက်ရာ အမေးခံရသော မောင်သံဟိတ်သည်ပင်လျှင် လန့်၍သွားရတော့၏။

“အသေကောင် မဟုတ်လို့ ခင်ဗျားနဲ့ လာပြီး စကားပြော နိုင်တာပေါ့ဗျာ”

“ဟုတ်ပါတယ်လေ၊ အခုတော့ အသေကောင် မဟုတ်တော့ဘူးပေါ့၊ ဒါပေမယ့် ခင်ဗျားကို သေပြီဆိုပြီး ကျုပ်ဆီ လာအပ် ထားကာ မဟုတ်လား၊ ဒီတော့ အသေကောင်လို့ခေါ်တာ ရိုင်းတယ် လို့ မဆိုနိုင်ပါဘူး၊ ကျုပ်က ဒီလိုချည်ကို ခင်ဗျားကို မြုပ်တဲ့အခါက ချွတ်ပြီးယူထားမလို့ဗျ”

ထိုသုဘရာဇာ၏ စကားကြောင့် မောင်သံဟိတ်သည် ကြက်သီးများ ထပြီးရင်းထရင်း ဖြစ်ရလေတော့၏။ တစ်ဖန် သူက ဆက်၍ပြောပြန်သည်မှာ...

“ခင်ဗျားကို နှစ်ဖက်ချောဖျာနဲ့ ပတ်ထားတဲ့အပြင် ကော် ဝာဇေ အသစ်တစ်ချပ်လဲ ပါသေးတယ်ဗျ”



မောင်သံဟိတ်၏စိတ်၌ ဤသူကား လူတစ်ယောက်လုံး သေရာက ပြန်၍ရှင်လာသည်ကို စိတ်ဝင်စားခြင်းမရှိဘဲ လူသေကောင် ပစ္စည်းများ၌သာလျှင် တပ်မက်စွာ ပြောဆိုနေပေသည် တကားဟု အောက်မေ့မိလေသည်။

“ခင်ဗျား အမိုးပေါ်ကနေ ထွက်လာတယ်မှတ်တယ်။ လာ... ထိုင်ပါ” ဟု ဆိုကာ မှောက်၍ ထားသော ခေါင်းလွတ်တစ်လုံးပေါ်၌ ထိုင်ရန် ညွှန်ပြလေ၏။ မောင်သံဟိတ်၏စိတ်၌ အနည်းငယ် မသတိသကဲ့သို့ ရှိသော်လည်း ဝင်၍ထိုင်မိလေ၏။ ထိုင်မိသည့်အခါမှပင် ထိုသူ အိပ်၍နေသော နုဗရာမှာ ကွပ်ပျစ် မဟုတ်ဘဲ ခေါင်းလွတ်နှစ်လုံးအား မှောက်လျက် ဆက်ကာ အပေါ်၌ အိပ်၍နေခြင်းဖြစ်ကြောင်း သိရလေတော့၏။

“အင်း. . . ခင်ဗျားကလဲ သေရာကပြန်ထလတော့ ဆာရှာမှာပဲ၊ ငှက်ပျောသီးတော့ ရှိတယ်ဗျို့၊ ရှေ့. . . ရှေ့ အားမနာနဲ့၊ စားစမ်းပါဗျ” ဟု ဆိုကာ တောင်းတစ်လုံးအတွင်းငှက်ပျောသီးများကို သံပန်းကန်အစုတ်တစ်ခုတွင် ထည့်၍ပေးလေ၏။ မောင်သံဟိတ် ငှက်ပျောသီးများကို ကြည့်၍ အနည်းငယ် ထူးဆန်းသလို ရှိနေ၏။ အဖီးလိုက်လည်း မဟုတ်၊ အဖီးလိုက်မဟုတ်၍ အကြွေဆိုလျှင်လည်း တစ်လုံးစီ ဖြစ်နေရမည့်အစား ငှက်ပျောသီးများမှာ နှစ်လုံးစီ နှစ်လုံးစီ တွဲလျက် ရှိနေသည်ကိုတွေ့ ရလေ၏။

“စားစမ်းပါဗျ” ဟု ထပ်မံတိုက်တွန်းသဖြင့် မိမိမှာလည်း လွန်စွာ ဆာလောင်လှသည်ဖြစ်ရာ ငှက်ပျောသီးတစ်တွဲအား ယူပြီးတစ်လုံးကို ဖြုတ်၍ စားသောက်လိုက်လေတော့၏။

“အသုဘတွေနဲ့ ပါလာတဲ့ စားမြိန်စာထုပ်က ငှက်ပျောသီး တွေလေဗျာ၊ ထမင်းတွေကတော့ သိုးကုန်ပါပြီ၊ ဆေးလိပ်လဲ တစ် လိပ်စီ ပါလာတာ၊ စုလိုက်တော့ မနည်းဘူးဗျို့၊ သောက်တတ်တယ် မဟုတ်လား၊ ရှိတယ်. . . ရှိတယ်” ဟု ဆိုကာ စားမြိန်စာထုပ် (ခေါ်)မသာအတွက် ထုပ်၍ အလောင်းပေါ်၌ တင်ပေးလေ့ရှိသော ထမင်းထုပ်နှင့်အတူပါလာသည့် ဆေးပေါလိပ်ကြီးများကို မီးခြစ်နှင့်တကွ ထုတ်၍ မောင်သံဟိတ်အား တည်ခင်းဧည့်ခံလေ၏။

မောင်သံဟိတ်သည် မိမိ စားမိသော ငှက်ပျောသီးလည်း မသာထမင်းထုပ်အတွက် ထည့်ပေးလိုက်သော ငှက်ပျောသီးဟု သိရသောအခါ၌ ဆက်၍မစားဝံ့တော့ပေ။ ခံတွင်းချ သော်လည်း မသာဆေးလိပ်များဟု သိသဖြင့် ဆေးလိပ်ကိုလည် မသောက်တော့ပေ။

“စားပါဗျ. . . အားမနာပါနဲ့၊ စားစမ်းပါ” ဟု ထိုသူက တိုက်တွန်းသော်လည်း

လုံးဝ မစားတော့ပေ။ မစားရုံမျှမက မိမိအဖြစ်ကို တွေးမိ၍ ဝမ်းနည်းသလို ဖြစ်လာလေ၏။ ငါသည် မွေးကတည်းကပင် မင်္ဂလာအမျိုးမျိုး ယူ၍ မွေးလာပါလျက် အဘယ်ကြောင့် ယခုကဲ့သို့ မင်္ဂလာ မရှိသော သင်္ချိုင်းသို့ ရောက်ရ၊ သင်္ချိုင်းမှ ရေကိုသောက်ရ၊ မသာထမင်းထုပ်က ငှက်ပျောသီးတို့ကို စားရနဲ့ ဘယ်လိုများ ဖြစ်ရတာပါလိမ့်ဟု စဉ်းစားရင်း မျက်ရည် ရား လည်၍လာလေတော့၏။

ထိုအခါ သူက တစ်ဖန်...

“အေးဗျာ. . . ကျုပ်တစ်ယောက်တည်း နေရတာ ပျင်းသလိုလို ရှိနေတုန်း ခင်ဗျား ရောက်လာတာ အတော်ပါပဲ၊ မနက်ကျ တော့ ခုန ခင်ဗျား နေခဲ့တဲ့ ဇရပ်ထဲမှာ ခေါင်းလွတ်တစ်လုံး ရှိ တယ် မဟုတ်လား၊ အဲဒါကို ယူပြီး ဒီခေါင်းနဲ့ ဆက်လိုက်ရင် ခင်ဗျားအတွက် အိပ်ဖို့ရာ နေရာရတာပေါ့ဗျာ” ဟု ပြောလိုက်လေရာ မောင်သံဟိတ်မှာ သည်းမခံနိုင်တော့ဘဲ ဆတ်ခနဲထ၍ ...

“ဒီမယ်. . . ကျက်သရေ မရှိတာတွေ ကျုပ်ကို မပြောနဲ့ ခင်ဗျားလို သုဘရာဇာများ အောက်မေ့နေသလား၊ ကျုပ်ဟာ စိန် ဘောဂဆိုတဲ့ တိုက်ကြီးရယ်၊ ဆီစက်၊ ဆန်စက်နဲ့ လယ်ဧကပေါင်း (၄၀၀)နီးပါး ပိုင်ဆိုင်တဲ့ သူဌေးကြီးဗျ. . . ခင်ဗျား နားလည်ရဲ့လား၊ ကျုပ်က ဘာကြောင့် ခင်ဗျားနဲ့ နေမှာလဲ” ဟု စားတော့ဝါးတော့ မည်ကဲ့သို့ ကြိမ်းမောင်းပြောဆိုလေရာ ထိုသုဘရာဇာက စိတ်ဆိုး ခြင်း၊ ကြောက်လန့်ခြင်း မရှိဘဲ အေးဆေးစွာနှင့် မသာဆေးလိပ် တစ်လိပ်ကို ကောက်ယူ၍ မီးညှိကာ ဖွာလိုက်ပြီးလျှင်. . .

“ဒီလို ကိုယ့်လူရဲ့ ဒီပုံဒီနည်းနဲ့ သင်္ချိုင်းကို ရောက်လာပြီး ရင် ခင်ဗျားလို သူဌေးဆိုတာလောက်ကို မပြောနဲ့၊ ရှင်ဘုရ တောင် ပြန်ခွင့်မရှိဘူးဗျ၊ သာဓကတွေကတော့ ခင်ဗျား သိလောက်တဲ့အထဲက တစ်ခုကို ပြောရရင် ရှင်မွေးလွန်းဟာ ဘုရင့်သမီး မဟုတ်လား၊ ဒါပေမယ့် သူ့အမေ နတ်ရွာစံလို့ သင်္ချိုင်းအရောက်မှာ ဗိုက်ခွဲပြီး မွေးရတယ် မဟုတ်လား ဘယ်မှာ ပြန်ရလို့လဲ၊ သင်္ချိုင်းမှာပဲ နေရရှာတယ် ကိုယ့်လူ”

“အလကား စကားတွေ ပြောမနေနဲ့၊ ကျုပ်သွားမယ်”

“နေပါဦး. . . ကိုယ့်လူရ၊ ဘယ်ကို သွားမှာလဲ”

“ကျုပ်မိန်းမနဲ့ ကလေးရော ကျုပ်အိမ်မှာ ခိုင်းတဲ့ မိန်းမကြီးရော ကျုပ်ရဲ့မန်နေဂျာရော ဘုရားပေါ်မှာ ရှိတယ်”

“ဒီလိုလုပ်ပါဗျာ. . . ကျုပ်ပြောတာကို မယုံလို့ ခင်ဗျား ပြန်ချင်လဲ ပြန်ပါ။ ဒါပေမယ့် ဘုရားပေါ်မှာတော့ လူတစ်ယောက် မရှိတော့ဘူး၊ ဘုရားပွဲ သိမ်းပစ်လိုက်ပြီဗျာ၊ ခင်ဗျားက ဘယ်မြို့ကလဲ”

(မောင်သံဟိတ် အနည်းငယ် စိတ်ဆိုးပြေ၍သွားပြီ ဖြစ်ရာ)

“ရန်ကုန်ကပါ”

“ရန်ကုန်ဆိုရင် အခု (၁၂)နာရီထိုးပြီးပြီ၊ ရထားလဲမရှိတော့ဘူး၊ မနက်(၆)နာရီမှာတော့ ဈေးနားက ဘတ်စ်ကားတစ်စီး ထွက်လေ့ရှိတယ်၊ အဲဒီကားနဲ့ လိုက်သွားပေါ့ဗျာ. . . ခင်ဗျား အခု လို မှောင်ကြီးမည်းကြီး မြို့ထဲကို သွားရမှာ မကြောက်ဘူးလားဗျာ ”

“သန့်ရှင်းထက် မြို့ထဲက ကြောက်စရာကောင်းလို့လား”

“အင်း. . . ဟုတ်တယ်၊ ကျုပ်ကတော့ သန့်ရှင်းမှာ နေတဲ့လူ ဆိုတော့ မှောင်ရင် မြို့ထဲကို သွားရမှာ ကြောက်တယ်ဗျို့၊ သန့်ရှင်းမှာကတော့ ဘာအန္တရာယ်မှ မရှိဘူး၊ အားလုံးဟာ ကိုယ်လုပ်သမျှ ခံရမယ့် အသေကောင်တွေချည်းပဲ၊ မြို့ထဲမှာကတော့ လူဆိုးလူမိုက် အမူးသမား စုံလို့ဗျာ၊ ကိုယ့်ကို ရန်ရှာနိုင်တဲ့လူတွေချည်းပဲ၊ မြို့ထဲထဲ လူတွေကလဲ ကျုပ်တို့ကို တွေ့ရင် အဝတ်အစား စုတ်နုတ်ထာတစ်ခုတည်းနဲ့ သူခိုးထင်ပြီး ပုလိပ်လက်ကို ပို့နိုင်တယ်ဗျာ၊ ဘယ် လောက် အန္တရာယ် များသလဲ၊ သန့်ရှင်းမှာကတော့ အေးချမ်းလို့၊ ဘာအန္တရာယ်မှ မရှိဘူး. . . ကိုယ့်လူ”

မောင်သံဟိတ်သည် ထိုသူ၏စကားကို နားထောင်ရသည် ကိုပင် ရယ်ချင်သလိုလို ရှိလေတော့၏။ သို့ရာတွင် မရယ်နိုင်ပါ။

“စားပါဦးဗျ. . . ကိုယ့်လူ၊ ငှက်ပျောသီးတွေ ရှိပါသေး တယ်၊ ဆေးလိပ်လဲ သောက်ပါဦး”

သုဘရာဇာက ကျွေးသော်လည်း မောင်သံဟိတ်က ထပ် ၍မစား၊ ဆေးလိပ်လည်း မသောက်ဘဲ ထိုင်မြဲထိုင်နေ၏။ ထိုအခြင်းအရာကို သုဘရာဇာက ရိပ်မိသွားသဖြင့်. . .

“ကိုယ့်လူက သုဘရာဇာရဲ့ပစ္စည်း သိမ်ဖျင်းတယ်လို့ မှတ် နေတယ် ထင်တယ်၊ အမြတ်ဆုံးဖြစ်တဲ့ ဘုရားတောင် သုံးဆောင် တော်မူတယ်ဗျ၊ ဒါတင် မကသေးဘူး၊ ကျုပ်တို့ဆီက ရတဲ့အခွန် တော်တွေဟာ တခြားတိုင်းပြည်က လာတဲ့ သံကြီးတမန်ကြီးတွေကို ဧည့်ခံတဲ့ စရိတ်အဖြစ်တောင် သတ်သတ်ဖယ်ထားပြီး အစိုးရမင်း များက အသုံးပြုရတယ်ဗျ”

မောင်သံဟိတ်က နှုတ်ခမ်းလှုပ်ရုံမျှကလေး ပြုံးလိုက်၏။

“ကိုယ့်လူက မယုံဘူးလား. . . စန္ဒာလငါး၊ အစိုးများက ရငြားတစ်မည်၊ အခွန်သည်ကား၊ တစ်ပြည်တစ်စံ၊ တစ်နိုင်ငံက သံကို ကျွေးမွေး၊ ပေးကမ်းဖို့ရန်၊ အရွတ်ဝန်သို့၊ မကျန်စေငှာ၊ အပ်ထားရာ၏လို့ ပုတ္တောဝါဒခန်းမှာ ရေးထားတယ်ဗျ။ စန္ဒာလငါး ဆိုတာကတော့ လောင်တိုက်လုပ်တဲ့ စပ်သမားရယ်၊ အမွှမ်းခေါ်တဲ့ သူသေကိုင်ရယ် အလောင်းစင် ပြင်တဲ့လူရယ်၊ သူကောင်ထမင်းရယ်၊ တွင်းတူးရယ် လို့ ငါးမျိုးရှိတယ်ဗျ။ ဒီလူတွေက အစိုးရကိုအခွန် ထမ်းဆောင်ရလေတော့ ဒီလူတွေဆီက ရတဲ့ အခွန်တော်ငွေ ကို အရွတ်ဝန်က သတ်သတ်ဖယ်ထားပြီး နိုင်ငံခြားက သံတမန်တွေကို ဧည့်ခံကျွေးမွေးတဲ့စရိတ်၊ လက်ဆောင်ပေးတဲ့ စရိတ်မှာ အသုံးပြုရတယ်”

မောင်သံဟိတ်ကတော့ မည်သို့ပင် ပြောသည် ဖြစ်စေ၊ ဆက်၍ မစားတော့ပေ။ သုဘရာဇာသည် ငါးနာရီထိုးသည်အထိ မောင်သံဟိတ်နှင့် ထိုင်လျက် စကားပြောနေ၏။ ပြောသည့်စကား တိုင်း၌ ကျမ်းကိုးကျမ်းကားများ မလွတ်ရအောင် ပြောသည်ချည်း ဖြစ်လေ၏။ ထို့ကြောင့် မောင်သံဟိတ်၏စိတ်၌ သုဘရာဇာထဲမှာ ပညာရှိ ရွေးရင်တော့ သည်လူကို ပထမ နေရာမှာ ထားရမှာပဲဟု ပင် အောက်မေ့မိလေ၏။ လင်းကြက်တွန်သံ ကြားရသည့်အခါ၌ သုဘရာဇာက . . .

“ကဲ. . . ကိုယ့်လူ၊ သွားဖို့တော်ပြီ၊ ခင်ဗျား ဈေးကို ရောက်ဖို့၊ သိပ်ကြာမှာ မဟုတ်ဘူး၊ ဘတ်စ်ကားက ထွက်မှာဗျ. . . မှောင် နေတော့ ခင်ဗျား လမ်းသိမှာ မဟုတ်ဘူး၊ ကျပ်လိုက်ပြီးပို့ပါမယ်...”

ဟု ဆိုသဖြင့် မောင်သံဟိတ်က ဆိတ်ဆိတ်နေလိုက်သည် ဖြစ်ရာ သဘောတူကြောင်း ဝန်ခံလိုက်သည့်သဘော ဖြစ်သဖြင့် သုဘရာဇာသည် ဝါးဘူးတောင်းကြီးတစ်ခုမှ ပိုက်ဆံအကြွေများကို အိပ်ရာပေါ်သို့ သွန်၍ချပြီးမှ တစ်ဖန်ပြန်၍ ထည့်ကာ...

“ဒီအကြွေတွေကို ပေးရင် ကိုယ့်လူက မသာပါးစပ်ထဲက ကူးတို့ခိုပိုက်ဆံတွေလို့ ထင်ပြီး သုံးဖို့ရာ သတိမှာမဟုတ်ဘူး၊ အမှန် ကတော့လဲ ဒီပိုက်ဆံမျိုးနဲ့ ကင်းတယ်လို့ ဘယ်မှာရှိမှာလဲဗျာ၊ ဒါပေ မယ့် ကိုယ့်လူကိုတော့ စက္ကူကိုပဲ ပေးမှာပါ” ဟု ဆိုကာ အဝတ်ထုပ်တစ်ထုပ်ကို ဖြေ၍ ငွေစက္ကူ အမြောက်အမြားအနက်မှ ဆယ်တန်တစ်ရွက်ကို ထုတ်ယူကာ. .

“ရော့. . . ငွေတစ်ဆယ် ယူသွား၊ ဈေးနားမှာ ဝက်ခြေထောက် စွပ်ပြုတ်နဲ့ နံပြား ရတယ်၊ လက်ဖက်ရည်လဲ ရတယ်၊ ကိုယ့်လူ ဆာနေပြီ ဟုတ်လား၊

ဘတ်စ်ကားခလဲ ဒီထဲကပဲ သုံးပေါ့"

မောင်သံဟိတ်က မယူဘဲ အင်တင်တင် လုပ်၍နေ၏။

“ယူပါ ကိုယ့်လူရ၊ ငွေတစ်ဆယ်ဟာ တစ်ဆယ်ပါပဲ၊ ကျုပ် လို သုဘရာဇာဆီကပဲဖြစ်ဖြစ်၊ ရှင်ဘုရင်ဆီကပဲ ဖြစ်ဖြစ် တန်ဖိုးက ဘာမှ မခြားနားပါဘူး၊ ကိုယ့်လူ ခုံးဝေးနေသေးလို့ပါ၊ သဘော သိသွားရင် ဟား. . . ဟား. . . ဘာမှမဟုတ်တဲ့ လောကကြီးဆိုတာ နားလည်သွားမှာပါ။ . . ယူပါဗျ”

ဟူ၍ သုဘရာဇာက ရယ်မောလျက် ပေးလေ၏။ သူ၏ ရယ်သံမှာ ဘာမျှ နားမလည်သော ကလေးတစ်ယောက်၏ အပြု အမူကို သဘောကျသော လူကြီးတစ်ဦး၏ ရယ်သံမျိုးဖြစ်၍နေ၏။

“ဘာလဲ. . . ကိုယ့်လူက သူဌေးကြီးက သုဘရာဇာ ဆိတ် ဖွားဆီက ငွေကို လက်ဝါးဖြန့်ပြီး ယူရမှာ သိမ်ငယ်တယ်လို့ ထင်နေ လို့လား၊ ယူသွား ကိုယ့်လူ၊ ဘတ်စ်ကားသမားက ပိုက်ဆံမပါရင် တင်မှာ မဟုတ်ဘူး၊ ကျုပ် အခုပဲ သေရာက ထလာလို့ ပိုက်ဆံ တော့ မပါဘူးဗျာဆိုရင် ကိုယ့်လူကို ပြန်ပြီးသေလိုက်ပါလားလို့ ပြောမှာပဲ၊ အလကားတော့ တင်မှာမဟုတ်ဘူး၊ ဟား... ဟား လက်ဖက်ရည်ဆိုင်က တရုတ်ကလဲ ဒီအတိုင်းပဲ၊ အလကား ကျွေးမှာမဟုတ်ဘူး၊ ကုန်ကုန်ပြောမယ်၊ ကိုယ့်လူ မိန်းမကတောင် ကိုယ့်လူမှာ ပိုက်ဆံတွေ ရှိနေလို့၊ မရှိရင်လား၊ ဟား. . . တကယ်ပြောတာ ကိုယ့်လူ၊ ဘာကိုမှ အလကားမရ သုဘရာဇာ ဆိတ်ဖွားတစ်ယောက်ပဲ အလကား ပေးတာနော် ဟား ဟား ဟား.....

မောင်သံဟိတ်သည် ဆိတ်ဖွားဆိုသောအမည်ကို ကြား လိုက်ရသည့်တစ်ခဏ၌ ထိုအမည်ကို ကြားဖူးသလိုလိုတော့ ရှိ၏။ မည်သည့်နေရာ၌ ကြားဖူးခဲ့သည်ကိုတော့ မှတ်မိခြင်း မရှိပေ။ သုဘရာဇာထံမှ ငွေတစ်ဆယ်ကို လှမ်း၍ ယူလိုက်၏။

“ကိုယ့်လူ ခုံးသိပ်မဝေးချင်တော့ဘူး၊ ဟား.. ဟား”

“နေပါဦး... ခင်ဗျားနာမည်က....”

“ကျုပ်နာမည် ဆိတ်ဖွားလေ၊ ဘာဖြစ်လို့လဲ”

“ဒီနာမည်ကို ကျုပ် ကြားဖူးသလိုလိုပဲ”

“ဘယ်ကလာ မကြားဖူးဘဲ ရှိပါ့မလဲဗျာ၊ ခင်ဗျား လူမှန်း မသိခင်လောက်ကတည်းက ခင်ဗျားအမေက ခင်ဗျားကို ကျုပ်နာမည် ခဏခဏ

ပြောပြနေတဲ့ဥစ္စာပဲ”

“ဘယ်လိုဗျ၊ ကျုပ်အမေက ခင်ဗျားနာမည်ကို ပြောတယ် ဟုတ်လား”

“ကိုယ့်လူအမေသာ မဟုတ်ဘူး၊ အမေတိုင်း အမေတိုင်းက ပြောတာ၊ ကိုယ့်လူ ခုံးဝေးနေပြန်ပြီ ထင်တယ်၊ ဟား... ဟား ကိုယ့်လူ ငယ်ငယ်တုန်းက ဟပ်ချိုးဆိုပြီး နှာချေရင် ကိုယ့်လူအမေက ဘာပြောသလဲ”

“ဟပ်ချိုး... ဆိတ်ဖွား၊ အသက်တစ်ရာ အနာမရှိ...ဪ ဟုတ်တယ်... ဟုတ်တယ်... ခင်ဗျားနာမည်”

“ကိုယ့်လူ ခုံးမဝေးတော့ဘူး၊ မှတ်ထား. . . ဆိတ်ဖွားဆိုတာ အသက်တစ်ရာ အနာမရှိဆိုတဲ့စကားနဲ့ အတူတူပဲ၊ အသက် တစ်ရာ အနာမရှိတဲ့ လူမျိုးမှလဲ သင်္ချိုင်းမှာ သုဘရာဇာလုပ်တဲ့ အရည်အချင်း ရှိတာဗျ၊ ချူချာတဲ့လူသာဆိုရင်ဗာ ရောဂါတွေကူးပြီး သေတာကြာလှပြီ၊ ဟား... ဟား... ကဲ... လာ... သွားကြစို့”

ဟု ဆိုကာ သုဘရာဇာဆိတ်ဖွားသည် ထိုင်ရာထ၍ တဲအပြင်သို့ ထွက်လေ၏။အပြင်တွင် ကောင်းစွာ အလင်းရောင် မရဘဲ မှောင်လျက်ပင် ရှိသေး၏။ မောင်သံဟိတ် လည်း သူ၏နောက်မှ လိုက်လာကာ တဲအပြင်သို့ ထွက်၍လာလေသည်။သုဘရာဇာ ဆိတ်ဖွားကား ရှေ့သို့ ဆက်၍ မသွားသေးဘဲကောင်းကင်သို့ လည်းကောင်း၊ တဲ၏ပတ်ဝန်းကျင်သို့လည်းကောင်း၊ ကြည့်ရှုလေ့လာပြီးမှ ရှေ့ဆက်၍သွားလေ၏။မူနိတိမူနိဝါး အလင်း ရောင်ကလေးကို အားပြု၍ နှစ်ယောက်သား လျှောက်၍ လာကြလေ၏။

“ကိုယ့်လူ ကြည့်ရတာ သေရာက ထလာရုံ မကသေးဘူး၊ရတနာတွင်း တွေ့လာတဲ့လူနဲ့ပါ တူနေတယ်”

“ဗျာ...”

မောင်သံဟိတ်သည် သုဘရာဇာ ဆိတ်ဖွား၏ စကားကြောင့် တုန်လှုပ်၍ သွားကာ “ဗျာ” ဟုသာ တစ်ခွန်းတည်း ရေရွတ်နိုင်၏။မိမိ ရတနာများ ရထားသည့်အဖြစ်ကို သူသိ၍ သွားပြီဟု စိုးရိမ်မကင်း ဖြစ်သည့်အလျောက် စူးစမ်းလိုသဖြင့် ဆက်မေးလိုက်သည်။

“ဘယ်လိုကြောင့်လဲ ကိုဆိတ်ဖွားရ”

“ကိုယ့်လူက ခုံးဝေးသေးတာကိုးဗျ၊ လူမှာ လေမျိုး(၈၀) ဆိုတာ ရှိတယ်မဟုတ်လား၊ အဲဒီလေမျိုး(၈၀)ထဲမှာ ဘဝဂ်ဥန္တရီဝါဟ ဆိုတဲ့လေဟာ လူကို

ဘဝင်မြင့်စေတယ်ဗျ။ အခု ခင်ဗျားကို ကြည့်ရတာ အသေကောင်အဖြစ် သင်္ချိုင်းမှာ အပစ်ခံရတာ နာရီအတွင်းပဲ ရှိသေးတယ်၊ တကယ်ဆိုရင် သိပ်ပြီးဝမ်းနည်းနေရမယ် ခင်ဗျားဟာ ဘယ်လောက်မှ ဝမ်းနည်းတာကို မတွေ့ရဘူး၊

ဒါဟာ ခုနက ကျုပ်ပြောတဲ့ ဘဝင်ဥန္တရိဝါဟာ လေက ဆောင်ထား လို့ပဲ၊ ဒီလိုလေမျိုး ဆောင်ထားတဲ့လူဟာ တစ်ခုခု အောင်မြင်တဲ့ အခါမှာ ဖြစ်တတ်တဲ့သဘောပဲ၊ သင်္ချိုင်းကုန်းမှာတော့ ကိုယ့်လူဘာမှ အောင်မြင်စရာကိစ္စ မရှိပါဘူးနော်”

“တောက်တီးတောက်တဲ့ဗျာ”

မောင်သံဟိတ်သည်တောက်တီးတောက်တဲ့ဗျာဟု ပြောလိုက်ရသော်လည်း ဤသုဘရာဇာဆိတ်ဖွားဆိုသူကား ခေသူမဟုတ် ပညာရှိပေတကားဟု အောက်မေ့မိရုံမျှမက မိမိ၏ရတနာများ အတွက်ပါ စိုးရိမ်ပူပန်မိလေတော့၏။ ထို့ကြောင့် ယနေ့ ခင်ခင်စိန်နှင့်သားကလေး မောင်သန်းကို တွေ့ပြီးသည်နှင့် တစ်ပြိုင်နက် မော်တော်ကားကို မိုင်ကုန်ဖွင့်၍ မောင်းနှင်ကာ ရတနာပစ္စည်းများကိုအမြန်ဆုံး သယ်ယူမှ နေရာကျမည့်အရေးကို တွေးမိလေတော့၏။ သုဘရာဇာ ဆိတ်ဖွားသည် ချိုင့်ခွက်ကလေးတစ်လုံး လက်တွင် ကိုင်၍လာသည်ဖြစ်ရာ မောင်သံဟိတ်က...

“ချိုင့်က ဘာလုပ်ဖို့လဲဗျ”

“လက်ဖက်ရည် သောက်မယ်လေဗျာ”

“အပြန်မှာ လက်ဖက်ရည် ဝယ်ပြီးလာဖို့လား”

“မဟုတ်ဘူး၊ ဟိုမှာ သောက်မှာ”

“ဟိုမှာ သောက်မှာပဲ၊ မလိုပါဘူး၊ ဆိုင်က ပန်းကန်နဲ့ သောက်ပေါ့ဗျာ”

“မသောက်ချင်ပါဘူးဗျာ၊ ဆိုင်က ပန်းကန်တွေက ဟိုလူ သောက် ဒီလူသောက်နဲ့”

“အောင်မယ်... ခင်ဗျားကများ၊ ဒီပြင်လူတွေကို ပြန် ရွံနေရသေးလား”

“ကိုယ့်လူက တယ်ပြီး ဒုံးဝေးသေးတာကိုးဗျ၊ ရွံလို့မဟုတ် ဘူးဗျ ဆိုင်က ပန်းကန်နဲ့ ဝင်ပြီးသောက်တာကို လူတွေ မြင်သွား ရင် ဒီဆိုင်မှာ သုဘရာဇာ သောက်တယ်ဆိုပြီး ဘယ်သူမှ လာပြီး သောက်ကြတော့မှာ မဟုတ်ဘူး၊

တစ်ခါတည်း ဆိုင်ပြုတ်သွားမယ် ကိုယ့်ကြောင့် သူတစ်ပါး မနစ်နာစေသင့်ဘူး  
မဟုတ်လား"

မောင်သံဟိတ်၏စိတ်၌ ဤသုဘရာဇာကား လွန်စွာ  
ထူးဆန်းပေသည်တကား၊ စိတ်ထားလည်း မြင့်မြတ်လှ၏။ ပညာလည်း ရှိပေ၏။  
အဘယ်သို့သော သုဘရာဇာမျိုးပေနည်းဟုအဖုံဖုံ စဉ်းစား၍လာခဲ့လေ၏။



## အပိုင်း - ၁၀

“ကိုဆိတ်ဖွားက ဒီအလုပ်ဟာ မျိုးရိုးနဲ့ လုပ်လာတာလား”

“ဒါပေါ့ဗျာ၊ မိဘဘိုးဘွား ဆင်းသက်လာတဲ့အလုပ်ပေါ့ ကျုပ် အရွယ်ရောက်တော့ ကျုပ်အဖေက ကျုပ်ကို ပေါက်တူးတစ် လက် အမွေပေးခဲ့တယ်လေဗျာ၊ အရင်က ဒီမှာ မဟုတ်ဘူးဗျာ၊ အညာမှာ နေတာ ရေကြည်ရာ မြက်နုရာ ရွှေ့ပြောင်းလာရင်း ဒီရောက်လာတာပေါ့ဗျာ” .

“နေစမ်းပါဦး၊ ခင်ဗျား စာလဲ တတ်ရဲ့ မဟုတ်လား”

“လောကုတ္တရာစာပေတော့ တတ်ပါတယ်ဗျာ၊ ပိဋကတ် စာပေတော့ ဆရာတော်ရဲ့ ကျေးဇူးကြောင့် နှံ့စပ်ခဲ့ပါတယ်၊

ဆေးကျမ်း ဓာတ်ကျမ်း စတာတွေကတော့ ကမ္မဋ္ဌာန်းဆရာကြီးတစ်ဦးထံ ဆည်းပူးခဲ့ဖူးပါတယ်၊ လုပ်စားဖို့ မဟုတ်ပါဘူး၊ ဝါသနာပါလို့ပါ။ ဘင်္ဂလီ နာဂလီလဲ အထိုက်အလျောက်တော့ လေ့လာဖူးပါတယ်၊ ငယ်ငယ်ကတော့ဗျာ... ဟိုပညာနဲ့ ဒီပညာကို ဝါသနာပါ သွားလိုက်၊ ဒီပညာနဲ့တွေ့ ဟိုပညာကို ဝါသနာပါသွားလိုက်နဲ့ ပညာအမျိုးမျိုးကို သင်ခဲ့တာပေါ့ဗျာ”

“နေပါဦး ကိုဆိတ်ဖွားရ ခင်ဗျားက ဘယ်ဆရာတွေဆီ သွားပြီးသင်ရတာလဲ”

“ဒီလိုဗျ ကျုပ်ငယ်ငယ်တုန်းက ဒီသုဿာန်မှာ မဟုတ်ဘူး တစ်ခြားသုဿာန်တစ်ခုမှာ နေတာ၊ အဲဒီမှာ သုဿာန် တော်တစ်ပါး ရှိတယ်ဗျ၊ သူက စာသင်ပေးတာ၊ တခြားပညာရေးကို ဒီသုဿာန်ကျမှပဲ တတ်တာခင်ဗျ အခုနေခဲ့တဲ့ ကမ္မဋ္ဌာန်းဇရပ် ကလေးမှာ ကမ္မဋ္ဌာန်း လာလာပြီး ထိုင်ကြတဲ့ တရားဆရာက လူစုံပဲဗျ၊ သူတို့ကို ကမ္မဋ္ဌာန်းထိုင်နေရင် ယပ်ခတ်ပေး ရွံ့တွေပေကျံလာရင် ခြေဆေးရေခပ်ပေး ကျုပ်က လုပ်ပေးတော့ ကျုပ်နဲ့ ခင်သွားရော ဆိုပါတော့ဗျာ အဲဒီလို ခင်သွားရင်း သူတို့ အကြောင်းကို ကျုပ်က မေး၊ ဆေးဆရာဆိုရင်လဲ ဆေးသင်လိုက်ပဲ၊ ဓာတ်ဆရာဆိုရင်လဲ ဓာတ်သင်လိုက်တာပဲ၊ တစ်ခါတစ်ခါ လာထိုင်ရင် (၁၀)လ (၉)လ ထိုင်ကြတာပဲ မဟုတ်လားဗျ၊ တချို့

ဆိုရင် နှစ်နဲ့ချီပြီး လာထိုင်တာဗျ၊ ဒီတော့ ပညာရပ်တစ်ခုကို သင်ရ မခက်ဖူးပေါ့ဗျာ ရယ်စရာ ပြောရဦးမယ်ဗျို့ တစ်ခါတော့ လက်ဝှေ့ သမားဟောင်းကြီးတစ်ယောက် အသက်အရွယ် ကြီးလာတော့ အကျွတ်တရားရပြီး

ကမ္မဋ္ဌာန်း လာထိုင်တာ၊ သူက နာမည်ကြီးပဲ မိုးလုံးကျော်ဆိုတာ၊ ကျုပ်ကလဲ စောစောက ပြောသလိုပေါ့၊ လက်ဝှေ့သမားနဲ့ တွေ့တော့ လက်ဝှေ့ ဝါသနာပါသွားပြန်ရော၊ အဲဒါ လက်ဝှေ့သင်ခိုင်းပြီး ပြန်တံဆာဘက်မှာ လက်ဝှေ့ပွဲ ရှိတယ်။

ဆိုတော့ ကျုပ်ပညာကို စမ်းသပ်ချင်တဲ့သဘောနဲ့ လက်ဝှေ့ တက်ထိုးတာ ကျုပ်နိုင်တာပေါ့ဗျာ၊ ငါးပွဲလောက် ထိုးဖူးပါတယ် ။ နိုင်ခဲ့တာချည်းပဲဗျ၊ ဒါပေမယ့် ဘယ်လိုကနေ ဘယ်လို ကျုပ်ကို သုဘရာဇာမှန်း သိသွားသလဲ မဆိုနိုင်ပါဘူးဗျား လက်မခံကြတော့ဘူးပေါ့ ဟား... ဟား”

၎င်းက ရယ်စရာဟု ပြောသော်လည်း မောင်သံဟိတ်သည် မရယ်ရက်၍ ရယ်မောခြင်း မပြုပါ။ ပညာရပ်၌ ထူးချွန်ပါ သော်လည်း သုဘရာဇာ ဖြစ်နေ၍ ‘ဆက်လက်ယှဉ်ပြိုင်ခွင့် မရသော အဖြစ်ကို ကရုဏာသက်မိလေတော့၏။

ဤသို့နှင့်ပင် ကားဂိတ် အနီးသို့ ရောက်ရှိလာကြလေတော့၏။

“ဟိုမှာဘတ်စ်ကားတော့ မထွက်သေးဘူး ကိုယ့်လူ၊ ဟောဟို ဆိုင်ထဲမှာ ဝက်ခြေထောက်စွပ်ပြုတ်နဲ့ နံပြား ဝင်စားပေတော့”

ဟုဆိုသဖြင့် မောင်သံဟိတ်သည် ဝက်ခြေထောက်စွပ်ပြုတ်နှင့် နံပြား လက်ဖက်ရည်တို့ကို မှာယူ၍ မြိန်ရှက်စွာ စားသောက်လေသည်။ သုဘရာဇာ ဆိတ်ဖွားထံမှ စားခဲ့ရသော ငှက်ပျောသီးတစ်လုံး မှလွဲ၍ မည်သည့်အစာမျှ မစားခဲ့ရသည်ဖြစ်ရာ လွန်စွာ ဆာလောင် မွတ်သိပ်လျက်ရှိပြီး စား၍မဝနိုင်အောင် ရှိလေတော့၏။ ပဲပြုတ်နှင့်

နံပြားများကိုစားသောက်ပြီးနောက်မောင်သံဟိတ်သည်လက်ဖက်ရည်ကိုသောက်လေ၏။ လက်ဖက်ရည်ကိုသောက်ရင်း သုဘရာဇာ ဆိတ်ဖွားကို မျက်စိကစားရင်း ကြည့်လိုက်ရာ ဆိုင်တံစက်မြိတ် အပြင်ဘက်၌ ဆောင့်ကြောင့်ကလေးထိုင်၍ သူ၏ ချိုင့်စုတ်ကလေးဖြင့် လက်ဖက်ရည် သောက်နေပုံမြင်ရသောအခါ

မောင်သံဟိတ်သည် များစွာ စိတ်မကောင်းဖြစ်၍ သွားလေ၏။ စောစောက မတူမတန်သလို ပြောဆိုဆက်ဆံခဲ့သည်များကိုပင် စိတ်ထဲ၌ မကောင်းသလို ဖြစ်၍လာ၏။ ၎င်းသုဘရာဇာ ဆိတ်ဖွားအား သွားရောက်၍ ဖက်ကာ ဆိုင်တွင်းသို့ ခေါ်လာချင်သောစိတ် များသည် တဖွားဖွား ပေါ်ပေါက်၍ လာလေတော့၏။

ဤသို့ဖြင့် လက်ဖက်ရည်ကို စိတ်မကောင်းစွာနှင့်သောက်၍ ဆိုင်တွင်းမှ ထွက်ခဲ့ပြီးနောက် သုဘရာဇာဆိတ်ဖွားအနီ သွားရောက်လေ၏။ ထိုအချိန်၌ သုဘရာဇာ ဆိတ်ဖွားသည် လက်ဖက်ရည် သောက်၍ပြီးလေပြီဖြစ်ရာ ထိုင်ရာမှ

ထ၍..

“ကိုယ့်လူ ဆင်တံဆိပ် စီးကရက်တစ်ဘူးနဲ့ မီးခြစ်တစ်ထုပ်တော့ ဝယ်ပြီးထည့်သွားဦးလေဗျာ၊ လမ်းမှာ ခင်ဗျား ခံတွင်းချဉ်လိမ့်မယ်” ဟု ဆိုကာ ၎င်းကိုယ်တိုင်လည်း မည်သည့်အခါက ဝယ်ထားသည် မသိသော ပိုလိုစီးကရက်တစ်လိပ်ကို ထုတ်၍ သောက်ကာ ဖွာရှိုက်လေတော့၏။ မောင်သံဟိတ်သည် ၎င်းပြောသည့်အတိုင်း ဆင်တံဆိပ် စီးကရက်တစ်ဘူးနှင့် သစ်သားမီးခြစ်တစ်ထုပ် ဝယ်ယူ၍ စီးကရက်တစ်လိပ်ကို ရှိုက်ဖွာမိလေရာ ဆေးလိပ်မသောက်ရသည်မှာနာရီအတော်ကြာပြီဖြစ်ရကားလွန်စွာ အရသာရှိလေတော့၏။ ကားထွက်သွားသည်အထိ ကားအနီး၌ သုဘရာဇာ၏ ဆိတ်ဖွားသည် လာ၍ ရပ်နေလေ၏။ ကားထွက်သွားမှပင် မောင်သံဟိတ်ကို နှုတ်ဆက်ကာ ထွက်၍ သွားလေတော့၏ ။

မောင်သံဟိတ်သည် ကားပေါ်၌ တစ်ခါတစ်ရံ ဟို စဉ်းစားလိုက်၊ တစ်ခါတစ်ရံ အိပ်ငိုက်လိုက်နှင့် လိုက်ပါ၍ လာလေတော့၏။ ၎င်း၏စိတ်အာရုံ၌ မိမိမသေဘဲ ပြန်လာသည် တွေ့ရလျှင် လွန်စွာ ဝမ်းမြောက်ဝမ်းသာ ဖြစ်သွားမည့် ခင်ခင်စိန်၏ လှပသော မျက်နှာကလေးကို လည်းကောင်း၊ တွတ်တီး တွတ်တာ ပြောဆိုမည့် သားကလေး မောင်သာနိုး၏ မျက်နှာကို၎င်း လွန်စွာ အံ့အားသင့်သွားမည့် မိမိ၏သူငယ်ချင်း ချစ်ဖွယ်၏ မျက်နှာကို လည်းကောင်း မြင်ယောင်လျက် ရှိလေ၏။ အမှန်တကယ်အားဖြင့် မိမိ ဤသို့ဖြစ်ရခြင်းသည်ပင် ကောင်းသေး၏။ အများသူငါ ပြောကြသကဲ့သို့ သေမည့်ဘေးမှတုန်းကျော်ခြင်းတစ်မျိုးပင် ဖြစ်၏ဟု ယူဆလေ၏။

မိမိသေပြီဟု ခင်ခင်စိန်သည် ယခုရက်ပိုင်း၌ ငို၍ကောင်းတုန်း ရှိပေလိမ့်မည်ဟု တွေးထင်မိသည့်အလျောက် ကရုဏာသက်မိလေ၏။ ထို့ကြောင့် မိမိမသေကြောင်း အမြန်ဆုံး ပြောချင်သည် ဖြစ်ရာ မိုင်(၄၀)နှုန်းခန့် မောင်းနှင်လျက်ရှိသော ကားကိုပင် နှေးသည်ဟု ယူဆမိလေ၏။ လောက၌ အလျင်လိုလျှင် အနှေးဖြစ်တတ်သည့်သဘောအတိုင်း မောင်သံဟိတ်က အလျင်စလို ရောက်စေချင်သည့်အခါမှ ကညွတ်ကွင်းအရောက်တွင် မော်တော်ကား ပျက်လေတော့၏။

ကားသမားသာလျှင် မဟုတ်ဘဲ မော်တော်ကားအကြောင်း အထိုက်အလျောက် နားလည်သော မောင်သံဟိတ်ကပါ ဝင်ရောက်၍ ကူညီကာ ပြုပြင်ပေးလေ၏။ ထို့ကြောင့် တစ်နာရီကျော်ကျော်ခန့် ပြင်၍ပြီးသည့်နောက် မော်တော်ကား ဆက်၍ ထွက်လာခဲ့ပြန်၏။

ကားထွက်သည်နှင့်တစ်ပြိုင်နက် မောင်သံဟိတ်သည် ခင်ခင်စိန်နှင့်

တွေ့ရမည့်အရေးကို တွေးတော၍ လာပြန်လေ၏။ဆင်တံဆိပ် စီးကရက်ကိုလည်း တစ်လိပ်ပြီးတစ်လိပ် သောက်၍ လာခဲ့ရာ ကုန်ပြီဖြစ်၍ ပဲနွယ်ကုန်း၌ ခေတ္တရပ်စဉ် နောက်ထပ်တစ်ဘူး ဆင်း၍ဝယ်မည်ဟု စိတ်ကူး၍ လာခဲ့ရာ ပဲနွယ်ကုန်း အရောက်တွင် စီးကရက် ဝယ်ရန်အတွက်သာ မဟုတ်ဘဲ ကားဘီးပေါက်သဖြင့် ခရီးသည်အားလုံး အောက်သို့ ဆင်းပေးရပြန်၏။ဘီးပို မပါသဖြင့် ပဲနွယ်ကုန်းရှိ ကားပိုင်ရှင်တစ်ဦးထံ၌ ဘီးတစ်လုံး ဝင်ရောက်ငှားခြင်း၊ ဘီးဖြုတ်ခြင်း၊ တပ်ခြင်းများကို ပြုလုပ်ရပေရာ စုစုပေါင်း အချိန်တစ်နာရီထက်မနည်း ကြန့်ကြာ၍ သွားပြန်လေ၏။ထို့ကြောင့် ညနေ (၃)နာရီခန့်တွင် ရန်ကုန်သို့ ရောက်ရမည့်အစား ညနေ(၆)နာရီနီးပါးကျမှပင် ရောက်ရှိလေတော့၏။

မော်တော်ကားသည် ရန်ကုန်မြို့သို့ ဝင်ခဲ့ရာ ချာချီလမ်းသို့ အရောက်၌ မောင်သံဟိတ်သည် ကားကို ရပ်၍ ဆင်းခဲ့ပြီးလျှင် ငါးထပ်ကြီးဘက်သို့ သွားရန် ရထားလုံးကို စောင့်ရပြန်လေရာ (၆)နာရီကျော်ကျော်လောက်တွင်မှ လူအလွတ် မောင်း၍လာသော ရထားလုံးတစ်စီးကို တွေ့ရသဖြင့် ရထားလုံးပေါ်သို့ တက်၍ငါးထပ်ကြီး ဘုရားဘက်သို့ မောင်းစေခဲ့လေ၏။ရထားလုံးသည် ငါးထပ်ကြီးဘုရားအနီးသို့ ရောက်သည့်အခါ၌ ဘုရားသို့ သွားသော စင်္ကြံလမ်းထိပ် မီးတိုင်အောက်၌ လူနှစ်ယောက် မတ်တတ်ရပ်လျက် စကားပြောနေသည်ကို တွေ့သဖြင့် ဂရုစိုက်၍ ကြည့်မိရာ တစ်ဦးသောသူမှာ ဘုရားစောင်းတန်းများ၌ရေးဆွဲလေ့ရှိသော ဝေသန္တရာဇာတ်ထုပ်မှ ဇူဇကာပုဏ္ဏားကဲ့သို့ အသားမည်းမည်း ဗိုက်ရွဲ့ရွဲ့ ဖြစ်ပြီး ကျန်တစ်ယောက်မှာမူ ကောင်းမွန်စွာ ဝတ်စားထားသည့် သူငယ်ချင်း မောင်ချစ်ဖွယ်ဆိုသူ ဖြစ်နေကြောင်းကို တွေ့မြင်ရလေ၏။

မောင်သံဟိတ်သည် လှမ်း၍ ခေါ်မည် လုပ်ပြီးနောက် မောင်ချစ်ဖွယ်၏ စကားပြောဆိုနေပုံကို အနည်းငယ် မသင်္ကာ သလို ရှိသွားသဖြင့် မခေါ်ဖြစ်သည့်အပြင် ရထားလုံး၌ တပ်ဆင်၍ ထားသော တရုတ်ကပ်တံခါးကိုပင် ချ၍ပိတ်လိုက်ပြီးနောက် ၎င်းတို့အား အနီးကပ်၍ အကဲခတ်နိုင်ရန် တရုတ်ကပ်များကို အထက်သို့ အနည်းငယ် လှန်၍ ထားလိုက်လေ၏။

ရထားလုံးသည် ၎င်းတို့အနီးသို့ ဖြတ်၍သွားသည့်အခါ၌ "စားရက် ကြုံတော့ မုတ်ဆိတ်ပျားစွဲဆိုတာ ဒါမျိုးပေါ့ ကိုစိုးပိုင်ရယ်"ဟူသော မောင်ချစ်ဖွယ်၏အသံကိုလည်းကောင်း၊ လက်မ ထောင်၍ ပြောဆိုနေပုံကို လည်းကောင်း တွေ့မြင်နေရသောအခါ၌ မောင်သံဟိတ်သည် တိုး၍ သင်္ကာမကင်း ဖြစ်လေတော့၏။ထို့ကြောင့်ရထားလုံးကို ၎င်းတို့နှင့် အတော်အတန် လှမ်းသောနေရာကျမှပင် ရပ်ခိုင်း၍ ဆင်းလေ၏။ထို့နောက် အိမ်သို့ မသွားသေးဘဲ ည(၈) ရီကျော်ကျော်လောက်ကျမှပင် သွား၍ အိမ်ရှေ့မှ မဝင်ဘဲနောက်ဖေးမှ ဝင်ကာ

အိမ်ကို အကဲခတ်လျှင် အိမ်ခန်း၌သာ မီးထွန်းထားသည်ကို တွေ့ရပြီး ကျန်သောနေရာများ၌ မီးတစ်လုံးမှ မတွေ့ခြင်းကြောင့် အိပ်ခန်း ပြတင်းပေါက်နှင့် ကပ်လျက်ရှိ မန်ကျည်းပင်ပေါ်သို့ တက်ကာ ပြတင်းပေါက် ဖွင့်၍ထားသည် ဖြစ်သဖြင့် အိပ်ခန်းတစ်ခန်းလုံးကို တွေ့မြင်ရလေ၏။

မောင်ချစ်ဖွယ်သည် ခုတင်ပေါ်၌ ပက်လက်လှန်လျက် နေ၏။ခင်ခင်စိန်မှာ ၎င်း၏ရင်ဘတ်ပေါ်၌ မှောက်လျက်သား ရှိနေပြီးလျှင် မောင်ချစ်ဖွယ် မျက်နှာမည်းမည်းကြီးကို သူမ၏ ဖြူဖြူသွယ်သွယ် လက်ချောင်းကလေးများဖြင့် ပွတ်သပ်ရင်း တွတ်တီးတွတ်တာ ပြော၍ နေသည်ကို မောင်သံဟိတ်သည် တွေ့မြင်ရလေတော့၏။

ထိုစဉ်၌ ၎င်း၏ သားကလေး မောင်သာနိုးက “မေမေ” ဟုခေါ်လိုက်ရာ ခင်ခင်စိန်က “ဘာလဲ... ဒီကောင်ကလေး အိပ်ပါတော့လား” ဟု ငေါက်လိုက်လေ၏။

“ဖေဖေ.... ဘယ်မှာလဲ၊ ဖေဖေနဲ့ အိပ်ချင်တယ်” ဟု မောင်သာနိုးကလေးက ငို၍ပြောလိုက်ရာ မောင်ချစ်ဖွယ်က အိပ်နေရာမှ ဆတ်ခနဲ ထ၍ “နင့်အဖေနဲ့ အိပ်ချင်ရင် သင်္ချိုင်းကုန်းကို လိုက်သွားပေတော့ သေချင်းဆိုးလေး သူပါ ဝမ်း ရောဂါနဲ့ တစ်ခါတည်း ပါသွားရင် ကောင်းသား” ဟု ပြောဆိုလေရာ မောင်သံဟိတ်သည် ရင်တွင်း၌ အလုံးကြီး ဆို့တက်၍ လာလေ တော့၏။ မောင်သာနိုးကလေးမှာမူ ၎င်းအား မွေးသည်မှပင် ချော့မော့ မြှောက်စားလာခဲ့ရာမှ ယခုမှ ဆူပူကြိမ်းမောင်းခြင်း ခံရသည်ဖြစ်ရာ ဆူသည်ကို ဆူသည်မှန်း မသိဘဲ ထပ်၍ “မေမေ ဖေဖေကို ခေါ်ပေးပါ။ ဟိုလူကြီးက ဘာလို့ သားသားတို့ အိပ်ရာမှာ လာအိပ်တာလဲ” ဟု အော်ဟစ်ငိုယိုလေရာ ခင်ခင်စိန်သည် ကျားသစ်မကဲ့သို့ ဟိန်းဟောက်မဲ့ရွဲ့ကာ ခုတင်ပေါ်မှ ဆင်းသက်ပြီးလျှင် မောင်သာနိုး၏ တင်ပါးကို တဖြန်းဖြန်းနှင့် ရိုက်နှက်လေတော့၏ ။

ထိုအဖြစ်အပျက်ကို မြင်တွေ့ရသော မောင်သံဟိတ်သည် ရင်တွင်းမှ ဆို့၍ တက်လာပြီးလျှင် မျက်ရည်များ ဖြိုင်ဖြိုင်စီးကျလာလေတော့၏။အပူလုံး ကြွသောစိတ်ကြောင့် တစ်ကိုယ်လုံး ချစ်ချစ်တောက် ပူ၍လာလေတော့၏။ ထို့ကြောင့် ပြတင်းပေါက်မှ ဝင်ရောက်ကာ နှစ်ယောက်စလုံးအား အပြီးအပိုင် သတ်ပစ်ရန် စိတ်ကူးလေတော့၏။ ပြတင်းပေါက်မှ အတွင်းသို့ ရောက်သည်နှင့် တစ်ပြိုင်နက် ခုတင်ဘေးမှ ကြွေပန်းအိုးဖြင့် မောင်ချစ်ဖွယ်၏ ဦးခေါင်းကို ထုချမည်။ ပြီးတော့ ခင်ခင်စိန်၏ခေါင်းကို ထုချလိုက် မည်ဟု ကြိုတင်၍ စိတ်ကူးလိုက်၏။ ထိုအချိန်၌ ခင်ခင်စိန်သည် ခုတင်ပေါ်သို့ ပြန်၍တက်ကာ မောင်ချစ်ဖွယ်အား ယခင်ကကဲ့သို့ ပင် ပြန်၍ဖက်ထားပြန်၏။ မောင်ချစ်ဖွယ်သည်လည်း ခင်ခင်စိန် ၏ တစ်ကိုယ်လုံးကို ကြားလေမျှ မသွေးရအောင် ပြန်၍ဖက်ထားလိုက်ပြန်၏။

ထို့ကြောင့် မောင်သံဟိတ်၏စိတ်၌ သူတို့နှစ်ဦးအား ပန်းအိုးဖြင့် ထုသတ်ခြင်းက လွယ်ကူသည်မှာ မှန်၏။ သို့ရာတွင် သူ တို့နှစ်ဦးသည် သူတို့ကျူးလွန်သော အပြစ်များကြောင့် အသတ်ခံရ သည်ကို မသိဘဲ သေရုံမျှ သေ၍ သွားကြလျှင် မကောင်းသေးပေ။ သူတို့နှစ်ဦးစလုံးသည် သေရုံသက်သက် အပြစ်လောက်နှင့် လုံလောက်သူများ မဟုတ်ဘဲ မသေမိ၌ပင် မိမိကျူးလွန်ခဲ့သောအပြစ်ကို ပြန်လည်သတိရခြင်း၊ ဒုက္ခဝေဒနာအမျိုးမျိုး ခံစားရခြင်းများကို ခံစားရပြီးမှသာလျှင် သေသင့်လေသည်ဟု ဆုံးဖြတ်သည့် အလျောက် နောက်မှ အေးအေးဆေးဆေး အချိန်ယူ၍ လက်စားချေ မည်ဟု ဆုံးဖြတ်ကာ စိတ်ကို ထိန်း၍ သစ်ပင်ပေါ်မှ ဆင်းသက် လာခဲ့လေ၏။

သစ်ပင်အောက်သို့ ရောက်သည့်အခါ၌ မောင်သံဟိတ်သည် စိန်ဘောဂ တိုက်ကြီးကို မော့၍ကြည့်ကာ ဝမ်းနည်းမိသေး တော့သည်။ မိမိသည် သင်္ချိုင်းသို့ ရောက်ပြီးကာမှ တစ်ဖန် သေကံရောက်၍ မြေမြှုပ်မည့်ဆဲဆဲ၌ အသက်ပြန်၍ ရှင်လာငြားသော်လည်း ဤစိန်ဘောဂ တိုက်ကြီးကိုလည်းကောင်း၊ လွန်စွာချစ်သော ခင်ခင်စိန်ဆိုသည့် ဇနီးချောကလေးကို လည်းကောင်း၊ သားကလေး မောင်သာနိုးကို လည်းကောင်း ပြန်၍ပိုင်ဆိုင်ခွင့်မရှိတော့ဘဲ ပြန်၍ထွက်သွားရပေတော့မည်။

တစ်ဖန် မိမိသည် သေစာရင်းတွင် သွင်းထားပြီး ဖြစ်သည့်အတိုင်း ပြန်လည်ရှင်လာသည့် အခါ ဤအကြောင်းကို လူတွေအား အသိမပေးဘဲ နေထိုင်သွားရမည်ဖြစ်ရာ အများသူငါ ပြောဆိုကြသကဲ့သို့ အချို့သောသူများမှာ သေပြီး နောက် တစ္ဆေဖြစ်ကာ လမ်းပေါ်၌ လျှောက်၍ သွားနေရသည်။ မိမိအိမ်သို့ပြန်လာခွင့် မရှိ၊ ပြန်၍လာလျှင်လည်း ဇနီးသားမယားများက လာမှန်းပင် မသိဟူသော စကားအတိုင်းပင် တစ္ဆေ တကယ် မဖြစ်ပါဘဲလျက် တစ္ဆေကဲ့သို့ နေထိုင်ရပေတော့မည် ဖြစ်ရာ ဝမ်းနည်းလေတော့၏။

ထိုသို့ ဝမ်းနည်းသဖြင့် ခင်ခင်စိန်တို့ အိပ်ခန်းရှိ ပြတင်း ပေါက် တည့်တည့်အောက်တွင် ရပ်လျက် သည်းထန်စွာ ငိုကြွေးမိ ပြန်လေ၏။ ထို့နောက် စိတ်သက်သာရာ အကြောင်းတစ်ခုကို သတိရပြန်လေ၏။ ထိုအရာကား မောင်သံဟိတ်သည် ဆယ်သက်မျှ ထိုင်၍ စားသည့်တိုင်အောင် မကုန်နိုင်သည့် ရှေးဟောင်း ရွှေငွေကျောက်မျက်ရတနာများကို ရရှိထားပြီးဖြစ်ရာ အေးချမ်းစွာ ဇိမ် နှင့် နေ၍ အချိန်ယူပြီး လက်စားချေနိုင်သည့် အခွင့်အရေးရှိခြင်းကို တွေးမိပြန်လေ၏။

ထို့ကြောင့် ဝမ်းနည်းခြင်းမျှမက ဝမ်းနည်းမှုအထွတ်အထိပ်သို့ ရောက်ရှိသွားပြီးလျှင် ဝမ်းသာဖွယ်ရာများကို တွေးမိပြန်ရာ မီးဖိုတွင်းသို့ ထည့်လိုက်၊ တစ်ဖန် ချက်ချင်းထုတ်၍ ရေခဲသေတ္တာတွင်း သွင်းလိုက် ပြုလုပ်ဘိသကဲ့သို့

တစ်ခုနှင့်တစ်ခု လွန်စွာ ဆန့်ကျင်ဖက် ဖြစ်သော ဝေဒနာနှစ်ခုကို တစ်ပြိုင်နက် တည်းလောက်နီးနီး ခံစားရသဖြင့် မောင်သံဟိတ်သည် ရယ်ချင်၍ လာပြန်လေရာ နောက်ဆုံး၌ မအောင့်နိုင်တော့ဘဲ...

“ဟား... ဟား... ဟား” ဟု အသံနက်ကြီးနှင့် ရယ် မောလိုက်မိလေတော့၏။

မောင်သံဟိတ်၏ ရယ်သံကြီးကြောင့် ချစ်တင်းနှီးနှောလျက် ရှိသော ခင်ခင်စိန်နှင့် မောင်ချစ်ဖွယ်တို့သည် ကြက်သီးမွေး ညင်းများ ထ၍ ခေါင်းနားပန်း ကြီးသွားကြလေ၏။ မောင်သံဟိတ် မှာမူ မိမိ သတိလစ်၍ ရယ်မိသောအဖြစ်ကို သတိရကာ ချက်ချင်းမှောင်ရိပ်ခို၍ ပုန်းကွယ်လိုက်လေ၏။

တစ်အောင့်မျှ ကြာလျှင် မောင်ချစ်ဖွယ်နှင့် ခင်ခင်စိန်သည် ပြတင်းပေါက်မှ ပေါ်ထွက်လာပြီးလျှင် အောက်ဖက်သို့ ကြည့်ကြသော်လည်း တစ်စုံတစ်ရာ မတွေ့ရသဖြင့် မောင်ချစ်ဖွယ်က

“မကြောက်ပါနဲ့ ခင်ရယ်၊ ဟိုခွေးမသား အစိမ်းသေ လာ ပြီး ခြောက်တာ ဖြစ်မှာပေါ့၊ မောင်တစ်ယောက်လုံး ရှိနေမှပဲ၊ မူစရာ မလိုပါဘူး” ဟု ဆိုကာ ပြတင်းပေါက်ကို ပိတ်လိုက်လေ၏။

ထိုအခါမှ မောင်သံဟိတ်သည် မှောင်ရိပ်မှ ထွက်ကာ မိမိပြုစုပြင်ဆင်လာသော စိန်ဘောဂတိုက်ကြီးနှင့်တကွ လွန်စွာ လှပ၍ လွန်စွာ အကျင့်ဆိုးသော မိမိ၏ချစ်ဇနီး ခင်ခင်စိန်တို့အား အပြီးအပိုင် ကျောခိုင်းခဲ့လေတော့သတည်း။

## မြိုင်ရာဇာတာတေ

မောင်သံဟိတ်သည် စိန်ဘောဂ တိုက်ကြီးမှ ထွက်၍လာ ပြီးနောက် ရတနာပစ္စည်းများကို ယူရန်အတွက် သုဘရာဇာ ဆိတ် ဖွား ရှိရာ သင်္ချိုင်းကုန်းသို့ ပြန်၍လာခဲ့လေ၏။ ချာချီလမ်းအထိ ခြေကျင် လျှောက်ခဲ့သော်လည်း ချာချီလမ်းအရောက်တွင် တောင်ငူ သို့ သစ်တင်ရန် သွားသော သစ်တောဌာနမှ လော်ရီကားကြီး တစ်စီးကို အခန့်သင့် တွေ့ ရသဖြင့် ၎င်းကားနှင့် လိုက်ပါခဲ့လေ၏။

၎င်းလော်ရီကား၌ ဒရိုင်ဘာ၊ စပယ်ယာနှင့် သစ်တောရုံး မင်းစေတစ်ယောက် ပါရှိလေ၏။ ထိုသူတို့သည် ပဲခူးသို့ ရောက်သည့်အခါ၌ ခေတ္တရပ်၍ လက်ဖက်ရည် သောက်နေစဉ် မောင်သံဟိတ်သည် ထမင်းဆိုင်သို့ သုတ်သုတ်ဝင်၍ ထမင်းဝင်စားပြီးလျှင် ဆက်၍လိုက်ပါလာခဲ့ရာ နံနက် မိုးလင်းခါနီး၌ တောင်ငူမြို့သို့ ရောက်လေ၏။

တောင်ငူသို့ ရောက်လျှင် သင်္ချိုင်းကုန်းသို့ သွားကာ ရတနာများ မြှုပ်ထားရာသို့ မြန်နိုင်သမျှ မြန်အောင် သွားရောက်လေ၏။ စိတ်တွင်း၌လည်း သုဘရာဇာဆိတ်ဖွားများ ထိုရတနာများကို တွေ့၍ သွားပါမည်လားဟု စိုးရိမ်မိလေ၏။

ကမ္မဋ္ဌာန်း ဧရပ်ကလေးနှင့် ဆက်လျက်ရှိသော တောင် ကုန်းကလေးပေါ်သို့ ပြေး၍တက်သွားပြီးလျှင် ချုံပုတ်အောက်သို့ ဝင်၍ ကျင်းပေါ်၌ ဖိ၍ထားခဲ့သော ကျောက်တုံးများကို ဖယ်၍ မြေကြီးများကို ယက်လိုက်ရာ ရတနာထုပ်ကို စမ်းမိလေ၏။ သို့ရာတွင် အတွင်း၌ ရတနာများ အမှန်တကယ် ရှိသေး၏လောဟူ၍ သံသယ ဖြစ်၍ အထုပ်ကို ကမန်းကတန်း ဖြေကြည့်ပြန်ရာ ရတနာ ပစ္စည်းများမှာ မိမိထားခဲ့သည့်အတိုင်း ခြေရာမပျက် လက်ရှာ မပျက် 'တွေ့မြင်ရမှပင် "ဟင်း" ခနဲ သက်ပြင်းချနိုင်လေတော့၏။

မောင်သံဟိတ်သည် ရတနာထုပ်ကို ပြန်၍ ထုပ်ပြီးလျှင် ဆင်တံဆိပ် စီးကရက်ကို ထုတ်၍ အားပါးတရ ရှိုက်ဖွာလျက် တောင်ကုန်းပေါ်မှ ဆင်းသက်ခဲ့ပြီးလျှင် သုဘရာဇာ ဆိတ်ဖားထံသို့ သွားရောက်လေ၏။

မောင်သံဟိတ်သည် တဲအတွင်းသို့ ခေါင်းငုံ့၍ ဝင်လိုက်ရာ အိပ်ရာထက်၌ တင်ပျဉ်ချိတ်လျက် မျက်စိမှိတ်ထားပြီး ကမ္မဋ္ဌာန်း ထိုင်လျက်ရှိသော သုဘရာဇာဆိတ်ဖွားကို အံ့ဩဖွယ်။ တွေ့မြင်ရလေ၏။

မောင်သံဟိတ်သည် အနှောင့်အယှက် မပြုလိုသဖြင့် ၎င်း ၏နောက်၌



ငြိမ်သက်စွာ ဝင်၍ထိုင်နေလေ၏။ ထိုသို့ထိုင်၍ ၁ မိနစ်ခန့်အကြာတွင် သုဘရာဇာဆိတ်ဖွားက...

“ကိုယ့်လူ ပြန်ရောက်လာပြီလား” ဟု လှည့်၍မကြည့်ဘဲ မေးလိုက်သဖြင့် မောင်သံဟိတ်က...

“ကျုပ်မှန်း ခင်ဗျား ဘယ်လိုလုပ်ပြီး သိသလဲ ကိုဆိတ်ဖွား” ဟု ပြန်၍ မေးလိုက်ရာ သုဘရာဇာဆိတ်ဖွားက

“ဟား. . . ဟား. . . ကျုပ်သိတာပေါ့ဗျာ၊ ပြီးတော့ ကျုပ် ဆီကို တခြားဧည့်သည် လာစရာ ရှိတာမှ မဟုတ်ဘဲ”

“အေးဗျာ. . . ကိုဆိတ်ဖွား ခင်ဗျား သိပ်ပြီးတော်တဲ့လူ ကျပ်ကိစ္စကိုတော့ ခင်ဗျားကို တိုင်ပင်ရမှာပဲ၊ အကြံကောင်း ဉာဏ် ကောင်းလေးများ ပေးစမ်းပါဗျာ”

“ကိုယ့်လူက ကျုပ်ကို ပညာရှိများ မှတ်နေပြီလား၊ ဆိုစမ်း ပါဦး၊ ဘယ်လိုကိစ္စများလဲ”

“အခု ကျုပ်မှာ နေစရာ မရှိတော့ဘူးဗျ”

“ဒါနဲ့ ခင်ဗျားမှာ စိန်ဘောဂတိုက်ဆိုတာ ရှိတယ်ဆို”

“ဒီလိုဗျ၊ ညက ကျုပ် အိမ်ကို ပြန်ရောက်တော့ ကျုပ်မိန်းမနဲ့ ကျုပ်သူငယ်ချင်း ဖောက်ပြားနေတာကို တွေ့ ခဲ့ရတယ်၊ အဲဒါ သူတို့ကို လက်စားချေချင်တာနဲ့ အသိမပေးဘဲ ဒီကိုပြန်လာတာ ကိုဆိတ်ဖွားရဲ့”

“နေစမ်းပါဦး၊ ခင်ဗျားမိန်းမနဲ့ ဖောက်ပြားတယ်ဆိုတဲ့ ခင်ဗျား သူငယ်ချင်းဆိုတာက ဒုက္ခရောက်လို့ ခင်ဗျားက ကယ် ဆယ်ထားတဲ့လူ မဟုတ်လား”

“ဟုတ်တယ်ဗျို့၊ ခင်ဗျား ဘယ်လိုလုပ်ပြီး သိသလဲ ကိုဆိတ်ဖွားရ”

“ကျေးဇူးအပြုခံရတဲ့လူဟာ ကျေးဇူးရှင်ကို ဒုက္ခပြန်ပေးတတ်တဲ့ သဘောရှိတယ် မဟုတ်လား ကိုယ့်လူရ၊ ဒီခေတ်ကြီးဟာကလိယုဂ်ခေတ်လို့ ခေါ်တယ်၊ သူတော်ကောင်းက တစ်ပုံတည်း ရှိတယ်၊ သူယုတ်မာက သုံးပုံတောင် ရှိတယ် မဟုတ်လား၊ ဒီတော့ ကျေးဇူးသိတတ်တဲ့လူဆိုတာက ရှာမှရှားပေါ့ဗျာ၊ ပြီးတော့ ခင်ဗျား က သူဌေးကြီးဆိုတော့ ခင်ဗျား သူငယ်ချင်း ဆိုတာဟာ ခင်ဗျားက ကူညီထားရတဲ့လူပဲ ဖြစ်ရမှာပေါ့”

“ဟုတ်ပါတယ်၊ ကျုပ် ကူညီထားတဲ့လူပါပဲ၊ အဲဒါ ဘယ် လုပ်ရရင် ကောင်းမလဲ၊ ကျုပ် သားကလေးကိုလဲ နှိပ်စက်လိုက် ဗျာ၊ ကျုပ် မျက်ရည်တောင် ကျမိတယ် ကိုဆိတ်ဖွားရယ်”

“ဒီလိုဆိုရင် ကိုယ့်လူကို မေးမယ်၊ သေသေချာချာဖြေနော်”

“တစ်. . . ကိုယ့်လူ မိန်းမအပေါ်မှာ မထီမဲ့မြင် စိမ်းက ကားကား လုပ်ဖူးသလား”

“တစ်ခါမှ မလုပ်ဖူးပါဘူးဗျာ”

“နှစ်. . . မူး ပဲ ပိုင်ကစပြီး ရသမျှ ပစ္စည်းဥစ္စာကို ကိုယ့်မိန်းမကို အပ်ရဲ့လား”

“အကုန်လုံး အပ်ပါတယ်ဗျာ ဘဏ်က ငွေတွေလဲမနဲဘူး၊ သူ့နာမည်နဲ့ပဲ ထားတာပါ”

“သုံး. . . တခြားမိန်းမတွေ ဘာတွေနဲ့ ကိုယ့်လူ ရုပ်ယှက်ယှက် လုပ်ဖူးသလား”

“တောက်တီးတောက်တဲ့ဗျာ”

“လေး. . ကိုယ့်လူ မိန်းမအတွက် အဝတ်အစားကမှ လက်ဝတ်ရတနာအထိ သင့်တော်သလို ဆင်မြန်းပေးရဲ့လား”

“လိုလေသေး မရှိပါဘူးဗျာ”

“ငါး. . . ကိုယ့်လူ မိန်းမအပေါ်မှာကော ကိုယ့်လူက မြတ်မြတ်နိုးနိုး ရှိရဲ့လား”

“ငုံပြီးထားမတတ် ချစ်ပါတယ်ဗျာ”

“ဒါဖြင့်ရင် ကိုယ့်လူက လင့်ဝတ္ထရားငါးပါးနဲ့အညီ ပြုမူ သားပဲ၊ ထားလိုက်ဦး၊ ကိုယ့်လူ သူငယ်ချင်းကိစ္စ မေးရဦးမယ်”

“မေးပါဗျာ. . . ကိုဆိတ်ဖွား၊ မေးပါ၊ ကျုပ် အမှန်အတိုင်းပြောပါ့မယ်”

“တစ်. . ကိုယ့်လူက မိတ်ဆွေကို ပေးကမ်းချီးမြှင့်ရဲ့လား”

“ပေးလဲ ပေးကမ်းပါတယ်၊ မန်နေဂျာတောင် ခန့်ထားပါသေးတယ်ဗျာ”

“နှစ်. . . ကိုယ်နဲ့ တန်းတူထားရဲ့လား”

“ထားတာပေါ့ ကိုဆိတ်ဖွားရယ်. . . မော်တော်ကားဆိုရင်ကျုပ်တောင် မသုံးဘူး၊ သူပဲ ပေးထားတဲ့ဥစ္စာဗျာ”

“သုံး.. သူ့အတွက် ကောင်းကျိုး ဆောင်ရွက်ပေးရဲ့လား”

“ဆောင်ရွက်ပါပြီလားဗျာ”

“လေး. . . စကားပြောတဲ့အခါကော ငေါက်ငမ်း ပြောဖူးသလား”

“မဟုတ်တာဗျာ၊ တစ်ခါမှ မပြောဖူးပါဘူး”

“ငါး. . . သူ့အပေါ်မှာ သစ္စာဖောက်ဖူးသလား”

“မဖောက်ဖူးပါဘူးဗျာ၊ သူကသာ ကျုပ်အပေါ် အခုသစ္စာဖောက်နေပြီဗျ”

“ဒီလိုဆိုတော့ ကိုယ့်လူက မိတ်ဆွေဝတ္တရားနဲ့လဲ ညီညွတ် သားပဲဗျာ၊ ဒီတော့. . .”

ထိုနေရာ၌ ဆိတ်ဖွားသည် ခေတ္တရပ်၍ ဆေးလိပ်ကို ဖွာလိုက်လေ၏။  
ထို့ကြောင့် မောင်သံဟိတ်က . .

“ဒီတော့ ဘာဖြစ်သလဲ ကိုဆိတ်ဖွား”

“သူတို့ နှစ်ယောက်စလုံးကို သတ်ပစ်ရမယ်၊ သတ်မှ ကောင်းမှာ၊ လောကထဲမှာ နေပြီး လောကသားတို့ လိုက်နာရမယ့်စည်းကမ်းကို မလိုက်နာတဲ့အတွက် လောကထဲက သူတို့ ၂ယောက်ကို ထုတ်ပစ်ရမှာပဲ ကိုယ့်လူ၊ မဟုတ်ဘူးလား၊ ကိုယ့်လူ သင်္ချိုင်းမှာ အပစ်ခံရတယ်၊ မသေလို့ အိမ်ပြန်သွားပြန်တော့ မယားက မျောက်မ ထားနေတာ၊ သားကလေးကို နှိပ်စက်နေတာတွေ့ ရတော့ ဘယ်လောက်များ ကိုယ့်လူရဲ့ရင်ထဲမှာ အပူမီးတောက်လောင်လိုက်မလဲဆိုတာ ကျုပ် ကိုယ်ချင်းစာမိတယ်”

မောင်သံဟိတ်သည် ဆိတ်ဖွား၏စကားကြောင့် ဆိတ်ဖွားအား လွန်စွာ လေးစားမိလေ၏။

“ကိုယ့်လူရဲ့ ခေါင်းတစ်ခုလုံးကို ကြည့်စမ်း. . . ရော့. . . ဟောဒီမှာ

မှန်ကွဲကလေးတစ်ချပ် ရှိတယ်” ဟု ဆိုကာ မှန်ကွဲစာ၊ လေးတစ်ချပ်ကို ပေးသဖြင့် မောင်သံဟိတ်သည် မှန်၌ ကြည့်လိုက်ရာ သူ၏ နက်မှောင်လှသောဆံပင်တို့မှာ ဗျိုင်းတောင်ကဲ့သို့ တခေါင်းလုံး ဆွတ်ဆွတ်ဖြူ၍ နေသည်ကို တုန်လှုပ်ဖွယ်ရာ တွေ့မြင် လေတော့၏။ ထို့ကြောင့် မျက်ရည်များ စီး၍ကျလာလေ၏။

“နာမ်ရဲ့ အပူတွေဟာ ရုပ်ကို နှိပ်စက်တဲ့ သဘောပေါ့တေဇောရဲ့လက္ခဏာပဲပေါ့”

“ကျုပ် ဘယ်လို လုပ်ရမလဲ ကိုဆိတ်ဖွားရယ်”

မောင်သံဟိတ်သည် ငိုသံပါကြီးနှင့် ဆိတ်ဖွားအား မေးလိုက်လေ၏။

“ကိုယ့်လူ နာမည်က ဘယ်သူ၊ သူဌေး ဘယ်သူတဲ့”

“သံဟိတ်ပါ”

## အပိုင်း - ၁၁

"ကိုသံဟိတ်ပေါ့... ဟုတ်လား"

"ဟုတ်ပါတယ် ကိုဆိတ်ဖွား"

"ကိုသံဟိတ်ဟာ ဝမ်းရောဂါနဲ့ သေသွားပြီဗျာ။ မသေလဲ သပြီလို့ သဘောထားရတော့မယ်၊ ကိုယ့်အိမ် ကိုယ့်ရာ ကိုယ့်သား ကိုယ့်မယားအနားကိုမှ ကိုယ်ပြန်ပြီးကပ်လို့မရတော့ဘဲ ချော်လဲ ရောထိုင်ဆိုတာလိုမျိုး ကံဆိုးတဲ့ သံဟိတ်ကို တစ်ခါတည်း သေစာရင်း သွင်းလိုက်ရမယ် ကိုယ့်လူရ၊ ပြီးတော့ လူသစ်စိတ်သစ် နာမည်သစ်နဲ့ နေရမယ်၊ အဲဒီလိုနေပြီးတော့မှ သူတို့နှစ်ယောက်ကို အချိန်ယူပြီး အဝီစိကိုပို့ရမယ်၊ ဒီတော့ သူတို့ကို သတ်တဲ့တရားခံကို မိုးပေါ်က သိကြားမင်း ဆင်းလာပြီး ပုလိပ်ထဲ ဝင်လို့ စုံထောက်ရင် တောင် ပေါ်နိုင်စရာ အကြောင်းမရှိတော့ဘူး ကိုယ့်လူရ"

မောင်သံဟိတ်သည် ဆိတ်ဖွား၏အကြံကို လွန်စွာ သဘောကျ၍ သွားလေ၏။

"ဟုတ်ပါတယ် ကိုဆိတ်ဖွားရယ်... ခင်ဗျား ပြောသလို ကျုပ်အဖြစ်ဟာ တစ္ဆေမှင်စာလို ကိုယ့်အိမ်ရှိလျက်နဲ့ အိမ်ပြန် မရဘဲ သား ရှိလျက်နဲ့ မတွေ့ ရ၊ မယားရှိလျက်နဲ့ မပေါင်းရတော့တဲ့ အဖြစ်ပါဗျာ၊ သင်းတို့ကို ကျုပ် အရှင်မထားဘူး၊ ခင်ဗျားရဲ့ အကြံအတိုင်း လုပ်မယ် ကိုဆိတ်ဖွား၊ ပို့မယ့်ပို့ ကူးတို့ထိအောင် ပို့ဆိုတာလို အကြံပေးမယ့်ပေးလဲ အဆုံးထိအောင် ပေးစမ်းပါဗျာ"

"ကျုပ်ပြောပါရော ကိုယ့်လူ၊ စိတ်သစ်လူသစ်နာမည်သစ် ရမယ်လို့၊ တယ်ဒုံးဝေးသေးတာကိုး"

"ကဲဗျာ... နာမည်သစ်က ဘယ်လိုလဲ"

"နာမည်ဆိုတာက ဒီလို အရမ်းပေးလို့ ဘယ်ဖြစ်မလဲ ကိုယ့်လူ၊ နာမကရဏမင်္ဂလာ ခေါ်တဲ့ နာမည်ပေး ကင်ပွန်းတပ်မင်္ဂလာလုပ်ပြီး မှည့်မှကောင်းတာ"

"ခင်ဗျားကလဲ... သင်္ချိုင်းကုန်းမှာ ဘယ်လိုလုပ်ပြီး.. ကင်ပွန်းတပ် မင်္ဂလာ လုပ်ရမှာလဲ၊ လုပ်တယ်ပဲ ထားဦး၊ ဘယ် သူတွေက လာမှာလဲ"

“ကိုယ့်လူရယ် ကျုပ်ရယ် နှစ်ယောက် ရှိတယ်လေ၊ ဒီ ၂ယောက်နဲ့ပဲ လုပ်ကြတာပေါ့၊ ခဏနေဦးဗျာ. . . ကျုပ် လက်ဖက်ရည်နဲ့မုန့် သွားဝယ်လိုက်ဦးမယ်”

များမကြာမီ၌ပင် ဆိတ်ဖွား ပြန်၍ရောက်လာ၏။ ဒီမှာ လက်ဖက်ရည် နှစ်ခွက်၊ အီကြာကွေးတ နှစ်ချောင်း၊ စီးကရက်တစ်ဘူး၊ ဟု ဆိုကာ ကြွေရည်ကွာလျက် ရှိသော သံဇလုံအပဲ၁၈ကလေး နှစ်လုံးအတွင်းသို့ လက်ဖက်ရည် မျှ၍ထည့်ပြီးလျှင်. . .

“ကိုယ့်လူ သောက်လိုက သောက်၊ မသောက်လိုက နေနိုင် ဆယ်၊ ဒီဥစ္စာ ကိုယ့်လူရဲ့ ကင်ပွန်းတပ်မင်္ဂလာပဲ၊ ဟဲ့. . . ဟဲ့.. ဟဲ့ ကင်ပွန်းတပ်မင်္ဂလာမှာ ကျုပ်က ဩဘာစာဖတ်ရတဲ့ ဘိသိက်ဆရ နေရာက လုပ်ရမှာပဲဗျာ၊ ကိုယ့်လူ လက်ခံတယ်နော်၊ လက်မခံလို့လဲ ရေဘူး ကိုယ့်လူ၊ ကျုပ်ပဲ ရှိတဲ့ဥစ္စာ၊ ဟား. . . ဟား. . . ခဏနေဦး၊လက်ဖက်ရည် သောက်လိုက်ဦးမယ်” ဟု ဆိုကာ လက်ဖက် ရည် သောက်လေ၏။

မောင်သံဟိတ်လည်း ဆိတ်ဖွားနှင့် တစ်သွေးတည်း တ. သားတည်း နေမည်ဟု သဘောထားသည့်အလျောက် လက်ဖက် ၌ကို သောက်ရန် စိတ်ကူးလိုက်သော်လည်း ရွံ့၍ ပျို့တက်လာမီ လေ၏။ အို. . . လူလူချင်းပဲ၊ ဘာရွံ့စရာရှိသလဲဟု ဆိုကာ သောက် မည်ဟု စိတ်ကူးကြည့်လိုက်ပြန်၏။ မသတိသဖြင့် မသောက်ဝံ့ဘဲ စွန့်၍သွားပြန်၏။ ဤသို့ဖြင့် အကြိမ်ကြိမ် စိတ်တွင်း၌ ရှေ့တိုး နောက်ဆုတ် လုပ်နေရာ နောက်ဆုံး၌ ဆိတ်ဖွားဆိုသူကား ဘာပဲ ဖြစ်ဖြစ် ယခုအခါ၌ ငါ၏မိတ်ဆွေဆိုလည်း ဟုတ်၏။ ဆရာဆိုလည်း ဟုတ်၏။

မိတ်ဆွေဆိုလျှင်လည်း မိတ်ဆွေ၏ဝတ္တရားအတိုင်း တန်းတူရည်တူ ဆက်ဆံရန် လို၏။ ဆရာဆိုလျှင်လည်း ထိုနည်းတူစွာပင် မိမိက တပည့်ဝတ္တရားအတိုင်း ဆက်ဆံရပေမည်။ ဤသည်မှာ လောကတွင် နေထိုင်သော လောကသားတို့ လိုက်နာရန်စည်း ထုံးတမ်း ဖြစ်၏။ ဤသို့ မလိုက်နာလျှင် မိမိသည် ခင်ခင်စိန်နှင့် ထမင်းရှင်ကို ကျေးဇူးရှင်မှန်း မသိသော လူယုတ်မာ မောင်ချစ်ဖွယ်တို့ကဲ့သို့ပင် မိတ်ဆွေကို မိတ်ဆွေမှန်း မသိဘဲ ကျေးဇူးမသိသော လူယုတ်မာစာရင်းသွင်းရန်ရှိတော့သည်ဟု စဉ်းစားမိသည့်ကာလ၌ ရွံ့ရှာသောစိတ် သည် ပျောက်လွင့်ကုန်လေ၏။

လူတို့သည် အမှန်စင်စစ်အားဖြင့် ၎င်းကိုယ်တိုင် ယုံကြည်လက်ခံထားသော အဘိဓမ္မာအတိုင်းသာ လျှင် ပြုမူလှုပ်ရှားရစမြဲ ဖြစ်ပေရာ မောင်သံဟိတ်သည် သံဇလုံအစုတ်ကလေးတွင် ဆိတ်ဖွား ထည့်၍ ပေးထားသော လက်ဖ ရည်ကို မိမိအိမ်၌ ကောင်းမွန်စွာ ဖျော်၍ စိန်ဘောဂ တံဆိပ်များ ရိုက်နှိပ်ထားသည့် တရုတ်ပြည်သို့ အထူးမှာယူသော လက်ဖ ရည်ပန်းကန်၌ ထည့်ကာ

သောက်သကဲ့သို့ပင် ကောင်းမွန်စွာ သောက်လိုက်လေတော့၏။  
အီကြာကွေးကိုလည်း မြန်ရှက်စွာ ဖဲ့၍စားလေ၏။ မောင်သံဟိတ်၏ အပြုအမူကို  
ကြည့်ကာ ဆိတ် ဖွားက နှစ်ခြိုက်စွာ ပြုံးလျက်.

“ကိုယ့်လူ ခုံးမဝေးတော့ဘူး၊ ဟား. . . ဟား. . . စောစောက ဒီလို  
ခုံးမဝေးခဲ့ရင် ကိုယ့်လူမိန်းမလဲ လင်ငယ်နေမှာ မဟုတ်ဖူး၊ ကိုယ့်လူ သူငယ်ချင်း  
မောင်ချစ်ဖွယ်ဆိုတာလဲ ကိုယ့်လူအပေါ်မှာ အခုလို သစ္စာဖောက်နိုင်မှာ မဟုတ်ဘူး၊  
ပျက်အစဉ် ပြင်ခဏ ပေါ့ ကိုယ့်လူရာ၊ လူသစ် စိတ်သစ် နာမည်သစ်ပေါ့  
ဟုတ်ဘူးလား... ကဲ . . ကဲ. . . နာမည်ပေး ကင်ပွန်းတပ် နာမကရဏမင်္ဂလာ  
ကျင်းပတော့မယ်၊ နားထောင်ပါ၊ နာမည်မှည့်ခြင်း လေးမျိုးလေးစားရှိတယ်. . .

တစ်. . မဟာဩဓာန နတ်ဆေးတောင့်ကို အမိဝမ်းတွင် ကပင် ကိုင်၍  
ဖွားမြင်လာတဲ့အတွက် မဟော်သဓာလို့ အမည်တွင် တယ်၊ အဲဒါမျိုးက အန္တတ္တ  
အမည်လို့ ခေါ်တယ်၊ အကြောင်းတရားပေါ် မူတည်ပြီး မှည့်ခေါ်တဲ့ အမည်မျိုး.

နှစ်...မြင့်စေချင် မြတ်စေချင်လို့ မောင်မြင့်မြတ်လိုတာမျိုး၊  
အောင်မြင်စေချင် ထွန်းကားစေချင်လို့ မောင်အောင် ဒွန်းလို့ ခေါ်တာမျိုးက  
ရဒမ္ဘီအမည်လို့ ခေါ်တယ်၊ အကျိုးတရားပေါ်မှာ မူတည်ပြီး ခေါ်တဲ့အမည်မျိုး. . .

သုံး. . . မောင်သော်၊ မောင်ဇင်၊ မောင်ဘဒင် စတဲ့ အမည်မျိုးက လူရယ်လို့  
ဖြစ်လာရင် နာမည်တော့ ရှိစမြဲမို့ ခေါ်လိုရရုံ ည့်တဲ့ အမည်မျိုး၊ အဲဒါကို  
သညာအမည်လို့ ခေါ်တယ်၊ အ ကြောင်းတရားလဲ မပါ၊ အကျိုးတရားလဲ မပါဘဲ  
မှည့်တာမျိုးပေါ့

လေး. . . အဲဒါကတော့ အဆိုးဆုံးပဲ၊ ခွေးပု၊ ခွေးမ၊ ဝက်ပု၊ ကြက်စုတ် စတဲ့  
လူကို နာမ်နှိမ်ပြီး မှည့်တဲ့အမည်မျိုး၊ အဲဒါက ဆညီအမည်လို့ ခေါ်တယ်၊  
ဒီနာမည်မျိုးကတော့ မမှည့်အပ်ဘူး၊ ဒီနာမည်မျိုးနဲ့ အထွတ်အထိပ် ဘယ်တော့မှ  
မရောက်နိုင်ဘူး၊ န်းရင်းဝန် ဦးခွေးဆိုတာမျိုး၊ မင်းတိုင်ပင်အမတ် ဦးကြက်စုတ်  
ဆိုတာမျိုး ဘယ်တော့မှ မရှိဘူး၊ ခင်ဗျားကော ဒီနာမည်နဲ့ အကြီး အကဲ  
တက်ပြီးဖြစ်တဲ့လူကို တွေ့ ဖူးသလား ကိုယ့်လူ” ဟု မောင်သံဟိတ်ကို မေးလိုက်ရာ  
မောင်သံဟိတ်က

“ဟင့်အင်း. . . မကြားဖူးပါဘူးဗျာ၊ ဒီလိုနာမည်မျိုးနဲ့ အကြီးအကဲ  
တက်ပြီးမဖြစ်နိုင်ဘူးဆိုတာလဲ ကျုပ်ဖြင့် မစဉ်းစားမိပါဘူး၊ အခု ခင်ဗျားပြောမှပဲ  
သိတော့တယ်”

“တစ်ခုတော့ ရှိတယ်၊ ရာဇဝင်မှာတော့ စလေက

ငွေ့ဆိုတဲ့လေ့ထိုးသားနဲ့ မင်းခွေးခြေးဆိုတဲ့ မင်းသားတစ်ပါးဟာ ဘုရင် တက်ပြီးဖြစ်ဖူးတယ်ဗျ။ ဒါပေမယ့် နန်းသက်တော့ မရှည်ပါဘူး၊ဒီအမည်မျိုး မမှည့်အပ်ဘူးဆိုတာ ထင်ရှားလှတယ်”

“ဟုတ်ပါတယ် ကိုဆိတ်ဖွား”

“ဒီတော့ ကိုယ့်လူကိုလဲ အန္တောအမည်ပဲ ပေးရမှာပဲ၊ခင်ဗျား အဖြစ်ဆိုးလိုက်တာကလဲ တကယ့်ကို တာတေလံနေတာပဲ မဟုတ်လား၊ ဒါကြောင့် ကိုယ့်လူကို ‘တာတေ’ လို့ ကင်ပွန်းတပ် မယ်၊ ခင်ဗျားက သောကြာသား မဟုတ်လား၊ စနေနှစ်လုံးဆင့် ပေးထားတာ၊ အညွန့်ကြိုက်တွေချည်းပဲ၊ ဒါပေမယ့် သောကြာ စနေကတော့ ရန်ဓာတ်ဖြစ်တယ်၊ ဒါက ကိစ္စမရှိဘူး၊ သရောဒကျမ်းအလိုအားဖြင့် တာတေဆိုတဲ့ အမည်ဟာ ဥတ္တရ နက္ခ နဝင်းကလဲ စနေ၊ ကြင်းကလဲ စနေ၊ ရာသီက မကာရ ဆိုတော့ ကိုယ့်လူ ကျော်ပေရော့၊ တစ်တိုင်း တစ်ပြည်လုံးကကို သိရစေအမည်ပဲ၊ ကြံစည်ထားတာလဲ အောင်မြင်ရပေမယ်၊ ကိုယ့်လူ နားလည်မှာ မဟုတ်လို့ ဆန်းဂိုဏ်းတွေဘာတွေနဲ့တော့ ရှင်းမပြတော့ဘူး၊ ကိုယ့်လူ ကြိုက်ရဲ့လား”

“ကြိုက်ပါတယ်.. ကိုဆိတ်ဖွား”

“ဟဲ့. . . ဟဲ့. . . ကိုယ့်လူ ခိုးမဝေးတော့ဘူး၊ ဟုတ်လား ရိုးရိုးအမည်တော့ ပြီးသွားပြီ၊ တကယ့်ကို ရည်ရွယ်ချက် ကြီးကြီးမားမားနဲ့ အလုပ်လုပ်တဲ့လူဆိုတာ ဝိသေသအမည်လဲ ဆက်ပေးရမ ဒါမှ လူထဲမှာ ဝိသေသ ထူးမှာမဟုတ်လား၊ ဥပမာဗျာ. . . ဘိုးသာတွေတော့ အများကြီးပဲ ရှိတာပေါ့၊ ‘ဆာ’လို့ ဆိုလိုက်တော့ တခြား ဘိုးသာတွေနဲ့ ကွဲသွားရော မဟုတ်လား၊ ဘိုးစိန်တွေလဲ အများဆုံးပေါ့၊ ဂရိတ်ဘိုးစိန်ဆိုတော့ ထူးသွားရော မဟုတ်လား”

“ဟုတ်တယ် ကိုဆိတ်ဖွားရေ၊ ခင်ဗျား တော်တော် လေ့လာထားတဲ့လူပဲဗျာ၊ ဟဲ့.. ဟဲ့၊ ကျုပ်ရဲ့ ဝိသေသအထူးကို ဘယ်လိုပေးမလဲ၊ လုပ်စမ်းပါဦး၊ ကျုပ်တော့ ခင်ဗျားကို တော်တော် စိတ်ဝင်စားလာပြီဗျာ၊ လေးလဲ လေးစားပါတယ်ဗျာ”

“ဟဲ့. . . ဟဲ့. . . ကိုယ့်လူ ခိုးမဝေးတော့ဘူး၊ ဒီလိုဗျာ. . . ခင်ဗျား ချမ်းတော့ချမ်းသာတယ်၊ ဘယ်နေရာရောက်ရောက် ခင် ဗျားဟာ ကျိကျိတက် ချမ်းသာမှာပဲ၊ ဒါပေမယ့် ဩဇာကတော့ မရှိဘူး၊ လူနှစ်မျိုးရှိတယ်၊ ဓနရုပ် ရတဲ့လူနဲ့ ရာဇရုပ် ရတဲ့လူရယ်လို့ နှစ်မျိုးရှိတယ်ဗျာ၊ ခင်ဗျားဟာ ဓနရုပ်တော့ ရှိတယ်၊ ရာဇရုပ်တော့ မရှိရဘူး ဒါကြောင့် ဝိသေသအမည်မှာ ရာဇရုပ် ရအောင်မှည့်ရ မယ်၊ ဒါပေမယ့် ခင်ဗျားဟာ ထင်ထင်ရှားရှား နေဝံ့တဲ့လူ မဟုတ် တဲ့အတွက် ရာဇရုပ် ဖြည့်ပေးရင်လဲ တောပုန်းပြီး နေရတဲ့လူလို ဖြစ်နေတာမို့ တောဆိုတဲ့သဘောလဲ



ပါစေ၊ ရာဇာဆိုတဲ့သဘောလဲ ပါစေဆိုတဲ့သဘောနဲ့. . ."

“မြိုင်ရာဇာတာတေလို့ ခေါ်ရမယ်”

“မြိုင်ရာဇာတာတေ...မြိုင်ရာဇာတာတေ”

“မြိုင်ရာဇာတာတေ”

ဟား...ဟား... .. ဟား... ဟား..

ဆိတ်ဖွားက မြိုင်ရာဇာတာတေဟု ကင်ပွန်းတပ်လိုက် သည်နှင့် တစ်ပြိုင်နက် ထိုအမည်၌ မည်မျှ အင်အားကောင်းသော ဓာတ်သက်များ ပါဝင်နေသည် မသိပေ။ မောင်သံဟိတ်သည် ကြက်သီးမွေးညင်းများ ထ၍ ရင်တွင်း၌လည်း “မြိုင်ရာဇာတာတေ” ဟူသော အသံများသည် ဂယက်ထ၍ မရပ်မနား အော်ဟစ်လျက် ရှိသည်ဟု ထူးခြားသော ခံစားမှုကို ခံစားရလေတော့၏။ ဆိတ်ဖွားလည်း သူ့ဘာသာ သဘောကျလျက် တဟားဟား ရယ်နေလေတော့၏။

“ဒီတော့မှ သုဘရာဇာ ဆိတ်ဖွားနဲ့မြိုင်ရာဇာတာတေ ဆိုတော့ ရာဇာချင်း ဖြစ်သွားရောပေါ့ ကိုယ့်လူ... ဟုတ်ဘူးလား”

မောင်သံဟိတ်သည် ရရှိထားသော ရတနာပစ္စည်းများ အနက်မှ ဆိတ်ဖွားအား အချို့ အဝက်ကို ခွဲဝေပေးရန် စဉ်းစား ထားသည့်အတိုင်း. . .

“ကိုဆိတ်ဖွား ကျုပ်တော့ ရတနာပစ္စည်းတွေ ရထားတယ်၊ အဲဒီအထဲက ခင်ဗျားကို ကျုပ် ခွဲပေးမယ်ဗျာ” ဟု ဆိုကာ ရတနာထုပ်ကို ဖြေလေ၏။ ဆိတ်ဖွားသည် ရတနာပစ္စည်းများကို ကြည့်ပြီးလျှင် စိတ်မဝင်စားဘဲ ဆေးလိပ်တစ်လိပ်ကိုသာ သောက်နေလေ၏။

“ကိုတာတေ. . . ခင်ဗျားဟာတွေ ပြန်ပြီးထုပ်ထားစမ်းပါဗျာ၊ ကျုပ် မလိုချင်ပါဘူး”

“မလိုချင်ဘူး ဟုတ်လား”

“ဟုတ်ပါတယ်... မလိုချင်ပါဘူး”

“ရတနာကို မမက်တဲ့လူ ခင်ဗျား တစ်ယောက်တည်းပဲ ကျုပ်တော့ တွေ့ဖူးသေးတယ်၊ အဆန်းပဲဗျာ”

“ကိုတာတေ. . . ခင်ဗျားဟာ ခုံးဝေးသေးတာပဲ၊ ရတနာ ဆိုတာ လူတိုင်းနဲ့

တည့်တာမဟုတ်ဘူးဗျ။ ခင်ဗျား စဉ်းစားကြည့် လေ၊ ကျုပ်ဟာ ဒီသင်္ချိုင်းနဲ့ ဒီကမ္မဋ္ဌာန်း ဧရပ်ကလေးမှာ နေတာ ကြာလှပြီ၊ ဒီပစ္စည်းတွေ ကမ္မဋ္ဌာန်းဧရပ်နံရံမှာ ရှိတယ်ဆိုတာ မသိခဲ့ဘူး၊ ခင်ဗျားဟာ အဲဒီညက ဧရပ်ထဲက ထွက်ဖို့ကြံရင်းကနေ ဒီရတနာတွေကို ရခဲ့တယ်၊ ပြီးတော့ မြေပုံတစ်ခုက မှတ်တိုင်ကို ဖြုတ်ယူပြီး ဧရပ်နောက်က တောင်ကုန်းပေါ်မှာ ကျင်းတူးပြီး မြှုပ် ထားခဲ့တယ် မဟုတ်လား”

တာတေသည် လွန်စွာ အံ့ဩ၍ သွားလေ၏။

“ခင်ဗျား ဘယ်လိုလုပ်ပြီး သိသလဲ ကိုဆိတ်ဖွား”

“ကိုယ့်လူ ခိုးဝေးသေးတာပဲကိုး”

ဆိတ်ဖွားသည် သူ၏ လက်သုံးစကားအား ထပ်သုံးပြန်၏။

“ကိုယ့်လူ ပြန်သွားတော့ ဧရပ်ထဲကို ကျုပ်ရောက်တာပေါ့၊ နံရံမှာ ဟောင်းလောင်းကြီး ဖြစ်နေတယ်၊ ရှေးဟောင်းသေတ္တာကြီး တစ်လုံးလဲ ပျက်နေတယ်၊ ပြီးတော့ ဒီသင်္ချိုင်းက ကိုပွင့်လင်း အ သက် (၄၃)နှစ်ဆိုတဲ့ မှတ်တိုင်တစ်ခုလဲ ပျောက်နေတာကို ဆက်စပ် ပြီး တွေးလိုက်ရင် အဖြေရတာပေါ့ဗျာ၊ ကိုယ့်လူ ရတနာတွေ မြှုပ်တဲ့နားကနေပြီး မှတ်တိုင်ကိုတောင် ကျုပ် ပြန်ကောက်ပြီး သူ့နေရာနဲ့သူ စိုက်ထားခဲ့သေးတယ် ကိုယ့်လူ၊ ရတနာတွေကို မလိုချင်လို့ မယူတာပဲ”

တာတေ၏စိတ်၌ ဆိတ်ဖွား၏ လောဘသတ်နိုင်ပုံကို မချီး ကျူးဘဲ မအံ့ဩဘဲ မနေနိုင်အောင် ရှိလေတော့၏။ အမှန်တကယ် ပင် ထူးပါပေသည်။ ပညာရှိပါပေသည်ဟုလည်း လေးစားမိလေ၏။

“ကိုဆိတ်ဖွား. . . လောလောဆယ်တော့ ကျုပ် ခင်ဗျားနဲ့နေရမှာပဲ၊ တခြားကို သွားလဲ သွားခဏ လာခဏပဲ၊ ဒီတော့ ဒီ ပစ္စည်းတွေကို ဂုဏ်ထားဖို့လဲ ခင်ဗျားပဲ စီစဉ်ပေးပါ၊ ဒီတော့ ဒီ ပစ္စည်းတွေ ခွဲပေးတာကိုတော့ လက်မခံချင် နေပါ၊ ကျုပ်က ပြုစု ဧည့်ခံတာ ဝယ်ပေးတာများကိုတော့ လက်ခံပါဗျာ. . . ကျုပ်ဟာ တကယ့်ကို မိတ်ဆွေကောင်း တစ်ယောက် ရှိလေရဲ့ဆိုပြီး အတော်ပဲ အားရှိနေတာဗျ”

“ကိုယ့်လူ ခိုးမဝေးတော့ဘူး၊ စိတ်ချစမ်းပါဗျာ၊ ရာဇာ အချင်းချင်းပဲ၊ ခင်ဗျားကို ပစ်မထားပါဘူး”

“နေစမ်းပါဦး. . . ကိုဆိတ်ဖွားရဲ့၊ မနက်က ကျုပ် လာ တုန်းက ခင်ဗျားက ကမ္မဋ္ဌာန်း ထိုင်နေတယ် မဟုတ်လား၊ ကျုပ် ကြားဖူးတာကတော့

တရားသမားတွေဟာ လူတစ်ဖက်သားကို သတ်ဖို့ဖြတ်ဖို့ မတိုက်တွန်းကြပါဘူး”

‘ဟား. . . ဟား. . . ကိုယ့်လူ ခိုးဝေးသေးတာပဲ”

“လာပြန်ပြီလား ဒီခိုး”

“ကျုပ် ထိုင်နေတာက တရားရဖို့အတွက် မဟုတ်ပါဘူး ကျုပ်ရဲ့စိတ်ကလေး တည်ငြိမ်ရုံ လေ့ကျင့်နေတာပါဗျာ”

ထို့နောက် ထိုသင်္ချိုင်းအတွင်း၌ပင် အုတ်ဂူတစ်ခုကို ပြုလုပ်လေ၏။ ထိုဂူ၌ မောင်သံဟိတ် အသက်(၂၉)နှစ်ဟူသောစာကိုလည်း ရေးထွင်းထားလေ၏။ ထိုဂူအတွင်း၌ မြိုင်ရာဇာတာတေ အမည်ခံ မောင်သံဟိတ်၏ ရတနာများကို ထည့်သွင်းထားလေ၏။ သို့ရာတွင် အလွယ်တကူ ထုတ်ယူခြင်း၊ ပြန်၍ထည့်နိုင်ခြင်း စသည် တို့ကို ပြုလုပ်နိုင်ရန်လည်း လျှို့ဝှက်စွာ စီစဉ်ထားလေ၏။ ထိုညဏ် မှာ ဆိတ်ဖွား၏ညဏ်ဖြစ်ကြောင်းကို အထူးဖော်ပြရန် မလိုတော့ပေ။

## မြိုင်ရာဇာတာတေနှင့် သားကလေး မောင်သာနိုး

တစ်နေ့သ၌ ရန်ကုန်မြို့၏ တစ်ခုသော ဟိုတယ်ကြီး၌ ခမ်းနားသပ်ရပ်စွာ ဝတ်စားဆင်ယင်ထားသည့် တရုတ်နှစ်ယောက် တို့သည် ရောက်ရှိကာ တည်းခိုနေလေ၏။ တရုတ်တစ်ယောက်၏ အမည်မှာ မစ္စတာရှင်လျှံ ဟူ၍ဖြစ်ပြီး တခြားတစ်ယောက်၏ အမည်မှာ မစ္စတာရှပ် ဟူ၍ဖြစ်လေ၏။

မစ္စတာရှင်လျှံဆိုသူမှာ သင်္ချိုင်းသို့ သေပြီဟုဆို၍ ရောက် ခဲ့ပြီးလျှင် သင်္ချိုင်း၌ အသက်ပြန်၍ရှင်လာသည်နှင့်အမျှ ပစ္စည်း များ ပြည့်လျှံစွာ ချမ်းသာကြွယ်ဝပြန်သဖြင့် ရှင်လျှံဟု ဖြစ်ပြီး မစ္စတာရှပ်ဆိုသူမှာလည်း သုဘရာဇာက သူတစ်ပါး၏ကိစ္စအတွင်း၌ ဝင်၍ရှုပ်ရသောကြောင့် မစ္စတာရှပ်ဟု ခေါ်ဝေါ်ကြောင်းကို ၎င်းတရုတ်နှစ်ဦးမှလွဲ၍ မည်သူ တစ်ဦးတစ်ယောက်မျှ ရိပ်စားမိခြင်း မရှိကြပေ။

ဟိုတယ် အလုပ်သမားများသည် ထိုတရုတ်နှစ်ဦးအားလုပ်ပေးစရာရှိသည်များကို သူလုပ်မည် ငါလုပ်မည်ဟု ငြင်းခုံကြရ သည်အထိ ထိုတရုတ်နှစ်ဦးတို့၏ အမှုကိစ္စများကို လုပ်ကိုင်ပေးလို ကြပေသည်။ အဘယ့်ကြောင့်ဆိုသော် ထိုတရုတ်နှစ်ဦးသည် ဝေဿန္တရာနှင့် မည်သို့ တော်စပ်ကြသည်မသိ။ ပေးကမ်းစွန့်ကြသောအရာ၌ လွန်စွာ ရက်ရောကြသောကြောင့် ဖြစ်လေ၏။

“ကိုတာတေရေ.. ဒီဟိုတယ်ကြီးမှာ နေရတာက ကောင်း တော့ ကောင်းပါတယ်ဗျာ”

မစ္စတာရှပ် အမည်ခံ ဆိတ်ဖွားက တိုးတိုးသက်သာ စကား' စလိုက်လေ၏။

“ကောင်းတော့ ကောင်းပါတယ်ဆိုပြီး ဘာက ဘယ်လိုဖြစ်ပြန်လို့လဲ ကိုဆိတ်ဖွား”

“ကိုယ့်လူကို ပြောရင် ယုံမလား မဆိုနိုင်ဘူး၊ ညက အိပ်မပျော်ဘူးဗျာ၊ ဟိုက ယားသလိုလို ဒီက ယားသလိုလိုနဲ့၊ ကျုပ် ဖြင့် ဒီဟိုတယ်ကို သိပ်ပြီး မသတိဘူးဗျာ”

“ရန်ကုန်မြို့မှာ အသန့်ပြန့်ဆုံး၊ ဈေးအကြီးဆုံး ဟိုတယ် ကြီးကိုများ ခင်ဗျားက မသတိဘူးရယ်လို့ ရှိရသေးလားဗျာ”

“ဟုတ်တယ်ဗျာ.စားရသောက်ရတာလဲဇွန်း ခက်ရင်းနဲ့ဆိုတော့ ပိုပြီးဆိုးသေးတယ်၊ ဒီဇွန်းခက်ရင်းဆိုတာတွေက လူ ပေါင်းစုံ

အသုံးပြုထားတဲ့ပစ္စည်းတွေ မဟုတ်လားဗျာ။ ဘယ်လောက် ပဲ  
ပြောင်အောင်ဆေးဆေး ကျပ်နှာခေါင်းထဲမှာတော့ အနံ့အသက် ရနေသလိုပဲဗျ”

“ခင်ဗျား ထင်လို့ပါဗျာ”

“မဟုတ်ဘူးဗျာ။ မျိုးမသန့်တဲ့လူတွေနဲ့ ထိမိခိုက်မိရင် ကျုပ်က  
သိပ်ယားတယ်ဗျ”

“ဟား. . . ဟား. . . မစ္စတာရှပ် ကြည့်လဲလုပ်ပါဦး၊ ခင် ဗျား စကား  
ဟုတ်သေးရဲ့လား”

“ဟုတ်တာပေါ့ဗျာ။ မျိုးမသန့်ဘူးဆိုတာ ကိုယ့်လူ နားမှ မလည်တဲ့ဥစ္စာ၊  
ကိုယ့်လူက ဒုံးဝေးသေးတာကိုး”

“လုပ်စမ်းပါဦး”

“ဒီလိုဗျာ။ သူခိုးဆိုပါတော့ဗျာ. . . သူခိုးရဲ့ အလုပ်ဟာ ခိုး ရန်ပဲပေါ့။ ဒီတော့  
ခိုးတော့ခိုးပါ။ ဒါပေမယ့် အိမ်ရှင်နိုးရင်တော့ ထွက်ပြေးပေါ့ အိမ်ရှင်နိုးရင်လဲ မပြေးဘဲ  
အိမ်ရှင်ကို ဓားနဲ့တွေ့ပြီး ဓားပြပါ တိုက်မယ်ဆိုရင် သူခိုး မဟုတ်တော့ဘူး။  
သူခိုးမဝီသတော့ ဘူး၊ မျိုးပျက်သွားပြီ။ တရားသူကြီးလဲ ဒီလိုပဲ။ အမှုကို မှန်မှန်ကန်  
ကန် စစ်ဆေးဆုံးဖြတ်ပေးရင် တရားသူကြီးအစစ်ပဲ။ ဒီလိုမှမဟုတ် ဘဲ လာဘ်စားပြီး  
မဟုတ်မမှန် ဆုံးဖြတ်ရင်တော့ တရားသူကြီးလဲ ချိုးပျက်ပြီ။ မျိုးမသန့်တော့ဘူး။  
အဲဒီလူတွေဟာ မူလမျိုးရိုးကနေ ယုတ်လျော့သွားတဲ့အတွက် အမျိုးယုတ်လို့  
ခေါ်နိုင်တယ်”

“ကိုဆိတ်ဖွား. . . ဒီလိုဆိုရင်တော့ ခင်ဗျား အမြဲတမ်း ယားနေရမှာပဲ။  
ဘာဖြစ်လို့လဲဆိုတော့ ခင်ဗျားပြောတဲ့ အမျိုးယုတ် တွေက များနေပြီဗျ”

ထိုသူနှစ်ဦးသည် လွတ်လပ်စွာ ဟိုတယ်၌ တည်းခို၍ ဘိုင်စကုတ်  
ကြည့်ခြင်း၊ နာမည်ကြီးကလပ်များသို့ ဝင်၍ အရက်သောက်ခြင်း၊ ရေကူးခြင်း၊  
ပျော်ပွဲစားခြင်း၊ စသည့် သုဘရာဇာတို့ မလုပ်သော အလုပ်ဟူသမျှကို လုပ်ကိုင်လျက်  
ရှိကြလေ၏။

အရက်သောက်ခြင်းဆိုရာ၌ မြိုင်ရာဇာ တာတေသာလျှင် သောက်၏။  
သုဘရာဇာ ဆိတ်ဖွားက လုံးဝမသောက်ပေ။ လောင်း ကစားခြင်း အလုပ်များ၌လည်း  
ထိုနည်းတူစွာပင် ဆိတ်ဖွားသည် လောင်းကစားမှုကို လုံးဝမပြုလုပ်ခဲ့ပေ။

ရန်ကုန်သို့ မရောက်မီ သူတို့သည် ရှမ်းပြည်နယ်သို့ တက် ၍

စော်ဘွားတစ်ဦးထံ၌ ရတနာပစ္စည်းတစ်ခုအား သွားရောက် ရောင်းချခဲ့ကြလေ၏။ ရှမ်းပြည်နယ်တွင် (၃၆)ကောင် ကစားဝိုင်းသည် လွန်စွာ ခေတ်စားသည်ဖြစ်ရာ တာတေက လောင်းကစား လုပ်လိုသည်ဆို၍ ကစားဝိုင်းသို့ ရောက်ခဲ့လေ၏။

ကစားဝိုင်းခိုင်က အောက်ပါ အတိတ်စိမ်းကို ပေးလေ၏။

(နဖူးကမောက်၊ ဖင်ကကောက်၊ လင်ရပေါက်တော့ ဝေးလေပြီ )

ငင်းအတိတ်စိမ်းကို တာတေက သေချာစွာ စဉ်းစားပြီးလျှင် . .

“ကိုဆိတ်ဖွားရေ. . လင်ရပေါက် ဝေးပြီဆိုရင်တော့ မယ် သီလရှင်ဝတ်ဖို့ပဲ ရှိတော့တာပေါ့ဗျာ၊ ကျုပ်တော့ မယ်သီလရှင်ရုပ် ကို တစ်ရာဖိုး လောင်းလိုက်ချင်တယ်”

“မဟုတ်ဘူးဗျ၊ မြင်းကို ထိုးရမယ်”

“ဘာဆိုင်လို့လဲဗျ”

“ဆိုင်တဲ့အကြောင်းကို သိချင်ရင် ထိုးကြည့်စမ်းပါဗျ၊ တစ်ရာဖိုး မလုပ်နဲ့၊ လေးရာဖိုးလောက် ထိုးကြည့်” ဟု ဆိုသဖြင့် တာတေသည် မြင်းကို လေးရာဖိုး ထိုးကြည့်ရာ အလျော်ရလေ၏။ ခိုင်၏ ရှင်းပြချက်မှာ “လင်ရပေါက်တော့ ဝေးလေပြီ” ဆိုခြင်းကြောင့် လင်ရပေါက် ဝေးသော မိန်းမသည် ကမြင်းရန် လိုသည် ဖြစ်၍ မြင်းကို ဖွင့်သည်ဆို၏။ နောက်တစ်ခါ၌လည်း. . .

(ခေါင်းကိုလည်းကုပ်၊ စာချုပ်ချုပ်၊ ဘိုးတုတ် အရကော်လေ )ဟု အတိတ်စိမ်း ပေးသောကြောင့် တာတေက. . .

“ကိုဆိတ်ဖွား. . . စာချုပ်ချုပ်တယ်ဆိုတာ မယုံကြည်လို့ ယုံကြည်အောင် ချုပ်တာ မဟုတ်လားဗျ၊ ကျုပ်တော့ ယုန်ကို တစ်ရာဖိုးလောက် လောင်းချင်တယ်ဗျာ”

“ကိုယ့်လူက ခိုးဝေးသေးတာကိုး၊ လိပ်ကို ငါးရာဖိုးလောင်းရမယ်ဗျ” ဟု ဆိုသဖြင့် လိပ်ငါးရာဖိုး ထိုးလိုက်ရာ အလျော်ရ ပြန်လေ၏။

“ကိုဆိတ်ဖွား. . . အဲဒီအတိတ်စိမ်းနဲ့ လိပ်ရုပ်နဲ့က ဘယ်လိညဆိုင်လို့လဲဗျ”

“စာချုပ်ဆိုတာနဲ့ ယုန်ကိုတော့ စဉ်းစားမိကြမှာပဲ၊ ဒါကို ခိုင်က သိတယ်ဗျ၊ စာချုပ်ဆိုတာ လိပ်ပြီးထားလေ့ရှိတယ် မဟုတ် လားကိုယ့်လူ”

“ဟုတ်တယ်ဗျာ”

“ဟုတ်ရင် တော်တော့၊ သုံးသောင်းနှစ်ထောင့်လေးရာ တောင် ရနေပြီ မဟုတ်လား”

“ခင်ဗျားနဲ့သာ လောင်းကစား လုပ်ရရင်တော့ အပွဲပဲဗျို့”

“မလုပ်ပါနဲ့ ကိုယ့်လူရယ်”

ထိုသို့ ဆိတ်ဖွားသည် လွန်စွာကောက်ကျစ်စဉ်းလဲလှသော ဖြကောင်ဒိုင်၏ အတိတ်စိမ်းကိုပင် ဖော်ယူနိုင်သော်လည်း ၎င်း ဆန္ဒအလျောက် လောင်းကစား ပြုလုပ်သည်ဟူ၍ မရှိပေ။

ယခု...ရန်ကုန်ရောက်သည့်အခါ၌လည်း တာတေကသာလျှင် အမျိုးမျိုး ဖုံသော လောင်းကစားခြင်းများကို ပြုလုပ်သော်လည်း ဆိတ်ဖွားသည် လုံးဝမပြုလုပ်တော့ပေ။

မူလက ကြံစည်၍လာသော အစီအစဉ်အတိုင်း ဆိတ်ဖွားက လွန်စွာကောင်းသော မော်တော်ကားကြီးတစ်စီးကို ၎င်း လျက် စိန်ဘောဂတိုက်ကြီးသို့ သွားလေ၏။ ဧည့်ခန်းရှိ ဆိုဖာ တွင် ခင်ခင်စိန်နှင့် မောင်ချစ်ဖွယ်တို့သည် တစ်ဦးနှင့်တစ်ဦးဖက်ထားကြရာမှ မိမိတို့ တိုက်ရှေ့သို့ မော်တော်ကားကြီးတစ်စီး လာ ရပ်သဖြင့် ထကြည့်လေရာ ဘောင်းဘီအဖြူ၊ ကုတ်အင်္ကျီ ဖိနပ်အဖြူ၊ ဦးထုပ်အဖြူတို့ကို ဝတ်ဆင်လျက် ရွှေကိုင်းမျက် တပ်၍ထားသော တရုတ်ကြီးတစ်ဦးသည် ကားထဲမှထွက်၍ ခြံထဲသို့ ဝင်လာသဖြင့် ခင်ခင်စိန်တို့သည် အံ့ဩစွာ ကြည့်နေကြရာ ထိုတရုတ်ကြီးသည် တိုက်တံခါးကို ခေါက်လေတော့၏။

“မစ္စတာ ဆံဟိတ်အိမ် မဟုတ်လား” ဟု ဆိတ်ဖွားက လက်ထဲတွင် ပိုက်၍ထားသော ဖိုင်တွဲကြီးကို ကြည့်၍ ခင်ခင်စိန်သည် နားမလည်သဖြင့် . .

“ဘယ်သူနဲ့တွေ့ချင်လို့ပါလဲရှင်”

“မစ္စတာဆံဟိတ်. . . မစ္စတာဆံဟိတ်၊ ဪ. . ။ ဆံဟိတ်အိမ် မဟုတ်လား”

“ဪ. . . ဦးသံဟိတ်လား၊ ဟုတ်ပါတယ်. . . ဟုတ်ပါတယ်၊ ဒါ ဦးသံဟိတ်အိမ်ပါပဲ၊ ဝင်ပါ. . . ဝင်ပါ” ဟု ဆိုကာတံခါးကို ဖွင့်၍ပေးလေ၏။

ဆိတ်ဖွားသည် ဟန်ပါပါနှင့် ဆိုဖာတစ်လုံးပေါ်တွင် ဝင်ရောက်

ထိုင်ပြီးနောက် ဖိုင်တွဲတစ်ခုကို ထုတ်၍ ခင်ခင်စိန်သို့ပေးလေ၏။ ထိုဖိုင်တွဲ၏အဖုံး၌ အင်္ဂလိပ်၊ မြန်မာ၊ တရုတ် သုံး ဘာသာဖြင့် အစုရှယ်ယာဝင် မစ္စတာသံဟိတ်၊ မြန်မာပြည်၊ ရန် ကုန်မြို့၊ ငါးထပ်ကြီးဘုရားအနီး၊ ချာချီလမ်းဟု ရေးထားသည်ကို တွေ့ ရလေ၏။

ဆိတ်ဖွားသည် ဖိုင်တွဲကြီးကို လှန်၍ပြလိုက်ရာ မြောက် မြားစွာသော စာချုပ်စာတမ်းများကို တွေ့ ရလေ၏။

“ဦးဆံဟိတ်. . . . . ဟောင်ကောင်မှာ အစုရှယ်ယာတွေ အများကြီး ဝင်ထားတာ အခုလေးလရှိပြီ၊ သူ ကုမ္ပဏီကို စာမရေးဘူး၊ အဲဒါ ကျုပ်တို့ကုမ္ပဏီက မြန်မာပြည်ကို တခြားကိစ္စနဲ့ လာရင်း ဆံဟိတ်ကို ဝင်တွေ့ပါဆိုလို့”

ခင်ခင်စိန်နှင့် မောင်ချစ်ဖွယ်တို့သည် တစ်ဦးမျက်နှာကို တစ်ဦး လှမ်းကြည့်ကြပြီး တစ်ဦးကိုတစ်ဦး အကြံဉာဏ်တောင်း လျက် ရှိကြလေ၏။ ဤကိစ္စမှာ လွယ်လွယ်နှင့် အဖြေပေးရန်မဖြစ်။ မောင်သံဟိတ်သည် ဟောင်ကောင် ကုမ္ပဏီများ၌ အစုရှယ် ှာများ ဝင်ထားသည်ကို ယခင်က မသိရှိခဲ့ဘဲ ယခု မောင်သံဟိတ် မရှိသည့်အခါမှ ကုမ္ပဏီက လိုက်၍လာသည့်ကိစ္စ ဖြစ်ရာ အမြောက်အမြား ရဖွယ်ရာ ရှိသည်ကို ခင်ခင်စိန်ထက် မောင်ချစ်ဖွယ်က သွားရည်ကျလျက် ရှိလေတော့၏။ မည်သို့မည်ပုံ အဖြေပေးရမည်ကို မကြံတတ်အောင် ရှိနေစဉ်၌ ခင်ခင်စိန်သည် မိန်းမတို့၇ ဌ် ရှိသော မွေးရာပါ ဖြတ်ထိုးညာဏ်ဖြင့်. . .

“အေးအေးဆေးဆေးစကားပြောတာပေါ့ ထောင်ကဲကြီး ကော်ဖီသွားဖျော်လိုက်ပါဦးမယ်” ဟု ဆိုကာ အတွင်းသို့ ဝင်၍ သွားပြီးလျှင် မောင်ချစ်ဖွယ်ကိုပါ လိုက်ခဲ့ရန် မျက်ရိပ်ပြခေါ် ဆောင်သွားလေတော့၏။

“ဒီလိုနဲ့ တူတယ်၊ ဟိုလူ ရှယ်ယာဝင်ခဲ့တဲ့ ကုမ္ပဏီကိုယ်စားလှယ် တရုတ်ကြီးပဲ”စာချုပ်တွေကလည်း အများကြီးဆိုတော့ ဘယ်လောက်ဖိုးများ ဝင်ထားသလဲ မသိဘူး၊ ခင်တို့ ထော် တာပဲ”

“ကော်တာ ဟုတ်ပြီ၊ အခုလာတဲ့ တရုတ်စုတ်က ဟိုခွေးသား သံဟိတ်ကို မေးနေတာ မဟုတ်လား၊ အဲဒါကြောင့် ဘယ်လို့ ဖြေရမလဲဆိုတာ အရင်စဉ်းစားပါဦး”

“ကိုကိုချစ်က ဟိုလူနေရာ ဝင်နေလိုက်ပေါ့”

“ဒီလို ဘယ်ရမလဲ ခင်ရယ်၊ ဒါလောက် ကုမ္ပဏီကြီးကတော့ ဓါတ်ပုံတွေဘာတွေ ယူထားမှာပေါ့၊ ကိုကိုချစ် အစားဝင် ဘယ်ရမလဲ၊ ကိုကိုချစ်



အစားဝင်လို့ရတဲ့နေရာ တစ်နေရာပဲ။ဟဲ့...ဟဲ့"

“လုပ်ပြီ၊ ဒီက အကောင်းပြောတာ၊ သူက ဖောက်ပြန်ပြီ ဟု ဆိုကာ ခင်ခင်စိန်သည် မောင်ချစ်ဖွယ်၏ဗိုက်ကို ဆွဲ၍ ဆိတ် ၏။ ထိုအခါ၌ အပြင်တွင် ကျန်ရစ်ခဲ့သော ဆိတ်ဖွားက...

“အဟမ်း... အဟမ်း” ဟု ချောင်းသံပေးလိုက်လေရာ ခင်ခင်စိန်က...

“ကဲပါ... တရုတ်ကြီးကို ဘယ်လို အဖြေပေးမှာလဲ၊ မြန်မြန်စဉ်းစားစမ်းပါ ကိုကိုချစ်ရဲ့”

“အမှန်အတိုင်း ပြောရမှာပေါ့၊ ဟိုကောင် သေပြီဆို ဖွင့်ပြောရမှာပေါ့ ခင်ရယ်၊ နောင်ကိစ္စတော့ နောက်မှ ကြည့်ပြီးရှင်းကြတာပေါ့”

## အပိုင်း - ၁၂

“ကဲ.ဟုတ်ပြီ၊ ကိုကိုချစ် ထွက်တော့၊ ဟိုတရုတ်ကြီးကို ထွက်ပြီး စကားပြောချေပါဦး၊

ခင် ကော်ဖီဖျော်လိုက်ဦးမယ်” ဟု ဆိုကာ မောင်ချစ်ဖွယ်အား တွန်း၍လွှတ်လိုက်လျှင် မောင်ချစ်ဖွယ် သည် ခင်ခင်စိန်၏ တင်ပါးကို ဆွဲ၍လိမ်ကာ မျက်နှာပိုးသတ်၍ ထွက်ခဲ့လေ၏။ တစ်အောင့်မျှကြာလျှင် ခင်ခင်စိန်သည် ကော်ဖီ ဗန်းကလေးဖြင့် ထွက်လာပြီးနောက် ဆိတ်ဖွားအား ကော်ဖီပန်း ကန် ချ၍ပေးရင်း “ကော်ဖီလေး သောက်လိုက်ပါဦး ထောင်ကဲ ကြီး” ဟု ဧည့်ဝတ်ပြုလေ၏။

“ဦးဆံဟိတ် ဘယ်မှာလဲ၊ သူနဲ့ တွေ့ချင်တယ်”

“ဒီလိုပါရှင်၊ ဦးသံဟိတ် ဆုံးတာ လေးလလောက် ရှိပါပြီ”

“ဘာဆုံးတာလဲ”

“သေတာကို ပြောတာပါ ထောင်ကဲကြီး”

“ဪ. . . သေပြီလား၊ ဘာလို့ အကြောင်းမကြားသလဲ၊ ခင်ဗျားက ဦးဆံဟိတ်နဲ့ ဘာတော်သလဲ”

“ကျွန်မ ဦးသံဟိတ်ရဲ့ မိန်းမပါ”

“ဒီလိုဆိုရင် သူ့ကိုယ်စား ခင်ဗျားနာမည်ကို ပြောင်းရ မယ်၊ ဒါမှ နောက်ကို ငွေတွေ လွှဲပေးရင် ခင်ဗျားကို လွှဲပေးရမှာ၊ဒါပေမယ့် ခင်ဗျား ယောက်ျားမယူမှ ရမှာ၊ ကုမ္ပဏီမှာ ဥပဒေ ရှိတယ်၊ နေဦး၊ . . . နေဦး၊ ဦးဆံဟိတ် မိန်းမဆိုတော့ (ဖိုင်တွဲကို သန်၍ကြည့်ပြီးနောက်) ခင်ခင်စိန် ဆိုတာပေါ့”

“ဟုတ်ပါတယ်”

“ခင်ဗျား. . . ယောက်ျား ထပ်ပြီးမယူသေးဘူး မဟုတ်လား”

“ထောင်ကဲကြီးရယ်. . . မေးရက်ပလေ ကိုသံဟိတ်သေတာမှ လေးလလောက်ပဲ ရှိသေးတယ်၊ ကျွန်မမှာ ကိုသံဟိတ်ကိုလွမ်းလို့မှ အားမရသေးပါဘူးရှင်” ဟု ဆိုကာ မျက်ရည်ကျလေ၏။ ဆိတ်ဖွားသည် ခင်ခင်စိန်က ဤသို့ မျက်ရည်များ ကျလျက် ဟန်အမူအရာ လုပ်သည်ကို ရယ်ချင်သော်လည်း

မျိုးသိပ်လျက်...

“ကျုပ်က ဥပဒေကို ပြောတာပါ။ ဟုတ်တာပေါ့။ ဦးဆံဟိတ်ကို လွှမ်းနေမှာပေါ့။ ဒီလူက ဘာတော်သလဲ” ဟု မောင်ချစ် ဖွယ်ကို လက်ညှိုးထိုး၍ မေးလိုက်ရာ ခင်ခင်စိန်နှင့် မောင်ချစ်ဖွယ်တို့သည် မျက်စိမျက်နှာ ပျက်ကုန်ကြလေ၏။

“ဒါ ကျွန်မရဲ့မောင်ပါ။ ကိုချစ်ဖွယ်လို့ ခေါ်တယ်”

ခင်ခင်စိန်က ဣန္ဒြေဆည်၍ ဖြေလိုက်ရတော့၏။

“ကဲ... ဟောဒီမှာ ပုံစံစာရွက်တစ်ရွက် ထားခဲ့မယ်။ ခင် ဗျားယောက်ျား သေပြီဖြစ်တဲ့အတွက် ခင်ဗျားကို ဆက်ပြီး အသိအမှတ်ပြုဖို့ ဒီပုံစံမှာ ဖြည့်စရာရှိတာတွေ ဖြည့်ပေတော့၊ ကျုပ် ပြန်မယ်။ လေးရက်ကြာရင် ပြန်လာမယ်။ အဲဒီအခါမှာ ကျုပ် ပြန်ပြီးကျ သွားပြီး ဟောင်ကောင်ကို ပို့လိုက်ရမယ်” ဟု ဆိုကာ ဆိတ်ဖွား သည် ပြန်ခဲ့လေ၏။

ခင်ခင်စိန်သည် မောင်သံဟိတ် သေဆုံးပြီးနောက် တော သို့ ပြန်သွားသော ထမင်းချက်နှင့် ထမင်းချက်အကူ မိန်းကလေး နှစ်ဦးအားလည်း တောမှ ပြန်ရောက်သည့်နေ့ကပင် အလုပ်ဖြုတ် ၍ ပစ်လိုက်လေ၏။

တောက်တိုမည်ရ ခိုင်းစေသော ဒေါ်စိန်ဆိုသည့်မိန်းမကြီးကိုမူ ပဲခူးမြို့ပေါ်ရှိ ဆန်စက်နှင့်ဆီစက်တွင် မောင်ချစ်ဖွယ် သွား ရောက်ရသည့်ကာလများ၌ ထမင်းချက်ပြုတ်ရန်ဟု အကြောင်းပြကာ ပဲခူးသို့ ပို့ထားပြီးလျှင် ၎င်းတို့နှစ်ဦးမှာမူ လွတ်လပ်ပျော်ရွှင်စွာ နေထိုင်ကြလေ၏။

မောင်သာနိုးကလေးအားလည်း လုံးဝ ဂရုစိုက်ခြင်း မရှိသည့်အပြင် အနားသို့ လာသည်နှင့် ခင်ခင်စိန်ကရော မောင်ချစ် ဖွယ်ကပါ ဆူလိုက်၊ ငေါက်လိုက်၊ အော်လိုက်၊ ထိုးလိုက်၊ ခေါက်လိုက် လုပ်သဖြင့် ကလေးသည် ၎င်းတို့အနီးသို့ မကပ်ဘဲ လှေကားရင်း၌ ဖြစ်စေ၊ အခန်းထောင့်ကလေးနား၌ ဖြစ်စေ ကုပ်၍ ထိုင်နေတတ်တော့သည်။

ခင်ခင်စိန်တို့အိမ်သို့ ဆိတ်ဖွား ရောက်ပြီး နောက်တစ်ရက်၌ တာတေသည် သားကလေးကို ကြည့်ချင်၍ တရုတ်တစ်ဦး ကံ၁သို့ ဝတ်ဆင်ကာ ငါးထပ်ကြီးဘုရားသို့ လာရောက်၍ မောင်သာနိုးလေး၏ အရိပ်အခြည်ကို ကြည့်လေ၏။

ညနေပိုင်းသို့ ရောက်လျှင် မောင်သာနိုးကလေးသည် ခြံတွင်းမှ

ပန်းကလေးများ ခူးကာ ငါးထပ်ကြီးဘုရားသို့ လာလေ့ရှိလျှင် တာတေသည် ဝမ်းနည်းခြင်း၊ ဝမ်းသာခြင်းများ ဖြစ်မိတော့၏။

သုံးနှစ်အရွယ်မျှသာ ရှိသေးသော မိမိသားကလေးသည် ဘုရားတရား သိတတ်ခြင်းအတွက် ဝမ်းသာခြင်း ဖြစ်မိသည်။ ယခင်က မိခင်ဖခင်တို့နှင့်အတူ ဘုရားပေါ်သို့အတူလာကြသော်လည်း ယခုအခါ အဖော်မပါလာရသည်ကို မြင်တွေ့ရလျှင် တာတေသည် ဆို့၍သွားလေ၏၊ မျက်ရည်များလည်း တသွင်သွင် စီးကျလေတော့၏။

ကလေးသည် ဘုရားပေါ်သို့ ရောက်လျှင် ပန်းအိုးကြီး အတွင်းသို့ ခူးလာသော ပန်းများကို ထိုးစိုက်၍ ဆောင့်ကြောင်း လေး ထိုင်ကာ ဘုရားရှိခိုးပြီးနောက် ပြန်၍ဆင်းသွားမည်အပြု တာတေက.

“ဟေ့. . . ကလေး. ခဏနေပါဦး၊ မင်းက တအား လိမ္မာတာပဲ၊ ဘုရားကို ပန်းတွေ လာပြီးလှူတာကို သဘောကျသကွယ်၊ ဒီမှာ ထိုင်ပါဦး။”

အစတွင် ကလေးသည် အနည်းငယ် ရွံ့သလိုလို ကြောက်သလိုလို ရှိသော်လည်း မိမိအား အန္တရာယ်ပေးမည့်သူ မဟုတ်ကြောင်း သိရှိသွားသောအခါ၌ အနည်းငယ် ရဲတင်း၍လာကာ တာတေ၏အနီး၌ ထိုင်လေ၏။

“မင်းနာမည် ဘယ်လို ခေါ်သလဲကွယ့်”

“ကျွန်တော့်နာမည် မောင်သာဇွန်လို့ ခေါ်ပါတယ်ခင်ဗာ”

“တယ်ပြီး စကားတတ်တာပဲကွယ်၊ မင်း ဘယ်သူနဲ့ နေဒါ လဲကွယ်”

“မေမေနဲ့ နေပါတယ်”

“မင်းမေမေက မင်းကို ချစ်ရဲ့လား”

“ဟိုး. . . အရင်က ချစ်ပါတယ်၊ အခုတော့ ခဏခ ရိုက်တယ်၊ ဟိုလူကြီးကလဲ ရိုက်တာပဲ”

“ဘယ်လူကြီးကလဲကွယ့်”

“ဦးချစ်ဖွယ်ကို ပြောတာပါ၊ ကျွန်တော့်ဖေဖေ မရှိဘူး၊ ဖေဖေက ဘယ်သွားသလဲ မသိပါဘူး၊ ဖေဖေကို မေးရင်မေမေကလဲ ရိုက်တယ်၊ ဦးချစ်ဖွယ်ကလဲ ရိုက်တယ်”

တာတေသည် ရင်၌ ဆို့၍ မျက်ရည်များ ကျလာသော်လည်း ကလေး မမြင်အောင် မျက်ရည်များကို သုတ်၍ ပစ်ရလေ၏။

“ဦးဦးက ဘယ်သူလဲ”

“ဦးဦးက မင်းလိုပဲ ဘုရားလာဖူးတာပါကွယ်၊ ဒါပေမယ့်ဦးဦးနဲ့ ဘုရားပေါ်မှာ တွေ့ တယ်လို့တော့ မင်းမေမေနဲ့ ဟိုလူကြီးကို မပြောနဲ့ကွ၊ မင်း အရိုက်ခံနေရဦးမယ်”

“မပြောပါဘူး ခင်ဗျ”

“ရော့ . . . ရော့ . . . ဟောဒီ ချောကလက်ကလေး ယူသွား၊ မင်းအိမ်က လူကြီးတွေ မတွေ့အောင် ဂှက်ပြီးစားနော်”

“ဟုတ်ကဲ့”

“ကဲ . . . ကဲ . . . သွားပေတော့”

ကလေးသည် တာတေ ပေးလိုက်သော ချောကလက်က လေးများကို အင်အားအောက်၌ ဂှက်၍ ပြန်သွားလေ၏။ ဤသို့လျှင် တာတေသည် ၎င်း၏သားကလေးနှင့် မကြာခဏ သွား၍တွေ့လေ၏။

ခင်ခင်စိန်နှင့် မောင်ချစ်ဖွယ်တို့သည် ဆိတ်ဖွား ရောက် ပြီးနောက် ရှေ့၌ ပြုလုပ်ရမည့် အစီအစဉ်များကို ဆွေးနွေးတိုင်ပင်ကြရလေ၏။

“ကိုကိုချစ်”

“ဘာတုန်း . . . စိန်”

“ကိုကိုချစ်နဲ့ စိန်နဲ့ ပြောင်လက်ထပ်လို့ မရသေးဘူး ထင်တယ်”

“ဟုတ်တယ် စိန်၊ ကိုကိုချစ်တို့ လက်ထပ်လိုက်ရင် ဟောင် ကောင်က ရှယ်ယာတွေအတွက် တစ်ပြားမှ ရမှာ မဟုတ်တော့ဘူး၊ ဒီတော့ အခုလိုပဲ တိတ်တိတ်ပုန်း နေကြရဦးမယ်”

“တိတ်တိတ်ပဲ ချစ်ချစ်ရ၊ ပြောင်ပဲ ချစ်ချစ်ရ ကိုကိုချစ် ကို ချစ်နေရရင် ကျေနပ်ပါပြီ”

“ဒါတွေ ထားလိုက်ပါဦး၊ ကိုကိုချစ်မှာ အကြံတစ်ခုရှိတယ်၊ အဲဒါက

ဘာလဲဆိုတော့ ကိုကိုချစ်နဲ့ စိန်ရဲ့ အတွင်းရေးကို ဒေါ်စိန် ကြီးက သိနိုင်တယ်၊  
အဲဒါကြောင့် ဒေါ်စိန်ကြီးကို အိမ်က အလုပ် ဖြုတ်ပစ်ရမယ်ကွယ့်”

“သူက ပဲခူးကစက်မှာ နေတာပဲ..ကိုကိုချစ်ရယ်”

“စိန် နားမလည်ပါဘူး၊ ဒီမိန်းမကြီးက သိပ်ပြီးစပ်စုတတ် တယ်၊  
သူကနေတစ်ဆင့် အလုပ်သမားတွေပါ သိသွားနိုင်တယ်”

“ကိုကိုချစ် သဘောပဲလေ”

“ပြီးတော့. . .”

“ပြီးတော့ ဘာဖြစ်သလဲ ကိုကိုချစ်”

“ဆန်စက်ရော ဆီစက်ရော လယ်တွေရောကို တစ်ခါ တည်း  
ရောင်းပစ်ချင်တယ်၊ ဘာဖြစ်လို့လဲဆိုတော့ အဲဒါတွေက ဟိုကောင် လုပ်သွားတဲ့  
လက်ငုတ်လက်ရင်းတွေဆိုတော့ သူ့ကို လိုလားပြီး ကိုကိုချစ်ကို  
မုန်းတဲ့လူတွေချည်းပဲ၊ အဲဒီတော့ ကိုကိုချစ် အဲဒီလုပ်ငန်းတွေ မလုပ်ချင်ဘူး၊ အဲဒါတွေ  
ဖြုတ်ပြီး တခြားလုပ်ငန်း တွေ လုပ်ချင်တယ် စိန်”

ခင်ခင်စိန်သည် ခပ်တွေတွေ ဖြစ်ပြီး အဖြေမပေးနိုင်မီမှာ ပင်  
မောင်ချစ်ဖွယ်က...

“ဘာလဲ၊ စိန်က ဟိုကောင် တည်ထောင်ခဲ့တဲ့ လုပ်ငန်း တွေမို့  
ဖြုတ်မပစ်ချင်ဘူးပေါ့. . . ဟုတ်လား၊ သိပါတယ်၊ ကိုကိုချစ် ကတော့ နောက်မှ  
ပေါက်တဲ့ ရွှေကြာပင် မဟုတ်လား” ဟု ခင်ခင်စိန်အနေဖြင့် ခံရခက်သော စကားကို  
တမင်ပြောလိုက်ပြီး နောက် ဝမ်းနည်းပန်းနည်း ဖြစ်သည့် အမူအရာကို  
လုပ်၍နေလိုက်ရာ ခင်ခင်စိန်က ပျာပျာသလဲ. . .

“ကိုကိုချစ်ရယ်. . . စိန်ကိုတော့ ဒီလိုစကားမျိုး မပြောပါနဲ့၊ ကိုကိုချစ်  
လုပ်ချင်တာဆိုရင် စိန် ဘယ်တုန်းက ကန့်ကွက်ဖူးလို့လဲ၊ အခုဟာမှာလဲ ကိုကိုချစ်  
သဘောပါပဲ၊ ရောင်းချင်လဲ ရောင်းပစ် လိုက်လေ”

“ဒါမှ ကိုကိုမိန်းမကွ”

မောင်ချစ်ဖွယ်သည့် ခင်ခင်စိန်၏ သေးသွယ်သော ခါးက လေးအား  
သိမ်းကျုံးပွေ့ဖက်၍ အကြိမ်ပေါင်း မရေမတွက်နိုင် အောင် နှမ်းရှုပ်လေတော့၏။

ခင်ခင်စိန်သည် မောင်ချစ်ဖွယ်က ဤသို့ ခပ်ကြမ်းကြမ်း ကလေး နမ်းရှုပ်ခြင်းကို လွန်စွာ နှစ်ခြိုက်လျက် တခစ်ခစ်နှင့် ရယ်မောလေ၏။

မောင်ချစ်ဖွယ်ကဲ့သို့ ခပ်ကြမ်းကြမ်း ခပ်ရမ်းရမ်း ချစ်တတ်သော ယောက်ျားအား အသည်းလှိုက်အူလိုက် ချစ်ခင်တွယ်တာခြင်း ဖြစ်လေတော့၏။  
တာတေသည် မကြာခဏ ဆိုသလို ငါးထပ်ကြီးဘုရား၌ မောင်သာနိုးကလေးနှင့် တွေ့ဆုံလေ၏။

ခင်ခင်စိန်သည် သားကလေး မောင်သာနိုးအား ရှိသည် ဟုပင် သဘောမထားဘဲ မောင်ချစ်ဖွယ်နှင့်သာလျှင် ချစ်ကိုစယ်၍ နေလေ၏။ ဘိုင်စကုပ် စသည်တို့ကိုလည်း မောင်ချစ်ဖွယ်နှင့် ခင်ခင်စိန်တို့သည် နှစ်ယောက်တည်းသာလျှင် သွားလေ့ ရှိလေ၏။ မောင်ချစ်ဖွယ်၏ အလိုကျ ဆန်စက်၊ ဆီစက်နှင့်လယ်မြေ များကို ရောင်းချခဲ့ပြီး ဖြစ်လေ၏။ မောင်ချစ်ဖွယ်သည် မည်သည့် လုပ်ငန်းကိုမျှ မည်မည်ရရ လုပ်ကိုင်ခြင်း မရှိသေးဘဲ ဖြုန်းလျက် သာလျှင် နေလေ၏။

မောင်သာနိုးကလေးသည် ယုယမည့်သူ မရှိဘဲ အိမ်ကြီး အတွင်း၌ တမိုင်မိုင် တတွေတွေနှင့်သာလျှင် နေရလေ၏။ မိခင်မေတ္တာကို မရရှိမျှမက မိခင်၏ ဆူပူကြမ်းမောင်းခြင်းကိုပင် မကြာခဏ ခံနေရသည့် ဖြစ်လေရာ တစ်နေ့တစ်ခြား ပိန်ချိုး၍ လာလေ၏။

တစ်ခါတွင် ခင်ခင်စိန်က မောင်ချစ်ဖွယ်အား . . .

“ခုတလော ကောင်လေး တော်တော်ပိန်လာတယ် ကိုကိုချစ်” ဟု ပြောလိုက်ရာ မောင်ချစ်ဖွယ်က . . .

“သူ့အဖေနောက် လိုက်ချင်လို့ နေမှာပေါ့ စိန်ရယ်” ဟု နောက်သလိုလို အတည်လိုလို ပြောလိုက်ရာ ခင်ခင်စိန်သည် အနည်းငယ် မျက်နှာပျက်၍ သွားလေ၏။

ထိုအခါ၌ မောင်ချစ်ဖွယ်က မိမိစကား လွန်သွားသည့် အဖြစ်ကို ရိပ်မိသဖြင့် ခင်ခင်စိန်အား ပွေ့ဖက်ကာ “ကိုကိုချစ်က နောက်တာပါကွာ၊ စိန်က စိတ်မကောင်း ဖြစ်သွားသလား” ဟုပြောကာ ခင်ခင်စိန်၏ပါးကို ကြက်အစာကောက်သကဲ့သို့ တဆတ် ဆတ်နှင့် နမ်းလိုက်လေတော့ရာ ခင်ခင်စိန်ကလည်း မောင်ချစ် ဖွယ်၏ နမ်းရှုပ်ခြင်းကို လွန်စွာ နှစ်သက်လေသည် ဖြစ်သဖြင့် စောစောက စိတ်မကောင်း ဖြစ်ခဲ့မိခြင်းကို လုံးဝမေ့လျော့သွားလေတော့၏။

တစ်နေ့သ၌ တာတေသည် မည်သည့်လောင်းကစားဝိုင်း ကိုမျှ သွားလိုစိတ်

မရှိသဖြင့် ဟိုတယ်တည်းခိုခန်းအတွင်း၌ တစ်ကိုယ်တည်း ထိုင်၍စဉ်းစားနေမိရာ  
၎င်း၏ ထူးဆန်းစွာ ပြောင်းလဲ ခဲ့ရသော ဘဝအဖြစ်အပျက်ကို တွေးမိသဖြင့်  
စိတ်မကောင်း ဖြစ်မိလေ၏။

ထိုအချိန် ဆိတ်ဖွားသည် တောင်ငူမြို့ရှိ သုဿာန်သို့ ခေတ္တ  
ပြန်၍နေရသည်ဖြစ်ရာ အခါတိုင်းထက်ပင် ပျင်းရိငြီးငွေ့ နေသည် ဖြစ်၏။  
ပျင်းရိသဖြင့် စိတ်ကူးပြန့်တော့လည်း မိမိ၏ စိတ်မကောင်းဖွယ်ရာ ဘဝဆိုးကို  
စဉ်းစားမိပြန်ရာ စိတ်ကူးခြင်းကို ရုပ်ဆိုင်း၍ တစ်စုံတစ်ခု အပျင်းပြေစေရန်အတွက်  
အပျော်လုပ် ငန်း တစ်ခု လုပ်မည်ဟု ဟိုတယ်၏ အရက်သောက်ရာ အခန်းအတွင်းသို့  
သွားရောက်၍ အကောင်းစား ပျားအုံတံဆိပ် နှင့် ချို(စ်) ခေါ် ဒိန်ခဲကို အမြည်းအဖြစ်  
စားသောက်ကာ အရက် သောက်နေစဉ်၌ နောက်တည့်တည့် အခန်းဆီး  
ပိတ်ကလေးသာ ခြားသည့်နေရာမှ အရက်သမားနှစ်ဦးတို့၏အသံကို ကြားရသဖြင့်  
အရက်သောက်ရင်း နားစွင့်မိရာ... .

“ဆရာ ကိုချစ်ဖွယ်... အခု တော်တော်ကလေး ပိုင်နေပြီလား”

“စိုးပိုင်ရာ. . မင်းကလဲ ငါ့ကို လူညံ့များ မှတ်နေလား ပိုင်တာမှ ပိုင်. . .  
ပိုင်လို့တောင် မြည်နေသေးတယ် မောင်”

“ခင်ခင်စိန်ကကော ဆရာ့ကို တော်တော်ကလေး စွဲနေပြီလား”

“စွဲတာပေါ့ဟ၊ ဒါပေမယ့် ငါကတော့ မင်း သိတဲ့အတိုင်းဘဲ တခြား  
ပျော်လို့ပါးလို့ ရတာလေးတွေနဲ့ ပျော်ချင်သေးတာပေါ့ကွာ ဒါပေမယ့် သူက ငါ့ကို  
အပျောက်မခံဘူးကွ၊ လစ်တဲ့အချိန်ကလေး ထွက်ထွက်ပြီး ပွေရတာဟေ့၊  
ရှိတဲ့ပစ္စည်းတွေ ငါ့လက်ထဲ အကုန် ရောက်ရင်တော့ သူ့ကို ငါက ခွာရမှာပဲ”

“ဘယ်လိုနည်းနဲ့ ဆရာ့လက်ထဲ ရောက်မှာလဲ ဆရာရဲ့”

“သူနဲ့ငါ ပြောင်ယူလို့ ရတဲ့နေ့ဟာ ဒီပစ္စည်းတွေ ငါ့ပစ္စည်း  
အကုန်ဖြစ်ပြီပေါ့ကွာ”

“ဒါဖြင့် ဆရာက ဘာဖြစ်လို့ မယူသေးတာလဲ”

“ဒီလိုကွ၊ ဟိုခွေးမသားက ဟောင်ကောင်က ကုမ္ပဏီမှာ  
ရှယ်ယာဝင်ခဲ့တယ်ကွ၊ အဲဒီကုမ္ပဏီက ကိုယ်စားလှယ်တွေ လိုက်လာတယ်၊ အခုနေ  
ခင်ခင်စိန်အနေနဲ့ ယောက်ျားယူလိုက်ရင် အဲဒီ ရှယ်ယာတွေ အဆုံးဆိုပဲ”

“ကုမ္ပဏီထုံးစံမှာ ဒီလိုမရှိပါဘူး ဆရာရဲ့”



“ကုမ္ပဏီ တစ်ခုနဲ့တစ်ခု ဥပဒေချင်း မတူဘူးကွ၊ ရှယ်ယာစည်းကမ်းက တစ်မျိုးစီ”

“ဒီလိုဆိုတော့ ရှယ်ယာငွေတွေ ထုတ်ပြီးရင်တော့ ယူမယ်ပေါ့”

“အေးပေါ့ကွ”

“ဒါပေမယ့် ကောင်လေးကတော့ တစ်ချိန်မှာ အမွေကိစ္စ စကားပြောရမယ် ထင်တယ်”

“ဒီမသာကလေးအကြောင်း ထည့်ပြီးမစဉ်းစားပါနဲ့ စိုးပိုင် ရာ၊ ဒီမသာကလေး သူ့အဖေနောက်ကို မကြာခင် လိုက်တော့မှာ ပါ၊ အခုတောင် တပ်နိပ်နံ တလိမ်လိမ်နဲ့ ဖြစ်နေတဲ့ဥစ္စာ၊ သူ့ဟာသူ မသေလဲ တစ်နည်းနည်းနဲ့ သူ့အဖေဆီ ပို့ရမှာပဲကွ”

အထက်ပါ စကားများကို ကြားရသည် ဖြစ်လေရာ တေသည် အသားများ တဆတ်ဆတ်တုန်လျက် မခံမရပ်ရှိနေရာမှ ဖြုန်းခနဲ ဒေါသအိုးကြီး ပေါက်ကွဲလေတော့ရာ ချိုင်းအောက်တွင် ဂှက်၍ယူဆောင်ထားသော ခြောက်လုံးပြူးဖြင့် လိုက်ကာ၏ တစ် ဖက်မှ နေ၍ မောင်ချစ်ဖွယ်၏နဖူးသို့ ချိန်လိုက်လေ၏။ မောင်ချစ် ဖွယ်နှင့် စိုးပိုင်ဆိုသူမှာ စကားပြောလိုက်၊ ရယ်လိုက်မောလိုက် လုပ်နေကြသည်ဖြစ်ရာ တာတေအဖို့ တော်တော်နှင့် ချိန်သား မကိုက်ဘဲ ဖြစ်နေ၏။

ထိုအချိန်၌ တာတေ၏ လက်ကောက်ဝတ်အား တစ်စုံ တစ်ယောက်က ညှစ်လိုက်ပြီးလျှင် သေနတ်ကို ဆွဲလုလိုက်လေ၏။

“ကျုပ် အချိန်မီ ရောက်လာပေလို့သာပေါ့ ကိုတာတေရယ်”

“ဟာ... ကိုဆိတ်ဖွား”

“ကဲ . . ကဲ . . . ထိုင်စမ်းပါဦး”

ဆိတ်ဖွားသည် တာတေအား စားပွဲ၌ ပြန်၍ထိုင်ခိုင်းပြီး ၎င်းကိုယ်တိုင်လည်း ထိုင်ပြီးနောက် . . .

“ဘယ်လိုဖြစ်တာလဲ ကိုတာတေ”

“ဟိုလူပေါ့ဗျာ . . ကျုပ်နားမှာ မခံနိုင်တဲ့စကားတွေ ပြောနေလို့”

“ခင်ဗျား ဒီလို သေနတ်နဲ့ ပစ်လိုက်ရင် အစီအစဉ်ပျက် ကုန်တော့မှာပေါ့ဗျာ၊ ကျုပ်တို့ အစီအစဉ်က သေသေချာချာ လက် စားချေချင်တာ မဟုတ်လား၊ သူတို့ဟာ သေခါနီးမှာ သူတို့ ကျူး လွန်ခဲ့တဲ့ အပြစ်တွေကြောင့် အပြစ်ပေးခံရတယ်ဆိုတာလဲ သိသွား ကြရအောင် လုပ်ရမယ် မဟုတ်လား၊ သတ်ရုံလောက် သတ်တာက တော့ လွယ်တာပေါ့ဗျာ”

“ကိုဆိတ်ဖွားရယ်. . . ကျုပ် . မခံနိုင်လွန်းလို့ပါဗျာ”

“ခင်ဗျား သေသေချာချာ စဉ်းစားပြီး နားထောင်ပါကိုတာတေ၊ အခုလို ရန်ငြိုးဖွဲ့ပြီး တစ်စုံတစ်ယောက်ကို လုပ်ကြံသတ် ဖြတ်မယ်ဆိုရင် ခင်ဗျား ခံရမယ့်အပြစ်ကတော့ (တစ်) နောင်တမ လွန်ဘဝမှာ လူတွေရဲ့ မုန်းတီးခြင်းကို ခံရမယ်၊ (နှစ်) ကိုယ်ရော စိတ်ပါ မလန်းမဆန်း ဖြစ်မယ်၊ (သုံး) ဘေးရန်များမယ်၊ လေး တွေဝေစွာနဲ့ သေရမယ်၊ (ငါး) သေရင်လဲ အပါယ်ငရဲကို ရောက်မယ်၊ အဲဒါ အန္တိသုတ်၊ မဇ္ဇဂူတ္တရအက္ခောသဝဂ်မှာ လာတဲ့အတိုင်း ပြောတာ”

“ဆက်ပြောပြပါဦး ကိုဆိတ်ဖွား”

“အဲဒီလို အပြစ်ဒဏ်ငါးချက် ခံရမယ်ဆိုတာ ခင်ဗျား သိထားပါ၊ ဒီတော့ အပြစ်ဒဏ် ခံရမှာချင်းအတူတူ ဘာထူးသေးလဲဗျ၊ ဒီလို သတ်မယ့်အစား သေသေချာချာ ကိုယ့်စိတ်ကြိုက် သတ်တော့မှာပေါ့၊ သေသာ သွားရတယ်၊ သေတဲ့သူက ကိုယ်လက်စားချေတာကို သိတောင် မသွားရတာမျိုးက အရသာမရှိပါ ဘူးဗျာ”

“အင်း. . . ဟုတ်တယ်”

“ပြီးတော့ လူဆိုတာ မိမိကိုယ်ကို ရိုသေရတယ်ဗျ”

“ဘယ်နည်းဘယ်ပုံ ရိုသေရမှာတုံး ကိုဆိတ်ဖွားရဲ့၊ ကျုပ်ကြားဖူးတာကတော့ ကြီးသူကို ရိုသေရမယ်လို့ပဲ ကြားဖူးတယ်ဗျ”

“ဒီလိုဗျ၊ အတ္တဓိပတေယျ မိမိကိုယ်ကို ရိုသေရမယ်လို့ သင်္ဂီသုတ်၊ အဋ္ဌကထာမှာ ဆိုထားလေရဲ့၊ ဒီတော့ ကိုယ်လုပ်မယ် ဆိုတဲ့အလုပ်ကို ဖြစ်အောင် လုပ်ရမယ်၊ ကိုယ် ချမှတ်ထားတဲ့ စည်းမျဉ်းကို ကိုယ်ကိုယ်တိုင် လေးစားရမယ်၊ အခုလဲ ခင်ခင်စိန်နဲ့ ချစ်ဖွယ်ကို ကျကျနန လက်စားချေပြီးမှ သတ်မယ်လို့ ခင်ဗျား ဆုံးဖြတ်ထားတယ် မဟုတ်လား၊ ဒီတော့ မိမိကိုယ်ကို ရိုသေသော သောအားဖြင့် အဲဒါကို ဖြစ်အောင် လုပ်ရမယ်၊ အခုနေ ချစ်ဖွယ်ကို ခင်ဗျား သေနတ်နဲ့ ပစ်လိုက်ရင် ကျန်တဲ့အစီစဉ်တွေ ပျက်ကုန်လိမ့် မယ်၊ ခင်ဗျား ဆုံးဖြတ်ထားတဲ့အတိုင်း ခင်ဗျား

မလုပ်နိုင်တော့ဘူး ဆိုရင် ခင်ဗျားကိုယ်ခင်ဗျား ရှိသေရာ မရောက်တော့ဘူး၊ ကောင်းတာကိုပဲ လုပ်လုပ် ဆိုးတာကိုပဲ လုပ်လုပ် အစွမ်းကုန် ဖြစ်အောင် လုပ်ဖို့လိုတယ်ဗျ”

“အေးဗျာ၊ ကိုဆိတ်ဖွားပြောတာ ဟုတ်ပါတယ်၊ ဒါပေမယ့် ကျုပ်ဖြင့် ဘယ်လိုမှကို စဉ်းစားလို့မရတဲ့ အချက်ကတော့ ကျုပ်ဟာ ရုပ်ရည်အရရော မျိုးရိုးအရရော ဟိုလူထက် သာပါလျက် ခင်ခင် စိန်ဟာ ဟိုလူ့ကိုမှ ဘာလို့ချစ်သလဲဆိုတာကိုပဲ”

“ကိုတာတေ... ခင်ဗျား နောက်ဆုံးပြောဟာ ဘာလဲဗျ”

“ဪ... အချစ်ဆိုတာ မျက်စိမရှိဘူးလို့ ဆိုတာပါ၊ အဲ ဒီစကားဟာ အမှန်ပဲဗျာ ကိုဆိတ်ဖွားရ”

“ဘယ်လို မှန်တာလဲဗျ”

“အချစ်ဆိုတာ မျက်စိမရှိဘူး ဆိုတာလေ”

“အချစ်မှာ မျက်စိမရှိဘူးဆိုတော့ အမုန်းမှာကော မျက်စိရှိသလားဗျ”

ဆိတ်ဖွား၏မေးခွန်းကြောင့် တာတေသည် ခပ်ကြောင် ကြောင် ဖြစ်၍သွားလေ၏။

“အချစ်၌ မျက်စိမရှိ” ဟူသော စကား ကိုမူ ကြားလည်းကြားဖူး၍ ကိုယ်တိုင်လည်း ပြောဆိုသုံးနှုန်းဖူးသော် လည်း အမုန်း၌ မျက်စိ ရှိမရှိကိုမူ တစ်ခါမျှ စဉ်းစားမိခြင်း မရှိ ရကား..

“အမုန်းမှာတော့ မျက်စိရှိမရှိ မသိပေါင်ဗျာ”

“ဟား... ဟား၊ ကိုယ့်လူက ဒိုးဝေးသေးတာကိုဗျ၊ အမုန်း လဲ ဘယ်ကလာ မျက်စိရှိမှာတုန်းဗျာ၊ အချစ်ဆိုတာ လောဘပဲ အမုန်းဆိုတာ ဒေါသပဲ၊ မျက်စိ မရှိဘူးဆိုတဲ့ စကားဟာ မသိခြင်း တင်စားထားတဲ့ မောဟဆိုတဲ့စကားပဲ၊ ဒီတော့ လောဘ၊ ဒေါသ မောဟနဲ့ ယှဉ်ပြီး ဖြစ်တဲ့ဟာတွေမှာ ဘယ်ဟာမှ မျက်စိမရှိဘူး ကိုယ့်လူ”

“ဟုတ်ပါဗျာ၊ ကိုဆိတ်ဖွား ပြောမှပဲ သဘောပေါက်တော့ တယ်၊ ခင်ဗျားကတော့ တကယ့်ကို ပညာရှိပါပေတယ်ဗျာ၊ သဒ္ဓါဦးကုန်းက ပါမောက္ခကြီးပါပဲ ကိုဆိတ်ဖွားရယ်၊ ကျုပ်မှာ ပေးနိုင်တဲ့ အခွင့်အရေးရှိရင် ခင်ဗျားကို ‘ဒေါက်တာဆိတ်ဖွား’ ဆိုပြီး ပါရဂူဘွဲ့ ပေးလိုက်ချင်ပါရဲ့ဗျာ”

“ဟား. . . ဟား. . . ကိုယ့်လူ ခိုးမဝေးတော့ဘူး”

## အပိုင်း - ၁၃

“ဒါနဲ့ နေပါဦး ဒေါက်တာ ဆိတ်ဖွားရဲ့၊ ခင်ဗျားဟာ လောင်းကစားလဲ မလုပ်ဘူး၊ အရက်လဲ မသောက်ဘူး အဲဒါ ဘာဖြစ်လို့လဲဗျ”

“လောင်းကစား လုပ်တယ်ဆိုတာ လောဘ ရှိတဲ့လူမှ ကောင်းတာဗျ၊ ဒါမှ အရသာရှိတာ၊ ကျုပ်က လောဘ သိပ်ရှိတဲ့လူ မဟုတ်တော့ လောင်းကစားခြင်း အလုပ်မှာ သိပ်ပြီး အရသာမရှိဘူး”

“အရက်ကကောဗျာ”

“အရက်က ကောင်းနေတဲ့သတိကို ချွတ်ယွင်းစေနိုင်တဲ့ သတ္တိရှိတယ်ဗျ၊ အဲဒီတော့ အရေးကြီးတဲ့လုပ်ငန်းတွေ လုပ်တဲ့လူတိုင်း အရက်ကို မသောက်သင့်ဘူးဗျ”

“ခင်ဗျားရဲ့အလုပ်က အရက်မသောက်ရလောက်အောင် ဘယ်လောက်များ အရေးကြီးလို့လဲဗျ”

“အရေးကြီးပြီလားဗျာ၊ သုဘရာဇာအလုပ်ထက် ကြီးကျယ်တဲ့၊ အလုပ်ဖြင့် ကျုပ် စဉ်းစားလို့တောင် မရပါဘူးဗျာ၊ ကိုယ့်လူ ဦးစားကြည့်လေ၊ လူမှာ အသက်ဟာ အရေးအကြီးဆုံး မဟုတ်လား၊ အသက်ဟာ အရေးကြီးသလို သေခြင်းတရားဟာလဲ အရေးကြီးတယ်ဆိုတာတော့ ခင်ဗျား မငြင်းဘူးမှတ်တယ်၊ ဒီတော့ သေခြင်းတရားနဲ့ တိုက်ရိုက်သက်ဆိုင်နေတဲ့ ကျုပ်အလုပ်လောက် အရေးကြီးတဲ့အလုပ် ရှိနိုင်ပါ့မလားဗျာ”

“ဒီတော့ မိန်းမတွေနဲ့ ပျော်ပါးဖို့ကောဗျာ”

“အဲဒါကတော့ မလုပ်ပါနဲ့ဗျာ၊ အပျော်သုံးတဲ့ မိန်းမဆိုတာလူပေါင်းစုံနဲ့ ဆက်ဆံနေတာဆိုတော့ ကျုပ်ဖြင့် တယ်ပြီး မသတိလှ ဘူးဗျ၊ ပြီးတော့ မျိုးရိုးချင်း မတူတဲ့လူနဲ့လဲ သွေးချင်း အရောမခံနိုင် ပါဘူးဗျာ၊ သုဘရာဇာမျိုးတွေ ဈေးပေါကုန်ပါဦးမယ်၊ ဟား.. ဟား”

“တကယ် ပြောနေတာလား ကိုဆိတ်ဖွား”

“တကယ်ပြောတာပေါ့ဗျ၊ ပြီးတော့ စိတ်ဓာတ်ညံ့ဖျင်းတဲ့လူ တွေသာ လိင်ဆက်ဆံရေးကိစ္စကို ပေါ့ပေါ့တန်တန် သဘောထား တာဗျ”

“ခင်ဗျားကတော့ တကယ့် သုဘရာဇာပဲဗျာ၊ ခင်ဗျားနဲ့ နေရတာ ကျုပ်အဖို့ အားလဲရှိတယ်”

“ဟဲ့...ဟဲ့... ကိုယ့်လူ ခုံးမဝေးတော့ဘူး”

ထိုညက တာတေသည် အရက်သောက်ပြီးနောက် အိမ်ပျော်ခြင်းသို့ ရောက်လေ၏။ ဆိတ်ဖွားသည် တာတေအား အခန်း ထဲအထိ လိုက်ပို့ပြီးလျှင် ချိုင်းအောက်မှ သေနတ်ကိုဖြုတ်၍ မွေ့ရာ အောက်၌ ကောင်းစွာ ထားပေးလေ၏။ ၎င်းသေနတ်မှာ ရှမ်းပြည် နယ်သို့ ရတနာပစ္စည်း ရောင်းရန် သွားခဲ့စဉ်က ဝယ်ယူခဲ့သော လိုင်စင်မဲ့သေနတ် ဖြစ်လေ၏။

တာတေနှင့် ဆိတ်ဖွားတို့သည် မြန်မာပြည် အရပ်ရပ်သို့လှည့်လည်သွားလာ၍ သုံးဖြုန်းကာ နေသည့်အခါ၌ နေလိုက် တောင်ငူမြို့ ရှိ သချိုင်းကုန်းသို့ ပြန်သည့်အခါ၌ ပြန်လိုက်၊ ရန်ကုန်သို့ တက်သည့်အခါ တက်လိုက်နှင့် နေထိုင်ကြလေ၏။

တစ်နေ့သ၌ ထိုသူနှစ်ယောက်တို့သည် ရန်ကုန်မြို့ရှိ ဟိုတယ်ကြီးတစ်ခု၌ တရုတ်သူဌေးများအသွင်ဖြင့် တည်းခိုနေကြစဉ် ဘာတေသည် သားကလေး မောင်သာနိုးကို တွေ့ လိုသဖြင့် ငါးထပ် ကြီးဘုရားသို့ သွားရောက်လေရာ ဘုရားပေါ်မှ လူများသည် လည်းကောင်း၊ ဘုရားပတ်ဝန်းကျင်မှ လူများသည် လည်းကောင်း၊ ရုတ်ရုတ်သဲသဲ ဖြစ်နေကြသဖြင့် မေး၍ကြည့်ရာ တစ်ယောက်သောသူက..

“ကလေးကလေး မြောင်းထဲ ချော်ကျပြီး မျောသွားလို့ဗျ၊ ကလေးက ဘယ်သူ့ကလေးမှန်းတော့ မသိပါဘူးဗျာ၊ ညနေတိုင်းငန်းကလေး ကိုင်ပြီး ဘုရားတက်တက်ဖူးနေတဲ့ ကလေးပဲ၊ အရွယ်ကလဲ လေးနှစ်လောက်ပဲ ရှိသေးတယ်၊ သူ့မိဘတွေလဲ သိကြဟန်မတူသေးဘူး” ဟု ပြောပြလေရာ တာတေ၏ရင်သည် ပွင့်ထွက်လုမတတ် တုန်လှုပ်သွားလေ၏။

ထို့ကြောင့် ထိုသူနှင့် စကားဆက်မပြောဘဲ ရေမြောင်းဆီ သို့ ပြေး၍ သွားလေ၏။ လူလေးငါးယောက်သည်လည်း ရေမြောင်း ထဲတွင် ဟိုစမ်းသည်စမ်းနှင့် စမ်း၍ ကလေးကို ရှာဖွေလျက် ရှိ ကြလေ၏။

တာတေသည် စဉ်းစားခြင်း မပြုတော့ဘဲ မြောင်းထဲ ခုန်၍ဆင်းပြီးလျှင် ရေစီးရာဘက်သို့ လျှောက်၍စမ်းလေ၏။ တဖြည်းဖြည်း ရွှေ့၍စမ်းလေရာ တစ်နာရီနီးပါးမျှ ကြာသောကာလ တောအုပ်ကလေးကဲ့သို့ ဖြစ်နေသောနေရာသို့

ရောက်လျှင် ရေမြောင်းသည် တစ်ဆစ်ချိုး ကွေ့၍သွားသည်ကို တွေ့ ရလေ၏။

ထိုနေရာ၌ တာတေသည် ကြိုးစား၍ ရေထဲ၌ စမ်းသပ် ရှာဖွေရာ နောက်ဆုံး၌ ရေထဲသို့ ထိုး၍ထွက်နေသော သစ်မြစ်ကလေးတစ်ခုကို ဆုပ်ကိုင်လျက် ကုန်းကုန်းကလေး သေ၍နေသော သားလေးမောင်သာနိုး၏အလောင်းကို ကြေကြဲဖွယ်တွေ့ရှိရလေတော့သည်။

တာတေသည် အသည်းရော၊ နှလုံးရော၊ အူသိမ်အူမ ကျောက်ကပ်ပါမကျန် ပြုတ်၍ကျလုမတတ် ခံစားရလေ၏။ မျက် ရည်များ ဖြိုင်ဖြိုင်ကျလေ၏။ နောက်ဆုံး၌ ကလေးအလောင်းကို မ၍ နမ်းရှုပ်၏။ ပါးစပ်မှလည်း “ဖြစ်မှဖြစ်ရလေ. . . သားလေးရယ် ဖြစ်မှဖြစ်ရလေ. . . သားလေးရယ်” ဟု တဖွဖွ ညည်းတွားရေရွတ်ပြီး နောက် အလောင်းကို ချုံတစ်ခုအတွင်း၌ ဝှက်၍ သစ်ခက်သစ်ရွက် များ အုပ်ဆိုင်းကာ ဟိုတယ်သို့ ပြန်၍လာလေ၏။

ဟိုတယ်၌ ဆိတ်ဖွားနှင့် တွေ့ဆုံ၍ အကျိုးအကြောင်းပြောဆိုလေရာ. . .

“ကိုယ့်လူက ဘယ်လို စီစဉ်ချင်လို့လဲ”

“ဒီလိုလုပ်ချင်တယ် ကိုဆိတ်ဖွားရယ်၊ ကျုပ်သားကလေးအလောင်းကို တောင်ငူကိုသယ်ပြီး ဟိုမှာ ကျကျနန ဂူတွေဘာတွေ လုပ်ပြီး သင်္ဂြိုဟ်ချင်တယ်ဗျာ၊ ပြီးတော့ ဆွမ်းတွေဘာတွေလဲ သွတ် ချင်တယ်”

“ရပါတယ် ကိုတာတေ၊ ဘာခက်လို့လဲ၊ ကျုပ်စီစဉ်ပေးပါ့ မယ်” ဟု ဆိုကာ ဆိတ်ဖွားသည် အပြင်သို့ ထွက်၍သွားလေ၏။ တစ်နာရီခန့်အကြာတွင် တရုတ်တန်းမှ သစ်သားစည်ကလေးတစ်လုံးကို ဝယ်ယူ၍ ပြန်လာလေ၏။

“ဒီစည်က ဘာလုပ်ဖို့လဲ ကိုဆိတ်ဖွား”

“ကလေးအလောင်းကို ဒီလိုသယ်သွားလို့ ဘယ်ဖြစ်မလဲဒီစည်ထဲမှာ ထည့်ပြီး သယ်မယ်လေဗျာ”

“ဟုတ်တယ် ကိုဆိတ်ဖွား၊ ခင်ဗျားက ဘာမဆို စီစဉ်တတ် ပါပေဗျာ”

ထိုသူနှစ်ယောက်သည် ထိုနေ့ည၌ မောင်သာနိုးကလေး အလောင်းရှိရာသို့ တိတ်တဆိတ် သွားရောက်ကာ အလောင်းကို စည်တွင်းသို့ ထည့်၍ တောင်ငူသို့ နံနက်စောစော၌ ထွက်သော ဘတ်စ်ကားနှင့် လိုက်ပါ၍ သွားကြလေ၏။

တောင်ငူသို့ မရောက်မီ၌ပင် ၎င်းတို့၏ သစ်လွင်တောက် ပြောင်သော

အဝတ်အစားများကိုချွတ်၍ သုဘရာဇာကဲ့သို့ ပြောင်း သဲ၍ ဝတ်ဆင်ကြလေ၏။ သင်္ချိုင်းသို့ ရောက်လျှင် ဆိတ်ဖွားသည် သင်္ချိုင်း၌ ၎င်းထားခဲ့သော သုဘရာဇာလေးအား အရက်နှင့်ခေါက် ဆွဲ ဝယ်ရန် မြို့ထဲသို့ စေလွှတ်လိုက်ပြီးနောက် စည်အတွင်းမှ ကလေးအလောင်းကို ထုတ်လေ၏။ ပြီးလျှင် ဖျာလိပ်နှင့် ပတ်၍ ကမ္မဋ္ဌာန်းဇရပ်၌ တင်၍ထားပြီး ကျင်းတူး၍ မြှုပ်နှံလေ၏။

သုဘရာဇာကလေး ပြန်ရောက်သည့်ကာလ၌ မြေမြှုပ် ခြင်း အလုပ်သည် ပြီးစီးနေလေတော့၏။

“ဦးဆိတ်ဖွား.. ဘယ်က မသာလဲဗျ”

“ကုန်သည်ကြီးလမ်းက ကလေး မသာကလေးပါကွာ၊ မင်းသွားတုန်း ရောက်လာတာနဲ့ ငါတို့နှစ်ယောက်ပဲ မြှုပ်လိုက်ပါပြီ။ ဒါပေမယ့် မပြီးသေးဘူးကွ၊ မသာရှင်က အုတ်ဂူကလေး လုပ်ဖို့ ငါတို့ကို ပိုက်ဆံပေးသွားတယ်ကွ”

၎င်းသုဘရာဇာကလေး ဝယ်ယူလာသော ခေါက်ဆွဲကို စားကြလေ၏။ တာတေနှင့် သုဘရာဇာကလေးမှာမူ အရက်များပါ သောက်ကြလေ၏။ နောက်တစ်နေ့၌ အုတ်ဂူကလေးတစ်ခု ပြုလုပ် ၍ မောင်သာနိုး၏အမည်ကမ္မည်းကို ရေးထိုးလိုက်လေတော့သည်။



## မြိုင်ရာဇာတာတေ၏ ပွဲဦးထွက် လက်စားချေမှု

တာတေနှင့် ဆိတ်ဖွားတို့သည် သုဘရာဇာကလေးအား ၎င်းတို့ကိုယ်စား ထားခဲ့ပြီး ရှမ်းပြည်နယ်ဘက်သို့ တက်ကာ စော်ဘွားတစ်ဦးထံ၌ လက်ဝတ်လက်စား ရတနာပစ္စည်းအချို့ကို ရောင်းချပြီးလျှင် စင်္ကာပူ၊ ဟောင်ကောင်စသော နေရာများသို့ပင် အလည်အပတ် ထွက်ခဲ့ကြလေ၏။

အလည်အပတ် ထွက်ရာ၌လည်း ကျောက်မျက်ရတနာ အချို့ကိုပါ သယ်ယူသွားကြလေ၏။ ပြည်ပသို့ ထွက်ရန်အတွက် အခက်အခဲ အမျိုးမျိုး ရှိသော်လည်း ထိုခေတ်ထိုအချိန်၌ ငွေတတ်နိုင်သူများအဖို့ အခက်အခဲများကို ငွေနှင့် ကျော်လွှားနိုင်သည်ဖြစ်ရာ ရတနာပုံ ဆိုက်လျက်ရှိသော သုဘရာဇာနှစ်ဦးအတွက် ထိုအခက်အခဲများမှာ ပြောပလောက်သော အခက်အခဲများ မဟုတ်ပေ။

သူတို့သည် ဟောင်ကောင်၊ စင်္ကာပူစသော နေရာများ၌ စားသောက် သုံးဖြုန်းလျက် ရှိကြလေ၏။ တာတေသည် ယူလာသော စိန်များအနက်မှ အချို့ကို ခင်ခင်စိန်၏ လက်တိုင်းဖြင့် လက်စွပ်ကို လည်းကောင်း၊ လည်တံ၊ နားကပ် စသည်များကို လည်းကောင်း၊ ဟောင်ကောင်ရှိ လန်ဒန် ပန်းထိမ်ကုမ္ပဏီတိုက်ခွဲ တစ်ခု၌ အပ်နှံလေ၏။ တာတေသည် ခင်ခင်စိန်အတွက် လက်ဝတ်ရတနာ အမြောက်အမြားကို လုပ်ကိုင်ပေးခဲ့ဖူးလေရာ လက်စွပ်အတွက် လက်တိုင်းနံပါတ် (၁၂) ဖြစ်သည်ကို ကောင်းစွာမှတ်မိသဖြင့် ၎င်းအတိုင်းပင် လက်စွပ်ကို လုပ်ကိုင်နိုင်ခဲ့လေ၏။

ထိုတိုင်းပြည်များ၌ တစ်နှစ်နီးပါးခန့် လည်ပတ်၍ သုံးဖြုန်းကြပြီးနောက် ရန်ကုန်မြို့သို့ ပြန်ခဲ့ကြလေ၏။ ရန်ကုန်သို့ ပြန်ရောက်သည့်အခါ၌ ဆိတ်ဖွားက တောင်ငူသင်္ချိုင်းသို့ ပြန်၍ အခြေ အနေ အကဲခတ်လေ၏။ ၎င်းတို့ ထားခဲ့သောပစ္စည်းများ လက်ရာ ခြေရာပျက်ခြင်း ရှိမရှိကို အကဲခတ်ပြီးလျှင် သုဘရာဇာကလေးအား ကောင်းမွန်စွာ အလုပ်လုပ်ရန် မှာခဲ့ပြီးလျှင် တာတေ ရှိရာသို့ ပြန်ခဲ့လေ၏။

ဆိတ်ဖွားနှင့် တာတေတို့သည် ခင်ခင်စိန်တို့ ရှိရာ စိန်ဘောဂတိုက်သို့ မော်တော်ကားတစ်စီး ငှားရမ်းလျက် သွားရောက်လေ၏။ ခင်ခင်စိန်အား ဆိတ်ဖွားက...

“ဟောဒါ ကျုပ်တို့ ဟောင်ကောင်ကုမ္ပဏီ သူဌေးကြီး မစ္စတာ ရှင်လျှံပါပဲ၊ မစ္စတာသံဟိတ်ရဲ့ မိန်းမနှင့် တွေ့ချင်လို့ လာခဲ့တာပါ”

“ဪ... ဝမ်းသာပါတယ်ရှင် ကျွန်မမှာတော့ ကိုသံဟိတ် မရှိတဲ့နောက် အားကိုးရာမဲ့ပြီး အားငယ်နေတုန်း အခုလို သူဌေးကြီး ဦးရှင်လျှံတို့ လာရောက်အားပေးတာကို ဝမ်းလဲ သာပါ တယ်” ဟု ယုတ်မာသော မိန်းမတို့၏ မာယာဖြင့် မျက်ရည်လေး စမ်းစမ်းဖြင့် ပြောလေ၏။

ခင်ခင်စိန်၏ အမူအရာကို ကြည့်၍ တာတေသည် ဟက်ဟက်ပက်ပက် ရယ်မောပစ်လိုက်ချင်သော်လည်း မျိုးသိပ်၍ထားရလေ၏။

ဤနေရာ၌ တာတေ၏ ဝတ်စားဆင်ယင်ပုံ ရုပ်ဖျက်ထား ပုံတို့ကို ဖော်ပြရန် လိုပေသည်။ တာတေသည် ခေါင်းတစ်ခုလုံးအား တစ်ပင်တစ်မွှေးမျှ မရှိအောင် ရိတ်ထားလေ၏။ ရွှေကိုင်း မျက်မှန် သေးသေးကလေးကိုလည်း တပ်ဆင်ထား၏။ ဦးထုပ်ဖြူးဘောင်းဘီဖြူပွပွ၊ ကုတ်အင်္ကျီ ဘိနပ်အဖြူများကို ဝတ်ဆင်၍ လမ်းလျှောက်သည့်အခါ၌လည်း ခါးကို ကုန်း၍လျှောက်လေ၏။

ထိုအရာတို့ထက် တာတေအား မမှတ်မိစေရန် အကာကွယ်ဆုံးသော အရာမှာ စင်္ကာပူရောက်ခဲ့စဉ်က ဝယ်ယူခဲ့သော စင်္ကာပူ တောင်လမ်းရှိ သျှန် သွားစိုက်ဆိုင်ကြီးမှ အထူးလုပ်ပေး လိုက်သော သွားအတု (အံပုံ) ကြီးပင် ဖြစ်၏။ ထိုအံပုံကြီးကို တပ်ထားသဖြင့် ရှေ့သွားနှစ်ချောင်းသည် တံခါးကဲလား တုတ် ထောက်ထားသကဲ့သို့ နှုတ်ခမ်းအပြင်ဖက် ရောက်သည့်တိုင်အောင် ခေါ်၍ထွက်နေသဖြင့် နှုတ်ခမ်းဖြင့် ပြောဆိုမှသာလျှင် ပီသသော (ပ-ဖ-ဗ-ဘ-မ) အက္ခရာ ပါဝင်သော စကားလုံးများကို ပြောဆိုရာ၌ လုံးဝပီသခြင်း မရှိတော့ပေ။

ဥပမာ... မလာဘူး (ထလာဘူး)၊ ချစ်ဖွယ်. . . လစ်ဖွယ် မော်တော်ကား (တော်တော်ကား) ဟူ၍ဖြစ်ပေသည်။ ထိုသို့ ကျကျနန ရုပ်ဖျက်ထားနိုင်ခြင်းမှာလည်း ဆိတ်ဖွား၏ အကြံဉာဏ်များဖြစ်ကြောင်း ရေးသားရန် မလိုတော့ပေ။

ဆိတ်ဖွားသည် ဟိုကြည့်သည်ကြည့် လုပ်ပြီးနောက် ခင်ခင်စိန်၏ မျက်နှာသို့ မဝံ့မရဲ ကြည့်ကာ...

“ဟိုလူကော”

“ဪ... ကိုချစ်ဖွယ်လား၊ ရွှေတိဂုံဘုရား သွားပြီး ပုတီး စိပ်ပါတယ်”

“ဪ... သူတော်ကောင်းပဲ၊ ကောင်းပါတယ်၊ ခင်ဗျား ရဲ့ မောင်နော် ”

“ဟုတ်ပါတယ် သူရှိလို့ တော်သေးတာပေါ့၊ ကျွန်မ ယောက်ျား ဆုံးပြီးနောက် ကျွန်မမှာ သူ့ကိုပဲ အားကိုးနေရပါတယ် သူကလဲ တကယ့်ကို သူတော်ကောင်းပါပဲရှင်၊ ပုတီးစိပ်လိုက်၊ ဘုရား ဝတ်တက်လိုက်နဲ့ပဲ

အချိန်ကုန်တာပါပဲ”

တာတေသည် စိတ်ထဲတွင် ယားကျိကျိ ဖြစ်လာသည့်တိုင် အောင်  
ရယ်ချင်လှသော်လည်း မျိုသိပ်၍ ထားရလေ၏။

“ကျုပ်တို့သူဌေး မစ္စတာရှင်လျှံက ခင်ဗျားအတွက် လတ်ဆောင် ပစ္စည်းတွေ  
ယူလာပါတယ်”

“ဝမ်းသာလိုက်တာရှင်၊ ဘာပစ္စည်းတွေများပါလိမ့်”

ခင်ခင်စိန်သည် မိန်းမယုတ်တို့၏ ထုံးစံအတိုင်း ပစ္စည်း၌  
လွန်စွာတပ်မက်ခြင်း ရှိလေရာ မျက်လုံးများသည် ဝင်းလက်၍လာလေ၏။ ထိုအခါ၌  
တာတေသည် သားရေအိတ်ကြီးအတွင်းမှ စိန် ဆွဲကြိုး၊ စိန်လည်တံ၊ စိန်နားကပ်၊  
စိန်လက်ကောက်နှင့်လက်စွပ်များ ထည့်၍ထားသော စက္ကူဘူးကြီးကို  
ထုတ်၍ပြလိုက်ရာ ခင်ခင်စိန်၏ မျက်လုံးများသည် အခိုးအလျှံများ  
ထွက်လာတော့မည်ကဲ့သို့ ဝင်း ဝင်းပြောင်လျက်  
တောက်ပလာတော့သည့်ပြင်... “ကော်တာပဲရှင်...” ဟု ယောင်ယမ်း၍  
အော်မိလေ၏။

“ကျုပ်တို့သူဌေး မစ္စတာရှင်လျှံက သိပ်ပြီး ကိုယ်ချင်းစာ တတ်တယ်ဗျ၊  
သူကလဲ မိန်းမ မရှိတော့တဲ့ မုဆိုးဖိုဆိုတော့၊ ခင်ဗျား ကလဲ သူလိုပဲ  
ယောက်ျားမရှိတော့တဲ့ မုဆိုးမဆိုတော့ ကိုယ်ချင်းစာ ပြီး ခင်ဗျားကို  
မမြင်ဖူးခင်ကတည်းက သိပ်ပြီး သနားနေပါတယ်”

“ဟုတ်ကဲ့ရှင် ကျွန်မမှာတော့ အားကိုးရာမဲ့နေတုန်း အခုလို သူဌေးကြီးတို့  
ရောက်လာပြီး အားပေးကူညီကြတာကို ဘယ်လို ကျေးဇူးဆပ်ရမှန်းတောင်  
မသိပါဘူးရှင်”

ထိုအခါ၌ တာတေသည် ဝင်ရောက်ပြောဆိုရန် အခါအခွင့် သင့်ပြီဟု  
သဘောရသည့်အလျောက်...

“ကိစ္စမရှိပါဘူး၊ ခင်ခင်စိန် ဘာမှ အားမငယ်ပါနဲ့၊ ကျုပ်တို့ ရှိသားပဲ၊  
ဆွေမျိုးလို သဘောထားပါ၊ ကိစ္စရှိရင် ပြောပါ၊ ကျုပ်တို့က ကူညီမှာပါပဲ”

“ကျွန်မကလည်း ဦးရှင်လျှံတို့ကို ဆွေမျိုးလိုပဲ သဘောထားပါတယ်၊  
ဘယ်တော့ဖြစ်ဖြစ် ဝင်ပါထွက်ပါ၊ ကိုယ့်အိမ်လို သဘောထားပါ၊ အခုလည်း  
ဟိုတယ်မှာ တည်းမယ့်အစား ဒီမှာပဲ တည်းပါလားရှင်”

“အို... ကိစ္စမရှိပါဘူး။ ကျုပ်တို့ ခဏခဏ လာမှာပါ။ အဲဒီပစ္စည်းတွေ ဝတ်ကြည့်စမ်းပါဦး၊ လက်စွပ်နဲ့ လက်ကောက်က တော်ပါ့မလား မဆိုနိုင်ဘူး”

ခင်ခင်စိန်သည် ထိုပစ္စည်းများကို တရုတ်နှစ်ဦး ရှေ့၌ဝတ်ရန် အနည်းငယ် ရှက်နေသော်လည်း စိတ်တွင်းမှ ဝတ်ချင်လှပြီ ဖြစ်၍ တာတေနှင့် ဆိတ်ဖွားတို့က ဝတ်ဆင်ရန် အနည်းငယ် တိုက်တွန်းလိုက်သည်နှင့်ပင် ကောက်၍ ဝတ်ဆင်လေတော့၏။

ဝတ်ဆင်ပြီးနောက် အရောင်တဖိတ်ဖိတ် တောက်သော ရှေးစိန်များ ဖြစ်ခြင်း၊ အင်္ဂလန်သို့ ပေးပို့၍ လုပ်ကိုင်သော ဟောင်ကောင် ပန်းတိမ်ကုမ္ပဏီ၌ လုပ်သော လက်ရာများ ဖြစ်ခြင်း စသည်တို့ကြောင့် လက်ဝတ်လက်စားများမှာ အထူးကောင်းမွန်ရကား ပစ္စည်း၌ တပ်မက်မောသော ခင်ခင်စိန်ကဲ့သို့ လော်မာသည့်မိန်းမ တစ်ဦးအဖို့ ဝမ်းမြောက်ဝမ်းသာ ဖြစ်ခြင်းကို ဖုံးဖိ၍ မထားနိုင်ဘဲ ကလေးငယ်ကဲ့သို့ ရွှင်မြူးနေလေတော့၏။

ထိုစဉ်၌ ခင်ခင်စိန်တို့၏အိမ်တွင် တာတေ ရှိစဉ်ကတည်းက မွေးမြူ၍ထားသော ခွေးကလေးတစ်ကောင်သည် ခင်ခင်စိန်တို့ ရှိရာသို့ ရောက်လာပြီးလျှင် တာတေ၏ ခြေထောက်အား နမ်းရှုပ်ပြုပြီး၍ အမြီးကို လှုပ်ယမ်းကာ တာတေ၏အပေါ်သို့ အားရဝမ်းသာ ကုတ်ခြစ်၍ တက်လေတော့၏။

“ကြည့်စမ်း... ကြည့်စမ်း၊ ကျားမောင်... လာခဲ့...လာခဲ့” ဟု ဆိုကာ ခင်ခင်စိန်က ဆွဲယူ ရိုက်နှက်လေ၏။

တာတေ၏ အင်္ကျီအဝတ်အစားများမှာလည်း ကျားမောင် တက်၍သွားသဖြင့် ပေရေ၍ကုန်လေ၏။

“ဒုက္ခပါပဲ၊ သူဌေး အဝတ်အစားတွေကတော့ ပေကုန် ပြီရှင် အားနာလိုက်တာ”

“ကိစ္စမရှိပါဘူး၊ ကျုပ်တို့သူဌေး မစ္စတာရှင်လျှံကတော့ သဘောက ကောင်းလွန်းတော့ လူတွေ လူချစ်ခွေးတွေ ခွေးချစ် ဆိုသလိုပါပဲ၊ ဟဲ...ဟဲ”

“ဟုတ်မှာပါပဲရှင်၊ ကျွန်မလဲ မြင်မြင်ချင်းပဲ ဦးရှင်လျှံကို ခင်မင်မိပါတယ်၊ ဟဲ... ဟဲ..”

“ခင်ရမှာပေါ့၊ ကျုပ်တို့သူဌေး မစ္စတာရှင်က သိပ်ပြီးသဘောကောင်းတယ်ဆိုတာ အနီးကပ် ပေါင်းကြည့်တော့ သိရပါ လိမ့်မယ်”

“ဟုတ်မှာပါရှင်”

တာတေသည် သူ၏ထွက်နေသော သွားကြီး နှစ်ချောင်းကို အားကိုးပြု၍ အဆက်မပြတ် တဟားဟား ရယ်မောနေ လေ၏။ထိုရယ်မောခြင်းမှာ ဟန်ဆောင်၍ ရယ်မောခြင်း မဟုတ် ခင်ခင်စိန်သည် လည်လှပြီဟု ဆိုကာ သရုပ်ဆောင်ပြနေသည်ကို

တွေ့မြင်ရသဖြင့် မရယ်ဘဲ မနေနိုင်သောကြောင့် ရယ်ရန် အခွင့်အလမ်း ပေါ်သောအခါ၌ အောင့်ထားရသော ရယ်ချင်မှုများနှင့် စုပေါင်း၍ ရယ်နေခြင်း ဖြစ်လေ၏။တာတေရယ်သဖြင့် ခင်ခင်စိန်နှင့် ဆိတ်ဖွားတို့ပါ လိုက်၍ ရယ်မောကြလေ၏။ထိုသို့ ရယ်မောနေကြစဉ် အောက်ထပ်မှ အသံကြားပြီးနောက် မောင်ချစ်ဖွယ် တက်၍လာလေ၏။

“ဟော. . ကိုချစ်ဖွယ် ပြန်လာပြီ၊ သူဌေးဦးရှင်လျှံရှင်... ဒါ ကျွန်မရဲ့ မောင် ကိုချစ်ဖွယ်ဆိုတာပါပဲ၊ ကိုချစ်ဖွယ်.. ဒါက ဟောင်ကောင်က သူဌေးကြီး ဦးရှင်လျှံတဲ့”

“တွေ့ရတာ ဝမ်းသာပါတယ် မစ္စတာရှင်လျှံ”

“ကျုပ်ကလဲ ဝမ်းသာပါတယ် ကိုချစ်ဖွယ်၊ ဟဲ... ဟဲ...ခင်ခင်စိန်အကြောင်းပဲ ပြောနေတာကိုး၊ ခင်ဗျားအကြောင်း မပြောတော့ ခင်ဗျားအတွက် လက်ဆောင်တော့ မပါလာဘူး မကြာခင် ပေးမှာပါ။ ဟဲ...ဟဲ..”

ခင်ခင်စိန်သည် မောင်ချစ်ဖွယ်အား ထားခဲ့ပြီးနောက် ဧည့်သည်နှစ်ဦးအတွက် ကော်ဖီနှင့်မုန့်များ ပြင်ဆင်၍ ယူလာသဖြင့်ပျော်ပါးစွာ စားသောက်ကြပြီးနောက် နှုတ်ဆက်၍ ပြန်လာလေ၏။

တာတေတို့ ပြန်သွားသည်နှင့် တစ်ပြိုင်နက် ခင်ခင်စိန်သည် စိန်ထည်လက်ဝတ်လက်စားများကို ဖြုတ်၍ အားရဝမ်းသာ ကြည့်ရှုလေ၏။ မကြာခဏလည်း ၎င်းပစ္စည်းများကို ထုတ်၍ ကြည့်ရှုပြီးလျှင် ဦးရှင်လျှံဟာ သည်လို စိန်တွေကိုတောင် ဖောဖောသီသီ လက်ဆောင်ပေးနိုင်တယ်ဆိုတော့ အတော်ကို ချမ်းသာမှာပဲဟု စိတ်၌ အောက်မေ့မိလေ၏ ။

တာတေသည်လည်း ခင်ခင်စိန်၏အိမ်သို့ နှစ်ရက်တစ်ခေါက် သုံးရက်တစ်ခေါက် ရောက်လာပြီးလျှင် ခင်ခင်စိန် မောင်ချစ်ဖွယ်တို့အား ကားနှင့်ခေါ်၍ လျှောက်လည်ခြင်း၊ ဟိုတယ်များ၌ ကျွေးမွေးခြင်းများကို ပြုလုပ်လေ၏။

ခင်ခင်စိန်သည် တာတေ လာသည်ကို မြင်လျင် အခန်းတွင်းသို့

ပြေးဝင်သွားပြီးလျှင် တို့ဖတ်ပဝါ တို့ခြင်း၊ ပြင်ဆင်ခြင်း၊ အဝတ်များ လဲခြင်း စသည့် မိန်းမတို့ တက်အပ်သော အလုပ်ပြင်ခြင်းများကို ပြုလုပ်ပြီးမှသာလျှင် အတွေ့ခံလေ့ ရှိ၏။

မောင်ချစ်ဖွယ်မှာလည်း ဟောင်ကောင်မှ သူဌေးနှင့်လက်ပွန်းတတီး ပေါင်းသင်းဆက်ဆံရခြင်းကို ဂုဏ်ယူလျက် ရှိလေ၏။ ဤသို့ဖြင့် တာတေသည် ခင်ခင်စိန်နှင့် မောင်ချစ်ဖွယ်တို့အား ဆွေမျိုးရင်းချာများကဲ့သို့ ရင်းနှီးလေတော့၏။

တစ်ခါ၌ အိမ်တွင် မောင်ချစ်ဖွယ် မရှိခိုက် တာတေ ရောက်ရှိလာသဖြင့် ခင်ခင်စိန်က ကောင်းမွန်စွာ ဧည့်ခံလျက် ရှိလေ၏။

“နို့... နေပါဦး၊ ဦးရှင်လျှိုမိန်းမ ဆုံးတာ ကြာပြီလား”

“ကြာပါပြီ ခင်ခင်စိန်”

“ဦးရှင်လျှိုက နောက်ထပ် အိမ်ထောင် မပြုတော့ဘူးလား”

“ကြိုက်တာ တွေ့ရင်တော့ ပြုမှာပါပဲ”

“ဟုတ်ပါတယ်လေ၊ ဦးရှင်လျှိုတို့မှာတော့ ထပ်ပြီး အိမ် ထောင်ပြုရင်လဲ သင့်တော်ပါတယ်၊ ကျွန်မတို့မှာတော့ မိန်းမသား ဖြစ်လေတော့ မလွယ်ကူဘူးရှင်”

“ဘာကြောင့်လဲ”

“မုဆိုးမဆိုတော့ ဘယ်သူကမှ အရေးမလုပ်ချင်ကြဘူးမဟုတ်လား”

“မုဆိုးမသာ ဆိုတယ်၊ အပျိုနဲ့ မခြားပါဘူး”

ခင်ခင်စိန်သည် ကြာဆန်ဆန် မျက်လုံးဖြင့် တာတေအား ကြည့်လိုက်လေ၏။

“ဦးရှင်လျှိုမှာ မှန်းထားတာများ ရှိပါသလား”

“အခုတော့ မရှိသေးပါဘူး”

“ဒါဖြင့်ရင် ကျွန်မ ရှာပေးမယ်လေး လက်ခံမလား”

“သင့်တော်ရင် လက်ခံရမှာပေါ့”

“ဟိုး လေးဒေါင့်ကန်ဆိုတဲ့ ရွာတလေးမှာ တင်တင်ဆိုတဲ့ ကလေးမလေးရှိတယ်။ သမီးတစ်ခု အမေတစ်ဦးပဲ။ ရုပ်ကလေးကလဲချောတယ်။ မျက်လုံးပြူးပြူးလေးနဲ့ ချစ်စရာကလေး၊ မျိုးရိုးကလဲ သန့်ပါတိသနဲ့”

“အသက် ဘယ်လောက်ရှိပြီလဲ”

“အသက်နှစ်ဆယ်လောက်ပဲ ရှိသေးတယ်”

“အသက်က သိပ်ငယ်တယ်၊ မလိုချင်ဘူးဗျ”

“ဦးရှင်လျှံက အသက် ဘယ်လောက်မှ သဘောကျမှာလဲ”

“အသက်သုံးဆယ်လောက်နီးပါးမှ ကျုပ်နဲ့ဖြစ်မှာ၊ ပြီးတော့ အပျိုစစ်စစ်ကြီးလဲ မလိုချင်ဘူး၊ တစ်ခုလပ် ဖြစ်စေ၊ မုဆိုးမ ဖြစ်စေမှ ကျုပ်ကလိုချင်တာ”

“ကြိုးစားပြီး ရှာကြည့်သေးတာပေါ့ရှင်”

ခင်ခင်စိန်သည် ကြာမူယာပါသော မျက်လုံးဖြင့် တာတေအား ကြည့်၍ ပြောလေ၏။ ဤသို့သော စကားများကို တာတေနှင့်တွေ့တိုင်း ခင်ခင်စိန်သည် အစဖော်၍ ပေးတတ်လေ၏။ တာတေကလည်း အလိုက်သင့် ပြန်လည် ပြောဆိုတတ်လေ၏။

တာတေနှင့် မောင်ချစ်ဖွယ်တို့သည် တစ်စထက်ထက် ရင်းနှီးသည်ထက် ရင်းနှီးလာကြလေ၏။ တစ်ခါတစ်ရံ၌ ခင်ခင်စိန် မပါဘဲလည်း မောင်ချစ်ဖွယ်နှင့်အတူ ဘိုင်းစကုပ်ကြည့်ခြင်း ဟိုတယ်၌ အတူတကွ အရက်သောက်ခြင်းများ ပြုလုပ်လေ့ရှိ၏။

မောင်ချစ်ဖွယ်သည် တာတေအား ဟောင်ကောင်မှ သူဌေးကြီး ဟူ၍ ထင်မှတ်ကာ တစ်နည်းနည်းဖြင့် ထိုသူဌေးကြီး၏ စီးပွားဥစ္စာ များကို အနီးကပ် ပေါင်း၍ ရအောင် ကြံဆောင်မည်ဟု သဘော ပိုက်ထားလေ၏။ ထို့ကြောင့် မောင်ချစ်ဖွယ်သည် တာတေထံသို့ မကြာခဏဆိုသလို အကြောင်းမရှိ အကြောင်းရှာ၍ သွားလေ့ရှိ၏။

တစ်နေ့သ၌ တာတေ တည်းခိုရာ ဟိုတယ်သို့ မောင်ချစ်ဖွယ် ရောက်ရှိလာပြီးလျှင် တာတေနှင့်အတူ အရက်သောက်လေ၏။ အရက်အတော်အတန် သောက်ပြီးနောက် တာတေက....

“ကိုချစ်ဖွယ်... ကားစီးရင် တစ်ခါတလေ ပျင်းဖို့ ကောင်းတယ်ဗျ၊ အပျင်းပြေ ရထားလုံး စီးရအောင်ဗျာ”

“ကောင်းသားပဲ မစ္စတာရှင်။ အခုလို အရက်ရေချိန် လေး ကိုက်နေတုန်း ရထားလုံး စီးရတာ သိပ်ပြီးနေရာကျတာပေါ့ ဗျာ” ဟု ထောက်ခံပြောဆိုသဖြင့် ရထားလုံးတစ်စီးကို ငှားရမ်း၍ စီးနင်းလေ၏။အစတွင် ရထားလုံး ကုလားအား တာတေက ရန်ကုန်မြို့တွင်းသို့ မောင်းခိုင်း၏။ထိုမှတစ်ဖန် ကန်တော်ကြီးဘက်သို့ မောင်းခိုင်းပြန်၏။ ထိုမှတစ်ဖန် သင်္ဃန်းကျွန်း ငမိုးရိပ် တံတားထိပ်တွင် ရပ်ကာ လေညင်းခံသကဲ့သို့ တာတေသည် ငမိုးရိပ်ချောင်း ရှုမျှော်ခင်းကို စိတ်ဝင်စားစွာ ကြည့်ရှုလေ၏။မောင်ချစ်ဖွယ်လည်း တာတေကဲ့သို့ပင် လေညင်းခံလျက် ချောင်း၏အလှ အပကို အရသာခံလျက် ကြည့်ရှုနေလေ၏။ ရထားလုံးကုလားမှာမူ ရထားပေါ်မှာပင် ထိုင်လျက် ၎င်းတို့နှစ်ယောက်ကို စောင့်၍နေလေ၏။

[မှတ်ချက်။ ။ ငမိုးရိပ်တံတားဆိုရာ၌ ယခုရှိသော တံတားမှာ တံတားသစ် ဖြစ်၏။ တံတားဟောင်းမှာ စစ်အတွင်း၌ ဗုံးဒဏ်ကြောင့် ပျက်စီးသွားပြီ ဖြစ်လေ၏။ ထိုပျက်သွားသော တံတားကြီး၏ အုတ်တိုင် အကျိုးအပြတ်ကြီးများကိုပင် ယခုအခါ၌ တံတားသစ်ကြီးဘေး၌ ရေကျချိန်တွင် တွေ့မြင် နိုင်ပါသည်။(စာရေးသူ)  
]

“ကိုချစ်ဖွယ်ရေ... အတော်ပဲဗျို့ ဟောဟိုမှာ လှေတစ်စီး လာနေပြီ၊ လှေသမားကို ပိုက်ဆံနည်းနည်းပါးပါး ပေးပြီး လှေလျှောက်စီးရအောင်ဗျာ”

“မလုပ်ပါနဲ့... မစ္စတာရှင်လျှံ ကျွန်တော် ရေမကူးတတ်ဘူး”

“ကိစ္စမရှိပါဘူးဗျ၊ ကျုပ် လှေကောင်းကောင်း လှော်တတ် ပါတယ်၊ မပူပါနဲ့” ဟု ဆိုကာ တာတေသည် လှေသမားထံကို ပြေးဆင်းသွားပြီးလျှင် လှေကို ပိုက်ဆံပေး၍ မရမက ငှားရမ်းလေ၏။လှေသမားက အစတွင် ငြင်းဆန်သော်လည်း တာတေက ဆယ်တန်တစ်ရွက်ကို ထုတ်၍ပေးလိုက်သောအခါ၌ လှေသမားသည် ကြည်ကြည်ဖြူဖြူပင် သူ၏လှေကို တာတေ၏လက်သို့ အပ်လိုက်လေ၏။ တာတေသည် လှေငှား၍ ရသည်နှင့် တစ်ပြိုင်နက် ရထားလုံးဆီသို့ သွားပြီးလျှင် ရထားလုံးခများကို ရှင်းလင်းပေး၍ ရထားလုံးကို ပြန်၍လွှတ်လိုက်လေ၏။

“ကဲ... ကိုချစ်ဖွယ်၊ လှေစီးချင်နေတုန်း လှေအဆင်သင့်ရတာ ဝမ်းသာစရာပဲဗျာ၊ စီးကြရအောင်” ဟု ဆိုကာ ကြောက်ရွံ့ကြောက်ရွံ့ လုပ်နေသော မောင်ချစ်ဖွယ်၏လက်ကို ဆွဲ၍ လှေဆီသို့ ဆင်းသွားလေ၏။လှေပေါ်သို့ ရောက်လျှင် တာတေက မောင်ချစ်ဖွယ်အား လှေ၏ဦးဘက်တွင် ထိုင်ခိုင်းလိုက်လေ၏။ မောင်ချစ်ဖွယ်သည် ရေမကူးတတ်သူတို့၏ ထုံးစံအတိုင်း လှေနှုတ်ဖက်အား



တင်းကျပ်စွာ ဆုပ်ကိုင်လျက် ရှိလေ၏။

“လက်လွှတ်ထားစမ်းပါ ကိုချစ်ဖွယ်ရာ၊ ဘာမှမဖြစ်ပါဘူး၊ ခင်ဗျား ထိုင်ပုံကြီး ကြည့်ရတာ ဇိမ်မကျလိုက်တာဗျာ”

“ကျွန်တော် ရေမကူးတတ်ဘူးဗျ။ အဲဒီတော့ ကြောက်တာပေါ့”

“မကြောက်စမ်းပါနဲ့ဗျာ” ဟု ဆိုကာ တာတေသည် ချောင်း၏ ကမ်းနံဘေးမှ ကပ်၍ စကားတပြောပြောနှင့် လှော်လေ၏။ အချိန်အနည်းငယ် ကြာလာသည့်အခါ၌ မောင်ချစ်ဖွယ်သည် တစ်စထက်တစ်စ ကြောက်စိတ်များ ပြေပျောက်ကာ စိတ်လက်ပေါ့ ပါးစွာနှင့် စီးနင်းလျက် ရှိလေ၏။

တာတေသည် ငမိုးရိပ်ချောင်းမှ တစ်ဆင့် ရေစီးအတိုင်း လှေလှော်လာခဲ့ရာ တစ်နာရီခန့်အကြာလောက်တွင် သန်လျင်ဘက်သို့ ထွက်သော မြစ်သုံးခွဆိုင်ဘက်သို့ ရောက်ရှိလေတော့၏။ ထိုနေရာ၌ လေသည် တဟူဟူနှင့် တိုက်လျက်ရှိရာ တစ်ဦးနှင့်တစ်ဦး စကားပြောရာ၌ အော်ဟစ်၍ ပြောရလေ၏။ ဝတ်ထားသော အဝတ်အစားများမှာလည်း လေတိုက်သဖြင့် တဖျပ်ဖျပ် လွင့်လျက် ရှိလေ၏။

မြစ်သုံးခွဆိုင် အလယ်တည့်တည့်နေရာလောက် ရောက်သည်နှင့် တာတေက...

“ကိုချစ်ဖွယ်... ခင်ဗျားကို တစ်ခုပြောရဦးမယ်”

“ပြောပါ မစ္စတာရှင်လျှံ”

“ကျုပ်တော့ မကြာခင်ပဲ ခင်ခင်စိန်နဲ့ လက်ထပ်ပြီး ယူ တော့မယ်ဗျ”

“ဘာပြောတယ်ဗျ”

“ကျုပ် ခင်ခင်စိန်ကို ယူတော့မယ်လို့ ပြောတာပါ”

မောင်ချစ်ဖွယ်သည် အကြီးအကျယ် မျက်နှာပျက်၍သွား သော်လည်း ဣန္ဒြေ့ဆည်ကာ...

“သူကကော ခင်ဗျားကို ယူမယ်တဲ့လား”

“ဘာလို့ မယူဘဲ ရှိမလဲဗျာ၊ ခင်ဗျားလို ကလေးကချေ ကောင်ကိုတောင် ယူသေးတာပဲ၊ ကျုပ်ကို ယူရင် ချမ်းသာမယ်ဆိုတာ သူသိသားပဲ”

“ခွေးမသားတရုတ်... လူပါးဝလိုက်တာ မင်းက ငါရှိရက်နဲ့ ငါ့မိန်းမကို ပြောင်ယူမယ်ပေါ့၊ မင်းက ငါတို့အကြောင်းတောင် သိနေပြီပေါ့လေ”

“ဒေါသကြီးလှချေလား ကိုချစ်ဖွယ်၊ ခင်ဗျား သူများ မယားကို ယူတော့ ကောင်းတယ်၊ အခု ခင်ဗျားမယားကို ကျုပ်က ယူမယ်ဆိုတော့ မခံနိုင်ဘူး မဟုတ်လား၊ ဟား.. ဟား...”

“ခွေးမသား တရုတ်၊ လှေကို ကမ်းပြန်ပြီးကပ်စမ်း” ဟု ဆိုကာ လှေဝမ်းအတွင်း၌ ရေဝင်လျှင် ခပ်ရန်အတွက် ပြုလုပ်ထားသော ဝါးဆစ်ဘူးတောင်းပြတ်ကြီးကို ကောက်၍ကိုင်ပြီးလျှင် တာတေအား ပေါက်မည်ကဲ့သို့ ချိန်ရွယ်လေ၏။

“မရဘူး ချစ်ဖွယ်၊ ဒီတစ်ခါ မင်းအလှည့်ပဲ၊ မင်းဟာ လူယုတ်မာ၊ မင်းအပေါ်မှာ အင်မတန်ကောင်းခဲ့တဲ့ သံဟိတ် အပေါ်မှာ မင်းဟာ ရက်စက်ခဲ့တယ် မဟုတ်လား၊ ဒီအကုသိုလ် အတွက် မင်း ခံရတော့မယ်”

“အောင်မာ... ခွေးတရုတ်က အကုသိုလ်တွေ ဘာတွေနဲ့ ကြီးကြီးကျယ်ကျယ်၊ ကမ်းကို ကပ်မလား မကပ်ဘူးလား”

“ဟား... ဟား... ငါ တရုတ်မဟုတ်ပါဘူးကွ၊ ကြည့် စမ်းပါဦး” ဟု ဆိုကာ တာတေသည် ပါးစပ်အတွင်းမှ သွားအတုကို လည်းကောင်း၊ မျက်မှန်ကို လည်းကောင်း ဖြုတ်လိုက်ပြီး... “ငါ သံဟိတ်ပါကွ၊ ဆံပင်တွေ ဖြူနေသေးလို့ မမှတ်မိဘူးလား၊ ဟောဒီမှာ အနက်ဖြစ်အောင် ဆိုးပြမယ်” ဟု ဆိုကာ အကျီအိတ်အတွင်းမှ ပုလင်းတစ်လုံးကို ထုတ်ကာ ခေါင်းပေါ်သို့ဖွင့်၍လောင်းပြီး အနည်းငယ် ပွတ်လိုက်ရာ ဖွေးဖွေးဖြူးလျက် ရှိသော ဆံပင်များသည် ပကတိအတိုင်း နက်မှောင်၍ သွားရာ သံဟိတ်၏ ရုပ်သွင်သည် ပြန်လည်၍ ပေါ်လာလေ၏။

မောင်ချစ်ဖွယ်သည် အံ့အားသင့်ခြင်း၊ ကြောက်လန့်ခြင်း၊ ဒေါသဖြစ်ခြင်း စသော ဝေဒနာအပေါင်းကို တမုဟုတ်ချင်း ခဏတွင်း၌ စုပေါင်း ခံစားလိုက်ရပြီးနောက်...

“ခွေးမသား” ဟု ဆဲဆိုကာ ဝါးဆစ်ဘူးဖြင့် တာတေ၏ မျက်နှာကို ပစ်ပေါက်လိုက်လေ၏။ သို့ရာတွင် တာတေက အနည်းငယ် တိမ်းရှောင်လိုက်သဖြင့် လွဲချော်၍ သွားလေ၏။

“ကဲ... ကဲ... ချစ်ဖွယ် ရေအောက်သင်္ချိုင်းကို သွားဖို့ အချိန်တန်ပြီ” ဟု ဆိုကာ လှေကို မှောက်လေတော့၏။ ချစ်ဖွယ်သည် သနားဖွယ်ရာ အသံမျိုးစုံနှင့်

ငိုယိုကာ တောင်းပန်သော်လည်း တာတေသည် လှေကို ရအောင် မှောက်ပစ်လေ၏။  
သို့ရာတွင် လှေသည် မမှောက်ဘဲ လူနှစ်ယောက်တို့၏  
ရုန်းရင်းဆန်ခတ်ဖြစ်မှုကြောင့် အိုးဒယ်နစ် နစ်သွားလေ၏။

ချစ်ဖွယ်သည် တတ်နိုင်သမျှ ကူးခတ်သော်လည်း နောက်ဆုံး၌  
လက်ကားရား၊ ခြေကားရားဖြင့် နစ်မြုပ်သွားလေတော့၏။ တာတေမှာမူ နဂိုကလည်း  
ရေကူးကျွမ်းကျင်သည့်အထဲတွင် ဟောင်ကောင် သွားစဉ် ဝယ်ယူခဲ့သော (Life  
Jacket) လေအိတ်များ ပါသည့် အသက်ကယ်အင်္ကျီတစ်မျိုးကို အဆင်သင့်  
ဆောင်ယူလာ သည်ဖြစ်ရာ ရေကူးရင်းနှင့်ပင် ထိုအင်္ကျီကို ဝတ်ဆင်၍ မြစ်သုံးခွ  
ဆိုင်အား မောပန်းခြင်းမျှ မရှိဘဲ ကူးခပ်၍ လာလေတော့၏။

ဤသို့ဖြင့် မြိုင်ရာဇာတာတေ အမည်ခံ မောင်သံဟိတ်သည်  
ကောက်ကျစ်ယုတ်မာလှသော သူငယ်ချင်းအား ကောင်းစွာ လက်စားချေ၍  
ထားခဲ့လေတော့သတည်း။

မြိုင်ရာဇာတာတေနှင့် ခင်ခင်စိန်

မောင်ချစ်ဖွယ် သေဆုံးပြီးနောက်လည်း တာတေသည် ခင်ခင်စိန်ထံသို့ မကြာခဏ ဝင်ထွက်ခြင်း ပြုလေ၏။တစ်ခါတစ်ရံ တောင်ငူသင်္ချိုင်းသို့ တစ်လနှစ်လ ကြာသည့်တိုင်အောင် ပြန်၍သွားလိုက်နှင့် အချိန်ဆွဲထားလေ၏။

အိမ်၌ခိုင်းစေထားသောဒေါ်စိန်မှာမောင်ချစ်ဖွယ်ရှိစဉ်ကပင်အလုပ်မှထုတ်ပယ်ထား ထုတ်ပယ်ရသည့်အကြောင်းမှာ ဒေါ်စိန်သည် မောင်ချစ်ဖွယ်နှင့် ခင်ခင်စိန်တို့ လင်မယားကဲ့သို့ နေထိုင်ကြသည်ကို ရိပ်စားမိသောကြောင့် အလုပ်မှ ထုတ်ပစ်ခဲ့ခြင်း ဖြစ်၏။

သို့ရာတွင် ခင်ခင်စိန်က နှုတ်ပိတ်သည့် သဘောဖြင့် ဒေါ်စိန်အား လစဉ် ငွေကြေးအနည်းငယ် ထောက်ပံ့လေ၏။နောက်ပိုင်းတွင် ထမင်းချက်ရန်အတွက် မောင်ဝိုင်းဆိုသော ထမင်းချက်သမားတစ်ယောက်နှင့် ထမင်းချက်အား ကူညီရန် သန်းရှင်ဆိုသော မိန်းကလေးတစ်ဦးအား လခဖြင့် ငှားရမ်း ခေါ်ယူထားလေ၏။

လူစိမ်းများအား အိမ်၌ ငှားရမ်းထားသည့်အချိန်၌ တာတေသည် ခင်ခင်စိန်၏အိမ်သို့ လုံးဝ ဝင်ထွက်ခြင်း မပြုတော့ပေ။ ရန်ကုန်သို့ လာရောက်သည့်အခါ ခင်ခင်စိန်နှင့် တွေ့လိုက အပြင်၌သာလျှင် တွေ့ဆုံလေ့ ရှိလေ၏။

ဤသို့ရှိရာမှာ တစ်နှစ်ကျော်ကျော်ခန့်အကြာတွင် ထမင်းချက် မောင်ဝိုင်းသည် သန်းရှင်အား ခိုးပြေးသည့်အခါ၌ တာတေ နှင့် ဆိတ်ဖွားတို့သည် ရန်ကုန်သို့ ရောက်လာပြီးလျှင် ခင်ခင်စိန်၏ အိမ်သို့ ဝင်ထွက်ခြင်း ပြုကြပြန်၏။ ခင်ခင်စိန်သည် တာတေအား ဟောင်ကောင်မှ သူဌေး

ကြီး မစ္စတာ ရှင်လျှံဟု ယုံကြည်ထားသည့်အလျောက် အရချိုင်ရန် ဆုံး ဖြတ်ထားသည့်အတိုင်း တာတေနှင့် တွေ့တိုင်း ညတုတုစကား များဖြင့် စလေ၏။

တစ်နေ့သ၌ ခင်ခင်စိန်သည် တာတေ လာသည်ကို မြင်သည်နှင့် အိပ်ခန်းအတွင်းသို့ ဝင်၍ ခုတင်ပေါ်၌ လဲလျောင်း၍နေလေ၏။တာတေ ဧည့်ခန်းသို့ ရောက်သည်နှင့် အခန်းအတွင်းမှ နေ၍ ခင်ခင်စိန်က ဘယ်သူလဲဟု မေးရာ တာတေက “ကျုပ် မစ္စတာ ရှင်လျှံပါ” ဟု ဖြေလိုက်ရာ .. ။

“အားနာလိုက်တာရှင်၊ ဦးရှင်လျှံရယ်.. ကျွန်မခေါင်းတွေ မူးလို့ ဝင်ပြီးလို့နေတာ၊ တစ်ဆိတ်လောက် အခန်းထဲကိုပဲ ဝင်ခဲ့ပါ ရှင်၊ ဝင်သာ ဝင်ခဲ့ပါ၊ ဪ.. ဦးရှင်လျှံ အဲဒီတံခါးကိုပါ တစ်ခါ တည်း ပိတ်ခဲ့ပါရှင်” .

တာတေသည် အဝင်တံခါးအား ပိတ်ပြီးနောက် ခင်ခင်စိန်၏ အိပ်ခန်းသို့ ဝင်ရောက်လေ၏။

“ဪ... အားနာလိုက်တာရှင်၊ ကျွန်မ အိပ်ခန်းထဲမှာ ထိုင်ခုံကလဲ တစ်လုံးမှ မရှိဘူး၊ ဟိုသေတ္တာပေါ်မှာပဲ ထိုင်ပါ။ဟာ... ဒါလဲ မကောင်းပါဘူး၊ ကျွန်မက အမြင့်က ဖြစ်နေတယ်၊ ကိစ္စမရှိပါဘူးရှင်၊ ခုတင်ပေါ်မှာပဲ ထိုင်ပါ”

တာတေသည် မထိုင်ခုံသလိုလို လုပ်နေသဖြင့် ခင်ခင်စိန် က “ဦးရှင်လျှံ... ထိုင်သာ ထိုင်ပါရှင်” ဟု ဆိုလိုက်မှ တာတေက ထိုင်လေ၏။

“ဪ... ဒါထက် ဟိုတစ်ခါ ပြောထားတာ မေ့သွားပြီလား ဦးရှင်လျှံ”

“ဘာကိုလဲ ခင်ခင်စိန်”

“ဦးရှင်လျှံ အိမ်ထောင်ပြုဖို့ကိစ္စလေ”

“ကျုပ် ပြောသားပဲ၊ အသက်(၃၀)လောက် မုဆိုးမပဲဖြစ်ဖြစ် တစ်ခုလပ်ပဲဖြစ်ဖြစ် ရရင်တော့ ယူချင်ပါတယ်လို့”

“ဦးရှင်လျှံက အဲဒီမိန်းမကို ဟောင်ကောင်ကို တစ်ခါတည်း ခေါ်သွားမှာလား”

“ဒါကတော့ သူ့သဘောပေါ့ဗျာ၊ သူ လိုက်မယ်ဆိုရင်လဲ ခေါ်သွားရမှာပေါ့၊ မလိုက်ဘူးဆိုရင်တော့ ကျုပ်ကပဲ ဒီကို ပြောင်း လာရမှာပေါ့”

“ဦးရှင်လျှံက သူဌေးဆိုတော့ မိန်းမယူပြီး မယားငယ်တွေ ဘာတွေ ယူဦးမှာလား”

“ဒါမျိုး ကျုပ် ဝါသနာ မပါပါဘူး ခင်ခင်စိန် ”

“ဟာ... လုပ်ပါဦးရှင်၊ ခေါင်းမူးလိုက်တာ ရင်တွေကလဲ ခုန်လိုက်တာ၊ တစ်ဆိတ်လောက် လက်နဲ့ ဖိပေးထားစမ်းပါရှင်...”

တာတေသည်                    တုန်တုန်ယင်ယင်                    နိုင်လှသောလက်ဖြင့်

ခင်ခင်စိန်၏ရင်ဘတ်ကို ဖိ၍ ပေးထားရလေ၏။ အမှန်စင်စစ် အားဖြင့် တာတေသည် တုန်ယင်ခြင်း မရှိလှပါ။ ခင်ခင်စိန်သည် ခေါင်းမူးသည့်ဟန်ဖြင့် မျက်စိကလေးကို မှိတ်ထားရာမှ တဖြည်း ဖြည်း ပြန်ဖွင့်ကာ တာတေအား ကြာမူပါပါ ကြည့်၍ ပြုံးပြီးနောက်...

“သက်တော့ သက်သာပါပြီ ဒါပေမယ့် ဦးရှင်လျှံ အခုလို ဖိထားတော့ ကျွန်မ အလွန်ပဲ သက်သာပါတယ်၊ ပြီး ဦးရှင်လျှံရဲ့ လက်နဲ့ပဲ ဆက်ပြီး ဖိထားစမ်းပါဦး” ဟု ဆိုသဖြင့် တာတေသည် ဆက်၍ဖိထားလေ၏။

ခင်ခင်စိန်က မျက်စောင်းကလေး ထိုး၍ “ဒါလောက် အ,လို့ မုဆိုးဖိုဘဝနဲ့ အကြာကြီး နေရတာ” ဟု ဆိုကာ မချင့်မရဲ ဖြစ်သော အမူအရာဖြင့် ကြည့်ကာ တာတေအား ဆွဲ၍ ဖက်ထား လိုက်၏။ ပြီးလျှင် “ဦးရှင်လျှံ... ကျွန်မကို မချစ်ဘူးလား၊ မချစ် ဘူးလားဟင်” ဟု တတွတ်တွတ် မေးလေ၏။

“ချစ်ပါတယ်၊ ကျုပ်က မပြောရဲလို့ပါ”

ခင်ခင်စိန်သည် တာတေအား သိမ်းကျုံး၍ဖက်ထားလျက် “ဦးရှင်လျှံရယ်... ကျွန်မ ရှင်နဲ့ အတူနေချင်တယ်၊ အတူနေကြရ အောင်ပါ ဦးရှင်လျှံရယ်” ဟု တတွတ်တွတ် ပူဆာလေ၏။

“ကျုပ် ခင်ခင်စိန်ကို ယူပါ့မယ်” “တကယ်ပြောတာလား” “တကယ်ပြောတာပါ”

တာတေက “တကယ်ပေါ့” ဟု ဆိုလိုက်သည်နှင့် တစ်ပြိုင်နက် တာတေ၏ပါးကို တရွတ်ရွတ် နမ်းလေတော့၏။

တာတေသည် ခင်ခင်စိန်ကို ဖက်ထားရာမှ ကိုယ်ကို အနည်းငယ် နောက်သို့ ယိုလိုက်ပြီးလျှင်...

“ကျုပ်တို့ ယူမယ်ဆိုရင် စီစဉ်ရမယ်၊ ထပါဦး”

ခင်ခင်စိန်က လူးလဲ၍ထ၏။ အင်္ကျီများကိုလည်း ဟိုဆွဲချ သည်ဆွဲချဖြင့် ပြုပြင်လိုက်၏။ လုံချည်ကိုလည်း ကျနစွာ ဝတ်ပြီး လျှင် တာတေနှင့် ဘေးချင်းကပ်ထိုင်လျက် တာတေ၏ ပခုံးပေါ်၌ မေးကို တင်၍. . . ။

“ကဲ... ပြော ဘယ်လိုစီစဉ်မှာလဲ၊ ကျွန်မကိုတော့ မလိမ် ရဘူးနော်”

“ကျုပ်ရဲ့ မန်နေဂျာ မစ္စတာရှပ်ကို ပြောပြီး စီစဉ်ရမှာ”

“သူက ဖျက်ရင်ကော” “သူက ဖျက်ရင် သူ့ကို အလုပ်ထုတ်ပစ်လိုက်မယ်”

“ဒါမှ ဦးရှင်လျှံ၊ ကျွန်မ ရှင်ကို သိပ်ချစ်တာပဲ၊ နေဦး... နေဦး၊ လင်ရယ် မယားရယ် ဖြစ်လာရင် ဒီလို ဦးရှင်လျှံ၊ ဦးရှင်လျှံ လို့ ခေါ်လို့မဖြစ်ဘူး၊ ကိုကိုလို့ ခေါ်မယ်နော်”

“ကိုကိုဆိုတော့ ကျုပ်နာမည် မပါဘူး၊ ကျုပ်ကလဲ ကျုပ်နာမည်ပါအောင် ခေါ်စေချင်တယ်”

“အင်း... ဒီလိုလုပ် ကိုတိုရှင်လို့ ခေါ်မယ်နော်”

“ကိုကိုရှင်ဆိုရင် တကယ်လို့ ခင်ခင်စိန်က “ရှင်”လို့ ထူးရင် ကိုကိုကို ခေါ်တယ်လို့ ထင်နေဦးမယ်” “ဒီလိုဆိုလဲ ကိုကိုလျှံလို့ ခေါ်မယ်”

“အဲဒါ မဆိုးဘူး၊ ခေါ်ကြည့်ပါဦး” “ကိုကိုလျှံ ” “ဗျာ....”

“ကိုကိုလျှံ” “ဗျာ.. ဟား.. ဟား.. သိပ်ပြီးနားထောင်လို့ကောင်းတာပဲ”

တာတေသည် ခင်ခင်စိန်အား ချော့မော့၍ တည်းခိုသော ဟိုတယ်သို့ ပြန်လာလေ၏။ခင်ခင်စိန်ကလည်း ငါထောင်ထားတဲ့ ပိုက်ကွန်ထဲတော့ သည်တရုတ်သူဌေးတစ်ယောက်တော့ ဝင်တိုးပြီ ဟဲ့ဟု မှတ်ထင်ကာ ကြည်နူးလျက် ကျန်ခဲ့လေ၏။တာတေကလည်း ခင်ခင်စိန်တော့ သူ့သေတွင်းကို သူက စပြီးတူးနေပြီပေါ့ဟု တွေး

ထင်လျက် မိမိ အနှစ်နှစ်အလလ ကြံစည်ခဲ့သော လုပ်ငန်းကြီး အထမြောက်တော့မည်ဖြစ်၍ ဝမ်းမြောက်ဝမ်းသာ ဖြစ်လေတော့၏။သို့ဖြင့် ဟိုတယ်သို့ ပြန်ရောက်သည့်အခါ၌ ဆိတ်ဖွားနှင့် တွေ့ဆုံ ပြီးလျှင် ခင်ခင်စိန်နှင့် ဖြစ်ပျက်ခဲ့သော အဖြစ်အပျက်များကို ပြောပြ၍ လက်စားချေရန် အချိန်ရောက်ပြီ ဖြစ်ကြောင်း၊ ထို့

ကြောင့် ယခုညပင်လျှင် သွားရောက်၍ လက်စားချေတော့မည် ဖြစ်ကြောင်း ပြောဆိုလေရာ ဆိတ်ဖွားက. ..။

“မလုပ်နဲ့ဦးဗျ၊ ဒီနေ့ ဥပုသ်နေ့ကြီး၊ ကျုပ်တောင် ဥပုသ် စောင့်ထားတယ်၊ ဒီနေ့တော့ ဒီကိစ္စနဲ့ ပတ်သက်ပြီး ကျုပ်အနေနဲ့ မပြောချင်ဘူး၊ ဥပုသ် အပျက်မခံနိုင်ဘူး” ဟု ဆိုသဖြင့် တာတေသည် မချင့်မရဲနှင့် ထိုနေ့ကို ကုန်လွန်ရလေ၏။

နောက်တစ်နေ့ ဆိတ်ဖွား ဥပုသ်ထွက်လောက်သည့်အချိန် တိုင်ပင်ပြန်ရာ ..

“ခင်ခင်စိန် အိမ်ဧည့်ခန်းမှာ ခင်ဗျား မောင်သံဟိတ် အဖြစ်နဲ့ ခင်ခင်စိန်နဲ့ မင်္ဂလာဆောင်ခဲ့တုန်းက သတို့သမီး သတို့ သား အဝတ်အစားနဲ့ နှစ်ယောက်တွဲ ထိုင်နေတဲ့ပုံကို ဆီဆေးနဲ့ ပန်းချီဆွဲထားတဲ့ ပန်းချီကားဟာ ဆွဲတဲ့ပန်းချီဆရာက တော်လွန်း လို့ ခင်ဗျားရော ခင်ခင်စိန်ရုပ်ပါ သိပ်ပြီးတူနေတယ် ကိုတာတေ”

“ဒီတော့ ဘာဖြစ်သလဲ ဆိုစမ်းပါဦး... ဒေါက်တာ ဆိတ်ဖွားရဲ့”

“ကိုယ့်လူက ခုံးသိပ်ဝေးတာကိုးဗျ... ခင်ဗျား ခင်ခင်စိန် ကို သတ်ပြီးရင် အခုလို သွားခေါ်ခေါ်ကြီး ဘောင်းဘီပွကြီး မျက်မှန်ကြီးနဲ့ အမြဲနေနေမှာ မဟုတ်ဘူး၊ အဲဒီအခါမှာ စုံထောက်က

အဲဒီပန်းချီကားကို သေသေချာချာ ကြည့်ခဲ့ရင် ခင်ဗျားကို တွေ့တာနဲ့ ခင်ခင်စိန်အိမ်က ပန်းချီကားကို အမှတ်ရမိမှာပဲ၊ အဲဒီအခါမှာ တစ်မျိုးတစ်ဖုံ အမှုပြန်ပေါ်နိုင်တယ်ဗျ”

“ဒီတော့ ဘယ်လိုလုပ်ရမှာလဲ ကိုဆိတ်ဖွား၊ အဲဒီပန်းချီ ကားကို တစ်ခါတည်း အစပျောက်ပစ်ခဲ့ရမှာလား”

“ဒီလို အစပျောက်ပစ်တာထက် ပန်းချီကားထဲက ခင်ဗျားရုပ်ကို အပြင်က ခင်ဗျားနဲ့ မတူအောင် ပြင်ရေးပြီး ထားတာ က ပိုပြီးကောင်းလိမ့်မယ်ဗျာ၊ တကယ်လို့ စုံထောက်ဟာ ဒီပန်းချီ ကားကို ကြည့်မိပြီး စိတ်ဝင်စားရင်လဲ အပြင်က ခင်ဗျားရုပ်နဲ့ မတူတဲ့အတွက် နောင်တစ်ချိန်မှာ စုံထောက်တွေနဲ့ တွေ့ရင်တောင် ပုံထဲက သံဟိတ်နဲ့ အပြင်က တာတေကို ဘယ်နည်းနဲ့မှ ဆက်စပ် လို့ ရမှာ မဟုတ်တော့ဘူး”

“ကိုဆိတ်ဖွား ပြောတာ သိပ်ဟုတ်တာပဲ၊ ခင်ဗျားကတော့ တော်တော်ကို ဉာဏ်သွားပါပေတယ်ဗျာ၊ ဒီလိုဆိုရင် ကျုပ်တစ်နည်းတစ်ဖုံနဲ့ ဒီပန်းချီကားကို ဖြုတ်ခဲ့မယ်ဗျာ၊ မကောင်းဘူးလား”

“ဟဲ... ဟဲ... ကိုယ့်လူ ခုံးသိပ်မဝေးတော့ဘူး၊ တော် လာပြီ၊ အဲဒါပေါ့ဗျ... ပဏ္ဍိတ်နဲ့ သေဝနာ ပညာရှိကို မှီဝဲဆည်း ကပ်ရမယ် ဆိုတာ”

“ဟုတ်ပါတယ်ဗျာ... ဟုတ်ပါတယ် ပါရဂူကြီးရဲ့”

ထိုနေ့၌ တာတေသည် ခင်ခင်စိန်ထံသို့ သွားရောက်ပြီးလျှင် ခင်ခင်စိန်နှင့် အလိုက်သင့် အလျားသင့် စကားကို ပြောဆိုလျက် ပန်းချီကားဆီသို့ စကားကို ရောက်အောင် ဆွယ်လာပြီးလျှင်...



“ကျုပ်ကတော့ ခင်ခင်စိန်ရဲ့ ယောက်ျားနေရာကို ရတော့ မှာမို့ ဝမ်းသာပါတယ်ဗျာ၊ ဒါပေမယ့် ဟောဟိုက ခင်ဗျားတို့ မင်္ဂလာဆောင် ပုံတူပန်းချီကားကြီးကတော့ ကျုပ်ကို နောက်ပြောင် နေသလိုပဲ”

““ကိုကိုလျှံ... ဒီပန်းချီကားကို ခင်လဲ လက်ရာကြိုက်လို့ ချိတ်ထားတာပါ။ ဖြုတ်ပစ်လိုက်မယ်လေ”

ခင်ခင်စိန်သည် ထိုအ ချိန်မှစ၍ ကျွန်မဟူသော အသုံးအနှုန်းကို မသုံးတော့ဘဲ ခင်ဟူသာ ပြောဆိုသုံးနှုန်းလေ၏။

“ဖြုတ်တော့ မပစ်ပါနဲ့ဗျာ၊ ဒီလိုလုပ်ချင်တယ်၊ မစ္စတာဆံဟိတ်နေရာမှာ ကျုပ်ရဲ့ ရုပ်ပုံကို ပြောင်းပြီးရေးချင်တယ် မကောင်း ဘူးလား”

“သိပ်ကောင်းတာပေါ့ ကိုကိုလျှံရယ်”

“ဒီလိုဆို ကျုပ် အခုပဲ ဖြုတ်ပြီး ယူသွားမယ်နော်၊ ပြင်ပြီးမှ ပြန်ယူခဲ့မယ်”

“ကိုကိုလျှံ စိတ်တိုင်းကျ လုပ်ပါ”

ပန်းချီကားမှာ ပိန်းတင်းကင်းဗတ် (ခေါ်) ပန်းချီရေးဆွဲသော ဖယောင်းပုဆိုးတစ်မျိုးဖြင့် ရေးဆွဲထားခြင်းဖြစ်ရာ တာတေသည် ပန်းချီကား၏အောက်မှ သံများကို နှုတ်၍ ပန်းချီကားကို လိပ်၍ယူခဲ့လေတော့၏ ။

တာတေနှင့် ဆိတ်ဖွားတို့သည် ထိုပန်းချီကားကို ပန်းချီဆရာကြီး ဦးဘလုံထံ၌ လည်းကောင်း၊ ဘိလပ်ပြန် ဦးဘဉာဏ်ထံ၌ လည်းကောင်း ပြုပြင်ရေးဆွဲပေးရန် သွားရောက် အပ်နှံသော်လည်း ထိုဆရာကြီးများမှာ လွန်စွာ အလုပ်များနေသဖြင့် မရေးပေးနိုင်

ကြောင်း ငြင်းဆိုလိုက်ရာ ပန်းချီဆရာကြီး ဦးထွန်းလှထံသို့ ရောက် သွားပြန်၏။ ထိုဆရာကြီးမှာ ရွှေတိဂုံဘုရား ဆီဆေးကားကြီး တစ်ကားကို ကောင်းစွာ ရေးဆွဲ၍ ရွှေတိဂုံဘုရားသို့ လှူဒါန်းခဲ့ဖူးသော ဆရာကြီးဖြစ်၏။ ထိုဆရာကြီး၏လက်ရာကို ပန်းချီပညာ၌ မျက်စိ ယဉ်နေပြီဖြစ်သော မျက်နှာဖြူများပင် လွန်စွာ နှစ်သက်ကြသည်ဟူ၏။

တာတေနှင့် ဆိတ်ဖွားအား ထိုဆရာကြီးကလည်း အလုပ်များနေသဖြင့် ရေးဆွဲခြင်း မပြုနိုင်ကြောင်း ငြင်းဆိုသေး၏။သို့ရာ တွင် တာတေတို့က နားပူနားဆာ လုပ်လွန်းသဖြင့် နောက်ဆုံး၌ ထိုဆရာကြီးက ၎င်း၏ တပည့်တစ်ဦးဖြစ်သော ပန်းချီဆရာ ကိုလှမောင် ဆိုသူထံသို့ ညွှန်ပြလိုက်သဖြင့် တာတေတို့သည်

ဦးလှမောင် ထံသို့ သွားရောက်ပြီးလျှင် ဦးလှမောင်အား ရေးဆွဲခိုင်းကြလေတော့၏။

ပန်းချီဆရာ ကိုလှမောင်ဆိုသူကလည်း တာတေတို့ ခိုင်းသည့်အတိုင်းပင် ခင်ခင်စိန်နှင့် မောင်သံဟိတ် စုံတွဲအား ယခင် မောင်သံဟိတ် တစ်ပုံတည်းကို ရုပ်ပြောင်းသွားစေရန် သူ၏ ပန်းချီပညာဖြင့် ပြင်ဆင်ခြယ်မှုန်းပေးလိုက်လေ၏။ ၎င်းပန်းချီကား

အား အပ်သည့်နေ့မှစ၍ ငါးရက်ကြာသောနေ့မှပင် အပြီးသတ် ခြင်း ဖြစ်လေရာ တာတေတို့သည် ပန်းချီကားကို ပြန်၍ ရသောနေ့ ၌ပင် ဟိုတယ်ရှိ တာတေ၏အခန်းထဲတွင် ချိတ်ဆွဲ၍ နှစ်ယောက်သား တိုင်ပင်ဆွေးနွေးကြလေ၏။

“ကိုဆိတ်ဖွား... ဘယ့်နှယ့်လဲ၊ ယခင်ပုံထဲက သံဟိတ်နဲ့ ယခု ကျုပ်နဲ့တော့ မတူတော့ဘူး မဟုတ်လား”

“မတူတာကတော့ ဟုတ်ပြီ ဒါပေမယ့် ခင်ခင်စိန်ပုံက ဟောင်းပြီး ခင်ဗျားပုံက သစ်နေတယ်ဗျ၊ ဒီဟာကို စုံထောက်က ရိပ်မိသွားနိုင်တယ်”

“အဲဒါ ဘယ့်နှယ့် လုပ်မလဲ ကိုဆိတ်ဖွား”

“နေပါဦးလေ၊ ကျုပ် စဉ်းစားပါဦးမယ်၊ ခဏတော့ စောင့် “ပါဦး” ဟု ဆိုကာ ဆိတ်ဖွားသည် ဆင်တံဆိပ်စီးကရက်ကို ထုတ်၍ဟန်ပါပါ သောက်ကာ ပန်းချီကားကို မိနစ်(၂၀)ခန့် ကြည့်ရှု၍ အကြံထုတ်ပြီးနောက်...

“ကဲ... ကိုတာတေ၊ သုညနံပါတ် ကော်ပတ်တစ်ချပ်နဲ့ ဆင်ချေးတုံး ဆပ်ပြာတစ်တုံး သွားဝယ်ချေဗျာ” ဟု စေခိုင်းလေရာ တာတေက...

“ဘာလုပ်ဖို့လဲ ကိုဆိတ်ဖွားရဲ့”

“ကိုယ့်လူက တော်တော် ဒုံးဝေးသေးတာပဲ၊ ကျုပ်ပြော တာသာ လုပ်စမ်းပါဗျာ” ဟု ဆိုသဖြင့် တာဝေသည် ဆိတ်ဖွား စေခိုင်းသည့်အတိုင်း ကော်ပတ်နှင့် ဆပ်ပြာတစ်လုံး ဝယ်၍ပေးရာ ဆိတ်ဖွားသည် ပန်းချီကားအား ကော်ပတ်ဖြင့် သေချာစွာ ပွတ် တိုက်ပစ်လိုက်ရာ ရေးခြယ်၍ သစ်လွင်နေသည့် စုတ်ချက်များ ဆေးများသည် အနည်းငယ် ဟောင်းနွမ်းခြင်းသို့ ရောက်လေ၏။

တစ်ဖန် ထိုပန်းချီကားကို ဆင်ချေးတုံးဆပ်ပြာဟု ခေါ်သော ဆပ် ပြာ အကြမ်းစားဖြင့် ပွတ်တိုက်၍ ရေလျှော်ပြန်ရာ ပန်းချီကားသည် လုံးဝ ဟောင်းနွမ်းသွားသောအဖြစ်သို့ ရောက်လေတော့၏။

“ကိုဆိတ်ဖွား... လက်ရာအသစ်နဲ့တော့ မတူတော့ဘူးဗျာ”

“ကိုယ့်လူ ခိုးမဝေးတော့ဘူး၊ အဲဒီပုံကို ယူသွားပြီး သူ့နေရာနဲ့သူ ချိတ်ထားလိုက်ပေတော့၊ ပြီးရင် ကိုယ့်လူ လုပ်စရာရှိတာသာ လုပ်ပေတော့” ”

ခင်ဗျား မလိုက်ဘူးလား”

“ဟင့်အင်း... မလိုက်ဘူး၊ ခင်ဗျား တစ်ယောက်တည်း လုပ်ရမယ့်ကိစ္စ ဖြစ်တယ်၊ ရန်ငြိုးရန်စ မရှိဘဲ ကျုပ်အနေနဲ့ ဘာကောင်ကိုမှ မသတ်ချင်ဘူး ငရဲကြီးတတ်တယ်”

“ရန်ငြိုးရှိလို့ သတ်ရင်တော့ ငရဲမကြီးတော့ဘူးလား”

“ဒါလဲ ငရဲကြီးမှာပဲ” “ဒါဖြင့် ဘာထူးသေးလဲဗျ”

“ထူးတာပေါ့ဗျ၊ ရန်ငြိုးရှိလို့ သတ်တယ် ဆိုတာကတော့ ငရဲကြီးလဲ မတတ်နိုင်ဘူးလေး မရှိဘဲနဲ့ကတော့ လုပ်လဲ မလုပ်အပ် ဘူးဗျ”

တာတေနှင့် ဆိတ်ဖွားတို့သည် ထိုနေ့တစ်နေ့လုံး ဟိုဟာ စားလိုက် သည်ဟာ စားလိုက် စကားပြောလိုက်နှင့် အချိန်ကုန်ခဲ့ ကြလေ၏။ ည(၇)နာရီထိုးလောက်တွင် တာတေက ခင်ခင်စိန်၏ အိမ်သို့ လာ၍ ဆိတ်ဖွားကမူ တောင်ငူသင်္ချိုင်းသို့ ကားကြုံဖြင့် ပြန်သွားလေတော့၏။

တာတေသည် ခင်ခင်စိန်၏အိမ်သို့ ပန်းချီပုံတူကားလိပ်ကြီးကို ယူ၍ သွားရောက်ခဲ့လေ၏။ခင်ခင်စိန်သည် တာတေကို မြင်သည်နှင့်တစ်ပြိုင်နက် တံခါးကို ပြေး၍ဖွင့်ကာ တာတေ၏ ရင်ခွင်တွင်းသို့ ပြေး၍ဝင်လေ၏။တာတေကလည်း ခင်ခင်စိန်၏ ခါးကို သိမ်းကျုံး၍ ဖက်ပြီးလျှင် တံခါးကို ပြန်၍ချက်ထိုးကာ ဧည့်ခန်း၌ နှစ်ယောက်သား ဖက်၍နေကြလေ၏။

“ကိုကိုလျှံ.. ပုံကြီး ပြင်ဆွဲပြီးပြီလား”

“ပြီးပါပြီ ခင်ရယ်၊ ဘောင်ပြန်တပ်ပြီးမှ ကြည့်တာပေါ့ နေဦး... ကျုပ် ဘောင်တပ်လိုက်ဦးမယ်”

တာတေသည် ပန်းချီကားကြီးအား အသင့်ဝယ်ယူလာ သော ဆောက်စူးသံ(ခေါ်)သံကလေးများဖြင့် ပြန်လည်၍ ရိုက်နှက်ကာ ဘောင်ကျပ်ပြီးလျှင် ခင်ခင်စိန်အား ပြသလေ၏။

“ဟင်... ကိုကိုလျှံ ပြန်ပြီးရေးတာကလည်း အဟောင်းကြီးလိုပဲ ပြီးတော့ သတို့သားနေရာမှာ ပြန်ရေးတဲ့ပုံကလည်း ကိုကိုလျှံနဲ့ တူလည်းမတူဘူး”

“ခင် မကြိုက်ရင်လည်း ကျုပ် အသစ်ပြန်ပြီး ရေးခိုင်း မယ်၊ အခုတော့ ဒါပဲ ချိတ်ထားပါဦး” ဟု ဆိုကာ တာတေသည် ပန်းချီကားအား မူလနေရာ၌ ပြန်၍ ချိတ်ဆွဲထားလေ၏။

“ကိုကိုလျှံ ညစာ စားပြီးပြီလား”

“စားပြီးပါပြီ ခင်”

“ဒီလိုဆိုလည်း နွားနို့နဲ့ ကြက်ဥ ဟပ်ဘွိုင်လေး သောက်လိုက်ဦးနော်”

“ကျုပ်တော့ ခင်နဲ့ တွေ့ရင် ဘာမှ မဆာတော့ဘူးဗျ ”

“အပိုတွေ ပြောမနေပါနဲ့” “တကယ်ပါ၊ ခင် မယုံဘူးလား”

“ဟောဒီမှာ ကြည့်...” ဟု ဆိုကာ တာတေက ခင်ခင်စိန်အား မရေမတွက်နိုင်အောင် နမ်းလေ၏။ ဤသို့ နမ်းရှုပ်ခြင်းကို ခင်ခင်စိန်သည် လွန်စွာနှစ်သက်လေ၏။ မောင်ချစ်ဖွယ်ကလည်း ဤသို့ နမ်းရှုပ်ခဲ့ဖူးလေသည်။

“တော်ပါ အပိုတွေ” ဟု ဆိုကာ ခင်ခင်စိန်သည် အိပ်ခန်းအတွင်းသို့ ပြေးဝင်သွားလေ၏။ တာတေလည်း ခင်ခင်စိန်၏ နောက်သို့ ခဏအကြာတွင် လိုက်လာရာ အိပ်ရာပေါ်၌ တစ်ဖက်သို့ စောင်း၍ အိပ်ချင်ဟန်ပြုလျက်ရှိသော ခင်ခင်စိန်ကို တွေ့ရလေရာ တာတေသည် ခင်ခင်စိန်၏ နောက်နားမှ ကပ်၍အိပ်ကာ ခင်ခင် စိန်အား ဖက်၍ အမျိုးမျိုး ချော့မော့လေ၏။ ထိုအခါ၌ စိတ်ဆိုး ချင်ဟန်ပြုလျက်ရှိသော ခင်ခင်စိန်က တာတေ၏ဘက်သို့ တစ်ဖန် လှည့်ကာ တာတေအား ဖက်လျက်...။

“ခင်က ကိုကိုလျှံကို တကယ်ချစ်တာ၊ ပစ္စည်းကို မက်တာ မဟုတ်ဘူး၊ ခင့်ကို တကယ်ယူမယ် မဟုတ်လား”

“တကယ့်ကို ယူမှာ၊ မနက်ကို လက်ထပ်မယ် ကျုပ်အသိ တရုတ်သူဌေး လေးငါးယောက်ကို သက်သေထားပြီး လက်ထပ် လိုက်မယ်၊ ကျေနပ်ပြီလား”

“ဒါဖြင့် ဒီည ဘယ်အချိန် ပြန်မလဲ၊ အခုလာတာ ကား လည်း မငှားခဲ့ဘူး မဟုတ်လား”

“ဟင့်အင်း... မပြန်တော့ဘူး ဒီည ခင်နဲ့ အိပ်မယ်” “ကြည့်စမ်း... ကြည့်စမ်း၊ နံသလိုလို အသလိုလိုနဲ့ လည် လိုက်တာ”

တာတေနှင့် ခင်ခင်စိန်တို့သည် တစ်ညလုံး ရယ်လိုက်မောလိုက်၊ ကျီစယ်လိုက်၊ စားလိုက်သောက်လိုက်၊ စကားပြောလိုက်နှင့်

အချိန်ကုန်လေ၏။ တာတေ၏စိတ်၌ တစ်ခါက မိမိ လွန်စွာမြတ်နိုး ခဲ့သော ဇနီးနှင့် နောက်ဆုံးအကြိမ် လက်ပွန်းတတီးအဖြစ် နေထိုင်လိုခြင်း ဖြစ်လေ၏။

ခင်ခင်စိန်ကမူ တရုတ်သူဌေး မစ္စတာ ရှင်လျှံအား တစ်ညတည်းနှင့် မိမိ၏ပိုက်ကွန်တွင်းမှ ရုန်း၍မထွက်နိုင်အောင် အပိုင်အုပ်၍ ဖမ်းလိုက်မည်ဟု စိတ်တွင်း၌ ကြိမ်းဝါးလျက် ရှိလေ၏။

ဤသို့ ပျော်ရွှင်စွာ နေခဲ့ကြရာ ငါးထပ်ကြီးဘုရားဆီမှ ကြက်တွန်သံနှင့်အတူ သံချောင်းခေါက်သံ လေးချက်ကို ကြားရ လေရာ .. ။

“ဟင်.. ခင်က ခဏကလေး အောက်မေ့နေတာ၊ မနက် . လေးနာရီတောင် ထိုးနေမှပဲ”

“ဟုတ်ပါရဲ့၊ လေးနာရီတောင် ထိုးမှပဲ၊ အလုပ်စမှ ဖြစ် မယ်”

“ဘာအလုပ်မှာလဲ ကိုကိုလျှံ”

တာတေသည် ခင်ခင်စိန်အား နောက်ဆုံးအနေနှင့် လင် မယားကဲ့သို့ နေထိုင်သွားလိုသေးသည့်အလျောက် ကျကျနန နေထိုင်သွားလေ၏။

တာတေနှင့် ခင်ခင်စိန်တို့သည် နာရီဝက်ခန့် အတူတကွ လက်တွဲကာ လဲလျောင်းလျက် ရှိကြလေတော့၏။တာတေသည် စီးကရက်ကို ခဲလျက် လက်တစ်ဖက်ဖြင့် ခင်ခင်စိန်၏ နဖူးဆံစ လေးများကို ပွတ်သပ်၍ ပေးလေ၏။ ခင်ခင်စိန်ကလည်း တာတေ ၏မေးဖျားမှ မုတ်ဆိတ်မွေး ကြမ်းကြမ်းကလေးများအား သူ၏နူးညံ့ ဖြူသွယ်သော လက်ချောင်းကလေးများဖြင့် ပွတ်ပေးလျက် ရှိလေ၏။

## သံပုရာသီး တစ်လုံးမှသည်

“ကိုကိုလျှံ... ခင့်ကို အခုတော့ ချစ်ပါရဲ့၊ နောက်များ တော့ မုန်းပြီး နှိပ်စက်မှာလား”

“ကျုပ် နှိပ်စက်ရင်ကော ခင်က ခံမှာလား”

“ဒါကတော့ ခင်က ကိုကိုလျှံကို ချစ်နေမှပဲ၊ ကိုကိုလျှံ ပြုသမျှခံရမှာပေါ့ မဟုတ်ဘူးလား” ဟု လွန်စွာချစ်ဖွယ်ရာကောင်း သော အမူအရာကလေးနှင့် ပြောလိုက်လေ၏။

တာတေသည် ခင်ခင်စိန်၏အကြောင်းကို အတွင်းသိ ဖြစ်နေခြင်းကြောင့်သာလျှင် တော်ပေ၏။သို့မဟုတ်ပါက ခင်ခင်စိန်၏ ဤအပြောနှင့် ဤအမူအရာသည် ယောက်ျားတစ်ဦးအား တောင်ကမ်းပါးယံကို ခေါင်းနှင့် ဆောင့်ပြပါဆိုလျှင် ဆောင့်ပြစေနိုင်မည့် စွမ်းအားသတ္တိများ ပါရှိလေ၏။

“ဒီလိုဆိုရင် ကျုပ်ကတော့ အစမ်းသဘောနဲ့ အခုပဲ နှိပ် စက်ကြည့်ရမှာပဲ၊ ဘယ်မှာလဲ... ကြိုး၊ ကြိုးနဲ့ကိုတုပ်ပြီး ရိုက်ရမယ်”

တာတေသည် ကျီစယ်သလိုလို အမူအရာနှင့် ပြောလိုက် ရာ ခင်ခင်စိန်က ဟောဟိုဗီရိုထဲမှာ ရှိတယ်ဟုပင် ညွှန်ပြလိုက်လေရာ တာတေသည် ကြိုးကို ထ၍ယူပြီးလျှင် ခင်ခင်စိန်အား လက်တွေ့ နောက်ကိုပေးဟု ဆိုလိုက်၏။

ခင်ခင်စိန်ကလည်း ပြောင်စပ်စပ် အမူအရာနှင့် လက်ကလေး နှစ်ဖက်အား နောက်သို့ ဆန့်ကာ လက်ကောက်ဝတ်ချင်း ပူး၍ထားလိုက်လေ၏။တာတေသည် ကျီစယ်သလိုနှင့် တကယ် ချည်နှောင်လိုက်လေ၏။

“ကဲ... ကျေနပ်ပြီလား ကိုကိုလျှံ”

“ကြိုးနဲ့ ချည်ရုံပဲ ချည်ရသေးတယ်၊ ဘယ်လိုလုပ်ပြီး ကျေနပ်ရမှာလဲ”

“မကျေနပ်သေးရင် ဘာများ ထပ်ပြီးလုပ်ချင်သေးလဲ”

“ပါးစပ်ဟ”

“ဟတယ်”

“ဟောဒါလေးကို ပါးစပ်ထဲမှာ ထည့်ထားမယ်” ဟု ဆို ကာ သံပုရာသီးတစ်လုံးအား ကုတ်အကျီအတွင်းမှ နှိုက်ယူ၍ ခင်ခင်စိန်၏ ပါးစပ်အတွင်းသို့ ထည့်လိုက်လေ၏။ခင်ခင်စိန်ကလည်း အလိုက်သင့်ပင်

ငုံ၍ထားလိုက်၏။ ထိုအခါ၌ တာတေသည် လည်ပင်း၌ ပတ်ထားသော မာဖလာကို ဖြုတ်၍ ခင်ခင်စိန်ပါးစပ် အပေါ်၌ ထပ်၍ တင်းကျပ်စွာ စည်းလိုက်လေလျှင် ခင်ခင်စိန် အနည်းငယ် ထိတ်လန့်ခြင်း ဖြစ်သွားလေတော့၏။ သို့ရာတွင် စကားပြောရန် မဖြစ်နိုင်တော့သည့်အလျောက် တာတေအား နား မလည်သလို ကြည့်၍နေလေ၏။ တာတေ၏ အမူအရာမှာ ကျီစယ်နေသကဲ့သို့ ရှိသေးသည်ကို မြင်မှ စိတ်သက်သာရာ ရလေတော့၏။

တာတေသည် ကြိုးတစ်ချောင်းကို ပြန်၍ ကွင်းလျှော တစ်ခု လုပ်ပြီးလျှင် ခင်ခင်စိန်၏ လည်ပင်း၌ စွပ်ပြန်လေ၏။ ပြီးလျှင် အနည်းငယ် တင်းအောင် ဆွဲလိုက်ပြီးနောက်...

“ကဲ... ခင်ခင်စိန်၊ မင်းကို သတ်ရမယ်၊ ကျီစယ်နေတာ မဟုတ်ဘူး၊ မတ်တတ်ရပ်တော့” ဟု ဆိုကာ ခင်ခင်စိန်အား မတ်တပ် ရပ်ခိုင်းလေ၏။ ခင်ခင်စိန်မှာ နှုတ်ဖြင့်တောင်းပန်ရန်လည်း မတတ်နိုင်ရာ မျက်ရည်များဖြင့် ပြည့်လျက်ရှိသော မျက်လုံးများ ဖြင့်သာလျှင် အသနားခံနေရလေ၏။

တာတေသည် ခုတင်ပေါ်သို့ ကျွန်းသေတ္တာအလွတ် တစ်လုံးကို တင်ပြီးလျှင် ထိုသေတ္တာပေါ်သို့ ခင်ခင်စိန်အား တက်ခိုင်းလေ၏။ တာတေသည် ထုပ်တန်းပေါ်သို့ ခင်ခင်စိန်၏လည်ပင်းမှ ကြိုးစကို ပစ်၍တင်ပြီးလျှင် လည်ပင်းနား၌ပင် ပြန်၍ အစသတ် ချည်နှောင်လိုက်ရာ ခင်ခင်စိန်သည် ကြိုးမိန့်ကျသူတစ်ဦး နောက်ဆုံး ကြိုးပေးရန် အသင့်ဖြစ်လျက်ရှိသော အနေအထားအတိုင်း ဖြစ်၍သွားလေ၏။

ထိုအခါ၌ ကျွန်းသေတ္တာအလွတ်တစ်လုံးပေါ် သွားရောက်ထိုင်ကာ နံရံ၌ သက်သာစွာမှီလျက် ကြိုးတန်းလန်းဖြင့် ခင်ခင်စိန်အား စီးကရက်သောက်ရင်း အရသာခံလျက် ကြည့်ကာ...

“ဒီမှာ ခင်ခင်စိန်၊ မင်းမျက်လုံးတွေက ငါ့ကို မသတ်ဖို့ အကြောင်း အသနားခံနေတယ်၊ ဒါပေမယ့် မင်းကို မသတ်လို့ မဖြစ်ဘူး၊ ဘာကြောင့်လဲဆိုတော့ မင်းဟာ မောင်သံဟိတ်ဆိုတဲ့လူတစ်ယောက်က မင်းအပေါ်မှာ လင်တစ်ယောက် အနေနဲ့ ဒါလောက် ကောင်းတဲ့လူကို ရက်စက်ခဲ့တယ် ချစ်ဖွယ်နဲ့ တိတ်တိတ် မျောက်မ ထားခဲ့တယ်၊ ဟုတ်သလား မဟုတ်ဘူးလား”

(ခင်ခင်စိန်က ခေါင်းညိတ်၍ ပြလေ၏။)

“ထားတော့၊ မိန်းမတွေဟာ စိတ်ကစားတတ်တဲ့သဘော ရှိတယ်၊ ဒီလို မှားယွင်းချင်လဲ မှားယွင်းမိမယ်၊ ထားတော့ ဒီအပြစ် ကို ငါက ခွင့်လွှတ်ပါတယ်၊ ဒါပေမယ့် မောင်သံဟိတ် သေတာကိုကောင်းကောင်းမွန်မွန် သဂြိုဟ်ရဲ့လား၊

မသင်္ဂြိုဟ်ခဲ့ဘူး၊ ထားတော့၊ ကပ်ရောဂါ ဆိုက်နေလို့ ပြန်ပြေးခဲ့ရတယ်ပဲ ထားတော့ ခွင့်လွှတ်ပါ တယ်၊ ထုံးစံအတိုင်း မောင်သံဟိတ်အတွက် သပိတ်ကလေးများကော သွတ်ပေးရဲ့လား၊ မလုပ်ခဲ့ဘူး မဟုတ်လား၊ မင်း လင်ငယ် ချစ်ဖွယ်နဲ့ ပျော်ပါးရင်း အချိန်ကုန်ခဲ့တယ် မဟုတ်လား၊ ပြောစမ်း”

(ခင်ခင်စိန်သည် မျက်ရည်များ တသွင်သွင် စီးကျလျက် ၊ ခေါင်းကို အသာညိတ်၍ပြလေ၏။)

“ပြီးတော့ မင်းရင်သွေးကလေး မောင်သာခိုးအပေါ်မှာလဲ မင်းဟာ ရက်စက်ခဲ့တယ်၊ ကလေးကို ပစ်ထားတယ် လင်ငယ်နဲ့ မပျော်ရမှာစိုးလို့ ကလေးကို နှိပ်စက်ခဲ့တယ်၊ ကလေး ရေနစ်ပြီး သေတာတောင် အလောင်း ပြန်ရှာရဲ့လား”

(ခင်ခင်စိန်သည် ငိုမြင့်နေ၏။)

“အခုတစ်ခါ ဟောင်ကောင်သူဌေးကြီး မစ္စတာရှင်လျှံ ဆိုတဲ့ ငါ့ကို တွေ့ပြန်တော့ ချစ်ဖွယ်ကို မင်းက သစ္စာဖောက်ပြန်ရော၊ အခု ချစ်ဖွယ် သေတော့ကော မင်းဟာ သူ့အတွက် သပိတ် သွတ်ခြင်း စတဲ့ ကောင်းမှုကုသိုလ်ကလေးများကော လုပ်ပေးခဲ့ လားဟင်”

(ခင်ခင်စိန်က ခေါင်းကို ယမ်း၍ ပြလိုက်လေ၏။)

“အေး... ဒီတော့ မစ္စတာရှင်လျှံဆိုတဲ့ ငါကတော့ မင်းရဲ့ သစ္စာဖောက်တာကိုလဲ မခံနိုင်ဘူး၊ ဒီတစ်ခါ မင်း ငါ့အပေါ်မှာ သစ္စာဖောက်ရင် ငါက နှစ်ကြိမ်တောင် သစ္စာဖောက်ခံရတဲ့လူဖြစ်လိမ့်မယ်၊ ဘာဖြစ်လို့လဲဆိုတော့ ငါဟာ မင်းခေါ် သလို ကိုကိုလျှံလဲ မဟုတ်ဘူး၊ မစ္စတာရှင်လျှံဆိုတာလဲ မဟုတ်ဘူး၊ တောင်ငူ သင်္ချိုင်းမှာ ဖျာလိပ်နဲ့ ပတ်ပြီး မင်းတို့ ပစ်ခဲ့တဲ့ သံဟိတ်လေ၊ သံ ဟိတ်... သံဟိတ်၊ သိပြီလား၊ ဟောဒီမှာကြည့်”

ဟု ဆိုကာ တာတေသည် သွားအံတုနှင့် မျက်မှန်ကို ဖြုတ်လိုက်ပြီးလျှင် ဆံပင်ဆိုးဆေးဖြင့် ဆံပင်ကို ဆိုးပြလိုက်ရာ တာတေ၏ မျက်နှာ၌ သံဟိတ်၏အသွင်များ တစ်ဖန် ပြန်လည် ပေါ်ပေါက်လာလေတော့၏။

ခင်ခင်စိန်သည် သေရတော့မည်ဟု သိလျက်နှင့်ပင် မိမိက သေပြီဟု ယူဆထားသော မိမိ၏ယောက်ျား သံဟိတ်အားယခုကဲ့သို့ ဖြန်းခနဲ ပြန်၍တွေ့လိုက်ရသောအခါ၌ သည်းထန်စွာ တုန်လှုပ်ချောက်ချားပြီးလျှင် သတိလစ် မေ့မြော၍ သွားလေ၏။

ဤသို့ သတိလစ်မေ့မြော၍ လဲကျသွားသည်နှင့် တစ်ပြိုင်နက် လည်ပင်းမှ



ကြိုးသည် ကြိုးစင်၌ ဒေါက်ဖြုတ်၍ ချလိုက်သကဲ့ သို့ တအားတင်းသွားသည်ဖြစ်ရာ လည်ပင်းဆစ် ပြုတ်၍ သေရ လေတော့၏ ။ဒေါင်... ဒေါင်... ဟူသော သံချောင်းခေါက်သံ ငါး ချက်လည်း ပေါ်ထွက်လာလေ၏။

တာတေ၏စိတ်၌ ထောင်ထဲတွင် ကြိုးဒဏ်ကျသောသူများ သည်လည်း ဤအချိန်၌ ကြိုးပေးလေ့ရှိသည်ကို သတိရမိသဖြင့်... “အင်း... ခင်ခင်စိန်တော့ ကြိုးမိန့်ကျသွားပေပြီ” ဟုသာ အောက် မေ့မိလေ၏။

## အပိုင်း - ၁၅

ထို့ကြောင့် သူသည် ခင်ခင်စိန်အား ကြိုးများ ဖြုတ်ခြင်း၊ ပါးစပ်၌ စည်း၍ထားသော မာဖလာကို ဖြုတ်ခြင်း၊ ပါးစပ်တွင်ထွက်နေသောသွေးများကို သုတ်ခြင်း စသည်တို့ကို ပြုလုပ်လေ၏။ ထိုအချိန် ပါးစပ်အတွင်းမှ သံပရာသီးလည်း ထွက်၍ကျလာလေ၏။

ခင်ခင်စိန်၏အလောင်းအား ခုတင်ထက်တွင် ကောင်းစွာပြင်ဆင်၍ထားခဲ့လိုက်၏ ပြီးနောက်ဖေးပေါက်ဆီသို့ ဆင်းလာခဲ့လေ၏။ နောက်ဖေးတံခါး ရောက်လျှင် ချက်ဖြုတ်၍ ထွက်မည် အပြည့် ခြံ၏နောက်ဖေးပေါက်ဆီမှ နွားနို့ပို့သော ကုလားမကလေး တစ်ဦး ဝင်၍လာသည်နှင့် တာတေသည် အိမ်ပေါ်သို့ ပြန်၍တက်ရလေ၏။

ကုလားမကလေးလည်း “သခင်မ... သခင်မ” ဟု ခေါ်ကာအိမ်ပေါ်သို့ တက်၍လာသဖြင့် တာတေသည် ပုန်းအောင်းရန် အတွက် နေရာရှာဖွေလေရာ နောက်ဆုံး၌ ကျွန်းသေတ္တာကြီးတစ်လုံးအား ဖွင့်၍ အတွင်းသို့ ဝင်ပုန်းရန်သာ ဖြစ်နိုင်တော့သည့် အလျောက် ဝင်၍ ပုန်းအောင်းနေလေတော့၏။

ကုလားမကလေးသည် အိမ်ပေါ်ထပ်သို့ တက်လာပြီးလျှင် ခင်ခင်စိန်အား အိပ်နေသည်ဟု ထင်မှတ်၍ လှုပ်နှိုးပြီးနောက် သေနေကြောင်း သိရလျှင် အလန့်တကြား အော်ဟစ်၍ ဆင်းပြေးကာ လူများကို အော်ခေါ်လေတော့သည်။ ထို့ကြောင့် တာတေ သည် သေတ္တာထဲမှ မထွက်ဘဲ ဆက်လက်၍ ပုန်းအောင်းနေရလေ တော့၏။

တာတေသည် သေတ္တာအတွင်း၌ ညဘက်ရောက်သည့် တိုင်အောင် ပုန်းအောင်းနေရလေတော့၏။ အဘယ့်ကြောင့်ဆိုသော် ပုလိပ်များသည် မကြာမီအချိန်အတွင်း၌ ရောက်ရှိလာသော ကြောင့် ဖြစ်၏။ ပုလိပ်များ၊ စုံထောက်များ ရောက်ရှိလာပြီးနောက် ပြန်သွားသည့်တိုင်အောင် ပုလိပ်တစ်ယောက်အား ခြံအတွင်း၌ အစောင့်ချ၍ ထားခဲ့သဖြင့် ည(၈)နာရီထိုးချိန်မှပင် တာတေသည် အစောင့်ပုလိပ်အား တိုက်ပေါ်မှ ရေဖြင့် ပက်လိုက်ရာ အစောင့် ပုလိပ်သည် သရဲခြောက်သည် ထင်မှတ်၍ ထွက်ပြေးကာ ရပ်ကွက် အတွင်းမှ လူများကို သွား၍ခေါ်စဉ်၌ တာတေသည် တိုက်ပေါ်မှ ဆင်းကာ တောင်ငူသင်္ချိုင်းသို့ အရောက်ပြန်ခဲ့လေတော့၏။

ဆိတ်ဖွားသည် တာတေအား တွေ့လျှင်တွေ့ချင်း ကိစ္စပြီး မပြီး မေးမြန်းရာ

တာတေက ပြီးစီးခဲ့ပြီဖြစ်ကြောင်းကို အသေးစိတ်ရှင်းလင်း ပြောကြားလိုက်လေ၏။

“ကိုယ့်လူက သိပ်ပြီး ခုံးဝေးသေးတာကိုး”

“ဘာကို ခုံးဝေးရပြန်ပြီလဲ ကိုဆိတ်ဖွားရဲ့”

“ခင်ဗျား အခုလို ခင်ခင်စိန်နဲ့ ကျူးကျူးလွန်လွန် ဖြစ်ခဲ့တာဟာ မှားတယ်၊ စုံထောက်က တကယ်လို့ တခြားလူ တစ်ယောက်ကို သံသယဖြစ်ပြီး ဖမ်းခဲ့ရင်တောင် သွေးချင်းတိုက်ပြီး စစ်လိုက်တာနဲ့ အဲဒီဖမ်းထားတဲ့လူဟာ တရားခံအစစ် မဟုတ် ကြောင်း သိနိုင်တယ်”

“ဟုတ်ပါရဲ့ ကိုဆိတ်ဖွားရယ်”

“ပြီးတော့ ခင်ခင်စိန်ရဲ့ ပါးစပ်ထဲမှာ ထည့်ခဲ့တဲ့ သံပရာ သီးကို ပြန်ပြီးယူမလာခဲ့ဘူး၊ အဲဒီသံပရာသီးကို စုံထောက်က တွေ့ လို့ သေသေချာချာ ကြည့်ရင် ပါးစပ်ထဲကို သံပရာသီး ထည့်ပြီး မအော်နိုင်အောင် လုပ်ပြီးခါမှ သတ်ခဲ့တယ်ဆိုတာ တွေးနိုင်တယ်”

“ဟုတ်ပါ့ဗျာ”

“ပြီးတော့ ခင်ခင်စိန်ဆီက လက်ဝတ် လက်စားတွေကို ခင်ဗျား ဖြုတ်မယူခဲ့ဘူး”

“ကျုပ်တို့ဆီမှာ ဒါလောက် ပစ္စည်းတွေ ရှိနေတာ သူ့ဟာ ကို ဘာဖြစ်လို့ ယူခဲ့ရမှာတုန်း ကိုဆိတ်ဖွားရဲ့”

“ကိုယ့်လူ ခုံးဝေးသေးတာကိုး၊ လူတစ်ယောက်ကို သတ်ပြီး ပစ္စည်းယူသွားတာ မတွေ့တာနဲ့ စုံထောက်က သတ်တဲ့လူဟာ ပစ္စည်းအတွက် မဟုတ်ဘူး၊ ရန်ငြိုးရှိလို့ သတ်တယ်ဆိုတာ တစ်ခါတည်း တွက်လို့ရတယ်” ။

“ဟုတ်ပါ ကိုဆိတ်ဖွားရယ် ဒါနဲ့ ပြောရဦးမယ်ပျို၊ အခု ခင်ဗျားပြောမှ သတိရတယ်၊ ခုတင်အောက်မှာ အံ့ဖုံးတစ်ခု ရှိတယ်ဗျ၊ အဲဒီအထဲမှာ ရွှေ၊ ငွေ ပစ္စည်းတွေလဲ ရှိတယ်၊ ပြီးတော့ ကျုပ်တို့ဆွေစဉ်မျိုးဆက် ရိုက်ထား တဲ့ ဓာတ်ပုံတွေ၊ အဲဒီထဲမှာ ကျုပ်ဓာတ်ပုံလဲ ပါတယ်ပေါ့ဗျာ၊ အရေး ကြီးတဲ့ အရောင်းအဝယ် စာချုပ်တွေ၊ ဂရန်တွေ ရှိတယ်ဗျ”

“ကိုယ့်လူ ခုံးဝေးသေးတာပဲ၊ အဲဒါတွေ ယူခဲ့ရမယ်ဗျ ကဲ... ဒီလိုလုပ်၊ ဒါကတော့ စွန့်စားရမှာပဲ၊ ခင်ဗျားနဲ့ ကျုပ်နဲ့ သွားယူမယ်၊ အဲဒီမှာ မိသွားရင်လဲ

မတတ်နိုင်ဘူး”

တာတေနှင့် ဆိတ်ဖွားတို့သည် အထက်ပါအတိုင်း တိုင်ပင် ဆွေးနွေးကြပြီးနောက် ထိုနေ့၌ပင် ရန်ကုန်သို့ ကားကြုံစီး၍ လိုက် လာခဲ့ကြလေ၏။ ၎င်းတို့နှစ်ယောက် စီးနင်းလိုက်ပါလာသောကား ကြီးမှာ အမိုးမပါသော လော်ရီကားကြီး ဖြစ်ရာ ကားနောက်ပိုင်း၌ လွတ်လပ်စွာ စကားပြောရင်း စီးနင်းလာခဲ့ကြလေ၏။

“ကိုဆိတ်ဖွား”

“ဘာတုန်း ကိုယ့်လူရ”

“အခု ကျုပ်အနေနဲ့ ဖြစ်ပျက်နေတဲ့ အဖြစ်အပျက်တွေက ကျုပ်အဖို့တော့ အိပ်မက်မက်နေသလိုပဲဗျာ”

“တကယ်ကတော့ ကိုယ့်လူတစ်ယောက်တည်း မဟုတ်ဘူး၊ လူအားလုံး အိပ်မက်မက်နေကြတာပါ” ၊

“ဒါကတော့ ဟုတ်ပါပြီ၊ အခု ကျုပ်တို့ သွားပြီး လက်စ ခြေစ ဖျောက်ခဲ့ရင်တော့ စုံထောက်တွေ ပုလိပ်တွေ လိုက်နိုင်ဦးမှာ လား ကိုဆိတ်ဖွား” ၊

“သိကြားမင်း လူ့ပြည်ကို နားကင်းကြီးနဲ့ ဆင်းလာပြီး ပုလိပ်ထဲ ဝင်ပြီး ဒီအမှုကို စုံစမ်းရင်တောင် ပေါ်ဖို့ရာ မဖြစ်နိုင်ပါဘူး”

“ဟဲ... ဟဲ... ကိုဆိတ်ဖွားနဲ့ တိုင်ပင်ရတာ နေရာကျ လိုက်တာဗျာ၊ ခင်ဗျားနဲ့ကျုပ်နဲ့ စပြီးတွေ့ကြပုံ၊ ပြီးတော့ ခင်ဗျားကကျုပ်ကို ပြောဆိုပုံတွေကို ဝတ္ထုဖြစ်ဖြစ်၊ ဒါမှမဟုတ်ရင် ဇာတ်ဖြစ် ဖြစ် ကပြရရင် မကောင်းဘူးလား၊ အခုနေတော့ ခင်ဗျားရဲ့ ပညာ တွေကို ကျုပ်တစ်ယောက်တည်း ခံစားရတယ်၊ အဲဒီလိုလုပ်လိုက်ရင် လူအားလုံး ခံစားရတာပေါ့ဗျာ”

“ကိုယ့်လူ အေးအေးဆေးဆေး မနေချင်ပဲကိုး၊ ကြိုးစင် တက်ချင်နေပြီ ထင်တယ်၊ ပြီးတော့ ခင်ဗျားကို ကျုပ်ပြောနေတဲ့ စကားတွေက အဘိဓမ္မာတွေဗျာ၊ ဝတ္ထုရေးတယ်၊ ဇာတ်လမ်းဇာတ်ကွက် လုပ်ပြီး ကပြတယ်ဆိုတာက ရသပေါ်အောင် လုပ်တာ”

“အဲဒီတော့ ဘာဖြစ်သလဲ ကိုဆိတ်ဖွားရ”

“အဘိဓမ္မာကို ရသအရာ လျှော့ကျအောင် မလုပ်သင့်ဘူးဗျာ၊ အဘိဓမ္မာရဲ့တန်ဖိုး လျော့နည်းသွားတဲ့သဘော ရှိတယ်”

“ခင်ဗျားပြောတာ ကျုပ်ဖြင့် နားမလည်ပေါင်ဗျာ”

“နားလည်ဖို့လည်း မလွယ်ဘူးဗျ၊ ခင်ဗျားက ကောလိပ် ကျောင်းလောက်ပဲ နေဖူးတော့ ခင်ဗျားအနေနဲ့ ဒါတွေကို နား လည်ဖို့ အရည်အချင်း တော်တော်လေး လိုနေသေးတယ်၊ တစ် နည်း ပြောရရင် ဒုံးဝေးသေးတယ်ပေါ့ ကိုယ့်လူရာ”

ထိုသူနှစ်ဦးသည် စကားတပြောပြောနှင့် လိုက်ပါလာခဲ့ကြ ရာ ရန်ကုန်သို့ ရောက်ကြလေတော့၏။ ရန်ကုန်သို့ ရောက်လျှင်“စိန်ဘောဂတိုက်၏ ပတ်ဝန်းကျင်သို့ သွားရောက် အကဲခတ်ကာညအချိန်၌ တိုက်အတွင်းသို့ တာတေသည် သော့တူဖြင့် ဖွင့်ကာ ဝင်ရောက်လေ၏။

ဆိတ်ဖွားမှာမူ တိုက်နှင့် မလှမ်းမကမ်းနေရာမှ အစောင့်အဖြစ် ကျန်ခဲ့လေ၏။ တာတေသည် တိုက်အတွင်းသို့ ရောက်သည့် အခါ၌ တစ်စုံတစ်ယောက်သည် အိပ်ခန်းဘက်ဆီသို့ ချွတ်နင်း၍ သွားနေသည်ကို တွေ့မြင်ရလေရာ ဤသူကား ဘယ်သူနည်း၊ အဘယ့်ကြောင့် ဤအိမ်အတွင်း၌ ဤသို့ ချွတ်နင်း၍ နေရသနည်း စုံထောက်ပေလော စသည်ဖြင့် တွေးတောသော်လည်း အဖြေ မပေါ်သဖြင့် အကြံသစ်တစ်ခု ထုတ်ရလေတော့၏။ ထိုအကြံမှာ ချွတ်နင်းနေသောသူကို ဖမ်း၍ အိပ်ခန်းအဝ၌ ရှိသော ကျွန်းသေတ္တာကြီး အတွင်းသို့ ထည့်ကာ ဆိတ်ဖွားထံသို့ ယူသွားမည်။ ဆိတ်ဖွားအား မည်သို့မည်ပုံ လုပ်ရမည်ကို မေးမည်ဟူ၍ ဖြစ်လေ၏။

ထို့ကြောင့် ထိုသူအား နောက်မှနေ၍ သေနတ်ဖြင့် ချိန်၍ . ဖမ်းရန်အတွက် တာတေသည် သူ၏မျက်နှာအား မာဖလာဖြင့် ပိတ်ချည်၍ ရုပ်ဖျက်လိုက်ကာ ထိုသူ၏နောက်သို့ အသံမကြားစေဘဲ ချဉ်းကပ်၍သွားကာ... ” “ဟေ့ကောင်.. လက်မြှောက်လိုက်” ဟု သေနတ်ဖြင့် ချိန်ကာ အမိန့်ပေးလေ၏။ ထိုသူလည်း အမိန့်ပေးသည့်အတိုင်း လက် မြှောက်ထားရလေ၏။

“ဟေ့ကောင်... ဒီကိုလာခဲ့” ဟု ဆိုကာ သေတ္တာဆီသို့ နောက်ဆုတ် နောက်ဆုတ်ဖြင့် ခေါ်ခဲ့ပြန်၏။ သေတ္တာဆီသို့ ရောက် လျှင် သေတ္တာကို ဖွင့်စေ၍ အတွင်းသို့ ဝင်ခိုင်းကာ သေတ္တာကို ပိတ်လိုက်လေ၏။ ထိုအခါကျမှ တာတေသည် အိပ်ခန်းအတွင်းရှိ အံဖုံးဆီသို့ သွားရောက်ကာ လိုအပ်သောပစ္စည်းများအား အိတ်တစ်လုံးဖြင့် ထည့်ကာ ပြန်လာပြီးလျှင် ထိုသူ ဝင်လျက်ရှိသော သေတ္တာကြီးကို မနိုင်တနိုင်နှင့် ထမ်းယူခဲ့လေတော့၏။

တောင်ငူသင်္ချိုင်းသို့ ပြန်လည် ရောက်ရှိသည့်အခါ၌ ၎င်း သေတ္တာအား ဆိတ်ဖွားသည် တဲကလေးအတွင်း၌ ထည့်ပြီးလျှင် တာတေနှင့် ဆိတ်ဖွားတို့သည်

တိုင်ပင်ဆွေးနွေးကြပြန်လေ၏။

“ကိုတာတေ... ဒီကောင်ကြီးကို ခင်ဗျား ယူလာလို့သာ”

“ကျုပ်လဲ ဘာလုပ်ရမှန်း မသိတာနဲ့ ယူခဲ့တာပဲ” ၊

“ဟုတ်ပါတယ်လေး ခင်ဗျား မပြောနဲ့ ကျုပ်တောင် မစဉ်းစားတတ်အောင် ဖြစ်နေသေးတာပဲ၊ ဒါပေမယ့် ဒီကောင်က ရိုးရိုး သူခိုးပါဗျာ၊ ကျုပ်တို့ရန်သူတော့ မဟုတ်ပါဘူး”

“ဒါပေမယ့် ဒီကောင်ကိုတော့ ပြန်လွှတ်လို့ မဖြစ်ဘူး . ထင်တယ်၊ တစ်ခါတည်း သတ်ပစ်မှ ဖြစ်မယ်ဗျ”

“ဟာဗျာ... ခင်ဗျားနဲ့ ရန်ငြိုးမှ မရှိဘဲ၊ ဒီလိုတော့ မလုပ်နဲ့”

“ဒါဖြင့် ဘယ်လိုလုပ်မှာလဲ”

“ဒီလိုလုပ်ဗျာ၊ မန္တလေး အဆန်ရထားတွဲပေါ် တင်ပြီး လွှတ်လိုက်မယ်၊ သူ့ဟာသူ ရောက်ချင်တဲ့နေရာ ရောက်ပေါ့ဗျာ မကောင်းဘူးလား”

တာတေနှင့် ဆိတ်ဖွားတို့သည် သေတ္တာအတွင်းမှ လူကို အနည်းငယ် မေးမြန်းပြီးနောက် အစားအသောက် ကျွေးမွေးသည့် အချိန်၌သာ သေတ္တာကို ဖွင့်၍ ကျွေးမွေးပြီးလျှင် လူခြေတိတ်သော အချိန်၌ နှစ်ယောက်သား သေတ္တာကြီးကို မ၍ မန္တလေးအဆန် ရထားပေါ်သို့ တင်၍ လွှတ်လိုက်လေတော့၏။

## သင်္ချိုင်းသို့ လာရောက်လည်ပတ်သော ရွှေဧည့်သည်

တစ်နေ့သ၌ တာတေနှင့် ဆိတ်ဖွားတို့သည် အုတ်ဂူတစ်ခုပေါ်၌ နှစ်ယောက်သား ထိုင်လျက် ဆိတ်ဖွားက လွန်စွာမှတ်သား ဖွယ်ရာကောင်းသော ဒဏ္ဍာရီတစ်ခုကို ပြောလျက် တာတေက စိတ်ဝင်စားစွာ နားထောင်၍နေစဉ်၌ အရပ်အမောင်း ကောင်း၍ ဥပဓိရုပ်အားဖြင့် သားနားသော သူတစ်ယောက်သည် ရှမ်းလွယ် အိတ်ကို လွယ်လျက် လက်တွင်း၌ သားရေပြားကြီးတစ်ချပ်ကို ကိုင်ကာ ရောက်၍လာလေ၏။

ဆိတ်ဖွားက “ဘာကိစ္စလဲ ခင်ဗျား” ဟု ရိုသေ ကျိုးနွံစွာ မေးသောအခါ၌ ထိုသူက...

“ကျွန်တော် ဟောဒီသင်္ချိုင်းဧရပ်မှာ ကမ္မဋ္ဌာန်းထိုင်ဖို့ လာ ခဲ့တာပဲ ခင်ဗျား။ တစ်လလောက်တော့ အဓိဋ္ဌာန်နဲ့ ထိုင်မယ်လို့ လာခဲ့တာပဲ” ဟု ပြန်၍ဖြေဆိုလေ၏။

“မိတ်ဆွေက အခု ဘယ်မြို့ဘယ်ရွာက လာခဲ့တာလဲ ”

“အခု နောက်ဆုံး လာခဲ့တာကတော့ သာယာဝတီမြို့က ပါပဲ။ သာယာဝတီမြို့မှာ ရှိတဲ့ သင်္ချိုင်းတွေမှာတော့ တစ်လစီ နေခဲ့ပြီးပါပြီ”

“သာယာဝတီ မရောက်ခင်တုန်းကကော”

“ပန်းတနော်မြို့မှာ ရှိတဲ့ သင်္ချိုင်းတွေမှာ တစ်လစီ ကမ္မ ဌာန်း ထိုင်ခဲ့ပါသေးတယ်။ ဒီလိုဗျာ... ကျိုက္ခမီ၊ စလင်း၊ လေးမျက် နှာ စတဲ့မြို့တွေမှာ ရှိတဲ့သင်္ချိုင်း၊ အင်္ဂါခြံမို့မှာ ရှိတဲ့သင်္ချိုင်း အစဉ် အတိုင်း ထိုင်လာခဲ့တာပါ။ အခုတော့ စနေနံမြို့ဖြစ်တဲ့ တောင်ငူမြို့ ကို လာခဲ့တာပဲ။ (၇)နေ့(၇)နံ စေ့မှ ကျုပ်ရဲ့ အလုပ်က ပြီးမှာခင်ဗျ”

“ဟာ... ဒါဖြင့် တော်တော်ကလေး ပြီးခဲ့မှာပဲ ထိုင်ပါ . ခင်ဗျ။ ဒီမှာလဲ မိတ်ဆွေ ခိုင်းစရာရှိတာကို ခိုင်းပါ။ ကျွန်တော်တို့ လုပ်ကိုင်ပေးပါ့မယ်။ ကျုပ်နာမည်ကတော့ ဆိတ်ဖွားလို့ ခေါ်ပါတယ်။ သူကတော့ ကိုတာတေလို့ ခေါ်ပါတယ်။ ဒီသင်္ချိုင်းက သုဘရာဇာ တွေပါပဲခင်ဗျ”

“ကျုပ်နာမည်ကတော့ မိုးသီးလို့ ခေါ်ပါတယ်။ အသက် မွေးဝမ်းကျောင်း အလုပ်ကတော့ ဗိန္ဓောဆရာပါပဲ”

“ဟုတ်ပါပြီ ဆရာကိုမိုးသီး... ခင်ဗျာ၊ ဟောဟိုဧရပ်ထဲ မှာ နေပြီး ဆရာ

လုပ်စရာရှိတဲ့အလုပ်ကို လုပ်ပါ။ ဆရာ စားဖို့သောက်ဖို့ ဝယ်စရာခြမ်းစရာ ရှိရင်လဲ ကျွန်တော်တို့ကို ခိုင်းပါ ခင်ဗျာ"

"ဒီလိုလုပ်လေဗျာ၊ ရော့... ငွေငါးဆယ်ယူထားပါ။ မနက် စာအတွက် မွန်းမတိမ်းမီမှာ ထမင်းထုပ်တစ်ထုပ် ဝယ်ပြီး ပေးပါ ဆေးပေါ့လိပ်နဲ့ မီးခြစ်တို့ ဖယောင်းတိုင်တို့ လိုတဲ့အခါမှာလဲ ကျုပ်မှာမယ်လေ"

"ကောင်းပါပြီ ခင်ဗျ"

၎င်းကိုမိုးသီးဆိုသူအား တာတေ ဝမ်းရောဂါဖြစ်၍ မျော နေစဉ် ဖျာလိပ်နှင့် ပတ်ကာ ထားခဲ့ဖူးသော ဧရပ်အတွင်း၌ ဆိတ်ဖွားက နေရာချထားပေးလေ၏။ နံနက်စာကိုလည်း ကိုမိုးသီး မှာထားသည့်အတိုင်း ဈေးမှ ထမင်းထုပ် ဝယ်၍ပေးလေ၏။

ကိုမိုးသီးသည် ဥပုသ်စောင့်သည် ဖြစ်သောကြောင့် မနက်စာ တစ်နပ် တည်းကိုသာ စားလေ၏။ ကိုမိုးသီးသည် နံနက်စောစော၌ တစ်ကြိမ်၊ နေ့လယ်၌ တစ်ကြိမ်၊ ညနေ၌ တစ်ကြိမ်၊ ညဉ့်နက်သန်းခေါင် ၌တစ်ကြိမ် ကမ္မဋ္ဌာန်း ထိုင်လေ၏။ ညဉ့်နက်သန်းခေါင်၌မူ ကမ္မဋ္ဌာန်း ဧရပ်အတွင်း၌ မထိုင်ဘဲ သင်္ချိုင်းအုတ်ဂူပေါ်၌ ထိုင်လေ၏။ တရားထိုင်ခြင်း မပြုသောအခါများ၌လည်း အလကားမနေဘဲ ပရိတ်တံကြီး ဆယ့်တစ်သုတ်ကို လည်းကောင်း၊ ဒီဝါတပတိဟူသော ဂါထာကို လည်းကောင်း ရွတ်ဆို၍နေလေ၏။

ဆိတ်ဖွားနှင့် တာတေတို့ကလည်း ကိုမိုးသီး နေထိုင်သော ဧရပ်ကလေးအား နေ့စဉ် နှစ်ကြိမ်ခန့် လှည်းကျင်း၍ ပေးကြလေ၏ ။

ဤသို့ဖြင့် ကိုမိုးသီး ရောက်ပြီး သုံးရက်မြောက်သောနေ့၌ သုဘရာဇာ ဆိတ်ဖွားက တာတေအား စတင်၍ စကားပြော တိုင်ပင်လေ၏။

"ဒီမှာ ကိုယ့်လု သိပ်ပြီး အရေးကြီးနေပြီဖါ။ သတိဝီရိယ ကလေးနဲ့ နေမှ တော်မယ်နော်"

"ဘာလဲဗျ ကိုဆိတ်ဖွားကလဲ... အရင်းမရှိ အဖျားမရှိ ၊ ဘာတွေ အရေးကြီးနေတာလဲ"

"ဟိုလူလေဗျာ"

"ဆရာမိုးသီးလား"



“အစစ်ပေါ့ဗျ၊ ကျုပ်တော့ ဒီလူကို သိပ်ပြီး မသင်္ကာဘူး ကိုတာတေ”

“အရမ်းလဲ မသင်္ကာ မဖြစ်ပါနဲ့ ကိုဆိတ်ဖွားရယ်၊ သူတော် ကောင်းနဲ့ တူပါရဲ့”

“ကိုယ့်လူက တယ်ပြီး ခုံးဝေးတာကိုဗျ၊ အဲဒီမိုးသီးဆိုတဲ့လူ ဟာ ကျုပ်တို့ကို လာပြီးစုံစမ်းတဲ့ စုံထောက် ဖြစ်ရမယ်ဗျာ”

“ဘယ်လိုကြောင့်လဲ ကိုဆိတ်ဖွားရ၊ ကျပ်ဖြင့် မသင်္ကာ စရာ တစ်ချက်တလေမှ မတွေ့ရပါလား”

“ကိုယ့်လူ ခုံးဝေးသေးတာကိုထူး ကိုမိုးသီးဆိုတဲ့လူက သချိုင်းတွေမှာ ကမ္မဋ္ဌာန်း ထိုင်ခဲ့တယ်လို့ ပြောတယ် မဟုတ်လား၊ အဲဒါ လိမ်တာဗျ၊ လုံးဝ မဟုတ်ဘူး”

“မဟုတ်မှန်း ခင်ဗျား ဘယ်လိုလုပ်ပြီး သိသလဲ”

“များများထိုင်ဖူးတဲ့လူရဲ့ ခြေမျက်စိဟာ အသားမာ တက်နေရမယ်၊ သူ့ခြေမျက်စိမှာ အဲဒီလို အသားမာ မရှိဘူးဗျ”

“ဪ...”

“ပြီးတော့ သူ ယူလာတဲ့ သစ်နက်ရေဟာလဲ အမွှေးတုံး နေတာ မတွေ့ရဘူးဗျ၊ သူ ပြောသလောက်သာ ထိုင်ခဲ့မယ်ဆိုရင် အမွှေးတုံးပြီးနေရမယ် မဟုတ်လား”

“ဟုတ်တယ် ကိုဆိတ်ဖွား”

“ပြီးတော့ ကျုပ် တံမြက်စည်း သွားလှည်းတော့ အင်္ဂတေ ကြားထဲမှာ စီးကရက်တိုလေးတစ်တို တွေ့ရတယ်၊ ဒီလူဟာ ဆေး ပေါ့လိပ် သောက်တဲ့လူ မဟုတ်ဘူး၊ စီးကရက် သောက်တဲ့လူဖြစ်တယ်၊ ကျုပ်တို့ရှေ့မှာတော့ ဘယ်သောက်မလဲ ကွယ်ရာမှာသောက်တယ်ဗျ၊ အခု ကျုပ် တွေ့ခဲ့တဲ့ စီးကရက်ဟာ ကုလားအုတ် “တံဆိပ် စီးကရက်ဗျ၊ အဲဒါ မြို့သားတွေသာ သောက်လေ့ရှိတာ မဟုတ်လား”

“ဟုတ်မယ်ဗျို့”

“ပြီးတော့ မနွေကလဲ မောင်သားနီးရဲ့ အုတ်ဂူနဲ့ သံဟိတ် ဆိုတဲ့ဂူကို

သေသေချာချာ ကြည့်နေတာ တွေ့ရတယ်"

ထိုအခါ၌ တာတေသည် ထိတ်ထိတ်ပျာပျာ ဖြစ်၍လာလေ၏။

“ဟုတ်လား ကိုဆိတ်ဖွား ဒီလိုဆိုရင် ဘယ်လိုလုပ်ကြမလဲ ဗျာ”

“ဒါတင် မကသေးဘူးဗျ၊ မနေ့ညက ကျုပ်တို့တဲထဲကို ကျုပ်တို့ အိပ်တဲ့အချိန်မှာ ဒီလူ ဝင်ပြီးရှာတယ်ဗျ၊ ခြေရာတွေကို ကျုပ် တွေ့ရတယ်”

“ဟုတ်ပါပြီ ကိုဆိတ်ဖွားရဲ့၊ အဲဒီတော့ ဘယ်လို ကြံကြမလဲ၊ ဆိုစမ်းပါဦး”

“ဘူတာနားမှာ ဒီနေ့ည ပွဲရှိတယ်ဗျာ၊ အဲဒီပွဲကို မိုးအလင်း သွားပြီးကြည့်မယ်လို့ ဒီလူကိုပြောပြီး ရှောင်ထွက်သွားမယ်၊ ကျုပ်တို့ မရှိရင် ဒီလူ ဂူကို ဖောက်ကြည့်မှာပဲဗျ၊ သူ ဖောက်နေတဲ့အခါကျမှ ကျုပ်တို့က ပြန်လာပြီး သူ့ကို နောက်ကနေ သေနတ်နဲ့ ချိန်ပြီး ဖမ်းမယ်၊ ခင်ဗျားမှာ သေနတ်ရှိတယ် မဟုတ်လား”

“ရှိတယ်လေး၊ ဖမ်းပြီးတော့ ဘယ်လိုလုပ်မလဲ ကိုဆိတ်ဖွား ”

“ဖမ်းပြီးတော့ သူ့ကို သတ်ပစ်မယ်ဗျာ၊ ပြီးတော့ အဲဒီဂူထဲမှာပဲ ထည့်ပြီး ပြန်ပိတ်ထားလိုက်မယ်၊ မကောင်းဘူးလား”

“ကောင်းပေါ့ဗျာ၊ သိပ်ကောင်းတဲ့အကြံပေါ့”

ထိုသို့ ပြောဆိုတိုင်ပင်ကြပြီးနောက် ညနေ နေဝင်ပြီးချိန် ၌ ဆိတ်ဖွားနှင့် တာတေသည် `ကိုမိုးသီးထံသို့ သွားရောက်၍ ဆိတ်ဖွားက...

“ဆရာကိုမိုးသီးရေ... ဒီနေ့ညတော့ ဒီသင်္ချိုင်းမှာ ဆရာ တစ်ယောက်တည်းပဲ ရှိတယ်၊ ကျုပ်တို့နှစ်ယောက်တော့ ဘူတာနား မှာ ပွဲရှိလို့ ပွဲကို မိုးအလင်း သွားပြီးကြည့်ကြမယ်ခင်ဗျ”

“ဘယ်သူ့ဇာတ်လဲဗျ”

“ပခန်းသား မောင်ဘကျော်ဇာတ်လေ၊ သိပ်ပြီးကောင်းတဲ့ မင်းသားခင်ဗျ၊ ကြည့်ရခဲတယ် မဟုတ်လား”

“ကောင်းတယ်... ကောင်းတယ်၊ သွားကြည့်ကြဗျာ၊ ကျုပ် ပေးထားတဲ့ ပိုက်ဆံထဲကပဲ ခင်ဗျားတို့ ပွဲဈေးမှာ သုံးကြဗျာ၊ ဘယ်လောက်ပဲ ကုန်ကုန် သုံးကြပါ”

“ကျွန်တော်တို့ဆီမှာလဲ ခြောက်မူး သုံးမတ်လောက် ပါ တယ် ဆရာရဲ့”

“မဟုတ်တာဗျာ၊ ယောက်ျားကြီးနှစ်ယောက် သွားတာ ခြောက်မူး သုံးမတ်လောက်နဲ့ ဘယ်ကလာ ဖြစ်ပါ့မလဲ၊ ကျုပ်ပေး ထားတဲ့ ပိုက်ဆံကို သုံးကြစမ်းပါ”

ထို့နောက် ဆိတ်ဖွားနှင့် တာတေတို့သည် ကိုမိုးသီးအား ‘ ရိုသေစွာ နှုတ်ဆက်ပြီးလျှင် ဘုတာဘက်ဆီသို့ ထွက်၍ သွားကြလေတော့၏။

ညသန်းခေါင်လောက်တွင်မူ ဆိတ်ဖွားနှင့် တာတေတို့ ၂ နှစ်ယောက်သည် သင်္ချိုင်းဆီသို့ တိတ်တဆိတ် ပြန်၍လာကြရာ သံဟိတ်၏ အုတ်ဂူအား လူတစ်ယောက်သည် အကျအနာ ထိုင်၍ ဖောက်ထွင်းနေသည်ကို တွေ့ရလေ၏။

“ကိုဆိတ်ဖွား ပြောတာ ဟုတ်တယ်၊ ဟိုမှာ တွေ့လား၊ ဂူကို ဖောက်နေပြီး ကျုပ်တို့က သူ့နောက်နေ သွားကြမှ တော်မယ်”

“ခြေသံတော့ လုံးလုံးမကြားရအောင် သွားရမယ် ကိုတာတေ၊ ဒီလူက တော်တော် ဖျတ်လတ်ပုံ ရတယ်ဗျာ”

“ဟုတ်ပါတယ် ကိုဆိတ်ဖွား လာ... သွားကြပါစို့” ဟု ဆိုကာ တာတေသည် သေနတ်ကို ကိုင်လျက် ဆိတ်ဖွားက သူနှင့်ကပ်လျက် ခြေကို ဖော့နင်းကာ အုတ်ဂူဖောက်နေသူ၏နောက်သို့ ဖြည်းဖြည်းချင်း ကပ်၍ သွားပြီးလျှင် အနီးသို့ ရောက်သည့်အချိန်၌ တာတေက သေနတ်ဖြင့် ချိန်ချယ်၍ ။

“ဟေ့ကောင်... မိုးသီး မလှုပ်နဲ့၊ ဘာရမလဲကွာ၊ စုံထောက် ဉာဏ်လောက်များ ဒီဂူထဲမှာ ဘာတွေရှိတယ်ဆိုတာ သိချင်လှတဲ့ ကောင် ပြောပြရသေးတာပေါ့။ အဲဒီအထဲမှာ ရတနာတွေ ရှိတယ်၊ ပြီးတော့ မင်းလဲ ဒီဂူထဲမှာပဲ နေရမှာပါ။ မဟုတ်လား ဒေါက်တာ ဆိတ်ဖွား”

“သိပ်ဟုတ်တာပေါ့ ကိုယ့်လူရာ၊ ကိုယ့်လူ ဒုံးမဝေးတော့ဘူး၊ နေဦး... နေဦး... ကျုပ် ဒီလူကို ကြိုးနဲ့ တုပ်လိုက်ဦးမယ်၊ ကျုပ် မှာ ကြိုးပါတယ်ဗျာ”

ဆိတ်ဖွားသည် ခါးတွင် ပတ်၍ ယူလာသော ကြိုးကို ဖြတ်၍ ရှေ့သို့ တိုးလိုက်စဉ်၌ ၎င်းတို့၏နောက်ဖက်တွင် ရှိသောအုတ်ဂူတစ်ခု၏ဘေးမှ မည်းမည်းသဏ္ဌာန်တစ်ခုသည် လျင်မြန်စွာ ခုန်၍ထွက်လာပြီးလျှင် သေနတ်ကိုင်ထားသော တာတေ၏လက်ကို ရိုက်၍ ချလိုက်ပြီးလျှင် တာတေ၏ မေးစွေကိုပါ လက်သီးဖြင့် ထိုး လိုက်ရာ တာတေသည် “အင့် ..” ခနဲ မည်၍ လဲကျသွားလေ၏။ တစ်ဆက်တည်း၌ပင် ဆိတ်ဖွားအား သေနတ်ဖြင့် ချိန်၍...

“ဟေ့.. လက်မြောက်လိုက်” ဟု ပြောသော်လည်း ဆိတ် ဖွားသည် မျောက်တစ်ကောင်၏ လျင်မြန်ခြင်းမျိုးဖြင့် အုတ်ဂူများ ကို အကာအကွယ် ယူကာ ထွက်ပြေးလွတ်မြောက်၍သွားလေတော့သည်။ သို့ရာတွင် ထိုမည်းမည်းသဏ္ဌာန်က ဆိတ်ဖွား၏နောက်သို့ ဆက်၍ လိုက်ခြင်းမပြုတော့ဘဲ လဲကျနေသော တာတေအား ကြိုး ဖြင့် တုပ်နှောင်ကာ တာတေ၏မေးစေ့အား လက်ဖြင့် လှုပ်ယမ်းပြီးလျှင်..

“ဟေ့... တာတေ... တာတေ.. သတိရပြီလား” ဟု မေးလိုက်လျှင် တာတေသည် ပြန်လည်၍ သတိရလာပြီးလျှင်...

“ဪ... ကိုမိုးသီးကို... နောက်ကနေ ဝင်ပြီး ကျုပ်ကို နှံလိုက်တာ ခင်ဗျားကို” ဟု ဆိုလိုက်လေ၏။

“အစစ်ပေါ့ ကိုယ့်လူရာ”

“ဒါဖြင့် အရှေ့မှာ ဂူဖောက်နေတာက ဘယ်သူလဲ”

“တောင်ငူဂါတ်က ပုလိပ် ကိုညိုကြီးပါ။ ခင်ဗျားတို့ သွား တုန်း ကျုပ် သွားပြီးခေါ်ထားလိုက်တာ၊ ကိုယ့်လူတို့က ကျုပ်ကို ဂူဖောက်နိုင်အောင် ရှောင်ပေးခဲ့တာ မဟုတ်လား၊ ဘယ်ရမလဲဗျာ”

ထိုအခါ၌ တာတေသည် ခေါင်းငိုက်စိုက်ကျသွားလေ၏။ တာတေအား ထိုသူနှစ်ဦးက သေတ္တာကြီးထဲတွင် ထည့်ကာ သေတ္တာကို သော့ခတ်လိုက်ကြလေတော့သတည်း။

# အပိုင်း - ၁၆

## ဆားပုလင်းနှင်းမောင်၏ ရှင်းလင်းချက်

တာတေသည် ဖြောင့်ချက် ပေးပြီးနောက် စီးကရက်ကို အားရပါးရ သောက်၍ အနားယူလျက် ရှိတော့၏။

“ကျန်တာတွေကိုတော့ ဟောဒီစုံထောက်ကြီး ကိုမိုးသီးကို ပဲ မေးကြပေတော့” ဟု ဆိုကာ ဆားပုလင်းနှင်းမောင်အား ညွှန်ပြ လေ၏။

“ဟုတ်တယ် ဒီအမှုက ခပ်ဆန်းဆန်းပဲ၊ လူဆိုးတွေသာ နာမည်အမျိုးမျိုး ပြောင်းရတယ် အောက်မေ့နေတာ၊ ကျုပ်တို့ ဆားပုလင်းကြီးလဲ ကိုနှင်းမောင်ကနေ ကိုမိုးသီး ဖြစ်ခဲ့ရသေးတာကို ဗျ၊ ဟား... ဟား...”

ဦးကိုကိုကြီးသည် သူ့ဘာသာ ပြော၍ သူ့ဘာသာ သဘောကျကာ အားရပါးရ ရယ်မောနေလေ၏။

“ကျုပ်တော့ဖြင့် ဒီပြင်ဟာ မမေးချင်ပါဘူး ကိုနှင်းမောင်၊ စနေမောင်မောင်နဲ့ ခင်ဗျား လောင်းကြေးစား လုပ်ခဲ့တယ်ဆိုတာ တကယ်ပဲလား” ဟု ကျွန်ုပ်က မေးလိုက်၏။

“တကယ်ပဲ အိုင်ပီ၊ စနေမောင်မောင်တစ်ယောက် ဘင်္ဂလား ပင်လယ်အော်ထဲမှာ သေသွားပြီ ဆိုတာလဲ တကယ်ပဲဗျ ဒါပေမယ့် တစ်ခုတော့ ရှိတယ်၊ ဒီလူက တစ်နေရာမှာ သေပြီလို့ သတင်းထွက်ပြီးရင် တခြားတစ်နေရာမှာ သွားပြီးကျက်စားနေလေ့ ရှိတဲ့အတွက် သေချာအောင် စောင့်နေတာပဲ”

“ပြီးတော့ ဟောဒီ မြိုင်ရာဇာ တာတေကို သဲလွန်စရပုံကလေးနဲ့ ခြေရာခံမိပုံကလေး သိပါရစေဗျာ” ဟု ကျွန်ုပ် အသိချင်ဆုံး အကြောင်းအရာကို မေးလိုက်လေ၏။

“ပန်းချီကားကနေ သဲလွန်စ ရတာဗျ၊ မင်္ဂလာဆောင် နှစ်ယောက်တွဲ ပုံတူ ပန်းချီကားကို ကြည့်တဲ့အခါမှာ ပန်းချီကားကဟောင်းပြီး ကားဘောင်က သံတွေက သစ်နေတာကို တွေ့တာပဲ။ အဲဒီကတည်းက ဒီပန်းချီကားကို ကျုပ် သံသယ ဖြစ်ခဲ့တာပဲ၊ ဒါနဲ့ နောက်တစ်ခေါက် စိန်ဘောဂတိုက်ကို ရောက်တဲ့အခါမှာ ပန်းချီ ကားကို ထပ်ပြီးကြည့်မိတော့ ပန်းချီကားဟာ ကျုပ်ထင်သလို အဟောင်းသက်သက်

မဟုတ်ဘဲ သတို့သားနေရာက ပြင်ထားတဲ့ ဆေးရောင်တချို့ဟာ သစ်နေတာကို တွေ့ရတယ်။ ဒါပေမယ့် အဟောင်းနဲ့ တူအောင်တော့ တော်တော်ကလေး ကြိုးစားပြီး လုပ် ထားပုံ ရတယ်။ အဲဒီကတည်းက ဒီထဲက သတို့သားကို ကျုပ်က သံသယ ဖြစ်မိတာပဲ။ ဒါပေမယ့် ဒီလူက လွန်ခဲ့တဲ့ (၆)နှစ်နီးပါးလောက်ကတည်းက သေဆုံးပြီဆိုတော့ စဉ်းစားရ ကျပ်နေတာ အဲဒီမှာ ကွင်းဆက် ပြတ်နေတာပဲ”

“တော်တော်ကို သိမ်မွေ့တဲ့အချက်ပဲ”

“အဲဒါနဲ့ ပန်းချီဆရာကြီးတွေဆီ သွားပြီးလေ့လာတော့ စိန်ဘောဂတိုက်မှာ တွေ့ရတဲ့ စုတ်ချက်နဲ့ ပန်းချီဆရာကြီး ဦးလှထွန်းရဲ့ စုတ်ချက်ဟာ ခပ်ဆင်ဆင် တူနေတာကို တွေ့ရပြန်တယ်”

“စုတ်ချက်ဆိုတာက (Stroke)စတရုတ် ခေါ်တဲ့ စုတ်တံ ဆွဲယူပုံဟန်ကို ဆိုတာလား”

“ဒါပေါ့ အိုင်ပီ၊ ပြီးတော့ အဲဒီပန်းချီကားမှာ သုံးထားတဲ့ အပြာရောင်ကို နည်းနည်းကလေးခြစ်ယူခဲ့ပြီး ယူနီဘာစတီက ဓာတုဗေဒဌာနမှာ ဓာတ်ခွဲခိုင်းတော့ ကယ်စီယံဆိုတဲ့ ဓာတ်တစ်မျိုး ပေါ်မှာ အခြေခံပြီး ဖော်စပ်ထားတဲ့ဆေး ဖြစ်နေတယ်ဆိုတာတွေ့ရတယ်။ အဲဒီဆေးဟာ ကိုဘော့ဘလူး (Cobalt Blue) ဆိုတဲ့ ကြည်ပြာရောင်ဆေးပဲ။ ဆေးထုတ်တဲ့ကုမ္ပဏီကို မေးကြည့်တော့ ဒီဆေး ပေါ်တာ (၁၄)လပဲ ရှိသေးတယ်ဆိုတဲ့ အကြောင်းရယ် ပင်လယ်ခရုတစ်မျိုးကနေ ဖော်စပ်တယ်ဆိုတဲ့ အကြောင်းရယ် သိရတယ်။ ပင်လယ်ခရုဆိုကတည်းက ကယ်စီယံ ခေါ်တဲ့ ထုံးဓာတ် တစ်မျိုးနဲ့ ကိုက်ညီနေတာကို တွေ့ရတယ်။ ဒီအချက်ဟာ ဘာကို ခိုင်လုံစေသလဲဆိုတော့ ပန်းချီကားကို ပြန်ပြီး ပြင်ရေးထားတယ် ၊ ဆိုတဲ့ အထောက်အထားပဲ”

“ဟုတ်ပါတယ် ဆားပုလင်းနှင်းမောင်ရယ်”

ဦးကိုကိုကြီးက အားရပါးရ ထောက်ခံလေ၏။

“အဲဒါကြောင့် ပန်းချီဆရာကြီး ဦးထွန်းလှဆီ သွားပြီးစုံ စမ်းတော့ ဆရာကြီးဟာ ဒီအတောအတွင်းမှာ ပုံတူများ မရေးခဲ့ရကြောင်း သိရပြန်တယ်။ အဲဒါကြောင့် ဆရာကြီးနဲ့ စုတ်ချက်ဆွဲပုံ ချင်း တူနိုင်တဲ့ ပန်းချီကိုလှမောင်ဆီ သွားပြီး စုံစမ်းတော့ မြန်မာ စကား ရေရေလည်လည်ပြောတတ်တဲ့ တရုတ်တစ်ယောက် မင်္ဂလာ ဆောင် ပုံတူတစ်ချပ် ပြင်ရေးပေးဖို့ အပ်ခဲ့ကြောင်း တွေ့ရပြန်တယ်”

“ဟန်ကျလိုက်တာဗွီ၊ သဲလွန်စက တဖြည်းဖြည်း နီးလာ တယ်နော်”

“နောက်သဲလွန်စ တစ်ခုကတော့ ခင်ခင်စိန်အလောင်းမှာ ဝတ်လျက် တွေ့ရတဲ့ စိန်လက်စွပ်၊ စိန်နားကပ် စတဲ့ လက်ဝတ် လက်စားတွေပဲ”

ကျွန်ုပ်သည် ထိုစဉ်က ကိုနှင်းမောင်တစ်ယောက် စိန် ထည် ပစ္စည်းများအား သေချာစွာ လေ့လာကြည့်ရှုခဲ့ပုံကို အမှတ်ရ မိလေ၏။ ထို့ကြောင့် ကျွန်ုပ်က .. ။

“စိန်တွေမှာ ဘယ်လို သဲလွန်စ ရခဲ့သလဲ အိုင်ဆေး”

“လက်ဝတ်လက်စားတွေဟာ ဟောမတ် (Hall Mark)ခေါ်တဲ့ အင်္ဂလန် ပန်းတိမ်ဆရာတွေရဲ့ အမှတ်တံဆိပ် ပါတယ်ဗျ” အင်္ဂလန် ပန်းတိမ်ဆရာကြီးတွေဟာ (၁၈၅၄)ခုနှစ်မှာ ဟောမတ်တံဆိပ်ရိုက်ဖို့ စတင်ခဲ့တယ်ဗျ။ ဒါပေမယ့် စိန်တွေကို ကြည့်တဲ့အခါ မှာတော့ အင်္ဂလန်က စိန်တွေ မဟုတ်ဘဲ မြန်မာပြည်က စိန်တွေ ဖြစ်နေတာကို တွေ့ရတယ်”

“အင်္ဂလန်က စိန်နဲ့ မြန်မာပြည်စိန်ကို ဘယ်လိုခွဲခြားသလဲ ကိုနှင်းမောင်”

“မြန်မာစိန်တွေက အကွက်ပေါင်း (၆၄)တွက် သွေးလေ့ရှိ တယ်၊ အင်္ဂလန်စိန်ကတော့ (Brilliant Cut) ဘက်တီးရီးယင့်တင် လို့ ခေါ်တဲ့ (၅၈)တွက် သွေးနည်းနဲ့ပဲ သွေးလေ့ရှိတယ်ဗျ”

“ကိုနှင်းမောင်ရယ်.. စုံပါပေဗျာ၊ ခင်ဗျားလို စုံထောက် မျိုးနဲ့ တွေ့ရတာ ကျုပ်တို့အဖို့ ဗဟုသုတ တိုးတယ်ဗျာ”

“အဲဒီတော့ မြန်မာပြည်က လူတစ်ယောက်ဟာ အင်္ဂလန်ကို စိန်တွေယူပြီး ထွက်သွားခဲ့မယ်၊ အဲဒီလူဟာ ခင်ခင်စိန်အတွက် လက်စွပ် လုပ်တယ်ဆိုတော့ ခင်ခင်စိန်ကို အရင်ကလဲ လက်စွပ်တို့ ဘာတို့ လုပ်ပေးဖူးမှသာ လက်တိုင်းနံပါတ် ဘယ်လောက်ဆိုတာ သိနိုင်မယ်၊ ဒါပေမယ့် ပန်းချီကိုလှမောင်က ပြောတော့ မြန်မာလို ရေရေလည်လည် ပြောတတ်တဲ့ တရုတ်တစ်ယောက်က ပန်းချီကား ကို လာအပ်တယ်လို့ ဆိုပြန်တော့ အင်္ဂလန်ကို စဉ်းစားမယ့်အစားဟောင်ကောင်၊ စင်္ကာပူ ပုလိပ်ဌာနတွေ အကူအညီ တောင်းပြီး အင်္ဂလန် ပန်းတိမ်ဆရာကြီးတွေနဲ့ ဆက်သွယ်လုပ်ကိုင်တဲ့ ပန်းတိမ် ဆိုင်မျိုး ရှိမရှိ လှမ်းပြီး စုံစမ်းတဲ့အခါမှာ ဟောင်ကောင်မှာ ရှိတယ် ဆိုတဲ့အကြောင်း ကြေးနန်းရိုက်ပြီး ပြန်ကြားခဲ့တယ်”

“သဲလွန်စက နီးလာပြီ” ဟု ဦးကိုကိုကြီးက လက်ဝါးနှစ်ဖက်ကို ပွတ်၍ အားရပါးရ ပြောလိုက်လေ၏။

ကိုနှင်းမောင်သည် စီးကရက် တစ်လိပ်ကို အားရပါးရ ရှိုက်ဖွာ၍ အနည်းငယ် နားလိုက်ပြီးနောက်...

“တစ်ခါ သေတ္တာထဲက တွေ့ရတဲ့ ကမလာရဲ့ ရည်းစား ရာမိရဲ့ ပြောပြချက်အရ သူ့ကို ဖမ်းသွားတဲ့နေရာဟာ ည(၉)နာရီမှာ တစ်ခါ၊ ည(၁၁)နာရီမှာ တစ်ခါ၊ မနက်(၅)နာရီမှာ တစ်ခါ မီးရထားသံ ကြားရတယ်လို့ ဆိုတယ် မဟုတ်လား”

ကိုနှင်းမောင်၏ မှတ်ဉာဏ်ကို ကျွန်ုပ်သည် စိတ်တွင်း၌ ချီးကျူးရပြန်လေ၏။

“အဲဒီနာရီတွေမှာ ရထားဆိုက်လေ့ရှိတဲ့ ဘူတာတွေရဲ့ စာရင်းကို ဘူတာရုံကြီးက ရံပိုင်ကြီးဆီမှာ သွားပြီး စုံစမ်းပြန်တော့ ပြည်ဘူတာနဲ့ တောင်ငူဘူတာဟာ အဲဒီအချိန်တွေမှာ ရထားဝင်လေ့ ရှိတယ် ဆိုတာကို သိရပြန်တယ်။ တစ်ခါ ရာမိကို ပြန်တွေ့တဲ့နေ့က ကြည့်မြင်တိုင်ဘူတာမှာ မဟုတ်လား”

“ဟုတ်တယ်လေ”

“မန္တလေးလမ်းကို ပြေးဆွဲတဲ့ ရထားတဲ့တွေဟာ နောက် တစ်နေ့မှာ ပြည်ဘက်မှာ ဆွဲရတယ်လို့ ရထားဌာနက ပြောတယ်ဗျ၊ ဒီတော့ ပြည်ဘူတာကို စဉ်းစားဖို့ မလိုတော့ဘူး၊ တောင်ငူဘူတာ ကိုပဲ စဉ်းစားရတော့မယ် မဟုတ်လား”

“သိပ်ကို ဟုတ်တာပေါ့ဗျာ”

“ကဲ... ပြီးတော့ ရာမိက ပြောတယ်မဟုတ်လား၊ ကို အေးမောင်ရဲ့ ... ကိုအေးမောင်ရဲ့ ဆိုပြီး ငိုတဲ့ မိန်းမနှစ်ယောက်ရဲ့ ငိုသံကို ကြားရတယ်လို့”

“ဟုတ်တယ် ကိုနှင်းမောင်၊ ကျုပ်လဲ မှတ်မိနေသေးတယ်”

“ဟောင်ကောင်က ပန်းတိမ်ရယ်၊ စိန်ဘောဂတိုက်က ခင်ခင်စိန်နဲ့ သူ့ယောက်ျား ပုံတူပန်းချီကားရယ်၊ တောင်ငူသင်္ချိုင်းရယ် တစ်ခါက ဘုရားပွဲသွားရင်း ဝမ်းရောဂါနဲ့ သေဆုံးခဲ့တယ်ဆိုတဲ့ ၊ ခင်ခင်စိန်ယောက်ျား မောင်သံဟိတ်ရယ်ဟာ ဆက်စပ်နေတာကို တွေ့ရတယ် မဟုတ်လား အိုင်ပီ”

“ဟုတ်တယ်.. အဆက်အစပ်ကတော့ ရှိနေတာ အမှန်ပဲ၊ အဲဒါကို ဆက်၍ စပ်၍ စဉ်းစားနိုင်တာကတော့ ခင်ဗျား တစ်ယောက်ပဲ ရှိလိမ့်မယ်ဗျို့”

ကျွန်ုပ်သည် ကိုနှင်းမောင်အား လှိုက်လှိုက်လဲ့လဲ့ ချီးကျူးရ ပြန်၏။

"ဒီတော့ တောင်ငူဈေးနားမှာရှိတဲ့ ကျုပ်မိတ်ဆွေ ကိုတင်မြင့်ဆီကို စာရေးပြီး စုံစမ်းခိုင်းရပြန်တယ်၊ ကိုတင်မြင့်က တောင်ငူ မြို့၊ နတ်ကြီးတံခါးနားမှာ



သင်္ချိုင်းတစ်ခု ရှိကြောင်း၊ အဲဒီသင်္ချိုင်းမှာသုဘရာဇာ နှစ်ယောက် ရှိတဲ့အကြောင်း စတဲ့အချက်တွေကို ကျုပ် ဆီကို အချိန်မီ အကြောင်းပြန်ကြားခဲ့တယ်။ ကျုပ်က အဲဒီတော့ စနေမောင်မောင်နဲ့ ကတိရှိထားတဲ့အတိုင်း ကမ္မဋ္ဌာန်း သွားပြီးထိုင်ရဦးမယ်ဆိုပြီး အဲဒီကို ထွက်သွားခဲ့တာ။ ဒါပေမယ့် ဆိတ်ဖွားဆိုတဲ့ လူကို တွေ့လိုက်ရကတည်းက လွယ်လွယ်ကူကူ ဖမ်းလို့မရဘူး ဆိုတာ ကျုပ် ရိပ်မိပါတယ် ဆိတ်ဖွားဟာ တကယ် တော်တဲ့လူဗျ။ ဉာဏ်သွားတဲ့နေရာမှာရော၊ အသတ်အပတ် ကျင်လည်တဲ့နေရာမှာ ရော တော်တော်ကို ရှားတဲ့လူပဲ။ ဒါနဲ့ ပြောရဦးမယ် အဲဒီသင်္ချိုင်းကို ရောက်တာနဲ့ တစ်ပြိုင်နက် တာတေလို့ ခေါ်တဲ့ မြိုင်ရာဇာတာတေ ဟာ သေသွားတဲ့ ခင်ခင်စိန်ရဲ့ ယောက်ျား မောင်သံဟိတ်ပဲဆိုတာ ကျုပ်အနေနဲ့ အတပ်သိနိုင်ခဲ့ပါတယ်”

“ဘာကြောင့်လဲ ကိုနှင်းမောင်”

“ငါးထပ်ကြီး ဘုရားနားမှာ ရေနစ်သေပြီး အလောင်း ပျောက်သွားတဲ့ ခင်ခင်စိန်ရဲ့ သားကလေး မောင်သာနိုးဟာ အဲဒီ သင်္ချိုင်းမှာ အုတ်ဂူနဲ့ဘာနဲ့ အကျအန ဖြစ်နေတယ်လေဗျာ။ သံဟိတ်ကနေ မစ္စတာရှင်လျှံပဲ ပြောင်းပြောင်း၊ မြိုင်ရာဇာတာတေပဲပြောင်းပြောင်း၊ နာမည်နဲ့ ရုပ်ကိုတော့ မောင်သံဟိတ်ဟာ ပြောင်း နိုင်ပါလိမ့်မယ်။ ဒါပေမယ့် မောင်သာနိုးကလေးအပေါ်မှာ ထားတဲ့ သံယောဇဉ်ကတော့ ပြောင်းလဲလို့ မရနိုင်ရှာဘူး မဟုတ်လား၊ ပြီးတော့ ဖျာလိပ်နဲ့ ပတ်ပြီး ပစ်ခဲ့ရတယ်ဆိုတဲ့ သံဟိတ်ဟာကလဲ အုတ်ဂူနဲ့ဘာနဲ့ ဖြစ်နေတယ်”

“အဲဒါ အရေးမကြီးဘူး ကိုနှင်းမောင်၊ အခု တာတေရဲ့ ၊ ဖြောင့်ချက်အရ အဲဒီမောင်သံဟိတ် ဂူထဲမှာ ရတနာပစ္စည်းတွေရှိသေးတယ် မဟုတ်လား၊ အဲဒီပစ္စည်းတွေ ထုတ်ယူဖို့ တောင်ငူဂါတ်ကို အကြောင်းကြားမှ ဖြစ်မယ်ဗျ”

“ကျုပ် အကြောင်းကြားခဲ့ပါတယ်ဗျာ၊ ဒါပေမယ့် မလွယ် ပါဘူး၊ ဆိတ်ဖွားက လက်ဦးမှာပါပဲ”

“အရေးကြီးတဲ့ မေးစရာတွေကတော့ ကုန်ပါပြီဗျာ... နောက်ထပ် မေးစရာ ပေါ်ရင်လဲ နောက်မှပဲ မေးပါတော့မယ်”

“ဒီလိုနဲ့တော့ ဘယ်ရမလဲဗျ။ ဦးအောင်သင်း... ခင်ဗျား ဆားပုလင်းနှင်းမောင်ကို ဒီနေ့ညနေ ကောင်းကောင်း ဆပ်ပလိုင်း လုပ်ရမှာပေါ့ဗျ” ဟု ဦးကိုကိုကြီးက ကျွန်ုပ်အား ပြောလိုက်လေ၏။ အမှန်စစ်စစ်အားဖြင့် ကျွန်ုပ်သည် အမှုတစ်ခုပြီးတိုင်း ကိုနှင်းမောင် ကို ဟိုတယ်၌ ကျွေးမွေးဂုဏ်ပြုမြဲ ဖြစ်လေ၏။

“ခင်ဗျားပါ လိုက်ချင်လို့ မဟုတ်လား”

“ဒီနေရာမှာတော့ ခင်ဗျားက ဆားပုလင်းနှင်းမောင်ထက်တောင်  
တော်သေးတယ်”

ကျွန်ုပ်တို့သည် အထက်ပါအတိုင်း ရယ်မောပြောဆိုလျက် ရှိကြစဉ်၌ပင်  
ကိုနှင်းမောင်သည် တာတေအား ဗဟန်းဂါတ်မှ တိုက်ပိုက်ကြီးနှင့်  
ရာဇဝတ်အုပ်များအား စာရွက်စာတမ်းနှင့် လွှဲအပ်နေလေ၏။ စောစောက  
မောက်မောက်မာမာ ပြောဆိုခဲ့ကြသော ရာဇဝတ်အုပ်ကလေးများမှာလည်း  
လွန်စွာကျိုးနွံလျက် ကိုနှင်းမောင် စေခိုင်းသမျှကို ပြုလုပ်နေကြလေ၏။

များမကြာမီ အချိန်၌ပင် ဗဟန်းဂါတ်မှ တိုက်ပိုက်ကြီးနှင့်  
ရာဇဝတ်အုပ်တို့သည် မြိုင်ရာဇာတာတေအား လက်ထိတ်ခတ်လျက်  
မော်တော်ကားဖြင့် ခေါ်ဆောင်သွားကြလေတော့၏။

## ဆားပုလင်းနှင်းမောင်၏အသက်ကို လုပ်ကြံခြင်း

ထိုနေ့ညနေက မျက်နှာဖြူများသာ သွားလေ့ရှိသော ဂျင်မခါနာကလပ်၌ ဆားပုလင်းနှင်းမောင်အား ဂုဏ်ပြုသောအားဖြင့် ကျွန်ုပ်တို့သည် စီအိုင်ဒီမှ ပုလိပ်အရာရှိများကို ဖိတ်လျက် ကျွေးမွေးခဲ့လေ၏။ ကျွန်ုပ်တို့သည် ည(၈)နာရီကျော်ကျော်အထိ မြိန် ရှက် ပျော်ရွှင်စွာ စားသောက်ပြီးနောက် လူစုခွဲကြလေ၏။

ကျွန်ုပ်က ကိုမင်းမောင် နေထိုင်ရာ ဘိုးလိမ်းလမ်းဆီသို့ မော်တော်ကားဖြင့် လိုက်ပို့ခဲ့လေ၏။ ကားပေါ်၌ “အိုင်ဆေး... ဒီအမှုဟာ တကယ့်ကို ဆန်းတဲ့အမှုပဲဗျာ”

“အိုင်ပီကို ကျုပ်ပြောသားပဲ၊ တကယ့်အဖြစ်အပျက်ဟာ စိတ်ကူးယဉ်တာထက် ဆန်းကြယ်တယ်ဆိုတာလေ၊ ဟဲ..ဟဲ...မှတ်မိသေးလား၊ ကျောက်မြောင်းနားက ဦးလှဘူးနဲ့ ဒေါ်လှဘူးလင်မယားအကြောင်းလေ”

“ဟာ... မှတ်မိပြီဗျာ၊ ထမင်းစားတိုင်း စားပိုးနှင့်တဲ့ အ ဘိုးကြီး မဟုတ်လား၊ လက်ခံပြီ ဖြစ်နိုင်တယ်... ဖြစ်နိုင်တယ်”

“ဪ.. ဒါထက် စိန်ဘောဂတိုက်ထဲမှာ ဦးထုပ်တစ်လုံးကို တွေ့ တော့ ခင်ဗျားက ဦးထုပ်ပိုင်ရှင်ဟာ သွားခေါခေါ မျက်မှန်တပ် တယ်လို့ ပြောတယ် မဟုတ်လား ကိုနှင်းမောင်၊ အဲဒါ ခင်ဗျား ဘာကို ကြည့်ပြောတာလဲ”

“ဦးထုပ်ကို ညဘက်မှာပါ ဆောင်းတယ်ဆိုတော့ ဒီလူဟာ ဆောင်းချင်လို့ ဆောင်းတာမဟုတ်ဘဲ ရုပ်ဖျက်ချင်လို့ ဆောင်းတာ မဟုတ်လား၊ ရုပ်ဖျက်ရင်လဲ ဦးထုပ်ဆောင်းပြီး ရုပ်ဖျက်တာဟာ တရုတ်နဲ့တူအောင် ဖျက်တာ မဖြစ်နိုင်ဘူးလား၊ တရုတ်နဲ့တူအောင်ရုပ်ဖျက်တဲ့လူဟာ အသားနီစပ်စပ် ဖြစ်ရမယ် သွားခေါရမယ်ဆိုတာ တစ်ခါတည်း စဉ်းစားနိုင်တာပေါ့ အိုင်ပီ “

“ဒါတော့ ဟုတ်ပါပြီဗျာ၊ ထိပ်ပြောင်ပြောင်ဆိုဗျာ၊ အခု တော့ မြိုင်ရာဇာတာတေက ထိပ်မှမပြောင်ဘဲ”

“အဲဒါ ဟုတ်တယ်၊ သူဆောင်းလာတာ ဆိတ်ဖွားဦးထုပ်ဗျာ ဆိတ်ဖွားက ထိပ်ပြောင်တယ်”

“နောက်တစ်ခု မေးရဦးမယ်၊ ခင်ခင်စိန် ခုတင်ဘေးမှာ သံပုရာသီးကလေး တွေ့တော့ ခင်ဗျား ဘယ်လို ကောက်ချက်ချခဲ့ သလဲ”

“ခင်ခင်စိန်ရဲ့ ပါးစပ်ထဲကို သံပုရာသီး ထည့်ပြီးမှ လည်ပင်း အစ်အောင်လုပ်ပြီး သတ်ခဲ့တယ်ဆိုတာ သိနိုင်တာပေါ့ဗျာ”

“အင်း... ခင်ဗျား ရှိပေလို့သာပဲဗျို့။ နို့မဟုတ်ရင်တော့ ဒီအမှုဟာ ဘယ်လိုမှ တရားခံအစစ် မပေါ်နိုင်ပါဘူး။ ခင်ဗျားကိုနှိမ်ချင်တဲ့လူတွေလဲ ခင်ဗျားရဲ့ အစွမ်းကို မြင်သွားကြရတာကိုပဲ ကျုပ်ဖြင့် အားရမိတော့တယ်ဗျာ”

ကိုနှင်းမောင်သည် ပြုံးရုံသာပြုံးလျက် တစ်လုံးတစ်ပါးမျှ ပြန်၍မပြောဘဲ လိုက်ပါခဲ့လေ၏။ များမကြာမီအချိန်၌ပင် ကျွန်ုပ် တို့သည် ကိုနှင်းမောင်၏ တိုက်ခန်းရှေ့သို့ ရောက်လေတော့သဖြင့် ကိုနှင်းမောင်သည် ကားပေါ်မှ ဆင်းပြီး ကျွန်ုပ်အား နှုတ်ဆက်မည် ကဲ့သို့ လုပ်ပြီးကာမှ ကျွန်ုပ်အား တီးတိုးလေသံဖြင့်...

“အိုင်ပီ... အပြင်ဘက်က စောင့်နေပါ။ အထဲမှာ အော် သံ ကြားရင်တော့ သေနတ်ထုတ်ပြီး ဝင်ခဲ့ပေတော့” ဟု မှာထား၍ တံခါးဖွင့်ကာ (မနက်ဖြန်မှ တွေ့မယ်... ဝှဒ်နိုက်) ဟု ကျယ်လောင်စွာ နှုတ်ဆက်၍ တံခါးဖွင့်ပြီးလျှင် အတွင်းမှ တံခါးပိတ်သံများ ကြားရလေ၏။ အတော်အတန်ကြာသည်အထိ ကိုနှင်းမောင်၏ လေချွန်နေသံများကို ကြားရပြီးနောက် မီးများ ပိတ်လိုက်သည် ကို သိရလေ၏။ ကျွန်ုပ်လည်း နာရီဝက်ခန့်တိုင်အောင် တံခါး အပြင်ဘက်မှနေ၍ သေနတ်ကို ထုတ်ပြီး စောင့်ဆိုင်းနေရစဉ်...

“အား... ဝုန်း” ဟု လွန်စွာကျယ်လောင်သောအသံကြီး ပေါ်ထွက်လာသည်နှင့် တံခါးကို ဆွဲလိုက်ရာ တံခါးပွင့်သွားသည် နှင့် ကျွန်ုပ်လည်း အတွင်းသို့ ပြေးဝင်ကာ...

“လက်မြှောက်ဟေ့...” ဟု မှောင်ကြီးထဲတွင် အော် လိုက်လေ၏။ ထိုအခါ၌ “လက်တင် မဟုတ်ဘူးပေါ့၊ ခြေထောက်ပါ မြှောက်ပြီး ပက်လက်လန်နေပြီ” ဟု ဆိုကာ ခုတင်ဘေး၌ ပက်လက် လန်လျက် လဲနေသော လူတစ်ယောက်ကို ပြလေ၏။

“အဲဒါပေါ့ဗျာ... ဆိတ်ဖွားဆိုတာ”

“အိုင်ဆေး... ခင်ဗျား ဘယ်လို လုပ်လိုက်တာလဲဗျာ”

“ဓာတ်လိုက်သွားတာလေ” ဟု ဆိုကာ ခုတင်ဘေးတွင် ခင်းထားသော သံပြားနှစ်ချပ်ကို လက်ညှိုးထိုး၍ ပြလိုက်လေ၏။ ကျွန်ုပ်သည် အဓိပ္ပါယ် နားမလည်သေးသည်ဖြစ်၍ ၎င်း၏မျက်နှာကို ထပ်၍ကြည့်လိုက်လျှင် ကျွန်ုပ်အနေနှင့် သဘောမပေါက်သေး ကြောင်းကို ရိပ်မိသဖြင့်...

“ဆိတ်ဖွားက ကျုပ်ကို အိပ်ပြီမှတ်လို့ ဓားနဲ့ထိုးမလို့ လာတဲ့အခါမှ ကျုပ်က ခြင်ထောင်ထဲကနေ လက်တစ်ဖက် ထုတ်ပြီး ခုတင်ခေါင်းရင်းက ဝါယာကြိုးစနဲ့ သံပြားကို တို့လိုက်တာပေါ့ဗျာ”

“ခင်ဗျား စီမံလိုက်ပုံကလေး နေရာကျလှသဗျာ၊ ဒါပေမယ့် ဆိတ်ဖွား သေတော့ မသေဘူး မှတ်တယ် ကိုနှင်းမောင် ”

“မသေပါဘူး အိုင်ပီ ဟောဟို အံ့ဆွဲထဲမှာ လက်ထိတ်တစ်ခု ရှိတယ်၊ အဲဒါနဲ့ ခတ်ထားပေတော့ဗျို့”

ကျွန်ုပ်လည်း သတိလစ်လျက်ရှိသော ဆိတ်ဖွားအား လက်ထိတ်ခတ်ရင်း ကြည့်လိုက်ရာ ဆံပင်ဆို၍ တစ်ပင်တစ်မွှေး မရှိအောင်ကို ထိပ်ပြောင်လျက် ရှိသောသူ တစ်ယောက် ဖြစ် ကြောင်း တွေ့မြင်ရလေ၏။

“နေပါဦး ကိုင်ဆေး၊ တောင်ငူက တာတေကို ဖမ်းလာပြီး မနက်က စီအိုင်ဒီကို လာပို့တယ်ဆိုတော့ ခင်ဗျား ခွင့်ယူပြီး သွားက တည်းက ဒီအခန်းကို အခုမှ ပထမအကြိမ် ပြန်ရောက်တာပေါ့နော်”

“ဟုတ်တယ်လေ”

“ဆိတ်ဖွား အိမ်ထဲကို ရောက်နေကြောင်း ခင်ဗျား ဘယ် လို လုပ်ပြီး သိသလဲဗျ”

“ဟိုမှာလေ.. ဒီကောင်က အိမ်ထဲမှာ လူစိမ်းရှိရင် ဘယ်တော့မှ မနေဘူး၊ လူရှိမရှိ အချက်ပြကိရိယာလိုပဲ တိတိကျကျ သိနိုင်တယ်ဗျ”

ကိုနှင်းမောင်သည် လှေကားရင်း၌ ထိုင်လျက်ရှိသော ကြောင်ဖြူကလေးအား ညွှန်ပြလေ၏။ ကျွန်ုပ်၏စိတ်တွင်း၌ ဆားပုလင်း နှင်းမောင်အိမ်က ကြောင်ကလေးသည်ပင် တရားခံ ဖမ်းဆီး ရမိရေးအတွက် ကြီးစွာသော အထောက်အကူ ပြုလိုက်ပုံကို တွေးမိ သဖြင့် ပြုံးမိသေးတော့၏။

“ကဲ... အိုင်ပီ... ဒီကောင်ကြီးကို ဗဟန်းဂါတ်ကို အပ်လိုက်ကြရအောင်” ဟု ဆိုကာ ကိုနှင်းမောင်သည် အကျီအဝတ် အစားများ ပြန်၍ဝတ်လေ၏။ ထို့နောက် ကျွန်ုပ်တို့သည် ဆိတ်ဖွားအား မလျက် ကားပေါ်သို့ တင်ကြပြီးလျှင် ဗဟန်းဂါတ်သို့ အပ်နှံရန် သွားကြလေ၏။ ကိုနှင်းမောင်က ကားမောင်း၍ ကျွန်ုပ်က ဆိတ်ဖွားအား သေနတ် ထုတ်၍ချိန်ကာ လိုက်ပါခဲ့လေ၏။

“ကျုပ်က ခင်ဗျား အထဲက တံခါးပိတ်လိုက်ပြီ အောက် မေ့နေတာ”

“ဘယ်ပိတ်မလဲဗျ၊ ပိတ်ချင်ဟန် ဆောင်လိုက်တာပါ။ တွေ့ ပြီလား၊ ဆိတ်ဖွား ဘယ်လောက် ဉာဏ်သွားသလဲဆိုတာ”

“ခင်ဗျား သတိကောင်းပေလို့သာပေါ့ဗျာ၊ နို့မဟုတ်ရင် တော့...”

“အခုလောက်ဆို အသက်မရှူတော့ဘူးလေ၊ ဟား ဟား”

ကျွန်ုပ်တို့သည် များမကြာမီ အချိန်၌ ဗဟန်းဂိတ်သို့ ရောက်ရှိကြပြီးလျှင် တရားခံ ဆိတ်ဖွားကို အပ်နှံရာ ဗဟန်းဂိတ် တိုက်ပိုင်ကြီးသည် ကိုနင်းမောင်အား အထပ်ထပ် အခါခါ ချီးမွမ်းစကား ပြောလေ၏။ ကိုနင်းမောင်သည် ဂိတ်၌ ဆိတ်ဖွား၏ အိတ်အား နှိုက်ကြည့်ရာ ပြေစာဖြတ်ပိုင်းတစ်ခုကို ရရှိလေ၏။

ထိုပြေစာမှာ ရန်ကုန်မြို့၊ ဗိုလ်တထောင် စေတီတော်မြတ် ဂေါပက လူကြီးများထံတွင် ရတနာပစ္စည်းများ ဘုရားအတွက် လှူဒါန်းလိုက်သော ပြေစာဖြတ်ပိုင်း ဖြစ်လေ၏။

“ဆိတ်ဖွား လုပ်လိုက်ပုံလေး မဆိုးဘူးဗျ။ သူတို့ဝှက်ထားတဲ့ ပစ္စည်းတွေကို ရအောင် ပြန်ယူပြီးတော့ ဗိုလ်တထောင်ဘုရားကို လှူလိုက်ပြီလေ၊ ဘုရားပစ္စည်း ဖြစ်သွားလေတော့ အစိုးရ ဘဏ္ဍာတော်အဖြစ် သိမ်းဖို့လဲ မလွယ်တော့ဘူးဗျာ ဘာပဲဖြစ်ဖြစ်လေ အင်္ဂလိပ်အစိုးရကိုတော့ မပေးဘူး၊ တို့ဘုရားတို့ လှူပစ်မယ်ဆိုတဲ့ စိတ်ကူးလေးကတော့ လေးစားစရာပဲ”

ကိုနင်းမောင်သည် တစ်ကိုယ်တည်း ပြောသကဲ့သို့ ပြော လှိုက်ပြီးနောက်... “ကဲ... အိုင်ပီ... ပြန်ကြစို့ဗျာ” ဟု ဆိုသဖြင့် ကျွန်ုပ် လည်း အိမ်သို့ တစ်ဖန် ပို့ပေးရပြန်လေ၏။

နောက်တစ်နေ့တွင် စီအိုင်ဒီ၌ မစ္စတာစတီးဝပ်က ထမင်း စားပွဲတစ်ခုပြုလုပ်၍ စီအိုင်ဒီရှိ အရာရှိများအား ကျွေးမွေးလေ၏။ ဆားပုလင်းနှင်းမောင်ကိုမူ အရာရှိ မဟုတ်သော်လည်း ခြွင်းချက် အဖြစ် ထည့်သွင်းရလေ၏။ အဘယ့်ကြောင့်ဆိုသော် ထိုထမင်းစား ပွဲသည် ဆားပုလင်းနှင်းမောင်အား ဂုဏ်ပြုသော ထမင်းစားပွဲ ဖြစ်သောကြောင့်ပင်။

ရန်ကုန် ပုလိပ်မင်းကြီးလည်း ၎င်းထမင်းစားပွဲသို့ တက် ရောက်သည် ဖြစ်ရာ မစ္စတာစတီးဝပ်က ဆားပုလင်းနှင်းမောင် အား အက်(စ်)အိုင်ပီ ရာထူးသို့ တိုးမြှင့်ပေးရန် ထောက်ခံပြောဆို မည်ဟု ရည်ရွယ်ထားလေသည်။

ဤသို့ ရည်ရွယ်၍ထားကြောင်းကိုလည်း ကျွန်ုပ်အား မစ္စတာ စတီးဝပ်က

ခေါ်၍ပြောထားသဖြင့် ကျွန်ုပ်က ကြိုတင်၍ သိရှိနေသည်ဖြစ်ရာ ကိုနှင်းမောင်အား “ခင်ဗျား ဒီတစ်ချီတော့ ရာထူးတက်ပါပြီဗျာ” ဟု အကျိုးအကြောင်း ပြောပြသော်လည်း ကိုနှင်းမောင်သည် များစွာ စိတ်ဝင်စားခြင်း မရှိလှပေ။

ကျွန်ုပ်သည် ကိုနှင်းမောင်၏ စိတ်ဓာတ်ကို နားမလည် အောင် ရှိလေတော့၏။ အလုပ်၌လည်း မခိုမကပ် သက်စွန့်ကြိုး ပမ်း လုပ်ပါလျက် ရာထူး တက်ချင်သောဆန္ဒ မရှိခြင်းအရာ၌ ကျွန်ုပ်တို့နှင့် များစွာ ခြားနားလေ၏။ အမှန်အတိုင်း ဝန်ခံရလျှင် ကျွန်ုပ်သာ ကိုနှင်းမောင်လောက် တော်ခဲ့လျှင် ပုလိပ်မင်းကြီးရာထူး မရမချင်း ကျေနပ်နိုင်လိမ့်မည် မဟုတ်ပေ။ ကိုနှင်းမောင်မှာမူ ဆားပုလင်း ရာထူးလောက်နှင့် ကျေနပ်နေသည်ကို စဉ်းစား၍မရ နိုင်အောင် ရှိလေတော့၏။

ထမင်းစားပြီးကြသောအခါ၌ ရန်ကုန်ပုလိပ်မင်းကြီးက

“ဆားပုလင်းနှင်းမောင်ဟာ မြန်မာပုလိပ်တွေထဲမှာတော့ ရှားရှားပါပါး လူတစ်ယောက်ပဲ” ဟု ချီးမွမ်းသည်တွင် ကိုနှင်း မောင်က..

“ကျုပ်တို့ မြန်မာလူမျိုးတွေဟာ လူတော်တွေချည်းပါပဲ၊ တိုင်းတစ်ပါးလက်အောက်မှာ ကျရောက်နေတဲ့အတွက် အရည်အချင်းတွေကို ပြခွင့်မရလို့ပါ” ဟု ပြန်ပြောလိုက်လျှင် ပုလိပ်မင်းကြီးသည် အကြီးအကျယ် မျက်နှာပျက်၍ သွားလေတော့၏။ မစ္စတာ စတီးဝပ်လည်း ကိုနှင်းမောင်အား ရာထူး တက်ပေးရန် ကိစ္စကို မပြောဝံ့သဖြင့် ရေငုံ၍ နေလိုက်ရလေတော့၏။

နောက်တစ်နေ့၌ မစ္စတာစတီးဝပ်သည် ကျွန်ုပ်အား ခေါ်ယူ၍...

“သိပ်ခက်တယ်၊ ဆားပုလင်းနှင်းမောင်ဟာ ညက ပြော လိုက်တဲ့ စကားတစ်ခွန်းတည်းနဲ့ သူရမယ့် အခွင့်အရေးတွေ အားလုံး ဆုံးရှုံးခဲ့ရတယ်၊ ကျုပ် စိတ်မကောင်းပါဘူး” ဟု တဖျစ်တောက် တောက်နှင့် ပြောလေတော့၏။

ကျွန်ုပ်နှင့် မင်းကြီး စကားပြောနေစဉ်၌ပင် ပုလိပ်မင်း ကြီးထံမှ တယ်လီဖုန်း လာသဖြင့် မစ္စတာစတီးဝပ်က ကောက်ယူ နားထောင်ပြီးလျှင် ကျွန်ုပ်ဘက်သို့ လှည့်ကာ .. ။

“မစ္စတာ အောင်သင်း... အလုပ်ပေါ်ပြန်ပြီ ကျုပ်တို့ ရဲ့ လူစွမ်းကောင်းကြီး ဆားပုလင်းနှင်းမောင်တော့ နားရတယ်လို့ မရှိပါဘူးဗျာ၊ ဒီအမှု ပြီးရင်တော့ သူ့ကို ရာထူးတက်ပေးဖို့ ကျုပ် အနေနဲ့ အထက်ကို တင်ပြပါမယ်” ဟု ပြောလေ၏။

“ဘယ်လိုအမှုမျိုး ပေါ်ပြန်တာလဲ သခင်”

“ပြည့်ပြည့်စုံစုံတော့ မစ္စတာအောင်သင်းတို့ သွားကြည့်မှ သိရမှာပဲ၊ အခု တယ်လီဖုန်းနဲ့ ပြောတာကတော့ “လာပါ...လာပါ.. မကြည်ရဲ့”ဆိုတဲ့ စာကလေးတစ်စောင် စာတိုက်ကရပြီးသုံးရက်မြောက်တဲ့နေ့မှာ ကျောက်စာဝန် ဦးဘတူတစ်ယောက် အသတ်ခံလိုက်ရဆိုပဲ”

ကျွန်ုပ်သည် ထူးဆန်းသောအမှုတစ်ခု ဖြစ်ကြောင်း ရိပ်မိ သည့်အလျောက် ထိုအမှုနှင့် ပတ်သက်၍ စဉ်းစားနေစဉ်၌ပင် ကိုနှင်းမောင်သည် စုံထောက်ဌာန ရုံးဝင်းအတွင်း စီးကရက်သောက်လျက် အေးချမ်းစွာ ဝင်၍လာသည်ကို ပြတင်းပေါက်မှ နေ၍ လှမ်းပြီးမြင်ရလေ၏။

“မင်းကြီးခင်ဗျား... ဟိုမှာ ဆားပုလင်းနှင်းမောင်တော့ လာနေပြီ၊ သူ့ကိုခေါ်ပြီး အခင်းဖြစ်ပွားတဲ့နေရာကို လိုက်သွားမယ်၊ခွင့်ပြုပါ” ဟု ခွင့်တောင်း၍ မင်းကြီး၏ ရုံးခန်းအတွင်းမှ ထွက်၍ လာပြီးလျှင် ကိုနှင်းမောင်ထံသို့ သွားရောက်ပြီး အကျိုးအကြောင်း ပြောပြလေသည်။

ကိုနှင်းမောင်သည် ကျွန်ုပ် ပြောသည်ကို နားထောင်ပြီး လျှင်...

“ကြားရပုံကတော့ အမှုကလေးက စိတ်ဝင်စားစရာပဲပျို့” ဟု မှတ်ချက်ချလိုက်၏။

ကျွန်ုပ်လည်း ကိုနှင်းမောင်နှင့် စကားပြောနေရာမှ 'ခဏ' ဟု ဆိုကာ ကျွန်ုပ်၏စားပွဲပေါ်တွင် တင်ထားခဲ့သော အမှုတွဲဖိုင်ကို ယူ၍ ကိုနှင်းမောင်ထံ ပြန်လာခဲ့လေ၏။

“ကဲ...ကိုနှင်းမောင်၊ ကျောက်စာဝန် ဦးဘတူအိမ်ကို သွားရင်း ပုလိပ်ရုံးကြီးက အမှုတွဲ မှတ်တမ်းထိန်းဌာနမှာ သိမ်းထားဖို့ ဒီအမှုတွဲကြီး ဝင်ပေးခဲ့ရဦးမယ်ဗျာ”

“ဘာအမှုတွဲကြီးလဲဗျာ”

“ဆားပုလင်းနှင်းမောင်နှင့် မြိုင်ရာဇာတာတေ အမှုတွဲ”

ကိုနှင်းမောင်သည် သူ၏ထုံးစံအတိုင်း နှစ်လိုဖွယ်ရာ ပြုံး လိုက်ပြီးနောက်....

“အခု လိုက်ရမယ့်အမှုကလဲ စိတ်ဝင်စားစရာ ကောင်းမှာ ပါပဲ၊ အဲဒီ အမှုကြီး ပြီးရင် ခင်ဗျားက ဘယ်လိုများ နာမည်ပေးဦး မှာလဲ အိုင်ပီ”



“မသိဘူးလေဗျာ၊ ရှေ့ကတော့ ဆားပုလင်းနှင်းမောင် ဆိုတာက စရမှာပေါ့။  
နောက်ကတော့ ဘယ်လို ဆက်ရမယ် မသိ သေးဘူးလေ”

သို့ရာတွင်ထိုကျောက်စာဝန်သတ်မှုကြီးမှာနောင်အခါ၌ပုလိပ်လောကတွင်ပြောစမှ  
လုံပါပေ့" ဆိုသည့် အမှုကြီး ဖြစ်လာလေတော့သတည်း။

သဗ္ဗေသတ္တာ ကမ္မသကာ  
မင်းသိင်္ခီ

စာဖတ်သူများအားလုံး အစစ အရာရာ အဆင်ပြေကြပါစေခင်ဗျာ။

